

अशुद्धम्	शुद्धम्	शृ०	पं०
ब्राह्मणान्	ब्राह्मणान्	३७	२३
शांख्यायन	सांख्यायन	३८	२३
न	न,	३८	२४
पूत्रत्रपुरीषां	मूत्रपुरीषा	४०	६
पार्श्वे	पार्श्वे	४०	१५
मादाय	मादाय ।	४०	२०
वगंगात्	वगमात्	४६	१४
गहात्	गेहात्	५०	८
रुर्ध्वे	रुर्ध्वे	५१	१९
क्षिणना	क्षिणेना	५१	२२
मृत्तिकाः	मृत्तिकाः	५३	२
गृहस्थ	गृहस्थ	५३	३
सम्वादि	संवादि	५४	१८
मूत्रोत्सर्गार्थं	मूत्रोत्सर्गार्थं	५७	२०
लब्ध्वौदकं	लब्ध्वौदकं	५८	४
पित्र्य	पित्र्या	५९	१५
लक्षमा	प्रक्षाल	६०	२५
तीर्थम्	तीर्थम्	६१	१५
रुदेर्योगा	रुदेर्योगा	६२	८
सूत्रम् ।	सूत्रम्,	६३	४
वृत्ति	वृत्ति	६३	८
आत्महृदयं	आत्महृदयम् ।	६४	१०
न वाऽऽ	न त्वा	६४	१९
द्रव्य	द्रव	७५	१
नाराणः	नारायणः	८२	६
शुरुन्दन	कुरुनन्दन	८३	६

		पृ०	पं०
अशुद्धम्	शुद्धम्	८५	३
स्पृष्टा	स्पृष्टा	८६	२२
म्युक्षण	भ्युक्षण	९८	१६
१७	१०	१०३	९
विस्रस्य	विस्रंस्य	१०३	१०
विस्रस्य	विस्रंस्य	१०८	१७
द्विगुणा	द्विगुणाः	११२	७
प्रसिद्धिः	प्रसिद्धेः	११२	२२
विन्दवः	विन्दवः	१२०	१६
द्वव्य	द्रव्य	१३४	११
यादित्यर्थः	र्यादित्यर्थः	१३४	१३
प्रापत्ये	प्रायत्ये	१३५	७
मलापकर्षणं	मलापकर्षणं	१४४	१३
संभवेऽपि	संभवेऽपि	१६३	२२
नग्नः	नग्नः	१६७	११
उद्धर्षणम् ।	उद्धर्षणम्	१७२	१०
पुंस्येवान्धुः	पुंस्येवान्धुः	१७८	२३
उद्धृतामि	उद्धृताभि	१८०	७
तदेव	तदेवं	१८४	१०
कश्चिद्	काश्चिद्	१९०	१८
तद्भावे	तद्भावे	१९०	१८
सरसिचेत्यादिना	सरःस्वित्यादिना	२०३	८
स्यात्	स्यात्	२०५	१२
ग्रामयाचकं	ग्रामयाजकं	२०६	२
श्वस्पर्शिन	श्वस्पर्शिन	२१४	१०
लिख्यते	लिख्यन्ते		

अशुद्धम्	शुद्धम्	५०	५०
वस्तून्	वस्तून्	२१४	२४
दर्शेण	दर्शेः	२१५	४
द्विष	द्वेष्य	२१७	१९
शीर्षेत्याद्या	शीर्षेत्याद्या	२३०	९
पदाभिः	पदभिः	२३३	२४
ऽद्भिर्मार्जयति	ऽद्भिर्मार्जयति	२३७	२०
द्रुपदां	द्रुपदां	२४०	२३
पदां	द्रुपदां	२४१	१२
तावत्कालमेव	तावत्कालमेव	२४२	२
गोभिलोऽपि	गोभिलोऽपि	२४२	१६
क्रीडार्थ	क्रीडार्थ	२४८	५
कण्ठकूपक	कण्ठकूपके	२५०	१
पुण्ड्रस्य	पुण्ड्रस्य	२५२	५
घृष्टस्यापि	घृष्टस्यापि	२५२	८
शुद्रवद्	शुद्रवद्	२५८	२५
आदरः अनु	आदरः अनु	२५९	५
पौर्णमासा	पौर्णमासा	२५९	२२
सन्ध्या	सन्ध्यां	२६२	११
प्रातःसायंसन्ध्ययोर्मुख्य-	प्रातःसायंसन्ध्ययोर्मुख्य-		
योः प्रागुक्त	कालातिक्रमे प्रातःप्रदोषौ		
	गोणकालौ प्रागेवाभिहितौ ।		
	एवञ्च प्रातःसायंसन्ध्ययोः		
	प्रागुक्त	२६३	२३
नियम्य स्वं	नियम्यामून्	२७१	२२
मार्जने ।	मार्जने—	२८२	३

अशुद्धम्	शुद्धम्	पृ०	पं०
भर्षणानन्तरं	भर्षणानन्तरं	२८२	२३
सकलं	सकलं	२८५	३
छन्दः सूर्योपस्थाने	छन्दः सूर्योदेवतासूर्योपस्थाने	२८७	११
वयवे	वायवे	२८७	१२
भूर्भूवःश्रोत्राभ्यां वौषट्	भूर्भूवःस्वःनेत्राभ्यां वौषट्	२८८	१४
केयूरवान्मकर	केयूरवान्मकर	२९०	३
जान्वास्तु	जान्वास्तु	२९५	१
वकरं	वकारं	२९६	३
नीलात्पल	नीलोत्पल	२९७	१०
गच्छद्	गच्छेद्	२९७	१५
विस्तीर्णं	विस्तीर्ण	२९८	१२
यत्रोपाशु	यत्रोपांशु	३१४	१२
ऋचिप्रसिद्धे ।	ऋचि प्रसिद्धे । इन्द्रशुद्धे		
	सामनी एतेन्विन्द्रंस्तवामे-		
	त्यस्यामृचि प्रसिद्धे ।	३२०	४
पूर्विका	पूर्विका	३२१	१
ऽयन्ययाः	ऽयन्ययाः	३२१	१
फलसिद्धिः	फलसिद्धिः	३२५	२
सामुद्रौ	सामुद्रे	३२५	९
मध्ये वै वाऽर्धावृत्त्यन्त	मध्येनैवार्धावृत्त्यन्त	३२६	१८
दूर्ध्वेण	दूर्ध्वेन	३२७	१२
स्पर्शेन हि	स्पृशेन्न हि	३२७	१४
वचनेन,	वचनात् ।	३२७	२५
पश्चात्क्षैव	पश्चात्क्षैव	३२८	१

अशुद्धम्	शुद्धम्	पृ०	पं०
दर्शनाच्च । देव	दर्शनाच्च । ततश्च देव	३३३	७
यदाति	यद्दाति	३३३	११
त्रयो	त्रयो	३३३	२१
य एव	य एवं	३३४	१२
दित्यर्थः	दित्यर्थः	३३४	२२
समीप	समीप	३३९	१०
पुनदरुक	पुनरुदक	३३९	२१
संमता	सर्वसंमता	३४५	५
पितृतीर्थेन	पितृतीर्थेन	३४६	१६
सवर्णे भोजनं	सवर्णेभ्यो जलं	३४६	२५
पापे	पापे	३५५	१
तर्पणं	तर्पणं	३५६	५
रात्रिसंध्ये	रात्रिं संध्ये	३५८	१५
म्रीतिनं	मतोनं	३५८	२०
पुरुषांश्चयोपितृ	पुरुषश्चयोपाम्	३६८	२५
स्तृप्यतु	स्तृप्यन्तु	३७०	२१
सुन्तु	सुमन्तु	३७१	६
पितामहं	पितामहं	३७१	१८
धर्म इत्यग्रे	धर्म इत्यग्रे	३७४	५
अत्र प्रकरणात्तस्य	अन्नप्रकरवत्तस्य	३७६	११
अत्र प्रकारः	अन्नप्रकरः	३७६	२०
तर्पणोत्तरं	तर्पणोत्तरं	३७७	११
अदृश्यं	अदृशं	३७७	२५
मग्नजः	मग्नतः	३७८	१५
आश्रयस्थं	आश्रयस्थं	३७९	५

अशुद्धम्	शुद्धम्	पृ०	पं०
सुखं	मुख्यं	३७९	२०
यत्तुव्या	यत्तुव्यासेन	३८०	१५
मुदकादिना	मुदकादिना	३८०	२१
पादो	पादोदर्भ-	३८३	२
परः	परः का-	३८३	६
गन्ध	गन्धश्च-	३८३	४
इतर	इतरच	३८३	५
धृ	धृत्वा	३८३	६
आत्मा	आत्मानम-	३८३	७
दे	देव	३८३	८
च	चम	३८३	९
न	नग-	३८३	१०
ज	जप्त्वा	३८३	११
पोडशो	पोडशोप-	३८३	२०
विक्षेपणम् ।	विक्षेपणम्	३९०	१
बीजादे	बीजादे	३९०	१९
कृतं	हुतं	३९२	२०
क्रमात् । विश्वेभ्य	क्रमात् । ब्रह्मणेचान्तरि- क्षाय सूर्याय च यथाक्र- मम् । विश्वेभ्य	४०५	१०
वर्हिसकौ	वर्हिसकौ	४०७	१४
चिद्धामे	चिद्धोम	४१०	२३
प्रणि	मणि	४११	१३
प्रतिपति	प्रतिपत्ति	४१५	२४
शाततपो	शातातपो	४१८	३
४२२ पृष्ठानन्तरं	४२३ पृष्ठस्य उदधानेत्यादिदश		

अशुद्धम्	शुद्धम्	पृ०	पं०
	म्यादिपङ्क्तित्रयं आरम्भे यो- ज्यम् । अनन्तरं वलिर्भवती-		
	स्यादियोज्यम् ।	४२२	२३
तन्त्रोक्त	तत्रोक्त	४२३	२१
पितृतीर्थेन	पितृतीर्थेन	४२४	१
द्विपुतो	द्विपन् द्विपतो	४४४	८
पाप्मानं	पाप्मानं	४४६	७
ऽनर्चिता	ऽनर्चितो	४५३	४
मधुपर्केण	मधुपर्केण	४५५	३
स्ववासिन्योऽविवाहित	स्ववासिन्यो विवाहित	४५५	१३
घासं	घासं	४५९	५
कृत्वेति	कृत्वेति	४६२	१
सगाने	समाने	४७१	११
शोधिते	शोधिते	४७२	१७
स्ताम्रगयः	स्ताम्रमयः	४७५	१२
अङ्कुर	अङ्कुर	५१६	१३
केशोपहतं कीटोपहतं	केशोपहतं कीटोपहतं	५१७	२०
भिषारित	ऽभिषारित	५२१	२५
समृद्धिमान्	समृद्धिमान्	५३५	५
शम्बु	शम्बुक	५४७	१२
हारीतः, मत्स्याश्चाविकृताः । हारीतः, सशल्कांश्चमत्स्या	न न्यायोपपन्नान् भक्षये-		
	त् । भक्ष्या इत्यनुवृत्तौ		
	गौतमः, मत्स्याश्चाविकृताः	५४७	२१
सर्वाय सर्व	सर्पापसर्प	५५७	१७
	इति शम् ।		

वीरमित्रोदयस्याह्निकप्रकाशः ।

श्रीगणेशाय नमः ।

सिन्दूरारुणगण्डमण्डलगलदानाम्भसां धारया
सिञ्चन्तं पदसक्तभक्तजनताविघ्नौघघूलीरिव ।
धम्मिल्लालिमिवालिहृन्दमनिशं मूर्ध्ना दधानं हर-
मेपांसं गिरिजाङ्गजं गजमुखं वन्दे ऽरविन्देक्षणम्
दधानं भृङ्गालीरनिशममले गण्डयुगले
ददानं सर्वार्थाभिजचरणसेवासुकृतिने ।
दयाधारं सारं सकलनिगमानामपि परं
गजास्यं स्मेरास्यं तमिह कलये चित्तनिलये ॥ २ ॥
हृदयभुवि मुनीन्द्रैः सेविता नारदाद्यैः
तनुरुचिभिरजस्रं पारदाभां पिवन्ती ।
अतिविततगंभीरग्रन्थासिन्धाविदानीं
प्रभवतु करुणातः शारदा पारदा नः ॥ ३ ॥
स्फूर्जदधूर्जटिताण्डवे प्रतिदिशं वेगोच्छलज्जान्द्वी-
षीषीध्वाननिपीतभृङ्गिमुखस्फारस्वनाडम्बरे ।
लालाटामृतरश्मिखण्डमसकृद्ग्रोमस्थितेऽर्द्धे विधो-
राघातादघसञ्चयं दलयतु मोचालतालायितम् ॥ ४ ॥
प्रातः काले मयातो दिशिदिशि विबुधैरर्चितः पुष्पवृष्ट्या
प्रेमार्द्रैर्दृष्टिपातैर्पनासि मुनसिजं दीपयन्गोपिकानाम् ।
कृत्वाऽग्रे धेनुसङ्घं सजलजलधरश्यामलो वेत्रपाणिः
कालिन्दीकूलकेलिः प्रदिशतु भवतां वाञ्छितं नन्दमनुः ॥ ५ ॥

श्रीकामीराजवंशप्रबलजलनिधेर्मदिनीमल्लनामा
 पूर्णः पीयूषरश्मिः समजनि जनतानन्दसन्दोहसिन्धुः ।
 बन्धुर्दीनद्विजानां तदनु च समधृद्भर्जितैरर्जुनाभो
 गर्जत्प्रत्यर्थिसैन्यममघननिपुणैरर्जुनो भूमिपालः ॥ ६ ॥
 बुन्देलक्षितेपालवंशविलसद्भ्रं प्रयत्नं विना
 यः पृथ्वीं निखिलां विधाय वशायां राज्यं चकाराद्भुतम् ।
 शौर्योदार्यगुणैरगण्यमहिमा दाताऽवदाताशयः
 श्रीमान्कीर्त्तिमुद्रासमुद्रलहरीनिर्दोतदिङ्गण्डलः ॥ ७ ॥
 तस्मादभूद्विमलविष्णुपदावलम्बो
 लम्बोदराङ्घ्रिकमलार्चनवीतविघ्नः ।
 निघ्नन् रणे प्रतिभटान्प्रकटोद्ग्रदपो
 भूपालभालतिलको मल्लखाननामा ॥ ८ ॥
 संदासपाराधनतुष्टुद्रः प्रतापरुद्रस्तनयस्तदीयः ।
 कृपासमुद्रः शरणागतानां बभूव राजा वसुधाधिपानाम् ॥ ९ ॥
 ततोऽभूदुदभूतप्रचुरगुणगाम्भीर्यमाहिमा
 हिमाद्रिस्थेमाऽसौ मधुकरनृपः शूरविक्रपः ।
 यमालिङ्गालिङ्गा प्रणयरसिकं प्रेयतरला
 न पूर्वेषामेवा स्मरति विरहं हन्त कमला ॥ १० ॥
 सत्कीर्त्तिर्नृपवृन्दवन्दितापदः सङ्ग्रामयज्ञाङ्गणे
 दीक्षावान्तकलं निषीष प्रवलैः सोमं यशोराशेभिः ।
 शंभ्वत्प्रज्वलति प्रतापदहने खड्गस्तुगाकर्षिताः
 यो वीरः प्रजुहाव बैरिनिवहमाणाहुतीरन्वहम् ॥ ११ ॥
 दितकर इव विस्फुरत्प्रतापो
 हिमकरवत्कमनीयकान्तिपूरः ।
 करिकर इव पत्करः सदानो

गधुकरस्राग्हेमदीपतिर्मदीयान् ॥ १२ ॥

एते दक्षिणभूमिभूमिपतयः प्राच्या उदीच्या इमे
राजानो नृपवृन्दवन्दिताम्भोज मन्त्रीच्या अमी ।

वन्दन्ते नतमौलिमध्यविलमद्राकुरास्त्वामिति
द्वाःस्था यस्य वदन्ति सम्भ्रमभरादद्धा निवद्धाञ्जलि ॥ १३ ॥

दण्डेन क्षोणिधेक्रं भ्रमयति निभृतं यत्प्रतापः कुलालो
येनांकुष्टाऽसिवल्ली दिशिदिशि तनुते हन्त हल्लीसकानि,
उल्लङ्घ्याब्धीन्यदीया व्रजति दश दिशः कीर्त्तिवल्लीमतल्ली
तादृक् पुत्रस्तदीयः समजनि जगदीमण्डले वीरसिंहः ॥ १४ ॥

अस्ति स्वस्तिलकायमानकरकानीहारहारप्रभा
प्रादुर्भावपराभवव्यसनिभिर्लिम्पन् पशांभिर्दिशः ।
मुष्णन् वैरिमहांति विज्ञजनतां पुष्पन्समं वन्धुभि-
र्दिग्धिरुपातनुदेलवंशतिलकः श्रीवीरसिंहो नृपः ॥ १५ ॥

कस्तावद्वलिकर्णभार्गवमहादानप्रमाणस्तवः
कश्चासौ कुरुपाण्डुपाण्डुरयशःप्रस्तावनाविस्तरः ।
यावद्वर्षति वीरसिंहनृपतिर्वृष्टीरिमाः काञ्चनी-
धाराः प्रावृषि तावदञ्जनरुचिर्धारा न धाराधरः ॥ १६ ॥

वीरश्रीवीरसिंहसितिरमणमणिः पाणिना दानकाले
दर्भाम्भोहेमधारावितरणमकरोद्भागशः संविभज्य ।
अर्थभ्यो हेमदर्भान्प्रति नृपतिमहासौधगर्भावनोभ्यः
प्रादादम्भःप्रवाहान्प्रतिनृपतिमृगीलोचनालोचनेभ्यः ॥ १७ ॥

एते भाविनि वीरसिंहनृपतौ दानाद्वितीये भुवि
द्वेपेणैवं हृदा द्विधा ननु भविष्यन्तीतिचिन्तावता ।
धात्रा कामगवी पशुर्विरचिता चिन्तामणिर्भावतां
नीतो दुर्वहदारुदारुणतनुर्देवदुमोऽयं कृतः ॥ १८ ॥

नानादानविधानकौशलमयीमाकल्परम्यां महीं ।

दृष्यदर्पचयस्वरूपमचिरादारोप्य वीजं ततः ।

तद्भासिच्य विविच्यमानविलसद्भक्तिद्रवैः कल्पितो

भूमौ कल्पमहीरुहोऽत्र विधिना श्रीवीरसिंहः कृती ॥ १९ ॥

पीतध्वान्तेन नित्यं प्रसृमरमहसा मुग्धदुग्धाब्धिमासा

वीरश्रीवीरसिंहक्षितितिलकलसत्कीर्त्तिसोमेन साकम् ।

अद्धा स्पर्द्धा करिष्यत्ययामेति मिषतो लाञ्छनस्याजनात्

वक्रं कृत्वा विधात्रा दिशिदिशि शनकैर्भ्राम्यते शीतरश्मिः ॥ २० ॥

एषां शेषांश्च भ्रैर्निजरुचिनिचयैर्निर्जितोन्निद्रचन्द्रा

सान्द्रा विक्षिप्य वीचीर्वहति शतमुखी यस्य सत्कीर्त्तिसिन्धुः ।

तस्याः काऽपि मणाली वहति सुरनदी नर्मदा काऽपि रेखां

कावेरी काऽपि काऽपि प्रसरति शरयुश्चन्द्रभागा च काऽपि ॥ २१ ॥

सेवामेवास्य राक्षः कलय मलयजस्वच्छकीर्त्तैः पितृणाम्

मार्गं मा गा निरागास्तनय भवतरां निष्कृपस्तत्कृपाणः ।

इत्थं श्रीवीरसिंहक्षितिरमणमणेः सर्वतः पर्वतस्थाः

शिक्षां प्रत्यर्थिबाला निरवधि तनयं स्वस्वमध्यापयन्ति ॥ २२ ॥

मूनुस्तस्य गुणैस्त्रिलोकविदितैः श्रेष्ठः कनिष्ठीकृत-

प्रौढप्रौढनरेन्द्रचारुचरितश्चामीकराभो युवा ।

धीरः श्रीलज्जुझारासिंहनृपतिः सङ्ग्रामसिंहो रण-

स्फूर्जत्स्फारकृपाणपाणिररिभिः प्रोद्धीवमालोक्यते ॥ २३ ॥

गायन्ति यस्य चतुरर्णवतीरकुञ्ज-

गुञ्जन्मदोद्धतमधुव्रतकैतवेन ।

नीहारहारहरिणाङ्गमयूखमांसि

भूयांसि दिङ्मृगदृशो बहुशो यशांसि ॥ २४ ॥

पेनाकारि निजारिपार्थिववधूषाप्याम्बुसिक्ता मही

रिक्ता येन कृताश्च कोपनिवहाः प्रत्यर्थिपृथ्वीभुजाम् ।
दानं यस्य निरस्यति क्षितिपतेः कर्णादिकानां यश-
स्तस्य श्रीलज्जारसिंहनृपतेः साम्यं कथं कथ्यताम् ॥ २५ ॥
कैलासं गिरिशं हिमं हिमगिरिं शीतांशुमुक्तामणीन्
नीरं क्षीरपयोनिधेः करिवरं जातं च पाथोनिधेः
यत्कीर्त्तिर्महसा जिगाय धरणीधौरेयधुर्यः शतम्
वर्षाण्यत्र जुझारसिंहनृपतिर्ज्जीयात्स मर्त्ता भुवः ॥ २६ ॥
राज्यं प्राप जुझारसिंहनृपतिर्यस्याग्रतो भूपते-
स्तत्पुत्रोऽपि गुणार्णवः समजनि श्रीविक्रमार्को नृपः ।
तत्पुनर्नरसिंहदेवनृपतिस्तं वीरसिंहं विना
लेभे राज्यपरम्परासुखमिदं मन्ये महेन्द्रोऽपि किम् ॥ २७ ॥
गोपाचलस्थधरणीसुरवंशपद्म-
चण्डांशुराविरभवद्विजजातिवङ्कः ।
श्रीनन्दनन्दनपदद्वयचित्तवृत्तिः
श्रीहंसपण्डित इति प्रथमानकीर्तिः ॥ २८ ॥
यो दूरवारकुलभूरनुभूतसौख्यः
श्रीहंसपण्डित इति मथितः पृथिव्याम् ।
आसीद्विवेकचतुरश्चतुरः समग्र-
वेदानधीत्य कृतकर्मकलाकलापः ॥ २९ ॥
यज्ञादिकर्मकरणाय किलावतीर्णः
पूर्णः श्रिया निजकुलाभरणायमानः ।
मिश्रः परः परशुराम इति द्विजेन्द्र-
स्तस्याभवत्स तनयो विनयोदितश्रीः ॥ ३० ॥
यो दर्भाग्रसमानबुद्धिविभवः मख्यातकीर्त्तिर्गुणैः
श्रौतस्मार्त्तसमस्तकर्मकुशलाच्चण्डीश्वराख्याद् गुरो

अध्यायान्तमधीत्य शास्त्रमखिलं मीमांसया मांसलः

शास्त्रत्वखण्डितखण्डनः समभवत्संख्यावतामग्रणीः ॥ ३१ ॥

पुत्रस्तस्य विभूतिः सद्गुणनिधिर्दानाम्बुस्रष्टाम्बुधि-

र्वीरश्रीयुतमित्रमिश्रसुकृती कल्याणकल्पद्रुमः ।

कीर्तीर्दिष्टु विदिष्टु यस्य रंजनीजानिमभा भास्वराः

गायन्ति द्विजदारका हिमहरक्षीराब्धिच्छन्ना भुवि ॥ ३२ ॥

चातुर्यं चतुराननस्य निभृतं गाम्भीर्यमम्भोनिधे-

रौदार्यं विबुधद्रमस्य मधुरां वाचं च वाचस्पतेः ।

धैर्यं धर्मसुतस्य शर्म सकलं देवाधिपस्याहरन्

श्रीमान्ख्यातनयः सदा सविनयः श्रीमित्रसेनस्मृधिः ॥ ३३ ॥

दाता दापयिता दयादमपरः श्रीमानमात्सर्यवान्

धीरोऽधीतसमस्तशास्त्रनिवहव्याख्यारसख्यातिमान् ।

नानानाटकसाटकप्रकरणग्रन्थौघनात्पर्यवि-

द्वादन्पक्वकृतवावदकनिचयो यो गीतकीर्त्तिर्बुधैः ॥ ३४ ॥

मन्त्रे यो रसनायितः प्रतिदिनं दाने च हस्तायितो

विश्वासे हृदयायितो नृपसभाभूमीषु भूषायितः ।

यो विद्वन्निकषायितः मविलसत्कीर्त्यालवालायितः

श्रीमद्वीरमहीपतेः प्रतिपदं मेमास्पदं योऽजनि ॥ ३५ ॥

तेनानेकनिबन्धासिन्धुमनिशं निर्मथ्य बुद्ध्या पुन-

र्वेदान्सारूपदक्रमोपनिषदान्श्रुत्वाऽवधार्यापिच ।

धर्मार्थादिपुमर्थनिर्णयपरः श्रीवीरसिंहाज्ञया

ग्रन्थोऽयं रचितः परोपकृतये श्रीवीरमित्रोदयः ॥ ३६ ॥

मा कुर्वन्तु मुधा बुधाः परिचयं ग्रन्थेषु नानाविधे-

ष्वसन्तं नहि तेषु सर्वविषयः कश्चित्कचिद्वर्त्तते ।

पश्यन्तु भणयादनन्यमनसो ग्रन्थं मदीयं त्विमं

धर्माधर्मसमस्तनिर्णयविधिर्यस्मिन्दरीदृश्यते ॥ ३७ ॥

आदौ ब्रह्ममुहूर्त्तादिकृत्प्रस्तावना ततः ॥

तदोत्थाय स्वधर्मादिचिन्तनादिकमुच्यते ॥ १ ॥

मङ्गल्यालोकनं चाथ विष्णुत्रोत्सर्गयोर्विधिः ॥

विस्तरेण ततः प्रोक्तं शौचमाचमनं तथा ॥ २ ॥

निमित्तमथ तत्रोक्तं तद्विराचमने ततः ॥

अनुकल्पास्ततस्तस्य कथितास्तदनन्तरम् ॥ ३ ॥

अपवादाश्च तस्याथ दन्तधावननिर्णयः ॥

प्रातः सङ्क्षेपतः स्नानमुक्तं सन्ध्यादिकं ततः ॥ ४ ॥

अनुकल्पास्ततस्तस्य कथितास्तदनन्तरम् ॥

अहःप्रथमभागीयकृत्येष्वेते निरूपिताः ॥ ५ ॥

द्वितीये च तथा भागे विद्याभ्यासो निरूपितः ॥

तृतीये च तथा भागेऽर्थार्थमीशोपसर्पणम् ॥ ६ ॥

ततश्चतुर्थभागे च मध्याह्नस्नानविस्तरः ॥

ततः स्नाननिमित्तानि प्रसङ्गात्कथितानि च ॥ ७ ॥

कात्यायनोक्तविधिना स्नानं चाथ निरूपितम् ॥

योगीशोक्तप्रकारेण ततस्तस्य प्रपञ्चनम् ॥ ८ ॥

गोभिलोक्तप्रकारेणाप्यथ तत्कथनं कृतम् ॥

अथ पद्मपुराणीयविधिना तन्निरूपणम् ॥ ९ ॥

वसिष्ठोक्तविधानेन तस्य चाथ निरूपणम् ॥

शङ्खेनोक्तं क्रियास्नानं कथितं तदनन्तरम् ॥ १० ॥

ततो बौधायनोक्तं तत्तथाऽऽपस्तम्बभाषितम् ॥

ततः शाङ्खायनस्नानं शौनकोक्तं ततः परम् ॥ ११ ॥

नरसिंहपुराणोक्तं स्नानमुक्तं ततः परम् ॥

ततो विष्णुपुराणोक्तमथ वासोविधारणम् ॥ १२ ॥

तिलकस्य क्रिया चाथ सन्ध्यारूपाभिधा ततः ॥
 तदुपासाप्रकारोऽथ तद्देशादिनिरूपणम् ॥ १३ ॥
 मर्जनं च ततः प्रोक्तं भाषायास्तदुत्तरम् ॥
 ततोऽघमर्पणं प्रोक्तमर्घ्यशेषादिकं ततः ॥ १४ ॥
 नरसिंहपुराणोक्तसन्ध्याकल्पानुकीर्तनम् ॥
 शौनकोक्तं च सन्ध्याया वन्दनं तदनन्तरम् ॥ १५ ॥
 निरूपितं ततः प्रोक्तो जपस्य विधिविस्तरः ॥
 निरूपितश्च कातीयो ब्रह्मयज्ञस्ततः परम् ॥ १६ ॥
 बह्वृचानां ब्रह्मयज्ञस्ततः सम्यग्निरूपितः ॥
 छन्दोगानां ततः प्रोक्तो ब्रह्मयज्ञविधिस्ततः ॥ १७ ॥
 साङ्गस्य तर्पणस्याथ विधिः सम्यग्निरूपितः ॥
 कातीयस्तत्प्रयोगश्च कथितस्तदनन्तरम् ॥ १८ ॥
 शङ्खोक्तविधिना चाथ तत्प्रयोगो निरूपितः ॥
 यौधायनोक्तविधिनाऽप्ययमुक्तस्ततः परम् ॥ १९ ॥
 ततो विष्णुपुराणोक्तस्ततो योगीशभाषितः ॥
 छन्दोगपरिशिष्टोक्तस्ततोऽसौ सुनिरूपितः ॥ २० ॥
 आश्वलायनशास्त्रोक्तोऽप्यथासौ विशदीकृतः ॥
 गोभिलोक्तोऽप्यसावुक्त इति तर्पणविस्तरः ॥ २१ ॥
 तर्पणोत्तरकृत्यानि कथितानि ततः परम् ॥
 एतानि तुर्यभागीयकृत्यान्युक्तानि विस्तरात् ॥ २२ ॥
 ततः पञ्चमभागीयकृत्यमत्र निरूपितम् ॥
 वैश्वदेवैतिकर्त्तव्यतैवादौ तत्र भाषिता ॥ २३ ॥
 आश्वलायनशास्त्रीयस्तत्प्रयोगोऽथ भाषितः ॥
 कातीयोऽपि ततः प्रोक्तस्तत्प्रयोगस्ततः परम् ॥ २४ ॥
 छन्दोगपरिशिष्टोक्ता बलिदानोत्तरक्रिया ॥

नैरूपणीयविषयाणां निर्देशः कृत्यप्रस्तावना च । १६

कथिताऽथ ततो नित्यश्राद्धीयविधिवैस्तरः ॥ २५ ॥

अयातिध्वविधिः मोक्तो भोजनस्य विधिस्ततः ॥

भोज्याभोज्यान्नमर्चयामः कथनं तदनन्तरम् ॥ २६ ॥

अभक्ष्यान्नस्य कथनमभक्ष्यक्षीरनिर्णयः ॥

अभक्ष्यमांसकथनं पशुर्हिंसाविधीतरौ ॥ २७ ॥

निरूपितौ निषिद्धाश्च पक्षिणः कथिता अथ ॥

अभक्ष्याः पशवः मोक्ता मत्स्या अपि तथा पुनः ॥ २८ ॥

अपेयान्यथ मद्यानि विस्तरेणेरितानि तु ॥

भोजनोत्तरकृत्स्नानि पुराणश्रवणे विधिः ॥ २९ ॥

निरूपितोऽथ कथिता सार्यसन्ध्योत्तरक्रिया ॥

शयनस्य विधिः सम्पक् ततश्च सुनिरूपितः ॥ ३० ॥

इत्याहिकप्रकाशेऽस्मिन्नर्था एते महाशयैः ॥

मसक्तानुप्रसक्तान्ये मित्रमित्रैर्निरूपिताः ॥ ३१ ॥

अथ ब्रह्ममुहूर्त्तादिनियतकालिककृत्यप्रस्तावना ।

तत्र दक्षः,

उक्तं कर्म क्रमो नोक्तो न कालस्त्वत एवाहि ।

द्विजानां तु हितार्थाय दक्षस्तद्व्यपमब्रवीत् ॥

मातरुत्याय कर्त्तव्यं यद् द्विजेन दिनेदिने ।

तत्सर्वं सम्प्रवक्ष्यामि द्विजानां परमं हितम् ॥

उदयास्तमयं यावन्न विप्रः क्षणिको भवेत् ।

नित्यनैमित्तिकैर्युक्तः काम्यैश्चान्यैरगार्हितैः ॥

स्वकं कर्म परित्यज्य यदन्यत्कुरुते द्विजः ।

अज्ञानादथवा लोभात् तेन पतितो भवेत् ॥

दिवसस्याद्यभागे तु कृत्यन्तस्पोषदिश्यते ।

द्वितीये च तृतीये च चतुर्थे पञ्चमे तथा ॥

पष्ठे च सप्तमे चैव अष्टमे च पृथक्पृथक् ।

विभागेष्वेष्टु यत्कर्म तत्प्रवक्ष्याम्यशेषतः ॥

अथायावश्यकं कृत्वा कृतशौचः समाहितः ।

पूर्वा सन्ध्यां जपंस्तिष्ठेत् स्वकाले चापरां चिरम् ॥

उक्तं कर्म मन्वादिभिः, क्रमकालौ तु नोक्तौ, अत एव एतस्मादेव कारणात् । द्विजानामित्युपलक्षणम् । तद्वयं क्रमं कालं चेत्यर्थः । प्रातरिति । प्रातःपदम् उपःकालपरं, विष्णुपुराणादौ तदैवोत्थानविधानात् । उदयास्तमयमित्यहोरात्रोपलक्षणम् । विम इति प्रधाननिर्देशः ।

निर्व्यापारस्थितौ कालविशेषोत्सवयोः क्षणः ।

इतिकोपात्क्षणो व्यापारशून्यत्वम् । अत इति उनाविति सूत्रेण मत्वर्थोपठन्मसये क्षणिको व्यापारशून्य इत्यर्थः । अत्र—

नहि कश्चित् क्षणमपि जातु तिष्ठत्यकर्मकृतम् ।

इत्यादिना सर्वदैव सर्वस्य यत्किञ्चिद्रूपव्यापारस्वरूपावगमात्तच्छून्यत्वस्याप्रसक्तेस्तन्निषेधानुपपत्तिमभिप्रेत्य क्षणिकः शास्त्रानुमतव्यापारशून्य इति कल्पतरुणा व्याख्यातम् । अत्र यद्यपि शास्त्रानुमतव्यापारान्तर्गतानां काम्यानां दृष्टार्थकानां च व्यापारानामभावतः प्रत्यक्षरूपमनिष्टमनुपपन्नं तथापि इष्टाभावरूपमेषानिष्टं तत् इति प्रसाध्यते । तथाचोपदेशपरमिदं वाक्यमिति तदभिप्रायः ।

अन्ये तु क्षणिकोऽत्र लोकशास्त्रगर्हितव्यापारवान्, लोकगर्हितो व्यापारो जलताडनादिः, शास्त्रगर्हितः परस्वरहरणादिः, द्वितीयार्थेन अगर्हितव्यापारवत्त्वं विधीयते, प्रथमेन तु गर्हितव्यापारवत्त्वं निषिध्यत इत्याहुः । अन्यैर्दृष्टार्थैः, अगर्हितैः लोकशास्त्रानिन्दितैः ।

अत एव याज्ञवल्क्यः,

अस्वर्ग्यलोकविद्विष्टं धर्ममप्याचरेन्नतु ।

मनुरपि,

परित्यजेदर्थकामौ यौ स्यातां धर्मवर्जितौ ।

धर्म चाप्यसुखोदकं लोकविद्विष्टमेव च ॥ इति ।

स्वकं स्ववर्णाश्रमोक्तं, परित्यज्य चिरकालं त्यक्त्वा । आद्यभागेति ।
अत्राद्यभागपदमाद्यभागान्तोपःकालादिकालपरम् । उपःकालादि-
कर्त्तव्यानामुत्थानशौचादिकर्मणामप्याद्यभागकृत्येषु वक्ष्यमाण-
त्वात् । कल्पतरुस्तु दिवसशब्दोऽत्राजहत्स्वार्थलक्षणोपःकालादि
प्रदोषपर्यन्तकालपरः । दक्षेणैव दिवसस्येत्याभिधापोपःकालोपक्रम-
प्रदोषपर्यन्तकृत्याभिधानात् इत्याह ।

अत्रेदं चिन्त्यम्,

अष्टमे लोकयात्रा तु वदिःसन्ध्या ततः परम् ।

होमो भोजनकालश्च यदन्यद् गृहकृत्यकम् ॥

इत्यादिना दक्षेण दिवसाष्टमभागकृत्योत्तरमेव सायंसन्ध्या-
प्रदोषरात्रियामकृत्याभिधानेन दिवसपदस्य प्रदोषपर्यन्तकालल-
क्षणायां मानाभावः । किञ्च दिवसपदस्य उपःकालादिप्रदोषपर्य-
न्तकाललक्षणायां तावत्कालस्यैव “समं स्यादश्रुतत्वात्” इति न्यायेन
अष्टमा समविभागापत्तौ शिष्टैस्तत्तत्कालक्रियमाणानां तत्तद्भाग-
विहितकर्मणां कालान्तरे करणप्रसङ्गः । विषयविभागेन आद्य-
भागाष्टमभागयोराधिक्यकल्पने च मानाभावः । उत्थायेत्यादि ।
उत्थाय शयनीयात् । आवश्यकं रात्रिवासस्त्यागादिमूत्रपुरीषोत्स-
र्गान्तम् । समाहितः संयतचित्तः । अपरां पश्चिमसन्ध्यां, चिरं नक्ष-
त्रोदयादूर्ध्वमपि । एतच्च निराग्निविषयम् । साम्नेर्नक्षत्रोदयादवर्गिणो
होमविधिना सन्ध्याकर्मसमाप्तेरिति कल्पतरुः ।

अथ ब्राह्मणमुहूर्त्तं धर्मादिचिन्तनम् ।

यथा विष्णुपुराणे,
 ब्राह्मे मुहूर्त्ते स्वस्ये च मानसे मतिमान्मृप ।
 विबुद्धश्चिन्तयेद्धर्ममर्थं चास्याविरोधिनम् ॥
 अपीडया तयोः काममुभयोरपि चिन्तयेत् ।
 दृष्टादृष्टाविनाशाय त्रिवर्गे समदर्शिता ॥
 परित्यजेदर्थकामौ धर्मपीडाकरौ नृप ।
 धर्ममप्यसुखोदकं लोकविक्रुष्टमेव च ॥
 ततः कल्पं समुत्थाप्य कुर्यान्मैत्रं नरेश्वर ।

ब्राह्ममुहूर्त्तोऽनुपदं वक्ष्यते । दृष्टादृष्टेति । दृष्टादृष्टयोरिष्टयोरवि-
 नाशाय त्रिवर्गे समदर्शिता कार्येत्यर्थः । असुखोदकम् ऐहिकोत्कट-
 दुःखफलकम्, नत्वन्वये सति सर्वस्वदानादि । तस्यादेयप्रकरणपठि-
 तेन सर्वस्वं चान्वये सतीत्यनेन दत्तवचनेन निषिद्धत्वेन धर्मत्वा-
 भावात् । लोकविक्रुष्टं लोकविगीतं मधुपर्कादौ गोवधादिकम् ।
 कल्पम् उपासि ।

मत्पूषोऽहर्मुखं कल्पमृपःमत्पुपसी अपि ।

इति कोपात् । उपःकालश्च वक्ष्यते । मैत्रं मित्राधिष्ठितपा-
 युसम्बन्धात्पुरीषोत्सर्गम् ।

पायोर्मित्राधिष्ठानत्वमुक्तं भागवते । यथा आस्पदमित्य-
 नुवृत्तौ,

पायुर्यमस्य मित्रस्य परिमोक्षस्य नारद । इति ।

महाभारतेऽपि,

अधिभूतं विसर्गश्च मित्रस्तत्राधिदैवतम् ।

तत्र पायौ ।

मार्कण्डेयपुराणे,

परस्परानुवद्धांश्च सर्वानेतान्विचिन्तयेत् ।
विपरीतानुवद्धांश्च धर्मादींस्तात वर्जयेत् ॥
एतान्धर्मार्थकामान् ।

विष्णुः,

गृहमेधिनि यत्प्रोक्तं स्वर्गसाधनमुत्तमम् ।
ब्राह्मे सुहृत्ते चोत्थाय तत्सर्वं सम्पगाचरेत् ॥
उत्थायोत्थाय बोद्धव्यं किमद्य सुकृतं कृतम् ।
दत्तं वा दापितं वाऽपि वाक् सत्या चापि भाषिता ॥
अत्र कृतसुकृतादिचिन्तनं तदविरोधेनाग्निप्रकरणार्थम्
निष्ठा भविष्यदर्थिकेत्यपरे ।

मनुः,

ब्राह्मे सुहृत्ते बुध्येत धर्मार्थौ चानुचिन्तयेत् ।
कायकेशांश्च तन्मूलान्वेदतत्त्वार्थमेवच ॥
उत्थायावश्यकं कृत्वा कृतशौचः समाहितः ।
पूर्वा सन्ध्यां जपंस्तिष्ठेत्स्वकाले चापरां चिरम् ॥
ब्राह्मो सुहृत्तो रात्रेः पश्चिमो यामः । ब्राह्मी भारती तत्प्र-
बोधहेतुत्वात् । सुहृत्तशब्दोऽत्र कालमात्रपरः ।

दक्षेणापि,

प्रदोषपश्चिमौ यामौ वेदाभ्यासरतो नयेत् ।
यामद्वयं शयानो हि ब्रह्मभूयाय कल्पते ॥
इति वदता तत्र प्रबोधोऽभ्यनुज्ञात इति कुल्लूकभट्टः ।

स्मृतिचन्द्रिकायामपि,

“ब्राह्मो सुहृत्तो रात्रेः पश्चिमो यामः ।
रात्रेस्तु पश्चिमो यामो सुहृत्तो ब्राह्म उच्यते ।
इति पितामहस्मरणात्” इत्युक्तम् ।

यापिन्याः पश्चिमे यामे सक्तनिद्रो हरिं स्मरेत् ।

आलोक्य मङ्गलद्रव्यं कर्मावश्यकमाचरेत् ॥

इति व्यासत्रयैकवाक्यतयापि ब्राह्ममुहूर्त्तशब्दस्य पश्चिम-
यामपरत्वं प्रतीयते ।

प्रयोगपारिजातघृताऽऽश्वलायनस्मृतिरपि,

रात्र्यां त्रिभागशिष्टायाम् । उत्थाय शयनाद् बुधः ।

समाचम्य सदासीनः सिद्धिं त्रैवर्गिकीं स्मरेत् ॥

त्रिभागः चतुर्द्धा विभक्ताया रात्रेस्तृतीयो भागस्तृतीयप्रहरः
ततः शिष्टायां चतुर्थयामात्मिकायामित्यर्थः । युक्तं चैतत् । प्रबो-
धोत्तरं वेदाभ्यासादिहरिस्मरणादिहोमान्तानां बहूनां विहितकर्म-
णां तावत्कालं विना कर्तुमशक्यत्वात् । निबन्धान्तरेषु तु उपा-
न्यमुहूर्त्तस्य ब्रह्मदेवताकत्वात् उपान्त्यो मुहूर्त्तो ब्राह्मो मुहूर्त्त इति
व्याख्यातम् । ब्रह्मदेवताकत्वं च तस्य कालमाधवीयघृतपुराणव-
चनात्सिद्धम् ।

यथा—

शङ्करश्चाजपादश्च तथाऽहिर्बुध्न्यमैत्रकौ ।

आश्विनौ याम्यवाह्नयौ वैधात्रश्चान्द्र एवच ॥

आदित्योऽथ जैवश्च वैष्णवः सौर एवच ।

ब्राह्मो नाभस्वतश्चैव मुहूर्त्ताः क्रमशो निशि ॥ इति ।

पठन्ति च,

रात्रेः पश्चिमयामस्य मुहूर्त्तो यस्तृतीयकः ।

स ब्राह्म इति विशेषो विहितः सम्प्रबोधने ॥

इत्थं चोभयस्य शास्त्रार्थत्वे वेदाभ्यासादिवहुतरकर्मचिकीर्षुः
पश्चिमयामस्याद्यमुहूर्त्ते बुध्येत इतरस्तु तृतीयमुहूर्त्ते इति व्य-
वस्था । सकृदुच्चारितस्य ब्राह्ममुहूर्त्तशब्दस्यापि सति तात्पर्येऽर्थ-

द्वयबोधकत्वे बाधकाभावात् । इदमत्रावधेयश्रीयदत्र रात्रिशेषे वेदाभ्य-
सो दक्षेणोक्तः स पूर्वदिवसीयरात्रिकृत्यान्तर्गतोऽवगन्तव्यः । दक्षेण
रात्रिकृत्ये तस्याभिधानात् । अत्र रात्रेरुपान्त्यमुहूर्त्तमारभ्य कर्त्तव्य-
त्वेनोक्तं 'तदुत्तरादिवसीयाह्निककृत्यान्तर्गतं, दक्षेण उपान्त्यमुहूर्त्त-
कालीयकृत्यमारभ्याह्निकस्य विहितत्वात् । अत एव

ब्रह्मवैवर्त्ते,

उपान्त्यमुहूर्त्तादिकालस्यैव दिवसत्वमुक्तम् । यथा,

त्रियामां रजनीं प्राहुस्त्यक्ताऽऽद्यन्तचतुष्टयम् ।

नाडीनां तदुभे सन्ध्ये दिवसाद्यन्तसंज्ञिते ॥ इति ।

अत्र नाडीनामाद्यन्तचतुष्टयमित्यन्वयः । तन्मृलान्धमर्थिहेतु-
क्रियानिमित्तकान् । तत्प्रयोजनं च यदि महालेशोऽल्पश्च धर्मो-
ऽर्थो वा तदा तं परिहरेदिति । वेदतत्त्वार्थमिति । अत्र तत्त्वपद-
मपन्यायप्रतीतिार्थवारणार्थम् । यद्वा वेदतत्त्वार्थं ब्रह्म ।

तदुक्तं कूर्मपुराणे,

ब्राह्मे मुहूर्त्ते उत्थाय धर्ममर्थं च चिन्तयेत् ।

कायकेशं तदुदभूतं ध्यायीत मनसेश्वरम् ॥ इति ।

याज्ञवल्क्यः,

ब्राह्मे मुहूर्त्ते उत्थाय चिन्तयेदात्मनो हितम् । इति ।

रात्रेः पश्चिमयामो ब्राह्मे मुहूर्त्तः । मुहूर्त्तशब्दोऽत्रौपचा-
रिक इति शूलपाणिः । ब्राह्मे मुहूर्त्ते उत्थाय पश्चिमेऽर्द्धप्रहरे प्रबु-
ध्येति तु मिताक्षरा ।

काशीखण्डे,

रजनीमान्तयामार्द्धं ब्राह्मः समय उच्यते ।

स्वहितं चिन्तयेत्प्राज्ञस्तस्मिंश्चोत्थाय सर्वदा ॥

रजन्याः मान्तयामार्द्धमित्यर्थः ।

वामनपुराणे,

ब्राह्मे मुहूर्ते मयमं विबुध्येदनुस्मरेद्देववरान्मुनींश्च ।

शामातिकं मङ्गलमेव वाच्यं यदुक्तवान्देवपतिस्त्रिनेत्रः ॥

सुकेश्युवाच,

किं तदुक्तं सुप्रभातं शङ्करेण महात्मना ।

प्रभाते यत्पठन् मृतोर्मुच्यते पापबन्धनात् ॥

ऋषय ऊचुः,

श्रूयतां राक्षसश्रेष्ठ सुप्रभातं सुरोदितम् ।

श्रुत्वा स्मृत्वा पठित्वा च सर्वपापैः प्रमुच्यते ॥

ब्रह्मा मुरारिस्त्रिपुरान्तकारी भानुः शशी भूमिसुतो बुधश्च ।

गुरुश्च शुक्रः शनिराहुकेतवः कुर्वन्तु सर्वे मम सुप्रभातम् ॥

भृगुर्वसिष्ठः क्रतुराङ्गिराश्च मनुः पुलस्त्यः पुलहस्तमौतमः ।

रैभ्यो मरीचिश्चपवनो रिभुश्च कुर्वन्तु सर्वे मम सुप्रभातम् ॥

सनत्कुमारः सनकः सनन्दनः सनातनोऽप्यासुरिपिङ्गलौ च ।

सप्त स्वराः सप्त रसातलाश्च कुर्वन्तु सर्वे मम सुप्रभातम् ॥

पृथ्वी सगन्धा सरसास्तथाऽऽपः स्पर्शी च वायुर्ज्वलितं च तेजः ॥

नभः सशब्दं महता सहैव कुर्वन्तु सर्वे मम सुप्रभातम् ॥

सप्तार्णवाः सप्त कुलाचलाश्च सप्तर्षयो द्वीपवराश्च सप्त ।

भूरादि कृत्वा भुवनानि सप्त कुर्वन्तु सर्वे मम सुप्रभातम् ॥

इत्थं प्रभाते परमं पवित्रं पठेत्स्मरेद्वा शृणुयाच्च भक्त्या ।

दुःस्वप्ननाशोऽनघ सुप्रभातं भवेच्च सर्वं भगवत्प्रसादात् ॥

ततः समुत्थाय विचिन्तयेद् बुधो

धर्मं तथाऽर्थं च विहाय शय्याम् ।

उत्थाय पश्चाद्धारित्युदीर्य

गच्छेच्चदोस्तर्गावधिं च कर्तुम् ॥

“अनुस्मरेदिति” । अत्रानुस्मरेदित्येव प्रधानविधिः । कथ-

मित्याकाङ्क्षायामुक्तं “प्राभातिकं मङ्गलमेव वाच्यमिति” । अत्र
वाच्यमिति पाठवैकालिकयोः । प्राभातिकंमङ्गलस्मरणश्रवणयो-
रुपलक्षणम् । श्रुत्वा स्मृत्वा पठित्वा वेति ऋषीणामुत्तरवाक्ये प-
ठेत्स्मरेद्वा शृणयाच्चेत्युपसंहारवाक्ये च विकल्पेन त्रयाणामप्युपा-
दानात् । इत्थं च प्राभातिकमङ्गलश्लोकानां वचनाद्यन्यतमेनैव
देववरान्मुनींश्च स्मरेदिति वाक्यार्थः । अत एव मङ्गलमेवेत्यङ्-
एवकारोऽपि साधु सङ्गच्छते । ननु पाठादीनां सर्वपापैः प्रमुच्य-
त इत्यनेन दुःस्वप्ननाश इत्यनेन च फलवत्त्वावगमात्प्रधानत्वमेवो-
चितं, न त्वितिकर्तव्यतात्वमिति चेत् । पाठादीनां देवादिस्मरण-
रूपदृष्टार्थकत्वे सम्भवति अदृष्टार्थकत्वकल्पनाया अन्याय्यत्वेना-
ङ्गत्वे सिद्धे अङ्गेफलश्रुतिरर्थवाद इति कल्प्यते । देवर्षिस्मरणादीनां
फलं तु कुर्वन्तु सर्वे मम सुप्रभातगित्यादिमन्त्रप्रकाशितमेव । सू-
क्तवाकमन्त्रवर्णप्रकाशितायुरादिफलमिव प्रस्तरप्रहरणस्य मन्त्रप्र-
काशितफलापेक्षया मन्त्रपाठाद्यर्थवादप्रकाशितफलस्य विमृष्ट-
त्वेन फलायोगः । “इत्थं प्रभात इति” । प्रभाते उपसि ।

प्रत्युपोऽहर्मुखं कल्पमुपःप्रत्युपसी अपि ।

प्रभातं चेत्तत्राभिधानात् । उपःशब्दश्चारुणोदयपर्यायः ।

प्रातःस्नायी अरुणकिरणप्रस्तां प्राचीमवलोक्य स्नायादित्यनेन
विष्णुवचनेनारुणोदयविहितस्नानस्य—

उपस्युपसि यत्स्नानं सन्ध्यायामुदिते रवौ ।

इत्यनेन दक्षेणोपःस्नानत्वेन कथनात् ।

अरुणोदयकालं चाह कालमाधवीपे स्कन्दपुराणे नारदश्च,
उदयात्माक् चतस्रस्तु नाडिका अरुणोदयः । इति ।

यद्यपि,

मुखे पर्युषिते निर्लभ्यसमयतो नरः ।

इत्यनेन,...

लालास्वेदसमाकीर्णः शयनादुत्थितः पुनान् ।

अस्नात्वा नाचरेत्कर्म जपहोमादि किञ्चन ॥

इत्यनेन च वाक्येन दक्षेण,

अशुचिर्भवेदित्यनुवृत्तौ—

स्वमाद्वस्त्रविषर्पासात्क्षुतादध्वपरिश्रमात् ।

इति वाक्येन देवलेन च क्षयनोत्थितस्य अशुचित्वं बोध्यते ।

अशुचेश्च—

नाशुचिर्देवर्षिपितृणां नामानि कीर्त्तयेत् ।

इति वाक्येन देवादिनामकीर्त्तनस्य, अशौचं प्रक्रम्य—

न कुर्याद्विहितं कर्म स्वाध्यायं मनसाऽपि च ।

इति कूर्मपुराणवाक्येन च विहितकर्ममात्रस्य निषेधोऽवगम्यते । तथापि वैधत्वाच्चैतन्निषेधविषयः । अग्नीषोमीयर्हि सावत् । “तत इति” । धर्मम् उदाहृतविष्णुपुराणस्वरसात्तद्विरोधिनमर्थं तदुभयाविरोधिने च कामं चिन्तयेत् । उदाहृतमनुकूर्मपुराणवाक्यस्वरसात्परमात्मानं च चिन्तयेत् । समुत्थाय शय्यां विहायेति प्रवोचोत्तरसर्वकर्मान्वयि । केचित्तु प्राभातिकमङ्गलपाठानन्तरमेवोत्थानकथनात् तत्पाठान्तं कर्म शयनेनैव कर्त्तव्यं तदुत्तरं शयनादुत्थाय शय्यायामुपविश्य कर्त्तव्यं तदनन्तरं शय्यास्यागविधानात् इति वदन्ति । ततः—

लोकेश चैतन्यमयादिदेव श्रीकान्त विष्णो भवदाक्षयैव ।

भ्रातः समुत्थाय तत्र मिमार्थं संसारयात्रामनुवर्त्तयिष्ये ॥

इत्यादि मार्थयेत् । अत्र—

वयः सुपर्णा इत्येतां जपन्वै विन्दते श्रियम् ।

इत्युपब्रज्य,

अक्षिणी मातस्तथाय निमृजीतैतया सह ।

चक्षुष्मान्भवति श्रीमान्नालक्ष्मीः मतिवाधते ॥

इति ऋग्विधाने उक्तम् । एतया ऋचा अक्षिणी सहैकदा

निमृजीतेत्यन्वयः । ऋक् च—

वयः सुपर्णा उपसेदुरिन्द्रं प्रियमेधा ऋपयो नाधमानाः ।

अपध्वान्तमूर्णुहि पूर्व्विचक्षुर्मुमुग्ध्यस्मान्निधयेववद्भान् ॥

इत्थं च चक्षुष्णत्वादिकामोऽनया ऋचा अक्षिणी एकदा
निमृजीतेति विद्याकरवाजपेयिनिवन्धे ।

नमोऽस्तु प्रियदत्तायै भुवे इति दिनेदिने ।

भूमिमाक्रमते मातः शयनादुत्थितश्च यः ॥

स सर्वकामहृष्टात्मा सुखं याति यमालयम् ।

अत्र चायं क्रमः । वेदाभ्यासार्थो रात्रेः पश्चिमयामारम्भे प्र-
बुध्य नमोऽस्तु प्रियदत्तायै भुवे इत्युक्ता भूमिमाक्रम्य शयनीय-
वासस्त्यक्त्वा वासोऽन्तरे धौते पारेदध्यात् । शयनीयवासस्त्या-
गश्च महाभारतीयवचनस्वरससिद्धः ।

तद्यथा,

अन्यदेव भवेद्वासः शयनीये सदैवाहि ।

अन्यद्रथ्यासु देवानामर्चयामन्यदेवाहि ॥

अत्र शयनकालादिघृतवासःसु कालान्तरघृतवासोऽन्यत्ववि-
धानात् कालान्तरेऽर्धाद्वासोऽन्तरधारणं नियम्यते ।

अङ्गिरोनाम्ना पठन्ति च,

उत्थाय पश्चिमे यामे रात्रिवासः परित्यजेत् ।

प्रक्षाल्य हस्तपादास्यान्युपस्पृश्य हारिं स्मरेत् ॥ इति ।

ततश्च पादौ हस्तौ मुखं नेत्रे च प्रक्षालयेत् । नेत्रप्रक्षालनं

चोक्तम्—

कात्यायनेन । यथा,

उत्थाय नेत्रे प्रक्षाल्य शुचिर्भूत्वा समाहितः ।

परिजप्य च मन्त्रेण भक्षयेद्दन्तधावनम् ॥

शुचिर्भूत्वा मूत्रपुरीषोत्सर्गान्ते कृताचमनेन शुचिर्भूत्वा । ततश्च प्रबोधनिमित्तकं वासोधारणनिमित्तं च तन्त्रेण द्विराचामेत् । प्रबो-
धनिमित्तकं चाचमनं वासोधारणात्पूर्वं सत्यपि निमित्तसन्निपाते न
कार्यम् । अधुचिवस्त्रेण भृगुणा आचमननिषेधात् ।

तथा—

विना यज्ञोपवीतेन तथाऽधौतेन वाससा ।

मुक्ता शिखां वाऽप्याचामेत् कृतस्यैव पुनः क्रिया ॥

इत्यनेनाचमनान्तरस्य कर्त्तव्यत्वं विदधता तथा कृतस्या-
चमनस्य व्यर्थत्वं बोध्यते । कर्माङ्गाचमन एव कुशधारणविधानात्
अत्र कुशधारणं नाङ्गम् ।

यथा स्मृत्यर्थसारे,

पवित्रकर आचामेच्छुचिः कर्मार्थमादरात् ।

कुशमात्रकरो वापि दर्भमात्रकरोऽथवा ॥ इति ।

कुशदर्भयोर्भेदस्तु कुशप्रकरणे द्रष्टव्यः । शिष्टाचारोऽप्येवमेव ।
ततस्त्रैवर्णिकः कर्त्तव्यकर्माविरोधेन वेदानभ्यस्य शेषार्द्धयामरूप-
प्रभातोपक्रमेण देवादिस्मरणं विधाय यथोक्तरीत्या धर्मार्थादींश्च
विचिन्त्य परमात्मानं ध्यात्वा उत्थाय हरिरित्युदीर्य श्रोत्रियसु-
भगादीनि मङ्गल्यानि विलोक्य वक्ष्यमाणरीत्या मूत्रपुरीषोत्सर्गा-
दि कुर्यादिति । इतरस्तु रात्रेः पश्चिमयागस्य तृतीये मुहूर्त्ते प्रबुध्य
देवाभ्यासवर्जं प्रागुक्तं प्राग्बलकुर्यात् इति । उत्थानोत्तरं पठनीया-
न्तरमुक्तं महाभारते,

मातापितृसहस्राणि पुत्रदारशतानि च ।

संसारेष्वनुभूतानि यान्ति यास्यन्ति चापरे ॥

हर्षस्थानसहस्राणि भयस्थानशतानि च ।

दिवसेदिवसे मूढमाविशन्ति न पण्डितम् ॥

ऊर्ध्वबाहुर्विरोभ्येप नच कश्चिच्छृणोति मे ।

धर्मादर्थश्च कामश्च स किमर्थं न सेव्यते ॥

न जातु कामान्न भयान्न लोभाद्धर्मं जग्राज्जीवितस्यापि हेतोः

धर्मो नित्यः सुखदुःखे त्वनित्ये जीवो निश्चो हेतुरस्य त्वनित्यः ।

इमां भारत सावित्री मातरुत्याय यः पठेत् ।

स भारतफलं प्राप्य परं ब्रह्माधिगच्छति ॥

मातःपदमत्र प्रभातपरम् ।

प्रगे मातः प्रभाते इत्यमरकोशात् । अत एव—

यथाऽहनि तथा प्रातर्नित्यं स्नायादनातुरः ।

इति वाक्ये अरुणोदयकाले मातःपदं कात्यायनः प्रयुक्तवान् ।

ब्राह्मे तु,

पदपञ्चाशदूघटी प्रातस्ततस्त्वेकाधिकोऽरुणः ।

उषःकालोऽष्टपञ्चाशत् शेषः सूर्योदयः स्मृतः ॥

इति पदपञ्चाशदूघटीमारभ्य । एवमग्रेऽपि ।

इदमत्र बोध्यम् । यत्प्रबोधोत्तरकालपाठ्यत्वेन विहितं तद्ध-

र्मादिचिन्तनात्पूर्वमेव पाठ्यम् । यत्तु प्रातर्मात्रपाठ्यत्वेन सन्ध्या-

कालमात्रपाठ्यत्वेन वा विहितं तत्सर्वं कर्माङ्गस्नानसन्ध्योत्तरमेव

पाठ्यमिति । ब्राह्मे सुहृते निद्रायाम् दोषं प्रायश्चित्तं चाह—

विष्णुः,

ब्राह्मे सुहृते या निद्रा सा पुण्यक्षयकारिणी ।

तां करोति तु यो मोहात्पादकृच्छ्रेण रुध्यति ॥

अत्र पुण्यक्षपदं पापपरं, मायश्चित्तोपदेशात् ।

अथ मातरुत्थानोत्तरं दर्शनीयानि ।

तत्र कात्यायनः,

श्रोत्रियं मुभगां गां च अग्निप्रमिश्रितं तथा ।

मातरुत्थाय यः पश्येदापद्मः स ममुच्यते ॥

श्रोत्रियं जन्मसंस्कारविद्यायुक्तं ब्राह्मणम् । अमिश्रितं कृतामि-

चयनम् । एतेषां दर्शनस्य कालमाह—

व्यासः,

यामिन्याः पश्चिमे यामे सक्तनिद्रो हरिं स्मरेत् ।

आलोक्य मङ्गलद्रव्यं कर्माविश्वकमाचरेत् ॥

अथादर्शनीयान्यपि तत्रैव,

पापिष्ठं दुर्भगां मयं नममुत्कृत्तनासिकम् ।

मातरुत्थाय यः पश्येत्तत्कलेरुपलक्षणम् ॥

नम्रो ऽवश्याज्जायशरीरावयवे आज्जादनरहितः । पद्मा नम्रो

वेदवाहः । तदुक्तं—

विष्णुपुराणे,

धृषी समस्तवर्णानां विप्र संवरणं पतः ।

नम्रो भवत्युज्जिनायामतस्तस्यां न संशयः ॥ शति ।

कलेः कलहस्य उपलक्षणं सूचकम् ।

अथ भूत्रपुरीपोत्सर्गः ।

तत्र विष्णुपुराणम्,

ततः कल्यं समुत्थाय कुर्यान् मैत्रं नरेश्वर ।

नैर्ऋत्यामिषुविशेषमतीत्याभ्यधिकं भुवः ॥

दूरादावसथान्मृत्रं पुरीषं च समाचरेत् ।

ततः धर्मादिचिन्तनोत्तरम् । भुवः शयनस्थानात् । नैर्ऋत्या-

मिषुविक्षेपम् क्षित्तेषोः पतनयोग्यं देशम् । अभि लक्षीकृत्य । अधिकं
ततोऽधिकमतीत्यातिक्रम्य मैत्रं कुर्यादिति पूर्वोक्तान्वयः । तद-
सम्भवे रात्रौ वा स्वगृहावभृच्छिद् दूरे मूत्राद्युत्सर्गं कुर्यादित्याह
“ दूरादिति ” । आवसथो गृहम् ।

आपस्तम्बः,

आराद्यावसथान्मूत्रपुरीषे कुर्यादक्षिणां दक्षिणापरां वा, मत्वे-
ति शेषः । आराद् दूरे । दक्षिणापरां नैर्ऋतीम् ।

पुनरापस्तम्बः,

अस्तमिते वहिर्ग्रामादाराद्यावसथान्मूत्रपुरीषयोः कर्म वर्जयेत् ।
अस्तमिते आदित्ये आराद् दूरे आवसथाव गृहात् । अन्तर्ग्रामे-
ऽपि गृहाद् दूरतो न कुर्यादित्यर्थः । दृष्टार्थोऽयं प्रतिषेधः । तेन
चोरव्याघ्रादिरहिते देशे रात्रौ वहिर्ग्रामेऽपि न दोषः ।

मदनरत्ने पराशरः,

ततः मातः समुत्थाय कुर्याद्विष्णुमूत्रमेव च ।
नैर्ऋत्यामिषुविक्षेपमतीत्याभ्यधिकं बुधः ॥
ग्रामाक्रमशतं गच्छेन्नगराच्च चतुर्गुणम् ।
क्रमशतं, क्रमु पादविक्षेपे इति धात्वनुसारात्पादाविक्षेपशतमा-
स्कन्दपुराणीयत्वेन देवलीयत्वेन च पठन्ति,
दशहस्तं समुत्सृज्य मूत्रं कुर्याज्जलाशयात् ।
शतहस्तं पुरीषं च तीर्थे नद्यां चतुर्गुणम् ॥ इति ।

मनुः,

दूरादावसथान्मूत्रं दूरात्पादावसेचनम् ।
उच्छिष्टान्नं निषेकं च दूरादेव समाचरेत् ॥
निषेकम् उच्छिष्टद्रव्यमक्षेप इति कल्पतरुः । तन्मते उच्छिष्टान्नम्
उच्छिष्टान्नत्पागमित्यर्थः । कुल्लूकभट्टस्तु निषिध्यत इति निषेकं

रेतः समाचरेत्समुत्सृजेत् इति व्याख्यातवान् ।

याज्ञवल्क्यः,

दूरादुच्छिष्टविष्णुमूत्रपादाम्भांसि समुत्सृजेत् ।

अत्र विष्णुमूत्रत्यागे दूरपदेन प्रागुदाहृतविष्णुपुराण-
धाव्योक्तो देशो ग्राह्यः । उच्छिष्टपादाम्भसोस्त्यागे तु गृहाङ्गणा-
भिरिक्तो देशो ग्राह्यः ।

तदप्युक्तं विष्णुपुराणे,

पादावसेचनोच्छिष्टे न क्षिपेत्तु गृहाङ्गणे । इति ।

अङ्गिराः,

उत्पाय पश्चिमे यामे रात्रेराचम्य चोदकम् ।

अन्तर्द्वाय तृणैर्भूमिं शिरः प्रावृत्त्य वाससा ॥

वार्चं नियम्य यत्नेन धीवनोच्छ्वासवर्जितः ।

कुर्यान्मूत्रपुरीषे तु शुचौ देशे समाहितः ॥

आचम्येति । अनेन यत्र स्वापादिना निमित्तेनाचमनप्राप्तिस्त-
त्राचम्यैव मूत्रपुरीषे कुर्यादित्युक्तम् । तृणैः शुष्कैरयक्षिषैः ।

तथाच यमः,

शिरः प्रावृत्त्य कुर्वीत शकृन्मूत्रविसर्जनम् ।

अपक्षिपैरनाद्रैश्च तृणैः सञ्छाद्य मेदिनीम् ॥

इदं च अयक्षिपयशुष्ककाष्ठस्य पत्रलोष्टेषुदलमृन्मयभाजना-
नां चाप्युपलक्षणम् । बौधायनादिना तेषामपि संगृहीतत्वात् ।

तथाच बौधायनः,

शुष्कं तृणमयक्षिपकाष्ठं लोष्टं वा तिरस्कृत्याहोरात्रयोरुदग्द-
क्षिणामुखः प्रावृत्त्योच्चरेदवमेहेत वा ।

अयक्षिपयं यज्ञमयोजनककुशपलाशादिव्यतिरिक्तम् । इदं च तृ-
णकाष्ठयोरुभयोरपि विशेषणं सान्निध्याविशेषात् । तिरस्कृत्यभूम्य-

न्तर्दानार्थं तिर्यक् स्थापयित्वा । उदग्दक्षिणामुख इत्यहोरात्रयोर्म-
थासंख्यमन्वेति । माहृत्य, शिर इति शेषः । उच्चरेत् पुरीषं कु-
र्यात् । अथमेहेत मूत्रं कुर्यात् । विष्मूत्रोत्सर्गं कुर्यादित्यनुवृत्तौ

वायुपुराणे च,

शुक्लैस्तृणैर्वा काष्ठैर्वा पत्रैर्वेणुदलेन वा ।

मृन्मपैर्भाजनैर्वापि भन्तर्धाप्य वसुन्धराम् ॥

वेणुर्वशः तस्य दलं पाटितभागविशेषः । तत्पत्राणां पत्रैरि-
त्यनेनैव लब्धत्वात् । “ शिरः माहृत्येति ” । इदं च द्विवस्त्रत्वे न
स्वेकवस्त्रत्वे ।

नोत्तरीयमेषः कुर्यान्नोर्वयस्त्वमम्बरम् ।

इति ष्पासवाक्येन अधरीयवस्त्रस्योपरिधारणनिषेधात् । अत
एव श्रीदत्तादिनिबन्धेषु द्विवासांस्तत्तरीयेन शिरो नासिकां च
वेष्टयित्वेत्यादिमूत्रपुरीषोत्सर्गप्रकरणे सिद्धवदुक्तम् । अङ्गिरावचने
पृथिवनोच्छ्वासवर्जित इत्यत्रोच्छ्वाससामान्यवर्जनस्याशक्यत्वाद्द्वेष्टेण
मुखनासिकवेष्टनेन साहजिकोच्छ्वासवर्जनमेव विधीयते ।

तथाच हारीतः,

घ्राणास्पे वाससां वेष्टयित्वा मृद्धार्त्रीं ग्रीवायामासज्य दक्षि-
णबाहुपात्रे कमण्डलुमाधायोत्सृजेत् ।

मृद्धार्त्री मृद्धारणपार्त्री, कमण्डलुं शौचार्थजलपूर्णं पात्रम् ।
उत्सृजेत्, मूत्रपुरीषे इति शेषः । शुचौ मूत्रपुरीषान्तरादिकृता-
ऽशुद्धिरहिते । संमाहितः अनन्यमनस्कः ।

मनुः,

तिरस्कृत्योच्चरेत्काष्ठं पत्रं लोष्टं तृणानि वा ।

नियम्य प्रयतो वाचं संवीताङ्गोऽवगुण्ठितः ॥

वाचं नियम्य मौनीत्यर्थः ।

तथाच हारीतः,

उच्चारं मैथुने चैव प्रस्रावे दन्तधावने ।

स्नाने भोजनकाले च पट्टसु मौर्वी समाचरेत् ॥

उच्चारं पुरीषोत्सर्गे प्रस्रावे मूत्रोत्सर्गे । मूत्रपुरीषोत्सर्गप्रकरणे
विष्णुपुराणं च,

तिष्ठेन्नातिचिरं तत्र न च किञ्चिदुदीरयेत् ।

प्रयतः यस्मिन्प्रस्मिन्नाशौचे पलमूत्रोत्सर्गो निषिद्धस्तत्तदा-
शौचशून्यः । तच्चाशौचं चण्डालस्पर्शतैलाभ्यङ्गादिजनितम् । त-
स्मिन्सति मूत्रपुरीषयोर्निषिद्धत्वं प्रायश्चित्ताम्नानादवसीयते ।

प्रायश्चित्तं तु,

चण्डालेन यदा स्पृष्टो विष्णुमूर्त्रं कुरुते द्विजः ।

इत्याद्युपक्रम्य प्रायश्चित्तं कथम्भवेदित्युक्त्वा ब्राह्मणस्य त्रि-
रात्रं त्रिसादिना आपस्तम्ब उक्तवान् ।

तथा स एव,

तैलाभ्यक्तस्तथा वान्तः श्मश्रुकर्पाणि मैथुने ।

मूत्रोच्चारं यदा कुर्यादहोरात्रेण शुद्ध्यति ॥

“संवीताङ्ग” इति । संवीतं निवीतम् । निवीतं मनुष्याणामिति
वार्क्यान्तरसमानार्थिकायां संवीतं मानुषमिति तैत्तिरीयश्रुतौ निवीते
संवीतपदमयोगदर्शनात् । मानुषं मनुष्याः सनकादयः तत्सम्बन्धि
तदुद्देश्यकतर्पणाङ्गमिति यावत् । अत एव निवीतमापृष्टदेशावलम्बि
ग्राम्यधर्मोऽपि निगमपरिशिष्टे । बहुवचनं कडाराः कर्मधारये इत्यत्र
सूत्रे कडारा इति बहुवचनवदाद्यर्थम् । तेन मूत्रपुरीषोत्सर्गसंग्रहः ।
ग्राम्यधर्मो मैथुनम् । तत्र संवीतमङ्गे यस्य स संवीताङ्गः । निवीतं च
निवीती कण्ठसंज्ञने इति मनुक्तं कण्ठावलम्बितं यज्ञसूत्रं तच्च प्रकृते
पृष्ठलम्बितं च । तदाह—

माघयीयादौ अङ्गिराः रत्नाकरादौ यमश्च,

कृत्वा यज्ञोपवीतं तु पृष्ठतः कण्ठलम्बितम् ।

विष्णुमूत्रं तु गृही कुपौबद्धा कर्णे समाहितः ॥

कर्णे निधानं वैकवत्तत्वे ।

तदुक्तं शाङ्खयायनगृह्ये, यथेकवत्सो यज्ञोपवीतं कर्णे कृतेति ।

अत्र मूत्रपुरीपोत्सर्गं कुर्यादिति प्रकरणाच्छ्रियते । कर्णश्चात्र दक्षिणो ग्राह्यः । दक्षिणं प्रतीयादनादेशे इत्याश्वलायनमूत्रार्च । कुशधारिणा यदा मूत्रपुरीपोत्सर्गः क्रियते तदा ते कुशा दक्षिण-
कर्णे धार्या इत्याह ।

हारीतः,

पवित्रं दक्षिणे कर्णे कृत्वा विष्णुमूत्रमुत्सृजेत् । इति ।

पवित्रं कुशः । यज्ञोपवीतं परमं पवित्रमिति मन्त्रालिङ्गात् पवित्रं यज्ञोपवीतमिति काश्चित् । संवीताङ्गो वस्त्राच्छादितदेह इति कुल्लूकभट्टस्मृतिचन्द्रिकाकारप्रयोगपारिजातकारादयः । अवगु-
ण्ठितः प्रायतशिराः ।

मनुः,

मूत्रोच्चारसमुत्सर्गं दिवा कुर्यादुदङ्मुखः ।

दक्षिणाभिमुखो रात्रौ सन्ध्यपोश्च यथा दिवा ॥

यथा दिवेति उदङ्मुख इत्यर्थः ।

याज्ञवल्क्योऽपि,

दिवांसन्ध्यासु कर्णस्थव्रह्मसूत्र उदङ्मुखः ।

कुर्यान्मूत्रपुरीषे च रात्रौ चेदक्षिणामुखः ॥

अत्र पूर्वलिखितसंख्यायनाङ्गिरोवाक्यैकवाक्यतया एक-
वासाश्चेत्कर्णस्थव्रह्मसूत्रो मूत्रपुरीपोत्सर्गं कुर्यादित्येको विधिः ।

मन्वादेवचनैकवाक्यतया दिवासन्ध्यासु उदङ्मुखः, मूत्रपुरीषो-
त्सर्गं कुर्यादित्यपरः । तथा रात्रौ दक्षिणामुखः कुर्यादित्यपरः ।
दिवासन्ध्याधिकरणकमूत्रपुरीषोत्सर्गभूतवादेन ब्रह्मसूत्रस्य कर्ण-
स्थताविधाने च उद्देश्यविशेषणविवक्षायां वाक्यभेदः । अत्र पुरी-
षोत्सर्गादिषु दृष्टार्थेषु कर्मसु विधीयमानमुदङ्मुखत्वादि आदि-
स्याभिमुख्यानिषेधादिकं च सर्वं पुरुषार्थं यथासम्भवं दृष्टादृष्टद्वारा ।

तथाच वासिष्ठः,

उभे मूत्रपुरीषे तु दिवा कुर्यादुदङ्मुखः ।

रात्रौ तु दक्षिणा कुर्यादेवं ह्यायुर्न रिप्यते ॥

दक्षिणा दक्षिणामुखः ।

न रिप्यते न हिंसामापद्यते रिप हिंसायामिति धातोरूपमिदम् ।

अत्र तृतीयचरणे दक्षिणाभिमुखो रात्राविति दानधर्मेषु पठितम् ।

बृहन्नारदीयेऽपि,

गृहस्थस्य सदाचारान् प्रवक्ष्ये मुनिसत्तम ।

कुर्वतां सर्वपापानि नश्यन्त्येव न संशयः ॥

इत्युपक्रम्य—

दिवासन्ध्यासु कर्णस्थब्रह्मसूत्र उदङ्मुखः ।

कुर्यान्मूत्रपुरीषे च रात्रौ चेदक्षिणामुखः ॥

इत्याद्यभिहितम् । नन्वयं दिङ्मनियमः—

अत्पङ्मुखस्तु पूर्वाह्नेऽपराह्णे प्राङ्मुखस्तथा ।

उदङ्मुखस्तु मध्याह्ने निशायां दक्षिणामुखः ॥

इति मूत्रपुरीषोत्सर्गप्रकरणपठितयमवचनेन,

सदैवोदङ्मुखः प्रातः सायाह्ने दक्षिणामुखः ।

विष्णुसूत्रमाचरोन्निसं सन्ध्यासु परिवर्जयेत् ॥

इति देवलवचनेन च विरोधात्कथं व्यवतिष्ठते इति चेत् । स-

न्वादिवचनस्थितदिवापदस्य सामान्यशब्दस्य यमदेवलवचनैकवा-
क्यतया प्रातर्मध्याह्नरूपविशेषपरत्वेन विरोधपरिहारात् । सामा-
न्यशब्दस्य सामान्यरूपेण विशेषपरत्वे लक्षणाया अप्यभावात् ।
ननु तथापि यमदेवलवचनयोर्विरोध एव यमेन पूर्वाह्णापराह्नयोः
प्रत्यक्प्राङ्मुखत्वविधानात् देवलेन च तयोरेव सायम्प्रातःपदो-
प्रातःपौरुदग्दक्षिणामुखत्वविधानात् इति चेत्,

प्रातः कालो मुहूर्त्तार्द्धीन् सङ्गवस्तावदेव तु ।

मध्याह्नस्त्रिमुहूर्त्तः स्यादपराह्णस्ततः परम् ॥

सायाह्नस्त्रिमुहूर्त्तः स्यात् ।

इति मत्स्यपुराणवचनानुसारेण पञ्चधा विभक्तस्याहः
पञ्चसु भागेषु यमदेवलाभ्यां तत्तद्विद्मुखत्वनियमनादविरोधः ।
तत्र यमवचने पूर्वाह्नपदं सङ्गवपरं सायाह्नस्त्रिमुहूर्त्तः स्यादिति मत्स्य-
पुराणवचनानुसारेण अहः पूर्वा भाग इति योगेन पूर्वाह्नपदं स्या-
न्नवरुद्धसङ्गवपरत्वात् ।

पूर्वाह्णे मातृकं श्राद्धमपराह्णे तु पैतृकम् ।

एकोदिष्टं तु मध्याह्ने प्रातर्द्यौर्दिनिमित्तकम् ॥

इति ब्रह्मपुराणवचने पूर्वाह्नपदप्रयोगाच्च । सम्मतोऽयमर्थः स-
र्वेषां गौडानां मैथिलानां च ।

कल्पतरुकृतस्तु देवलवचनानुसारात्प्रातःसायङ्कालयोस्त्रिमु-
हूर्त्तात्मकयोरुदग्दक्षिणामुखत्वमाएवं च यमवचनं तदतिरिक्ते पूर्वाह्णे
अपराह्णे च प्रत्यक्प्राङ्मुखताप्रापकमिति व्यवस्थापयन्ति ।
अत्र यमवचनं दिवसस्य त्रिधाविभागाभिप्रायकं, देवलवचनं च प-
ञ्चधाविभागाभिप्रायकमिति तेषामाशयः ।

पराशरीये माघवाचार्यास्तु दिवासन्ध्यास्विति याज्ञव-
ल्क्यवचनमुदाहृत्य ननुक्तोदिक्ष्विमी न व्यवतिष्ठते अन्यैरन्यथा

स्मरणात् ।

तत्र यमः,

मृत्युदङ्मुखस्तु पूर्वाह्नेऽपराह्णे प्राद्विस्वस्तथा ।

उदङ्मुखस्तु मध्याह्ने निशायां दक्षिणामुखः ॥ इति ।

अत्र कोचिद्विकल्पमाश्रित्य व्यवस्थापयन्ति, तदयुक्तं सामान्यविशेषशास्त्रयोर्विकल्पायोगात् । सामान्यशास्त्रं हि पाङ्गवत्वव्यवचनं दिवसे कृत्स्नेऽप्युदङ्मुखत्वाभिधानात् । यमवचनं तु विशेषशास्त्रम् । उदङ्मुखत्वस्य मध्याह्नविषयत्वेनावसङ्कोचमतीतेः । मास्तु तर्हि विकल्पः यमवचनोक्ता तु व्यवस्था भविष्यतीति चेत्, तदपि नयुक्तं प्राक्प्रत्यङ्मुखत्वनिवारणायैव देवलेन सदैवेति विशेषितत्वात् ।

सदैवोदङ्मुखः प्रातः सायाह्ने दक्षिणामुखः । इति ।

अत्र प्रातःसायाह्नशब्दौ दिवारात्रिविधौ ।

तथाच मनुः,

मृत्रोच्चारसमुत्सर्गं दिवा कुर्यादुदङ्मुखः ।

दक्षिणाभिमुखो रात्रौ सन्ध्ययोश्च यथा दिवा ॥ इति ।

एवं तर्हि यमोक्तयोः प्राक्प्रत्यङ्मुखत्वयोः का गतिः सूर्याभिमुखत्वनिषेधपरा यमोक्तिरिति द्रुमः ।

तदुक्तं महाभारते ।

मृत्यादित्यं मत्स्यनलं प्रतिगां च प्रतिद्विजम् ।

मेहन्ति ये च पथिषु ते भवन्ति गतायुषः ॥

इत्याहुः । अत्र विनैव लक्षणामस्मदुक्तप्रकारेण सर्वेषां व्यवचनानां विरोधपरिहारे सम्भवति लक्षणामाश्रित्य विरोधपरिहरणं न न्याय इतीदमुपेक्षितम् ।

मनुः,

छायायामन्यकारे वा रात्रावहनि वा द्विजः ।

यथासुखमुखः कुर्यात्प्राणवाधाभयेषु च ॥

रात्रौ छायायामन्धकारे वा अहनि छायायां नीहाराद्यन्ध-
कारे वा प्राणवाधायां रोगाद्विकृतप्राणपीडायां भयेषु चौरव्या-
घ्रादिभयेषु । कुल्लूकभट्टेन तु प्राणवाधाभयेषु चेति पठित्वा चौरा-
द्विकृतप्राणविनाशभयेष्विति व्याख्यातमाकुर्यात् मूत्रोच्चारसमुत्स-
र्गमित्यनुपद्भः । अयं च प्रागुक्तोदङ्मुखत्वादिनियमापवादः । ए-
वं चोदङ्मुखत्वादिनियमो दिवा प्रकाशे रात्रौ च ज्योत्स्नाया-
मवतिष्ठते । अयं चार्थः कल्पतरुसंमतः । रात्रावहनीत्युपादाना-
त्सन्ध्यायामुदङ्मुखत्वनियम एवेति श्रीदत्तादयः । पूर्वाह्णे दिङ्मो-
हपरमिति स्मृतिचन्द्रिकाकारमाधवाचार्यकुल्लूकभट्टप्रभृतयः । अत्र
मते वाशब्दावनास्थायां दिङ्मोहस्यान्यत्रापि सम्भवात् । इदं च
दिङ्मोहपरत्वे प्रमाणादर्शनादुपेक्षितम् । यत्तु सन्ध्यासु परिवर्ज-
येदिति देवलवचनं तदुपरुद्धेतरविषयं न वेगं धारयेन्नोपरुद्धः क्रि-
या कुर्यादिति माधवाचार्यादिधृतवचनात् । वेगं मूत्रपुरीषवैगम्
दृष्टार्थोऽपि चार्थं निषेधः ।

मूत्रसन्धारणादन्यो वधिरो मलधारणात् ।

इति वैद्यकात् । उपरुद्धः स्थानच्युतमूत्रपुरीषरोधकर्त्ता ।

एवम्,

मैत्रं प्रसाधनं स्नानं दन्तधावनमञ्जनम् ।

पूर्वाह्ण एव कुर्वीत देवतानां च पूजनम् ॥

इति मनुवचने मैत्रं पूर्वाह्ण एव कुर्वीतेति उपरुद्धेतरविषयं
तेन न एवकारार्थानुपपत्तिः । एवं च सति उत्सर्गयोग्ये मले स्व-
स्थानादप्रच्युते मूत्रपुरीषोत्सर्गे पूर्वाह्णे नियम्यते । स्थानच्युतमूत्र-
पुरीषोत्सर्गस्य तु न वेगं धारयेदित्यादिना सर्वकालकर्त्तव्यतया
बोधनात् । पूर्वाह्णपदं चाजहत्स्वार्थलक्षणया मत्पृष्ठादिपूर्वाह्णपरं,

मैत्रदन्तधावनादीनां मर्त्येषु एव विधानात् । एवञ्च वाक्यान्तरैक-
वाक्यतयाऽत्र पूर्वाह्नपदं मैत्रादिषु नियमितपूर्वाह्नान्तर्वर्तितत्तत्का-
ल्पपरम् । तेन न मैत्रदन्तधावनमार्गः स्नानादेः सूर्योदयानन्तरं
करणमसङ्गः । पूर्वाह्नाद्यात्राद्याविभक्तस्य दिवसस्याद्यभागः । देव-
पजानुरोधात् ।

देवकार्यं ततः कृत्वा गुरुमङ्गलवीक्षणम् ।

इति दक्षवचनेन तत्र देवपूजाविधानात् ।

दिवसस्याद्यभागे तु सर्वमेतत्समापयेत् ।

इत्यनेन तदग्रे दक्षेणोपसंहारात् । ततः मातर्होमानन्तरम् ।
अथवा पूर्वाह्ने वै देवानामित्यादिश्रुतिस्वरसासिद्धस्त्रिधाविभक्तस्य
दिवसस्याद्यभाग एव पूर्वाह्नः । एवं च देवकार्यं ततः कृत्वेति द-
क्षवचनेन,

विधाय देवतापूजां मातर्होमादेनन्तरम् ।

इति मरीचिवचनेन च प्रथमेऽर्द्धयामे आह्निकान्तर्गता या देव-
पूजा विहिता, या च कूर्मपुराणे तर्पणान्तं माध्याह्निकं स्नानमभिधाय
निष्पीडय स्नानवस्त्रं वै समारभ्य च चाग्यतः ।

स्वैर्मन्त्रैरर्चयेद्देवान् पत्रैः पुष्पैस्तयाऽम्बुभिः ॥

इत्यनेन,

कुर्वीत देवतापूजां जपयज्ञानन्तरम् ।

इति हारीतवचनादिना च पञ्चमेऽर्द्धयामे देवपूजा विहिता, या
च प्रदोषार्द्धरात्रादौ कालविशेषपुरस्कारेण पूजा विहिता तत्तत्पू-
जातिरिक्तपूजापरमंत्रं पूजनपदम् । एवमत्र मसाधनपदं उत्तमा-
दिनिमित्तकैतरमसाधनपरम् । मसाधनं च केशसंस्कारः । स्नान-
पदं च मध्याह्नादिविहितस्नानादिभिन्नस्नानपरम् । दन्तधावनपदं
च भोजनोत्तरविहितेतरदन्तधावनपरम् । अञ्जनपदं च भेषजोत्तमा-

दिनिमित्तकेतराञ्जनपरम् । अञ्जनं च सौवीराञ्जनादि । सौवीराञ्जनं
मध्यदेशे सुरमेति प्रसिद्धः पापाणविशेषः । तेन, नेतेषु पूर्वाङ्ग-
नियमानुपपत्तिरिति ।

मनुः,

न मूत्रं पथि कुर्वीत न भस्मानि न गोव्रजे ।

न फालकृष्टे न जले न चित्पां न च पर्वते ॥

न जीर्णदेवायतने न बल्मीके कदाचन ।

न ससत्त्वेषु गर्तेषु ।

मूत्रमिति पुरीषस्याप्युपलक्षणम् ।

न कदाचन कुर्वीत विण्मूत्रस्य विसर्जनम् ।

इत्युपसंहारात् । गोव्रजे गोष्ठे चित्पां शृङ्गादिरचितश्चेनचि-
त्पादौ चित्पायामिति कोचिव । न जीर्णदेवायतन इति देवायतनमा-
त्रस्यैव वक्ष्यमाणयमादिस्मृत्या निषेधादत्र जीर्णपदं दृष्टार्यम् ।
तत्रेशृङ्गादिपातसम्भवात् । बल्मीके कृमिविशेषकृतमृत्तिकासमूहे
ससत्त्वेषु प्राणिमत्सु ।

तथा,

न नदीतीरमासाद्य न च पर्वतमस्तके ।

न च पर्वते इत्यनेन पर्वतमस्तकनिषेधे सिद्धेऽपि पुनस्तन्निषेधो
दोषभूयस्त्वार्थ इति कल्पतरुः । पर्वतनिषेधादेव पर्वतमस्तकनिषेधे
सिद्धे पुनस्तन्निषेधः पर्वतस्याभ्यनुज्ञानार्थः । तेन यत्र पर्वतो-
ऽशक्यपरीहारस्तत्र पर्वते न निषेध इति पारिजातकुल्लूकभट्टश्री-
दत्तस्मृतिचान्दिकाकाराद्यभिप्रायः ।

देवलः,

वापीकूपनदीगोष्ठचैसाम्भःपथिभस्मसु ।

अग्नौ काम्ये श्मशाने च विण्मूत्रं न समाचरेत् ।

अत्र वाष्पादिपदत्रयं जलरोहितवाष्पादिपरं अम्भमः पृथ-
गुपादानात् । चैत्यो ग्रामप्रधानो वृक्षः । चैत्यमायतनं तुल्ये इति
कोपाचैत्यमावास्यहमिति केचित् १ काम्ये कमनीयप्रदेशे उ-
द्यानादौ ।

विष्णुः, नामच्छादितायां भूमौ न फालकृष्णायां न छायायां
नोपरे न शाद्वले न ससत्वे गर्त्ते न बल्मीके न रथ्यायां न परा-
शुचौ नोद्यनि नोद्यानोदकसमीपयोर्न भस्मानि नाङ्गारेषु न गोमये
न गोव्रजे नाकाशे नोदके ।

पराशुचौ परेण मूत्रपुरीषोत्सर्गादिनाऽशुचिदेशे, आकाशे
अट्टालिकादाविति कल्पतरुः ।

यदाकाशः स्मृतो भीमस्तस्मान्नासंस्तृते कचिद ।

कुर्पान्मूत्रं पुरीषं वा न भुञ्जीत पिवेन्नच ॥

इति वायुपुराणवचनस्वरसादाकाशे असंस्तृतदेशे इति श्री-
दत्तादयः ।

वस्तुतस्तु वायुपुराणवचने योगादाकाशपदं प्रकाशपरम् ।
तथैवार्थसङ्गतेः । तस्य भीमत्वं च श्रीविनाशकत्वेन भयानकत्वम् ।

तथाच माधवाचार्यादिधृतहारीतवचनम्,

आहारं च रहः कुर्पाग्निर्हारं चैव सर्वदा ।

गुप्ताभ्यां लक्ष्म्युपेतः स्यात् प्रकाशे हीयते श्रिया ॥

युज्यते हि श्रिया गुप्ते इति, कल्पतरौ मैथिलनिबन्धेषु च
तृतीयचरणपाठः । निर्हारी मूत्रपुरीषोत्सर्गः ।

वशिष्ठोपि,

आहारनिर्हारविहारयोगाः सुसंस्तृता धर्मविदा तु कार्याः ।

निर्हारः स्त्रीसम्भोगः, योगः समाधिः । विष्णुवचने च आका-
शपदं रुढ्या कर्मपुराणैकवाक्यतया चान्तरितपरमेव ।

यथा कूर्मपुराणे,
नोद्यानोदसमीपे वा नोपरे न परांशुचौ ।
न सोपानत्पादुको वा च छत्री नान्तरिक्षके ॥
उपानच्चर्ममयी, पादुका काष्ठमयी ।

यमः,

पल्वलानि तडागानि नदीप्रस्रवणानि च ।
नगगोमयभस्मानि फालकृष्टानि वर्जयेत् ॥
तुपाङ्गारकपालानि देवतायतनानि च ।
राजमार्गश्मशानानि क्षेत्राणि च खलानि च ॥
उपरुद्धो न सेवेत छायां दृश्यं चतुष्पथम् ।
उदकं चोदकान्तं च पन्थानं च विवर्जयेत् ॥
वर्जयेत् वृक्षमूलानि चैश्वभ्रविलानि च ।

पल्वलमल्पतरः । तडागं महातरः । प्रस्रवणं वारिप्रवाहः । पल्व-
लादिपदचतुष्टयं निरुदकतत्पदेशग्रहणार्थं अधिकदोषरूपापनार्थं
वा उदकस्य पृथगुपादानात् । नगः पर्वतः । कपालं घटाद्येकदेशः
शिरोस्थि वा । खलं सस्यमर्दनदेशः । मध्यदेशे स्वरिहानमिति
प्रसिद्धम् । उपरुद्धो मूत्रपुरीपोत्सर्गकारी । छायां पधिकाद्युपजीव्याम् ।
दृश्यं शोभनम् । पन्थानं वर्जयेदित्यनेनैव राजमार्गचतुष्पथयोर्नि-
पेधे सिद्धे पुनस्तयोरुपादानं दोषाधिक्यज्ञापनार्थमिति कल्पतरुः ।
दण्डविशेषरूपदृष्टदोषान्तरज्ञापनार्थमिति तु पारिजातश्रीदत्ताद-
यः । हलायुधेन तु समीपलक्षणोक्ता । श्वभ्रं विदीर्णभूभागः ।
विलं विवरम् ।

हारीतः, न चत्वारोपद्वारयोर्मूत्रपुरीपे कुर्यात् न तीर्थे न
सस्यपूर्णे न यज्ञभूमौ न यज्ञिपानां दृक्षाणामवस्तात् ।

चत्वरं नानाजनावस्थानदेशः । अङ्गणं चत्वरजिरे इति को-

पादङ्गणं वा । काकादिबलिस्थानमित्यपरे । उपद्वारं द्वारसमीप-
देशः । तीर्थं पुण्यदेशः । तीर्थं जलावतरणमार्ग इति कल्पतरुः ।

वशिष्टः, नोप्ते न शाद्वलोपजीव्यच्छायासु ।

उप्ते कृतवीजावापे । शाद्वलः नवतृणैर्हीरद्वर्णो भूभागः । उ-
पजीव्यच्छाया पधिकाद्युपजीव्यच्छाया । मेघच्छाया तु उपजीव्या
पि न निषिद्धा अवर्जनीयत्वात् ।

आर्पस्तम्भः, छायायां मूत्रपुरीषयोः कर्म वर्जयेत् स्वां तु
छायामवमेहेत् ।

छायायां अनुपदोक्तवशिष्टवाक्यैकवाक्यतया पधिकाद्युपजी-
व्यच्छायायाम् । स्वां तु छायामित्यस्य, प्रतीति शेषः । तेन स्वां
छायां लक्ष्मीकृत्पावमेहेत् मूत्रोत्सर्गं कुर्यादित्यर्थः । उपजीव्यच्छा-
याया एव निषेधान्नार्थं प्रतिप्रसवः । मातरादाबुदङ्मुखत्वादिनि-
यमात्तदाऽन्धकारादौ च यथासुखमुखत्वाविधानेऽपि स्वच्छाया-
यामवमेहेनस्यासम्भवान्न स्वच्छायाया नियमत्रिधिः किं तु सति
सम्भवे स्वच्छायायामवमेहेनस्याभ्यनुज्ञामात्रम् । तेनानुपजीव्यापि
परकीयच्छाया निषिध्यते ।

यत्तु विष्णुपुराणे,

आत्मच्छायां तरुच्छायां गोसूर्याग्न्यनिलांस्तथा ।

गुरुं द्विजार्तीश्च बुधो न मेहेत कदाचन ॥ इति ।

तत्रात्मपदं शरीरपरम् ।

आत्मा यत्रो धृतिर्बुद्धिः स्वभावो ब्रह्म वर्णं च ।

इति कोशात् । तच्च शरीरं परकीयं स्वशरीरच्छायायामवमे-
हेनस्यापस्तम्बेनाभ्यनुज्ञातत्वात् । गोसूर्येत्यादि अत्र प्रतीत्यध्या-
हार्यं तेन तदाभिमुखो न मेहेदित्यर्थः ।

हारीतः,

रथ्याचत्वरतीर्थेषु श्मशानायतनेषु च ।

अपध्वंसमवाप्नोति आयुषा च वियुज्यते ॥

अपध्वस्तु धिक्कृत इति कोपादपध्वंसं धिक्कारम् ।

बृहन्नारदीये,

पथि गोष्ठे नदीतीरे तडागे कूपसन्निधौ ।

तथाच वृक्षच्छाययां कान्तारे वह्निसन्निधौ ॥

तथा-

ब्राह्मणानां समीपे तु तथा गोगुरुयोपिताम् ।

एवमादिषु देशेषु मलमूत्रं न कारयेत् ॥

मनुः,

न गज्जन्नापिच स्थितः ।

तथा-

वाय्वग्निविप्रमादिसमयः पश्यंस्तथैव गाः ।

न कदाचन कुर्वीत विष्मूत्रस्य विसर्जनम् ॥

स्थितः ऊर्ध्वः । पश्यन् सम्मुखमुपलभमानः । तेन वायोरचाक्षु-

पत्वेऽपि न क्षतिः ।

शङ्खलिखितौ, नानन्तर्वासा न निर्वासाः कुर्यात् ।

मूत्रपुरीषे इति प्रकरणाल्लब्धम् ।

आपस्तम्बः, न सोपानत्को मूत्रपुरीषे कुर्यात् ।

तथा-अग्निमादिसमयो ब्राह्मणं गोदेवताश्चाभिमुखो मूत्रपु-

रीषयोः कर्म वर्जयेत् ।

मूत्रपुरीषयोः कर्म कुर्यादित्यनुवृत्तौ-

विष्णुः, न मलानिलानलाकेन्दुस्त्रीगुरुब्राह्मणैवानवगुण्ठित-

धाराः,

“लक्षणेनाभिपती आभिमुख्ये” इति आपकादत्र प्रतिरा-

भिमुख्ये ।

गौतमः, न। वाय्वग्निविप्रादिखापो देवता गाथ प्रतिपश्य-
न् वा मूत्रपुरीषामेध्यान्मुदस्येत् । ॥

देवताः देवताधिष्ठानीभूताः प्रतिमादयः । प्रति अभिमुखम् ।
अमेध्यानि श्लेष्मादीनि ।

यमः,

प्रत्यादित्यं न मेहेत न पश्येदात्मनः शक्यत् ।

दृष्ट्वा सूर्यं निरीक्षेत गामार्गिन् ब्राह्मणं तथा ॥

प्रत्यादित्यं प्रत्यनिलं प्रतिगां च प्रतिद्विजम् ।

प्रतिसोमं प्रतिजलं प्रतिसन्ध्ये च निरुदाः ॥

हन्ति मेहयतः प्रज्ञां प्रतिपन्थानमेव च ।

मेहयन्ति य एतांश्च ते भवन्ति गतायुषः ॥

न मेहेतेति । अत्र मेहनं पुरीषाद्युत्सर्गस्याप्युपलक्षणम् । पू-
र्वोदाहृतगौतमवचनैकवाक्यत्वात् । प्रतिसन्ध्ये इति । सन्ध्या चात्र
उदयास्तवती दिक् । यद्यापि सन्ध्यायामुदङ्मुखत्वं नियमितं
तथापि रागतः प्राप्तं सन्ध्याभिमुखत्वं निषिध्यते । एवं सूर्याभि-
मुखत्वादिकमपि । एतानादित्यादीन् प्रतीत्यनुपङ्गः । कुर्याद्विष्णु-
स्य विसर्जनमित्यनुवृत्तौ-

कूर्मपुराणे,

नचैवाभिमुखं स्त्रीणां गुरुब्राह्मणयोर्गवाम् ।

न देवदेवालययोरपामपि कदाचन ॥

न ज्योतींषि निरीक्षन् वा नवाय्वभिमुखोऽथवा ।

शांख्यायनगृह्यम्, नादिश्यमभिमुखो न जघनेनेति ।

जघनेनादित्याभिमुखो मूत्रपुरीषोत्सर्गं न कुर्यादित्याधिका-
राष्ट्रभ्यते । यद्यापि स्वस्यादिश्यसाम्मुख्यनिषेधेनैव जघनसाम्मु-

रूपनिषेधोऽपि लब्धस्तथापि तिर्यङ्मुखत्वादिना स्वस्यादित्य-
साम्मुख्यपरीहारेऽपि प्रसक्तं जघनसाम्मुख्यमत्र प्रतिषिध्यते ।
यद्वाऽत्यन्तं नम्रतया स्वस्यैव प्रसक्तं जघनसाम्मुख्यमनेन निषिध्यते ।

जावालिः,

स्नानं कृत्वाऽऽर्द्रवासास्तु विष्मूत्रं कुरुते यदि ।

प्राणायामत्रयं कृत्वा पुनः स्नानेन शुध्यति ॥

आपस्तम्बः,

तैलाभ्यक्तस्तथा वान्तः श्मश्रुकर्मणि मैथुने ।

मूत्रोच्चारं यदा कुर्यादिहोरात्रेण शुध्यति ॥

तथा वान्त इत्यत्र अनाचान्त इति श्मश्रुकर्मणीत्यत्र क्षुरक-
मणीति भवदेवनिषन्धे पाठो दृश्यते । अत्र तैलाभ्यक्तस्य वान्तस्य
च श्मश्रुकर्ममैथुनमूत्रपुरीषोत्सर्गा निषिद्धाः । कूर्मपुराणैकवाक्यत्वात् ।

तथा कूर्मपुराणम्,

तैलाभ्यक्तोऽथवा कुर्याद्यदि मूत्रपुरीषके ।

अहोरात्रेण शुध्येत श्मश्रुकर्म च मैथुनम् ॥

श्मश्रुकर्म मैथुने च यदि कुर्यादित्यन्वयः । एवं चण्डालादि-
स्पर्शवतोऽपि निषेधः प्रागुक्तः । अयं च निषेधस्तैलाभ्यङ्गादिज-
निताशौचपर्यन्तम् ।

स्मृतिचन्द्रिकायां आपस्तम्बः,

नोर्ध्वं नाधो न तिर्यक् च किञ्चिद्दीक्षित बुद्धिमान् ।

नभोमूम्यन्तरं पश्यन् कुर्यान्मूत्रपुरीषिकम् ॥

अत्र शिरोवेष्टनाद्यष्टसु क्रममाह तत्रैव आपस्तम्बः,

यथा शिरःपरिवेष्टनं प्रथमं निवीतं द्वितीयं दिशोऽवलोकनं
तृतीयमन्तर्धानं चतुर्थं मौनं पञ्चमं पुरीषं षष्ठं मृत्तिकाग्रहणं सप्त-
ममुदकमष्टममिति ।

दिशोऽवलोकनं उदङ्मुखत्वादिभवनम् । अन्तर्द्धानं तृणा-
दिना भूमेः । मृत्तिकाग्रहणोदके वक्ष्यते ।

विष्णुपुराणे,

तिष्ठेन्नातिचिरं तत्र नच किञ्चिदुदीरयेत् ।

तत्र प्रक्रान्तमूत्रपुरीषोत्सर्गस्थाने ।

मूत्रत्रपुरीषाधिकारे शङ्खः, नानुदको नामृत्को नापरिवेष्टि-
तशिराः ।

अनुदकः असन्निहितोदकः ।

करस्योदकपात्रस्तु कुर्यान्मूत्रपुरीषके ।

तज्जलं मूत्रसदृशं मुरापानेन तत्समम् ॥

गृहीत्वा जलपात्रं तु विष्मूत्रं कुरुते यदि ।

तज्जलं मूत्रसदृशं पीत्वा चान्द्रायणं चरेत् ।

इति शिष्टपरिगृहीतवचनाभ्यां मूत्रपुरीषकर्तुर्गृहीतजलपात्र-
स्थजलस्य मूत्रतुल्यत्वाभिधानात्पूर्वोदाहृतदक्षिणबाहुपाश्वे कम-
ण्डलुमाधायोत्सृजेदिति हारीतवाक्यस्थपाश्वेपदं समीपवर्त्तिभूमा-
गपरम् । इदं तु जलपात्रधारणं सति जलपात्रे असति तु तस्मि-
न् शौचमकारः शौचमकरणे वक्ष्यते ।

यत्तु मूत्रपुरीषे कुर्वन् दक्षिणहस्ते गृह्णाति सव्य आचमनमिति
कमण्डलुवधिकारपठितं बौधायनवचनं तच्छौचकालाभिप्रायम् ।
कुर्वन्निति शतृमस्यस्तु स्थूलकालमादाय अथवा पात्रधारणयोग्य-
देशासम्भवपरं बौधायनवचनम् । अत्राचमनं कुर्वन्निसनुपङ्गः ।
कचिदाचमनीयमिति पाठः । तत्राचमनीयमाचमनविधिं कुर्वन्निस-
र्थः । मैथिल्यास्तु बौधायनवचनमनुरुन्धाना दक्षिणकरपृथक्कमण्डलु-
मूत्रपुरीषे कुर्यादिति निबन्धेषु लिखितवन्तः । तन्मते रत्नाकरा-

दिधृतम्—

करे गृहीतपात्रस्तु कृत्वा मूत्रपुरीषके ।

तज्जलं मूत्रसदृशं पीत्वा चान्द्रायणं चरेत् ॥

इति वृद्धमनुवचनं तज्जलस्य मूत्रपुरीषनिमित्तकशौचातिरिक्तकर्मानर्हत्वपरमिति पर्यवस्यति । बौधायनेन मूत्रपुरीषोत्सर्गे तस्य विधानात् । हारीतवचनमपि बौधायनवचनाविरोधेन व्याख्येयम् । नामृत्कः, मृद्धार्त्री ग्रीवायामासज्येत्युदाहृतहारीतवचनैकवाक्यतया ग्रीवादेशधृतमृत्पात्रीकः । तदसम्भवे अन्यत्रापि मृत्तिकां धारयन्ति पठन्ति च,

दक्षिणबाहुपार्श्वे कमण्डलुं निधाय सव्ये मृदं चोत्सृजेदिति ।

मृदं निधायेत्यनुपङ्गः । उत्सृजेत्, मूत्रपुरीषे इति शेषः । क-

च्छमोचनं विना मूत्राद्युत्सर्गे शिष्टा विगायन्ति पठन्ति च,

वद्धकच्छस्तु यो विप्रो मेहनं कुरुते यदि ।

वामभागे पितृणां च दक्षिणे देवतामुखे ॥ इति ।

अथ मूत्रपुरीषोत्सर्गानन्तरकालीनं कर्म ।

तत्र हारीतः, लोष्टेन प्रमृजीत शुष्ककाष्ठेन वा ।

लिङ्गगुदे इति शेषः । लोष्टेनेति शुष्ककाष्ठाद्यभावे । नपर्ण-

लोष्टाश्मभिर्मूत्रपुरीषापकर्षणं कुर्यादिति गौतमेन निषेधात् ।

पारस्करः, स्वयंप्रशीर्णेन काष्ठेन गुदं प्रमृजीत ।

गुदमिति लिङ्गस्याप्युपलक्षणम् । कल्पतरुरत्नाकरादौ तु स्वयं-

प्रशीर्णेन काष्ठेन वा प्रमृजीतेति पाठः । तत्र स्वयम्प्रशीर्णेन पर्ण-

र्णादिनेत्यर्थः । गुदलिङ्गमिति शेषः । एवं च गौतमवचने पर्णपदं

स्वयम्प्रशीर्णपर्णातिरिक्तपर्णपरम् ।

व्यासः,

नाश्मूलफलाङ्गारैरुन्मृज्यान्नापि बर्हिषा ।

नार्द्रैस्तृणलतापत्रैर्नाद्रिगोमपमस्मना ॥

नापीसत्र नास्यीसपि कचित्पाठः ।

आपस्तम्बः, अश्मानं लोष्टर्भाद्रानोपाधिवनस्पतीनूर्ध्वाना-
ञ्छिद्य मूत्रपुरीषयोः शुन्यनं वर्जयेत् ।

अश्मानं लोष्टमिताञ्छिद्येत्यस्य कर्म । कश्चित्तु अश्मना लो-
ष्टेनेति पाठः ।

भरद्वाजः,

अयापकृष्य विष्मूत्रं लोष्टकाष्ठवृणादिना ।

उदस्तवासा उत्तिष्ठेत् दृढं विधृतमेहनः ॥

उदस्तवासाः कटिदेशादूर्ध्वधृतवस्त्रः । वृणादौ विशेषः स्मृ-
तिचन्द्रिकाऽपरार्कधृतवायवे,

मार्जनं वामहस्तेन वीरणाद्यैरयश्निकैः ।

कुर्यान्मूत्रपुरीषाणामेषमायुर्न क्षीयते ॥ इति ।

देवलः,

आ शौचाग्नौत्सृजेच्छिन्नं प्रस्तावोद्यारयोः स्वयम् ।

आशौचादित्याह मर्षादायाम् ।

अथ शौचम् ।

तस्यावश्यकत्वमाह दक्षः,

शौचे यत्रः सदा कार्यः शौचमूलो द्विजः स्मृतः ।

शौचाचारविहीनस्य समस्ता निष्कलाः क्रियाः ॥

शौचं तु द्विविधं प्रोक्तं बाह्यमाभ्यन्तरं तथा ।

मृज्जलाभ्यां स्मृतं बाह्यं भावशुद्धिस्तयान्तरम् ॥

अशौचात्तु वरं बाह्यं तस्मादाभ्यन्तरं वरम् ।

उभाभ्यां तु शुचिर्पस्तु स शुचिर्नेतरः शुचिः ॥

सदा कार्यं इत्यनेन शौचस्य पुरुषार्थता शौचाचारेखादिना

च कर्मार्थता उक्ता । भावशुद्धिरन्तःकरणशुद्धिः ।

शुभिकानां सहस्रेण उदकुम्भशतेन च ।

न शुध्यन्ति दुरात्मानो येषां भावो न निर्मलः ।

मुधाद्रव्येण शुद्धिः स्यान्न क्लेशो न धनव्ययः ।

यस्य शौचेऽपि शैथिल्यं वृत्तं तस्य परीक्षितम् ।

मुधाद्रव्येण धनव्ययं विनापि सुलभेन द्रव्येण ।

बृहन्नारदीयेऽपि,

मृदां भारसहस्रैस्तु कोटिकुम्भजलैस्तथा ।

कृतशौचोऽपि दुष्टात्मा स चाण्डाल इति स्मृतः ॥

अन्तःशुद्धिविहीनश्च बहिःशुद्धिं करोति यः ।

अलं धौतं घृताभाण्डमिव भाति द्विजोत्तमः ॥

दुष्टात्मा दुष्टान्तःकरणः । तत्र बाह्यशौचकरणप्रकारे

याज्ञवल्क्ययौधायनौ,

शुद्धीतशिश्वश्चोत्थाय शृङ्गिरभ्युद्धृतैर्जलैः ।

गन्धलेपक्षयकरं शौचं कुर्यादतन्द्रितः ।

शिश्वनग्रहणम् ऊर्वादौ मूत्रस्पर्शनिवृत्तिरूपदृष्टार्थम् । उत्थायेति
शौचार्यं स्थलान्तरगमनाय उत्थाय शौचकरणासम्भवात् । तेन
स्थलान्तरे गत्वोपविश्य शौचं कुर्यादिति सूचितं भवति ।

व्यासनाम्ना पठन्ति च,

उत्थायोद्धृतमृत्तोषैर्लिङ्गपायुकरान् क्रमात् ।

शोधयेदात्मनः शुद्धेस्तदन्त्यत्रोपविश्य च ॥

उद्धृतैरेत्यम्भःसु शौचनिषेधार्थम् । तदाह

पैठीनसिः,

मूत्रोद्यारे कृते शौचं न स्यादन्तर्जलाशये ।

अन्यत्रोद्धृतं कुर्यात् सर्वदैव समाहितः ॥

स्मृतिचन्द्रिकामाधवीयादौ दक्षोऽपि,

तीर्थे शौचं न कुर्वीत कुर्वीतोद्धृतवारिणा । इति ।

तीर्थे जले । यद्यपि

निदानागमयोस्तीर्थमृपिजुष्टजले गुरौ ।

इति कोपात्तीर्थशब्दस्य जलविशेषवाचकत्वं तथाप्यत्र पैठी-
नस्येकवाक्यतया जलमात्रवाचकत्वम् । यदा तु जलाशयात्पात्रेण
जलोद्धरणं न सम्भवति तदा हस्तेनाप्युद्धृत्य यथा शौचं कर्त्तव्य-
म् । तदाह

आदित्यपुराणम्,

रत्निमात्रं जलं त्यक्त्वा कुर्याच्छौचमनुद्धृते ।

पश्चात्तच्छोधयेत्तीर्थमन्वया त्वयुचिर्भवेत् ॥

जलं जलाशयस्य तस्माद्रत्निमात्रं स्थलं सत्केयर्थः । अनुद्-
धृते पात्रेण जलोद्धरणसम्भवे सतीत्यर्थः ।

यस्मिन् स्थाने कृतं शौचं वारिणा तच्च शोधयेत् ।

इति ऋष्यशृङ्गवचनमप्येतत्परमेव । “गन्धलेपक्षयकरमिति” ।
गन्धलेपयोः क्षयकरं शौचं क्षालनम् अतन्द्रितोऽनलसः सन् कुर्या-
दित्यर्थः । अतन्द्रित इत्यनेन मन्वाद्युक्तसंख्यानियमः भूचितः । तेन
गन्धलेपक्षयः संख्यानियमश्चेति द्वयमपि शुद्ध्यर्थमावश्यकम् । तत्र
गन्धलेपक्षयस्य शुद्धिहेतुत्वमाह

मनुः,

यावन्नापैत्यमेध्याक्तात् गन्धो लेपश्च तत्कृतः ।

तावन्मृद्गारि चादेयं सर्वासु द्रव्यशुद्धिषु ॥

पैठीनासिद्ध,

मृत्तिकां सदृष्ट्वा एका लिङ्गे अपाने पञ्च एकस्मिन् हस्ते
दश उभयोः सप्त मृत्तिकाः ।

एतच्छौचं गृहस्थानां द्विगुणं ब्रह्मचारिणाम् ।

त्रिगुणं च वनस्थानां यतीनां च चतुर्गुणम् ॥

गन्धलेपक्षयाद्वा प्रक्षाल्यन्त्वभ्य प्रयतो भवति ।

एकस्मिन् वामे । गन्धलेपक्षयाद्वेति वाकारः प्रागुक्तसंख्यास-

मुच्चये । अस्ति विरोधे अदृष्टार्थानां विकल्पाभावात् । अत एव

लिङ्गे मृदेका दातव्या तिस्रो वामे द्वयोर्द्वयम् ।

अपाने पञ्च वामे तु दश सप्त तथोभयोः ॥

तिस्रस्तिस्रः प्रदातव्याः पादयोर्मृत्तिकाः पृथक् ।

एवं शौचं प्रकुर्वीत गन्धलेपापनुत्तये ॥

एतच्छौचं गृहस्थस्य द्विगुणं ब्रह्मचारिणः ।

त्रिगुणं तु वनस्थस्य यतीनां तु चतुर्गुणम् ॥

स्वग्रामे पूर्णमाचारं पथ्यर्थं मुनिसत्तम ।

आतुरे नियमो नास्ति महापादे तथैव च ॥

गन्धलेपक्षयकरं शौचं कुर्यात् प्रयत्नतः ।

स्त्रीणामनुपनीतानां गन्धलेपक्षयावधि ॥

ग्रतस्थानां तु सर्वेषां यतिवच्छौचमिष्यते ।

विधवानां च विभेन्द्रा एवं शौचं प्रकीर्तितम् ॥

इति बृहन्नारदीयवाक्येन संख्यानियमगन्धलेपक्षययोर्द्वयोर-

प्यावश्यकत्वं प्रतीयते । वामे हस्ते । द्वयोर्हस्तयोः । एतावत्पर्यन्तं

मूत्रशौचम् । पुरीषशौचमाह—अपान इत्यादिना । संख्यानिय-

मस्य शुद्धिहेतुत्वमाह

मनुः,

विष्णुत्रोत्सर्गसिद्ध्यर्थं मृद्धार्यादेयमर्थवत् ।

अर्थवत् गन्धलेपक्षयरूपप्रयोजनसाधनम् ।

तथा,

एका लिङ्गे गुदे तिस्रस्तथैकत्र करे दश ।

उभयोः सप्त दातव्या मृदः शुद्धिमभीप्सता ॥

एकत्र वामे । क्वचित्तु वामकरे 'इति पाठ एव । उभयोः
करयोः ।

विष्णुपुराणेऽपि,

एका लिङ्गे गुदे तिस्रो दश वामकरे नृप ।

हस्तद्वये च सप्तान्या मृदः शौचोपपादिकाः ॥

अत्र शौचं शुद्धिः । एवं च गृहीतशिशन इति याज्ञवल्क्य-
श्लोकव्याख्यायाम् "अत्र गन्धलेपयोः क्षयकरमिति सर्वाश्रमिणां
साधारणमिदं शौचं मृत्सङ्ख्यानियमस्त्वदृष्टार्थः" इति मिताक्षरा-
यां यदुक्तं तत्रादृष्टपदं शुद्धिपरतया व्याख्येयम् । अत एव पैठी-
नसिवाकपात्र गन्धलेपक्षपादेव शुद्धिः सङ्ख्यानियमस्त्वदृष्टार्थः
इति केषाञ्चिद्व्यवस्थाऽनादेया । मन्वादिचाक्यादुभयोरेव शुद्धि-
हेतुत्वावगमात् । यत्तु

यावत्साधिवति मन्येत तावज्जौचं विधीयते ।

प्रमाणं शौचसङ्ख्याया न शिष्टैरुपादिश्यते ॥

इति देवलवचनम् । अत्र साधिवति गन्धलेपक्षयो जात इति,
शौचं मृज्जलक्षालनरूपं, प्रमाणमियत्ता तत्र अनुपनीतद्विजातिपरम् ।

तथाच ब्रह्मपुराणम्,

न यावदुपनीयेत द्विजः शुद्रस्तथाङ्गना ।

गन्धलेपक्षपकरं शौचं तेषां विधीयते ॥

प्रमाणं शौचसङ्ख्या वा न शिष्टैरुपादिश्यते ।

यावच्च शुद्धिं मन्येत तावज्जौचं समाचरेत् ॥

प्रमाणं मृत्प्रमाणम् ।

पितामहोऽपि,

न यावदुपेनीयन्ते द्विजाः शुद्धास्तथाङ्गनाः ।

गन्धलेपस्यकरं शौचमेपां विधीयते ॥

अत्र स्त्रीशूद्रप्रदमजातोद्भवाभिप्रायं अनुपनीतद्विजसाहचर्याद
इति माधवाचार्याः ।

स्त्रीशूद्रयोरर्द्धमानं शौचं प्रोक्तं मनीषिभिः ।

दिवाशौचस्य निश्पर्द्धं पथि पादो विधीयते ॥

आर्त्तः कुर्याद्यथाशक्ति स्वस्यः कुर्याद्यथोदितम् ।

इत्यपरार्कघृतम्रह्माण्डपुराणेन स्त्रीशूद्रयोः संख्याविशेषाभि-
धानादप्ययमर्थः सिध्यति । माधवीयमदनरत्नमदीपादिषु तु
स्त्रीशूद्रयोरर्द्धमानमित्यादिवचनानि आदित्यपुराणीयत्वेन लिखि-
तानि । पूर्वोदाहृत-स्त्रीणामनुपनीतानां गन्धलेपस्यावधीति बृह-
न्नारदीयवचनादपि स्त्रीणामनुपनीतानां च मृत्संख्यानियमाभावः
प्रतीयते । आश्रमिणामेव मृत्संख्याविधानादनाश्रमिविषयं उदक-
विषयं वा देवलवचनम् । अत एव

दातव्यमुदकं तावद्यावत्स्यान्मृत्तिकासप्तयः ।

इति दक्षेणाप्युक्तमिति वर्द्धमानश्रीदत्तपारिजातवाचस्पति-
मिश्रादयः ।

कल्पतरुश्रुतस्तु यावत्साध्विति मन्येतेति देवलवचनानुसा-
रान्मनूक्तमृत्सङ्ख्याधिकोत्तरमृत्सङ्ख्यानां गन्धलेपानुवृत्तिशङ्का-
या व्यवस्थेत्याहुः । तेषामयमाशयः देवलवचनस्य प्रमाणपदं
एका लिङ्गे इत्यादि मन्वाद्युक्तेष्वप्यपरं सा च नोपदिश्यते न नि-
श्चिन्यते मुन्यन्तरेण गन्धलेपशङ्कायामधिकसङ्ख्याया उक्त-
त्वात् । अत एव तत्रैव देवलेन यावत्साध्विति मन्येतेत्युक्तमिति ।
क्वचित्तु प्रमाणं द्रव्यसङ्ख्या वेति देवलवचने पाठः । तत्र प्रमाणं
मृत्तिकापरिमाणं, द्रव्यसङ्ख्या मृत्तिकासङ्ख्या ।

ब्रह्माण्डपुराणे,

उद्वृत्तोदकमादाय मृत्तिकां चैव वार्यतः ।

उदङ्मुखो दिवा कुर्पाद्रात्रौ तैर्दक्षिणामुखः ॥

प्रकरणाञ्छौचमिति लभ्यते ।

तथा,

मुनिर्णिक्ते मृदं दद्यान्मृदन्ते त्वप एवच ।

मुनिर्णिक्ते जलेन मुप्रक्षालिते ।

तथाच गौतमः, गन्धलेपापकर्षणे शौचममेध्यस्य तदग्निः

पूर्वं मृदा चेति ।

अमेध्यस्य गन्धलेपापकर्षणे सति शौचं तव गन्धलेपापकर्ष-
णं पूर्वमग्निः । अर्थादनन्तरं मृदा चकारात्तदन्ते जलेनापि ।

स्मृतिचन्द्रिकायां तु,

आद्यन्तयोस्तु शौचानामग्निः प्रक्षालनं स्मृतम् ।

इति मुनिर्णिक्त इत्यस्य पूर्वार्द्धे पाठितं तेनायमर्थः स्पष्ट एव ।

एवं च मुनिर्णिक्तपदं काष्ठादिर्मोज्जितगुदाद्यनुवादकमिति इति-
युधव्याख्यानमनादेयं व्यर्थत्वाच्च ।

आनुशासनिके,

शौचं कुर्याच्छनैर्धोरो बुद्धिपूर्वमसङ्करम् ।

विप्लुपश्च यथा न स्पुर्पथा चोरु न संस्पृशेत् ॥

शौचपोग्यां मृत्तिकामाह यमः,

आहरेन्मृत्तिको विमः कूलात्ससिकतां तया ।

विम इति शौचकर्तृमात्रोपलक्षणं, कूलादिति शुचिदेशोप-
लक्षणम् ।

तथाच शातातपः,

शुचिदेशात्तु सद्भाशा मृत्तिकाऽश्मादिर्वाञ्जिता ।

बृहन्नारदीयेऽपि,

अनुच्छिष्टप्रदेशात्तु शौचार्यं मृत्तिकां हरेत् ।

दक्षोऽपि,

शुचौ देशे मृदो ग्राह्या यावदर्थममाणतः ।

यावदर्थममाणतः यावत्प्रयोजनपरिमाणाः ।

वर्णभेदेन विशेषमाह मरीचिः,

विमे शुक्ला तु मृच्छौचे रक्ता क्षत्रे विधीयते ।

हारिद्रवर्णा वैश्ये तु शूद्रे कृष्णेति निर्दिशेत् ॥

अत्र—

वैश्यस्य हरितां श्रोक्ता कृष्णा स्त्रीशूद्रयोस्तथा ।

इति काश्यपीये विशेषः । उक्तविशेषासम्भवे

यस्मिन्देशे तु यत्तोयं या च यत्रैव मृत्तिका ।

सैव तत्र प्रशस्ता स्यात्तथा शौचं विधीयते ॥

इति स्मृतिचन्द्रिकाकारमाधवाचार्यादिवहुनिबन्धपृतमनुवा-

कपाह्यवस्था ।

असम्भवे मृत्तिकाया चालुका द्विगुणा मता ।

इति पठन्ति । वज्रपा मृत्तिका विष्णुपुराणे उक्ताः ।

बल्मीकमृषिकोत्खातां मृदमन्तर्जलात्तथा ।

शौचावशिष्टां गेहाच्च नादद्याल्लेपसम्भवाम् ॥

अन्तःप्राण्यवपक्षां च हलोत्खातां च पार्थिव ।

परित्पजेन्मृदश्चेताः सकलाः शौचसाधने ॥

अन्तर्जलात् जलमध्यात् । इदं च वाप्यादिक्रियमाणशौचा-

तिरिक्तशौचपरम् । तत्र जलान्तर्गतमृद्ग्रहणस्यैव विधानात् ।

यथा स्मृतिचन्द्रिकायां पराशरः, माधवीये स्मृतिमञ्जूपायां

च यमः,

वापीकूपतडागेषु न हरेद्वाह्यतो मृदम् ।

आहरेज्जलमध्यात्तु परतो मणिवन्धनात् ॥

वापी दीर्घिका यद्धसोपानः कूर्पश्च । बाह्यतो जलाद्वाह्यतः ।

मणिवन्धः पाणिर्मकोष्ठयोः सन्धिः तस्मात्परतस्तदधिकप्रमाणात्
जलमध्यादित्यर्थः । अथवा अन्यत्र क्रियमाणशौचेनापि यदा

‘वापीकूपतडागस्या मृदो गृह्यन्ते तदा मणिवन्धाधिकपरिमाणकज-
लमध्याद्वाह्याः । तेन तद्विभज्जलमध्यवर्त्तिमृत्तिका निषिद्धेति पर्य-
र्धस्पति । गहात् गृहभित्त्यादितः, लेपसम्भवां चत्वरादिलेपसम्भवां,
अन्तःप्राण्यवपक्षां अन्तर्मध्ये प्राणिभिरवपक्षां संघट्टां, शौचसाधने
शुद्धिजनने ।

यमः,

नाखूत्कृष्टाद् न बल्मीकात्पांमुलाश्च कर्दमात् ।

न मार्गाशोखराश्चैव शौचशिष्टाः परस्प च ॥

एतास्तु वर्जयेद्विद्वान् दृष्याशौचं हि तन्मतम् ।

आखुः मूषिकः ।

देधलोऽपि,

अङ्गारतुपकीटास्थिशर्कराशकलान्विताम् ।

बल्मीकोखरतोयान्तकुड्योत्खातश्मशानजाम् ॥

आहृतमन्यशौचार्थमाददीत न मृत्तिकाम् ।

शौचमृत्तिकानिषेधप्रकरणे कूर्मपुराणम्,

न देवायतनात् कूपादिति ।

मृत्तिकाग्रहणं च मूत्रपुरीषोत्सर्गात्पूर्वमेव कार्यम् । नानुदको

नामृत्क इत्यादिपूर्वल्लिखितशङ्खल्लिखितवाक्यस्वरसात् ।

पठन्ति च,

वदधृत्य मृज्जलं कुर्यात्प्रोक्षार मेहनं द्विजः ।

द्राभ्यां मूत्रपुरीषाभ्यामादौ गृहीत मृत्तिकाम् ॥

पश्चाद्गृहीता सा येन सवासा जलमाविशेत् ।

मृत्तिकामग्नदणमकारमतिष्वदकान्यपि कानि विद्वचनानि प-

ठन्ति,

विना लोहं विना काष्ठं मृत्तिका येन चोद्धृता ।

विष्ठानुलेपनं तस्य पुनः शौचेन शुध्यति ॥

अष्टाङ्गुलं खनित्वा वा द्वादशाङ्गुलमेव वा ।

तदधो मृत्तिका ग्राह्या सर्वत्रैव विचक्षणैः ॥

मृत्सङ्ख्यायां दक्षः,

स्थाप्य देशे शुचौ दद्याद्दामदक्षिणपाणिना ।

एका लिङ्गे तु सव्ये त्रिरुभयोर्मृद्वयं स्मृतम् ॥

तिस्रोऽपाने दशैकस्मिन्नुभयोः सप्त मृत्तिकाः ।

गृहस्यशौचमारूपातं त्रिष्वन्येषु यथाक्रमम् ॥

द्विगुणं त्रिगुणं चैव चतुर्थस्य चतुर्गुणम् ।

स्थाप्य स्थापयित्वा । ल्यघाः । दद्यात्, मृदामिति शेषः ।

वामदक्षिणपाणिना वामपाणिना दाक्षिणपाणिना चेत्यर्थः । अत्र

व्यवस्थामाह देवलः,

धर्मविदाक्षिणं हस्तमधःशौचे न योजयेत् ।

तथैव वामहस्तेन नाभेरुर्ध्वं न शोधयेत् ॥

मकृतिस्थितिरेषा स्यात्कारणादुभयक्रिया ।

कारणाद्रोगादेः । उभयक्रिया वामेनाप्यूर्ध्वं कायशोधनं द-

क्षिणनाप्यधःकायशोधनमित्यर्थः । एकेत्यादौ मृत्तिका मकरणाच्छ-

भ्यते । सव्ये उभयोरिति च हस्ताभिमापेणेति कल्पतरुः । क्वचित्तु

उभयोर्हस्तयोर्द्वयमिति पाठः । एकेत्याद्यर्द्धश्लोको मूत्रशौचाभि-

प्रायकः । तिस्र इत्यादिना पुरीषशौचस्य कथनात् । स्पष्टमाह

शातातपः,

एका लिङ्गे करे सव्ये तिस्रो द्वे हस्तयोर्द्वयोः ।

मूत्रशौचं समाख्यातं युक्ते तु द्विगुणं स्मृतम् ॥

अत्र युक्रशौचे यन्मूत्रशौचाद् द्वैगुण्यमुक्तं तल्लेपानुवृत्तौ । बौ-
धापनेन मूत्रे मृदाऽद्भिः प्रक्षालनं त्रिः पाणेर्मूत्रवेद्रेतसः समुत्सर्गे
इत्यनेन मूत्ररेतसोः शौचसाम्प्राभिधानात् । अत्र मूत्रे मृदाद्भिरि-
त्यादि शार्तातपाद्युक्तमूत्रशौचोपलक्षणम् । यत्र तु मूत्रपुरीषयोः
समुच्चयस्तत्राधिकसङ्ख्याकपुरीषोत्सर्गविहितहस्तादिशौचे कृते
न्यूनसङ्ख्याकस्य मूत्रोत्सर्गविहितस्य हस्तादिशौचस्य प्रसङ्गेन
सिद्धिरिति न पृथक् तदनुष्ठानम् । अत एव समुच्चिततदुभयशौ-
चं वदता मनुना एका लिङ्गेत्यादिवचने शोध्यभेदाभिप्रायेण मू-
त्रशौचान्तःपातिलिङ्गशौचमात्रमुक्तमिति । पुरीषशौचमाहं तिस्र
इति । एकास्मिन् वामकरे, उभयोः हस्तयोः । अत्र यद्यपि प्रायुक्तम-
न्वादिवाक्येषु पादशौचं नोक्तं तथापि वक्ष्यमाणमुन्यन्तरवचना-
नुमारात्तदप्यत्र समुच्चेयम् ।

हस्तपादयोः प्रक्षालने विशेषमाह मरीचिः,

तिसृभिश्चातलात्पादौ शोध्यौ गुल्फात्तथैव च ।

हस्तौ त्वामणिवन्धाच्च लेपगन्धापकर्पणात् ॥

अन्येषु ब्रह्मचारिवानप्रस्थपतिषु । एका लिङ्गे गुदे तिस्र इत्या

युक्ता मनुर्विष्णुपुराणं च,

एतन्शौचं गृहस्थानां द्विगुणं ब्रह्मचारिणाम् ।

त्रिगुणं तु वनस्थानां यतीनां तु चतुर्गुणम् ॥

इदञ्च द्वैगुण्यादिकं संख्यामात्रे तदनन्तरमेव सर्वैर्मुनिभिरभि-
धानात् । ननु संख्यायामाधिक्यमन्यत्र दृश्यते

मया यमः,

शिशने त्वेका गुदे तिस्रो वामे पाणौ धतुर्दश ।

ततः पुनरुभाभ्यां च दातव्याः सप्त मृत्तिकाः ॥

शौचमेतद्गृहस्थस्य द्विगुणं ब्रह्मचारिणः ।

त्रिगुणं तु वनस्थस्य भिक्षोरेतच्चतुर्गुणम् ॥

शङ्खः,

मेहने मृत्तिकाः सप्त लिङ्गे द्वे परिकीर्त्तिते ।

एकस्मिन् विंशतिर्हस्ते द्वयोर्देयाश्चतुर्दश ॥

मेहनं अपानम् ।

तथा,

तिस्रस्तु मृत्तिका देयाः कृत्वा तु नखशोधनम् ।

अत्र हस्तस्य प्रकृतत्वाद्दस्तयोरिति ज्ञेयम् । यत्तु स्मृतिच-

न्द्रिकामाधवीपमदनरत्नादिघृतेन

पदभ्यां नखशुद्धौ तु देयाः शौचेऽमुना मृदः ।

इति दक्षवचनेन नखशुद्ध्यनन्तरं पञ्चमृत्तिकादानमुक्तं तत्र ले-

पाधिक्ये । नखशोधनं तु तृणादिना मृत्तिकापसारणेन ।

तथा,

तिस्रस्तु पादयोर्देयाः शौचकामस्य नित्यशः ।

शौचमेतद्गृहस्थानां तथा गुरुनिवासिनाम् ॥

द्विगुणं स्याद्वनस्थानां यतीनां त्रिगुणं भवेत् ।

गुरुनिवासिनां ब्रह्मचारिणाम् । पेदीनसिवाक्यं च मृत्तिका-

संगृहेत्यादि अधिकसंख्याप्रतिपादकं प्रागुदाहृतम् ।

हारीतः,

एकान्तमुक्रम्य एका लिङ्गे तिस्रो मृदोऽपाने दद्यात् नवा-

शोदोपात्तं पाणिं प्रक्षाल्य दश सन्धे पदपृष्ठे सप्तोभाभ्यां द्विगु-

णं ब्रह्मचारिणां त्रिगुणं वानप्रस्थानां चतुर्गुणं भिक्षुणाम् ।

एकान्तं विजनेनमः उक्रम्य मूत्रपुरीषोत्सर्गस्थानादुत्थाय गत्वा
अशोदोषादशोसोगात् पृष्ठे सन्निहितत्वात्सव्यस्य पृष्ठे एतच्चौचं
ब्रह्मचार्याद्यतिरुक्तस्य ब्रह्मचार्यादीनां द्वैगुण्यादिविधानात् । तेन
विधुरस्यापीदं शौचं सिध्यति ।

ब्रह्मपुराणे,

द्वे लिङ्गे मृत्तिके देये गुदे सप्त यथाक्रमम् ।

द्वात्रिंशद्रामहस्ते च तथा देयास्तु मृत्तिकाः ॥

द्वयोस्तु षोडशान्यास्तु पुनस्तप्त च सर्वदा ।

पादयोर्द्वे शुद्दीत्वा च सुमत्सालितपाणिना ॥

द्विराचम्य ततः शुद्धः स्मृत्वा विष्णुं सनातनम् ।

पुनः सप्त चेति नखशोषनादनन्तरमिति श्रीदत्तादयः । पाद-
योर्द्वे एकैकस्मिन्नेकैकेत्यर्थः । एवं मूत्रशौचेऽपि स्मृतिचन्द्रिकादि-
घृतविवस्वद्वाक्यादाधिकसङ्ख्या प्रतीयते

यथा,

तिस्रो मृदो लिङ्गशौचे ग्राह्याः सान्तरमृत्तिकाः ।

वामपाणौ मृदः पञ्च तिष्ठः पाण्योर्द्वयोरपि ॥

सान्तरा जलेन व्यवहिताः । इति चेत्, सत्यम् । एता अधिकाधि-

कसङ्ख्या बहुसम्बादिमनूक्तसङ्ख्यानुष्ठाने कृतेऽपि अधिकाधिकग-
न्धलेपानुवृत्तौ व्यवस्थितविकल्पेन बोद्धव्याः । किन्तु पादशौचं
वामपाणिपृष्ठशौचं नखशोषनानन्तरशौचं च मनूक्तशौचानुष्ठाने-
पि कर्त्तव्यं दृष्टार्थत्वादविरोधाच्च । तत्र पादशौचे प्रत्येकं तिस्रः, पु-
रीषशौचे प्रत्येकमेकैका, मूत्रशौचे औचिसादिति बहवः । उभयत्र
शौचे प्रतिपादमेकैका तिष्ठ इति तु लेपशङ्कायामिति श्रीदत्ताद-
यः । एतेष्वपि कल्पेषु सङ्ख्यानियमः शुद्ध्यर्थ एव अदृष्टार्थकत्वं
कल्पने गौरवात् । यत्तु मेहने मृत्तिकाः सप्तेत्यादि प्रागुदाहृतं

शङ्खवचनं मनूक्तसङ्ख्यातो द्विगुणसंख्याभिप्रायकतया ब्रह्मचारि-
परतयाऽपराकेण व्याख्यातं-तत्र शौचमेतद्वृहस्पतिनामिति तदुत्त-
रशङ्खवचनादर्शनेन ।

अत्र मृत्तिकापरिमाणे दक्षः,

अर्द्धमष्टतिमात्रा तु प्रथमा मृत्तिका स्मृता ।

द्वितीया च तृतीया च तदर्द्धार्द्धा प्रकीर्तिता ॥

ल्लिङ्गेऽप्यत्र समाख्याता त्रिपर्वी पूर्यते यथा ।

दातव्यमुदकं तावद्यावत्स्यान्मृत्तिकाक्षयः ॥

तदर्द्धार्द्धेति द्वितीयार्द्धमष्टत्यर्द्धा तृतीया तदर्द्धेत्यर्थः । अयं च
पाठः कल्पतरुमभृतिषु दृश्यते । बहुनिबन्धेषु तु तदर्द्धा परिकीर्त्ति-
तेति पाठो दृश्यते तत्र च द्वितीया तृतीया च मत्पेकं मष्टतिच-
तुर्पाशमित्येत्यर्थः । यत्तु

स्मृतिचन्द्रिकामाधधीयादौ,

प्रथमा मष्टतिर्ज्ञेया द्वितीया तु तदर्द्धिका ।

तृतीया मृत्तिका ज्ञेया त्रिभागकरपूरणी ॥

इत्यङ्गिरोवचनं तत्र लेपाधिक्यविषयम् । गुदे पञ्चमृत्तिकादाने

तु मृत्परिमाणमाह स्मृतिचन्द्रिकादौ

वृद्धवसिष्ठः,

अर्द्धमष्टतिमात्रा तु प्रथमा मृत्तिका भवेत् ।

पूर्वपूर्वार्द्धमात्रास्तु चतस्रोऽन्याः प्रकीर्तिताः ॥

ल्लिङ्गेऽपीति आपिना हस्तादिपरिग्रहः । कश्चित्तु मृदोऽन्यत्रे-

ति पाठः ।

शङ्खोऽपि,

मृत्तिका तु समुदिष्टा त्रिपर्वी पूर्यते यथा । इति ।

यत्तु

आर्द्रामलकमात्रास्तु ग्राह्या इन्दुव्रते स्मृताः ।
तथैवाहुतयः सर्वाः शौचार्ये याश्च मृत्तिकाः ॥

इति शातातपवचनं, यदपि
आर्द्रामलकमानेन कुर्याद्धोमहविर्वलीन् ।
माणाहुतिर्बलिं चैव मृदं मात्रविशोधनीम् ॥
इति व्यासवचनं तदत्यन्तलेपशङ्कादिशून्यपादाद्यभिप्रायम् ।
दक्षः,

अन्यदेव दिवाशौचमन्यद्रात्रौ विधीयते ।
अन्यदापत्सु विप्राणामन्यदेव त्वनापदि ॥
यथोक्तं तु दिवाशौचमर्द्धं रात्रौ विधीयते ।
आतुरस्य तदर्द्धं स्यात्तदर्द्धं तु पथि स्मृतम् ॥
न्यूनाधिकं न कर्तव्यं शौचशुद्धिमभीप्सता ।
मायाश्चित्तेन युज्येत विहितातिक्रमे कृते ॥

विप्राणामित्युपलक्षणं अन्यदेव कथयति यथोक्तमिसादीनां
पथि स्मृतमित्यन्तेन । अत्र अर्द्धत्व संख्याया परिमाणेन च बोध्यम् ।
संख्यापरिमाणोभयमुक्त्वा दत्तेणार्द्धाभिधानात् । एका लिङ्गे इत्य-
तु परिमाणार्द्धमेव ग्राह्यं एकसंख्याया अर्द्धासम्भवात् एकानु-
ष्ठानं विना अर्द्धानुष्ठानासम्भवाच्च । आदिसंख्यायां तु संख्या-
र्द्धं व्यादिकमेव ग्राह्यं सार्द्धादिसंख्याग्रहणासम्भवात् व्यादिसं-
ख्यानुष्ठानं विना सार्द्धादिसंख्यानुष्ठानासम्भवाच्च । अत एव न्यू-
नाधिकं न कर्तव्यमिति वचनं नात्र प्रवर्तते । अत एव

देशं कालं तथाऽऽत्मानं द्रव्यं द्रव्यमयोजनम् ।

उपपत्तिमवस्था च ज्ञात्वा शौचं प्रकल्पयेत् ।

इति धौर्धायनवाक्ये उपपत्तिमित्युक्तम् । अत्रापि गन्धलेपस्यैव
वक्ष्यक्तः । “न्यूनाधिकमिति” इदमपि संख्यापरिमाणोभयविषयकं

संदुभयमुक्त्वा दक्षेणाभिधानात् । विहितसंख्यादितो न्यूनसंख्याद्य-
नुष्ठाने कृते गन्धलेपक्षये जातेऽपि शुद्ध्यर्थं विहितसंख्या पूरणीयैव,
विहितसंख्याद्यनुष्ठाने कृतेऽपि, गन्धलेपानुष्ठौ अविहितमधिकं न
कर्त्तव्यं द्वितीयाद्धेन विहितातिक्रम एव प्रायाश्चित्ताभिधानात् ।
किन्तु विहिता सैव संख्या वा आवर्त्तनीया मुन्यन्तरोक्ता तदधि-
कसंख्या वा पूरणीया विहितत्वाविशेषात् ।

आपस्तम्बः,

अहि शौचं यथा प्रोक्तं निश्यर्द्धं तु तदिष्यते ।

पथि पादस्तु विज्ञेय आर्त्तः कुर्याद्यथाबलम् ॥

अत्र पथि चतुर्थांशविधानात्मागुदाहृतदक्षवचनोक्तेः पथ्यष्टः
मांशोभयाधिक्ये रात्रावापि पथि पाद एव नतु तदर्थं तद्विधायक-
वचनाभावात् । निश्यर्द्धमिखनेन यथोक्तशौचस्यैवार्द्धविधानात् ।

गृहन्नारदीये,

स्वग्रामे पूर्णमाचारं पथ्यर्द्धं मुनिमत्तमाः ।

आतुरे नियमो नास्ति महापादि तथैव च ॥

तथा,

स्त्रीणामनुपनीतानां गन्धलेपसंख्यावधि ।

व्रतस्थानां तु सर्वेषां यतिवज्जौचमिष्यते ॥

विधवानां च विमेन्द्रा एवं शौचं प्रकीर्तितम् ।

अत्र पथ्यर्द्धविधानं भयाभावे । विष्णुत्रोत्सर्गाय

प्रवृत्तस्य विष्णुत्रोत्सर्गाभावेऽपि शौचमाह

वृद्धपराशरः,

उपविष्टस्तु विष्णुमंत्रं कर्त्तुं यस्तु न विन्दति ।

स कुर्यादर्थशौचं तु स्वस्य शौचस्य सर्वदा ॥

माधवीयादौ दक्षः,

न शौचं वर्षधासभिरांचरेत्तु कदाचन ।

संबत्तार्द्रिरसौ,

कृते मूत्रे, पुरीषे वै यदा नैवोदकं भवेत् ।

स्नात्वा लब्ध्वैदकं पश्चात्सर्वैः स विध्युज्जयति ॥

उदकं लब्ध्वेयनेन यथोक्तं शौचमुपलक्षितम् । अन्यथा वैयर्थ्या-
त् । तेन यथोक्तं शौचं कृत्वा सचैलं स्नात्वा विशुध्यतीत्यर्थः ।

अत्र मूत्रादिशौचे क्रमापेक्षायां मूत्रस्य रेतसश्च शौचे

एका लिङ्गे तु सव्ये त्रिरुभयोर्मह्यं स्मृतम् ।

इति दक्षपाठक्रमः आदरणीयः । मूत्रपुरीषोभयशौचे तु एका
लिङ्गे गुदे तिस्र इत्यादिमनुपाठक्रम आदरणीयः ।

अत्र यद्यपि

मेहने मृत्तिकाः सप्त लिङ्गे द्वे परिकीर्त्तिते ।

इति शङ्खवचने लिङ्गगुदशौचयोर्व्युत्क्रमो दृश्यते तथा-
पि मनुस्मृतैर्बलवत्त्वात् बहुमंवादाच्च मानवक्रम एवादरणीय इति ।

मन्वादिनाऽनुक्तमपि हारीतोक्तं वामपाणिपृष्ठे यत्र पदकृत्यो मृत्ति-
कादानं तद्वामपाणिशौचानन्तरमुभयपाणिशौचात्पूर्वं कार्यम् । तथैव
दक्ष सव्ये पद पृष्ठे सप्तोभाभ्यामिति पूर्वोदाहृतहारीतवाक्येनाभिधा-
नात् । नखशौचं उभयपाणिशौचानन्तरम् । तदनन्तरमुभयोर्हस्तयो-
स्तिष्ठणां मृत्तिकानां दानं लेपाधिकपे पण्णांसप्तानां वा । तदनन्तरं
पादशौचम् । माग्लिखितशङ्खादिवाक्यतस्तथाक्रममतीतेः । केवलपुरी-
षशौचे तु लिङ्गशौचं विना अपमेव क्रम आदरणीयः । केवलपुरी-
षशौचे कुतश्चिदपि मुनिवाक्यात् पादशौचं न मतीयते । पादयोर्द्वे
गृहीत्वा त्वित्यादि ब्रह्मपुराणीयमपि

द्वे लिङ्गे मृत्तिके देये गुदे सप्त यथाक्रमम् ।

इत्युपक्रम्याभिधानान्मूत्रपुरीषोभयोरसर्गपरमेव । तथापि आ-

चारात्तत्रापि पादयोरेकैकां मृत्तिकां गृह्णाति ।

अत्र—

उदङ्मुखोदकमादाय मृत्तिकां चैव वाग्यतः ।

उदङ्मुखो दिवा कुर्याद्रात्रौ चेदक्षिणामुखः ॥

इति मूत्रपुरीषशौचप्रकरणस्थब्रह्माण्डपुराणीयवाक्यात् त-
ज्जौचान्तःपातिपादप्रक्षालनमपि दिवा उदङ्मुखो रात्रौ दक्षिणा-
मुखः कुर्यात् ।

केचित्तु

प्राङ्मुखोऽन्नाति भुञ्जीत उच्चैर्दक्षिणामुखः ।

उदङ्मुखो मूत्रं कुर्यात् प्रत्यक् पादावनेजनम् ॥

इत्यापस्तम्बवाक्यादिदमपि पादप्रक्षालनं प्रत्यङ्मुखेन कार्य-
म् । अत्र दक्षिणामुख इत्यस्य, रात्रौ सायंहे चेति शेषः । यमदेवल-
वचनैकवाक्यत्वात् । उदङ्मुख इत्यस्य, सन्ध्याद्वयप्रातर्मध्याह्नेष्विति
शेषः । मनुयमदेवलवचनैकवाक्यत्वात् । प्रत्यक् पश्चिमाभिमुखं यथा
भवति तथा । पादावनेजनं पादप्रक्षालनम् । इदं दैवविन्यर्थकाचम-
नार्थकपादप्रक्षालनातिरिक्तपादप्रक्षालनपरम् । तदर्थकाचमना-
र्थकपादप्रक्षालने तु आचमनप्रकरणवक्ष्यमाणदेवलवचनेन तद-
न्यादिगभिधानात् । ब्रह्माण्डपुराणीयस्य शौचदिङ्नियमस्य पाद-
प्रक्षालनातिरिक्तशौचपरता, पादप्रक्षालने आपस्तम्बेन विशेषाभि-
धानात् इत्याहुः ।

अत्रेदं चिन्त्यम् । शौचान्तःपातिपादप्रक्षालनातिरिक्तपादप्र-
क्षालनपरत्वेनैवापस्तम्बीयवाक्यस्योपपत्तौ तस्य न ब्रह्माण्डपुरा-
णीयवाक्यसङ्कोचकत्वम् । मत्स्युत शौचप्रकरणानुगृहीतेन ब्रह्माण्डपु-
राणीयवाक्येनैवानारभ्याधीतस्यापस्तम्बीयवचनस्य सङ्कोचो यु-
क्त इति ।

अथैवं प्राग्लिखित- पादयोर्द्वे गृहीत्वेत्यादिब्रह्मपुराणी-
ग्रादिवाक्येनाक्षमनस्यापि शौचत्वकथनाद्वात्रौ तदाक्षमनस्यापि द-
क्षिणाभिमुखेन कर्त्तव्यत्वं प्रसज्येतेति चेन्न, पुरीषादिशौचमक-
रणपदिनबृहन्नारदीयवाक्येनैव तत्र दिग्विशेषाभिधानात् ।

यथा,

एव शौचं तु निर्वर्त्य पश्चाद्वै सुसमाहितः ।

माङ्गमुखोदङ्मुखो वापि आचामेव प्रयतेन्द्रियः ॥

माङ्गमुखः उदङ्मुखः इति पदच्छेदः । सन्धिरार्थः । पादप्रक्षालने क्रमाकाङ्क्षायां स्वस्वशाखीयमधुपर्कप्रकरणोक्त एव क्रमस्त-
प्तच्छाखीयैरादरणीयः "एकत्र दृष्टः शास्त्रार्थोऽन्यत्रापीति" न्या-
यात् सकलदेशीयशिष्टाचाराच्च । यत्तु प्रकरणान्तरीयक्रमान्वये
तत्रंशो मन्त्रान्वयोऽपि स्यादिति तन्न, मन्त्राकाङ्क्षाविरहात् । प्रकृ-
ते तु प्रक्षाल्य चरणे पृथगिति देवलवचनात् क्रमाकाङ्क्षासत्त्वात् ।
स च क्रमो मधुपर्कप्रकरणे पारस्करादिभिरुक्तः ।

यथा पारस्करः,

मध्यं पादं प्रक्षाल्य दक्षिणं प्रक्षालयति ब्राह्मणश्चेदक्षिणं
प्रथममिति ।

अत्र वामं चरणं प्रक्षालयेतरं प्रक्षालयति क्षत्रियादिरर्घ्यः ।
पदि ब्राह्मणोऽर्घ्यः स्यात्तदा प्रथमं दक्षिणं प्रक्षाल्य वामं प्रक्षालयति
इति हरिहरः ।

अर्हणीय इत्यनुवृत्तौ ब्राह्मणत्वादिविशेषमप्युपस्कृत्य

गोभिलः, सव्यं पादमवनेनिज इति सव्यं पादं प्रक्षालयेत्

दक्षिणं पादमवनेनिज इति दक्षिणं पादं प्रक्षालयेत् ।

अत्र छन्दोगानां सर्वेषामेव पाठक्रमाद्वाग्योपक्रमं पादप्रक्षाल-
नं प्रतीयते । आश्वलायनेन तु अर्हणीयातिरिक्तस्य पादप्रक्षालना-

कृत्वं तत्र विशेष उक्तः ।

यथा तत्सूत्रम्, पादौ मक्षालापपीत दक्षिणपत्रे ब्राह्मणाय मयच्छेद सव्यं शूद्रायेति ।^१

यदि क्षत्रियवैश्यौ पादमक्षालयितारौ तदा दक्षिणं वा पूर्व सव्यं वा पूर्वमिति नास्ति नियमः । तेन वाजसनेयिनां ब्राह्मणानां दक्षिणोपक्रममन्येषां वामोपक्रमं छन्दोगानां सर्वेषां वामोपक्रमम् । आश्वलायनानां ब्राह्मणकर्तृकपादमक्षालने दक्षिणोपक्रमं शूद्रकर्तृकपादमक्षालने वामोपक्रमं क्षत्रियवैश्यकर्तृकपादमक्षालनेऽनियतोपक्रमं पादमक्षालनमिति व्यवस्थितम् । एवमन्येषां स्वस्वसूत्रानुसारेण बोध्यम् ।

ऋष्यशृङ्गः,

यस्मिन् स्थाने कृतं शौचं वारिणा तच्च शोधयेत् ।

न शुद्धिस्तु भवेत्तस्य मृत्तिकां यो न शोधयेत् ॥

इदं

पश्चात्तच्छोधयेत्तर्पिर्म् ।

इत्यादिसपुराणैकवाक्यतया जलाशयशौचपरमिति वदन्ति ।

श्रीदत्तमदनरत्नादिषु बहुषु निबन्धेषु तु शौचसामान्यानन्तर-

मेवेदं वाक्यं लिखितम् ।

हारीतः,

तिसृभिः पादौ मक्षाल्य गोमयेन मृदा वा कमण्डलुं परि-

मृज्य पूर्ववदुपस्पृशपादित्यं सोममग्निं वीक्षेत ।

अत्र दिवा आदिसमग्निं वा, रात्रौ सोममग्निं वा पश्येदि-

त्यर्थः । चन्द्रमूर्त्यपोरभावेऽपिमिसन्त्ये ।

शङ्खलिखितौ,

कमण्डलुमुपस्पृश्य मक्षाल्य पाणिपादौ चाचम्येशानं मनसा

ध्यायेत् ।

उपस्पृश्य परिमृज्य, प्रक्षाल्य पाणिपादाविति आचमनार्थं
पाणिपादप्रक्षालनानुवादः । ईशानं महादेवम् ।

पादयोर्द्वे गृहीत्वा तु सुप्रक्षालितपाणिना ।

द्विराचम्य ततः शुद्धः स्मृत्वा विष्णुं सनातनम् ॥

इति प्राग्लिखितब्रह्मपुराणीयवाक्येन विष्णुस्मरणमुक्तं तद-
नपोरदृष्टार्थत्वात्समुच्चयः । ईशानम्पदं योगाद्विष्णुपरमिति केचित्
तन्न, रुढेयोंगापहारित्वात् विष्णुपदेऽपि योगसम्भवाच्च ।

अथ गण्डूषकरणम् ।

तत्र प्रयोगपारिजाते आश्वलायनः,

कुर्याद् द्वादश गण्डूषान् पुरीषोत्सर्जने द्विजः ।

मृत्रोत्सर्गे तु चतुरो भोजनान्ते तु षोडश ॥

भक्षभोज्यावृत्ताने तु गण्डूषाष्टक्रमादरात् ।

गण्डूषानिषेपस्थलमाह

भार्कण्डेयः,

पुरतः सर्वदेवाश्च दक्षिणे पितरस्तथा ।

ऋषयः पृष्ठतः सर्वे वामे गण्डूषमुत्सृजेत् ॥

अथाचमनम् ।

तच्च पाणिपादप्रक्षालनान्तरमेव कार्यम् ।

अनेनैव विधानेन आचान्तः शुचितामिषात् ।

प्रक्षाल्य पादौ पाणी च त्रिः पिवेदम्यु वीक्षितम् ॥

इत्यादिना तथा दक्षेणाभिधानात् । अनेन वक्ष्यमाणेन । अत्र

हि वक्ष्यमाणविधानमध्ये पाणिपादप्रक्षालनस्य उक्तत्वात् पाणि-
पादप्रक्षालनमाचमनार्थकमिति प्रतीयते ।

अकृत्वा पादयोः शौचमाचान्तोऽप्यशुचिर्भवेत् ।

इति व्यासवाक्यादप्यर्थः सिध्यति । परन्तु शुद्धिद्वारा ए-
तस्याचमनोपकारकत्वात् सस्यां शुद्धौ नैतस्य प्रत्यक्षमनमाह्वितिः ।
अत्र आचान्तान् कृतपञ्चौचमिति श्राद्धप्रकरणस्य भावलायन-
सूत्रम् । प्रक्षाल्य पादौ पाणी चेति आचमनाङ्गत्वेन विहितं यत्
पञ्चौचं तच्छुद्धपादस्य नित्यमिति ज्ञापनार्थम् । कृतपञ्चौचवचनं
शुद्धपात्वेऽप्यत्र नियमेन पञ्चौचं कार्यमित्यर्थ इति व्याकुर्वतो
वृत्तिकृतो नारायणस्यापि संमतिः । अत्र शौचान्तर्गतपादोप-
कारस्य शौचान्तर्गतपादादिप्रक्षालनेनैव सिद्धत्वात् तदर्थं पृथक्-
पादादिप्रक्षालनानुष्ठानम् । पित्र्यकर्माधिक्याचमनाङ्गपादप्रक्षालने दे-
वलेन दक्षिणाभिमुखत्वादिनियमनात्तदर्थकाचमने पृथक्पादप्रक्षा-
लनमनुष्ठेयमेव शौचार्थपादप्रक्षालनस्य उदङ्मुखादिनैव कृत-
त्वात् । तत्र दैवपित्र्याङ्गाचमनार्थपादप्रक्षालने दिङ्मिथममाहाच-
मनप्रकरणे

देवलः,

प्रथमं प्राङ्मुखः स्थित्वा पादौ प्रक्षालयेज्जनैः ।

उदङ्मुखो वा देवसे पैतृके दक्षिणामुखः ॥

शनैः त्वरारहितः । एवं च प्रत्यक् पादावनेजनमित्यापस्तम्ब-
वाक्यं विशेषविधानाभावे द्रष्टव्यम् । आचमनसाधनार्थिकपादप्र-
क्षालनेतिकर्तव्यतामाह

स एव,

शिखां धृत्वा वसित्वा द्वे निर्णिक्ते वाससी शुभे-
तुष्णीभूत्वा समाधाय नोद्गच्छन्न विलोकयन् ॥

न गच्छन्न शयानश्च न हलन्न परान् स्पृशन् ।

न हस्तत्रैव सञ्जल्पन्नात्मानं चैव वीक्षयन् ॥

केशास्त्रीवीमघःकायमस्पृशन् धरणीमपि ।

‘यदि स्पृशति चैतानि भूयः प्रक्षालयेत् करम् ॥

इत्येवमाग्निराजानु मक्षाल्य चरणौ पृथक् ।

हस्तौ चाणिवन्धाभ्यां पश्चादासीत संयतः ॥

शिखां बध्नेति सशिखपुरुषाभिप्रायम् । तेन यस्य सशिखं
वपनं विहितं तस्य शिखाबन्धनाभावेऽपि न क्षतिः । एवं यस्य
एकवस्त्रत्वमवस्त्रत्वं वा विहितं तस्य द्विवस्त्रत्वाभावेऽपि न क्षतिः ।
निर्णिक्ते शूद्धे शुभे अनिपिद्धे तूष्णीम्भूत्वा मौनीभूत्वा समाधाय
स्थिरीकृत्य, मन इति शेषः । उदगच्छन्नुत्तिष्ठन् कचिन्न कुक्ष्यन्नि-
ति पाठः । विलोकयन्, दिश इति शेषः । दिशश्चानवलोकयन्निति
शङ्खोक्तेरिति कल्पतरुः । हलन् कम्पमानः । आत्मानं आत्महृदयं
धीक्षयन्निति चुरादिवहुलनिदर्शनात्स्वार्थे णिच् । अधःकायं
नाभेरधःप्रदेशम् । अस्पृशन्, करेणेति शेषः । भूयः प्रक्षालये-
त्करमिदमेतदर्थं दर्शनात् । अविहितस्पर्शनिषेधोऽयम् । आजान्विति
अध्वभ्रमणादिना तत्पर्यन्तमशौचे । आजङ्घाभ्यां पादाविति हारी-
तोक्तेरिति श्रीदत्तादयः । मणिवन्धः ब्राह्मतीर्थमृलमिसपरार्कः ।
करबाहुसन्धिरिति कल्पतरुः । आसीत संयत इत्यत्र संयमनमात्रं
विधीयते आसीनत्वस्य प्राक्सिद्धत्वात् । अत्रोपक्रमोपसंहारयोः
पादप्रक्षालनश्रवणेन पादप्रक्षालनप्रकरणान्नोदगच्छन्निसादिना
विहिता धर्मा वाक्यप्रकरणाभ्यां पादप्रक्षालनाङ्गानि न वाऽऽच-
मनाङ्गानि एतदग्रे एव अध्याम्बुप्रथमासीर्थादिसादिना सेतिक-
र्त्तव्यताकाचमनादिसवगम्यते । हेमाद्रिश्रीदत्तादिवहुषु निबन्धेषु
सुन गच्छन्निसादिदेवलवाक्यमाचमनेतिकर्त्तव्यताप्रतिपादकप्रकरणे
लिखितं तदाशयः सुधीभिश्चिन्तनीयः । यत्तु

हेमाद्रिधृते, अथ प्रथमः कल्पः प्राङ्मुखो उदङ्मुखो षोडवि-
धपान्तर्हर्षोऽस्तौ कृत्वा शुद्धा अपः संस्पृष्टाऽऽमणिवन्धनात् पाणी

प्रक्षाल्याभिमुखं ब्रह्मद्वारं मनुष्याणां प्राचीर्नदेवानां पितॄणां दक्षिणं
स्मृतम् इति पैठीनसिवाक्ये मनुष्मदेवपितृसम्बन्धित्वेन दिग्विशेषा
भिधानं, तत् प्रथमं माह्मुखः स्थित्वेत्यादिदेवलवचनैकवाक्यतया
पाणिपादप्रक्षालनविषयकं न तु तस्य हेमाद्र्युक्ताचमनीयादिग्विषय-
कत्वम् । माह्मुख उदङ्मुखो वेत्यनेन पैठीनसिनैव तत्र पृथग् दि-
ग्विशेषाभिधानात् । अनेकश्रुतिकल्पनापत्तेश्च । वचनार्थस्तु प्रथमः
कल्प इत्यनुकल्पापेक्षया । अपः संगृह्याचामेदिति प्रकरणाल्लभ्यते ।
आचमनपूर्वाङ्गमाह पाणी प्रक्षालयेत्यादि । पाणी इति पादयोः
रप्युपलक्षणम् । ब्रह्मद्वारं ध्रुवमण्डलम् ।

मण्डलस्यास्य पुच्छे तु शिथ्यमाराकृतिर्ध्रुवः ।

मध्ये नारायणश्चेति ब्रह्मद्वारमिदं जगुः ॥

इति गारुडात् । ध्रुवमण्डलं चात्रापिष्ठानलक्षणया उत्तरा
दिगिति । पादप्रक्षालनानन्तरं पादाभ्युक्षणमुक्तं —

विष्णुपुराणे,

निष्पादिताङ्घ्रिशौचस्तु पादावभ्युक्ष्य वै पुनः ।

त्रिः पिवेत्सलिलं चैव तथा द्विः परिमार्जयेत् ॥

मार्कण्डेयपुराणेऽपि,

प्रक्षाल्य हस्तौ पादौ च समभ्युक्ष्य समाहितः ।

अन्तर्जानुः सदाऽऽचामेत्तिश्चतुर्वा पिवेदपः ॥

अत्र अभ्युक्ष्येदित्यस्य पादावित्तनेनान्वयः । विष्णुपुराणैक-
वाक्यत्वात् । चतुर्वेति अपां वक्ष्यमाणवचनप्रासङ्गिकमिवाद्यभावे
भावशुद्ध्यपेक्षयेति “त्रिश्चतुर्वेति” गौतमवाक्यव्याख्यानावसरे क-
ल्पतः । कामनाविशेषेण पाणिपादप्रक्षालनानन्तरं कर्मविशेषमाह

कल्पतरौ हारीतः,

आमणिबन्धनात्पाणी प्रक्षाल्य आजङ्गाभ्यां पादौ, शान्तिश्रे-

पृथक्कामोऽन्नाद्यकामो वा दक्षिणे चरणाङ्गुष्ठे पाणिमवस्राव्य प्रा-
णानालभ्य नाभिमुपस्पृशेदिति ।

हेमाद्रौ तु आचमनानन्तरं इन्द्रियस्पर्शपूर्वमिदमुक्तम् । आ-
चमनोदकान्याह—

मनुः,

अनुष्णाभिरफेनाभिराद्भिस्तीर्थेन धर्मवित् ।

शौचेष्णुः सर्वदाऽऽचामेदासीनः प्रागुदङ्मुखः ॥

अनुष्णाभिरित्यत्राग्निसंयोगजमौष्ण्यं प्रतिपिध्यते ।

तथा च विष्णुः, अनग्न्युष्णाभिरफेनाभिरशूद्रैककरावर्जि-
ताभिरक्षाराभिराद्भिः शुचौ देशे स्वासीनोऽन्तर्जानुः प्राङ्मुख उदङ्-
मुखो वा तन्मनाः सुमनाश्चाचामेदिति ।

अत्र एककरपदमाचमनकर्तृभिन्नैककरपरम् । आचमनकर्तुर्नाम-
पाण्यावर्जितेन जलेनाचमनस्य बौधायनादिना विधानादित्यग्रे व-
क्ष्यते ।

शङ्खोऽपि,

आद्भिः समुद्धृताभिश्च हीनाभिः फेनबुद्बुदैः ।

षट्किना चाप्यतप्ताभिरक्षारभिरुपस्पृशेत् ॥

इदं च रोगिव्यतिरिक्तपरम् ।

तथाचापस्तम्बः, न तप्ताभिश्चाकारणात् ।

अकारणात् व्याध्यादिव्यतिरेकेण तप्ताभिर्नाचामेदित्यर्थः ।

यमोपि,

रात्राववीक्षितेनापि शुद्धिरुक्ता मनीषिणाम् ।

उदकेनातुराणा च तपोष्णेनोष्णपायिनाम् ॥

उष्णपायिनामातुराणामित्यन्वयः । उष्णपायिनो दीक्षिता
इत्यपरार्कः । तीर्थेनेति । ब्राह्मेण विप्रस्तीर्थेनेत्यनेन पूर्वोक्तस्य

तीर्थस्य पुनर्वचनं तीर्थव्यतिरेकेणाचमने शौचाभावं प्रदर्शयितु-
मिति कुल्लूकभट्टः ।

आपस्तम्बः, भूमिगतास्वप्सु प्रयतो भवति यं वा
प्रयत आचामयेदिति ।

प्रायत्पार्थमाचमनं भूमिगतास्वप्सु कर्त्तव्यमिति उज्ज्वलायां
हरदत्तः । उद्धृतपरिपूताभिरिति शङ्खलिखितस्मरणात् । ब्राह्मेण
विप्रस्तीर्थेनेति मन्वादिवाक्येन तीर्थविधानाच्चात्राप्युद्धरणमावश्यक-
म् । यदा तु पात्रस्थेनोदकेनाचामति तदा वक्ष्यमाणं प्रयतपरावर्जि-
तत्वादिकमपेक्षितम् । यं वा प्रयत इति । प्रयतः परो यं वक्ष्यमा-
णपात्राद्यावर्जितजलेनाचामयति सोऽपि प्रयतो भवति । अत्र
विशेषमाहुः आचामेदित्यनुवृत्तौ—

शङ्खलिखितौ गौतमश्च, न शूद्राद्युच्येकपाण्यावर्जिता-
भिरिति ।

शूद्रेण, अद्युचिना अस्पृश्यस्पर्शादिदूषितेन द्विजेनापि, एकेन च
पाणिना यदावर्जितं प्रक्षिप्तं तेनोदकेन नाचामेदित्यर्थः । आचामे-
दित्यनुवृत्तौ—

कूर्मपुराणेपि,

शूद्राद्युचिकरोन्मुक्तैर्न क्षाराद्भिस्तथैवच । इति ।

तथा,

नैकहस्तापितजलैरिति ।

संवर्त्तोपि,

शूद्राद्युच्येकहस्तैश्च दद्याद्भिर्न कदाचन ।

आचामेदिति शेषः । अत्र कल्पतरुः, न शूद्राद्युच्येकपाण्या-
वर्जिताभिरिति सामान्येनैकपाण्यावर्जितेनाचमननिषेधात् यं वा प्रयत
आचामयेदित्यापस्तम्बवचनेनावर्जने प्रयतपरानियमनाच्च स्वयमाव-

जितेनाचमनं न शुचित्वे हेतुरित्युक्तं भवतीत्याह । अथैवं “मूत्रपुरीषे कुर्वन्दाक्षिणहस्ते गृह्णाति सव्ये आचमनम्” इति कमण्डल्वधिकारस्थ-
 बौधायनवचनविरोधः । तस्य हि आचमनं कुर्वन् सव्यहस्ते कमण्डलुं
 गृह्णातीत्यर्थः । तत्कमण्डलुग्रहणं च आचमनोपयोगिजलावर्जनरूप-
 हृष्टप्रयोजनार्थम् । अन्यथाऽहृष्टार्थत्वापत्तेरिति चेन्न । आपस्तम्ब-
 वचनस्वरसात् शुद्ध्यर्थाचमनोदके एव प्रयतपरावर्जितत्वनियम
 एकपाण्यावर्जितत्वनियमश्च, तदतिरिक्ताचमनोदके तु स्वीयैकपा-
 ण्यावर्जितत्वं बौधायनानुमतमिति तदभिप्रायात् । गौडमै-
 थिलादिनिबन्धेषु च शङ्खलिखितादिवाक्ये अशुचिपदम् आच-
 मनकर्तृव्यतिरिक्तपरं, शुद्धमाहचर्यात् । बौधायनेन सामान्यतः
 स्वीयवामपाण्यावर्जितोदकेनाचमनाभ्यनुष्ठानाच्च । अत एवात्रसैक-
 पाणिपदम् एकपाण्यावर्जितेन नाचामेदिसापस्तम्बमूत्रस्यैकपाणि-
 पदं चाचमनकर्तृव्यतिरिक्तैकपाणिपरम् । तेनाशुचेरपि स्वस्य वाम-
 पाण्यावर्जनमप्यविरुद्धम् । तथाचोद्धृतोदकाचमनपक्षे स्वयमशुचि-
 ना शुचिना वा वामपाण्यावर्जनं प्रयतपरोभयपाण्यावर्जनम्
 आचमनकर्तृव्यतिरिक्तशुद्धानावर्जनं चानुमतमिति शङ्खलिखितगौ-
 तपापस्तम्बबौधायनवाक्यपर्यालोचनपाऽवगम्यतइति ।

स्मृत्यर्थसारे तु,

वामेन पात्रमुद्धृत्य न पिबेदाक्षिणेन तु ।

इत्युक्ता—

वामेनोद्धृत्य चाचामेदन्यदातुरसम्भवे ।

इत्युक्तम् । आचामेदित्यनुवृत्तौ—

शङ्खलिखितौ, उद्धृतपरिपूताभिरद्भिरवेक्षिताभिरसाराभि-
 रनभिश्चिताभिरफेनाभिरबुद्बुदाभिरिति ।

परिपूताभिः निरस्तापद्रव्याभिः । वीक्षिताभिरिति दिवैव ।

रात्रावनीक्षिताभिरपि ।

रात्रावनीक्षितेनापि शुद्धिरुक्ता मनीषिभिः ।

इति मृदभाष्यादिधृतयमवचनात् । अक्षराभिरिति । यत्र स-
मुद्रादौ स्नानं विहितं तत्र स्नानाङ्गाचमनं साराभिरपि कर्त्तव्यम् ।
साङ्गस्नानस्य विहितत्वात् । अनधिश्चिताभिरबद्धितप्ताभिः ।

प्रश्नेताः,

अनुष्णाभिरफेनाभिः पूताभिर्वस्त्रचक्षुषा ।

हृद्गताभिरशब्दाभिस्त्रिधनुर्वा द्विराचमेत् ॥

वस्त्रपूतत्वं कीटादिसम्भावनामाम् । अशब्दाभिरोष्ठाद्यभिघा-
तजन्यशब्दशून्याभिः । यत्र तु देशे क्षारादिदोषयुक्ता एवापस्तम्बाह—
देवताः,

येषु देशेषु ये देवा येषु देशेषु ये द्विजाः ।

येषु देशेषु यत्तोयं याश्च यत्रैव मृत्तिकाः ॥

येषु स्थलेषु यज्जौघं धर्माचारश्च यादृशः ।

तत्र तन्नावमन्येत धर्मस्तत्रैव तादृशः ॥

यमः,

तावन्नोपस्पृशेद्विद्वान्यावद्वामेन न स्पृशेत् ।

वामे हि द्वादशादिसा वरुणश्च जलेश्वरः ॥

अत्र न स्पृशेज्जलमिति शेष इति अपरार्कः । एतच्चोदकं वाव-
द्वामेन न स्पृशति तावन्नाचामेदिसाह यम इत्युक्तेन श्लोकमवता-
रितवतोर्हमादिस्पृतिचन्द्रिकाकारयोरप्ययमर्थः सम्मतः । पठन्ति च,
दाक्षिणे संस्थितं तोयं तर्जन्या सव्यपाणिना ।

ततोयं स्पृशते यस्तु सोमपानफलं लभेत् ॥

यदनरत्नादौ तु वामकरस्पृष्टेन दाक्षिणकरेणाचामेदित्याह यम
इत्युक्ता तावन्नोपस्पृशेदिति वचनमवतारितम् । एषामयमभिप्रायः ।

अपः करनखस्पृष्टा य आचामर्तिवै द्विजः ।

सुरां पिबति मुव्यक्तं यमस्य वचनं यथा ॥

इति यमवचने करपदं वामकरपरम् । दक्षिणकरस्पर्शस्याव-
र्जनीयत्वात् । अत एव बहुषु निबन्धेषु आचमनीयजलेषु वामक-
रास्पृष्टत्वं विशेषणमुक्तम् । पठ्यमानवचनं तु सन्दिग्धमूलमिति य-
मवचने स्पृशेदित्यस्य दक्षिणं पाणिमिति शेषपूरणमुचितम् । आ-
चारश्चैवमेव शिष्टानाम् ।

अथ आचमने निषिद्धानि जलानि ।

तत्र हारीतः, नाविलोकिताभिराद्भिर्नोष्णाभिः कलुषा-
भिः । आचामेदिति शेषः ।

तथा,

विवर्णं गन्धवत्तोयं फेनिलं च विवर्जयेत् ।

आपस्तम्बः, न वर्षधारास्वाचामेत्तथा मदरोदके इति ।

अभौममम्भो विसृजन्ति मेघाः पूतं पवित्रं परमं सुगन्धि ।

इति हरिवंशवाक्याद्वर्षधाराजलस्य पवित्रत्वेऽप्याचमने वच-
नान्निषेधः । मदरः स्वयंविदीर्णभूभागः ।

मदरापवादमाह चसिष्ठः, अप आचामेदित्यनुवृत्तौ मदराद-
पि या गोस्तपर्णसमर्थाः स्युः न वर्णरसदुष्टाभिर्याश्च स्युर्युभागमाः ।

अयुभागमाः निन्दितदेशकालागताः । कालस्य निन्दितत्वं च
शय्यादिरूपत्वेन ।

तथाह पराशरः,

अपो रात्रौ न गृह्णीयात्प्रविष्टा वरुणालयम् ।

आवश्यकेऽय मन्त्रेण घाम्नो घाम्न इति स्वयम् ॥ इति ।

आवश्यके आवश्यककार्ये सति ।

पुनरापस्तम्बः, नाग्न्युदकशेषेण दृष्टा कर्माणि कुर्वीताचा-

मेद्वा पाणिसंक्षुब्धोदकेनैकपाण्यावर्जितेन नाचामेत् ।

आन्युदकशेषेण अग्निपर्युसणाद्यर्थोपात्तोदकशेषेण वृथा य-
तोऽतः कर्माणि न कुर्वीतेत्यर्थः इति कल्पतरुः । यद्वा अग्निपरि-
समूहने परिषेचने च यदुपयुक्तमुदकं तच्छेषेण वृथाकर्माणि अदृष्ट-
प्रयोजनरहितानि पादमक्षालनादीनि न कुर्वीत नाचामेच्च । अथवा-
कर्मत्वादाचमनस्य पृथग् निषेधः । पाणिसंक्षुब्धेन पाणिनाऽलौहितेन ।

बौधायनः, पादमक्षालनोच्छेषेण नाचामेत् यद्याचामेद् भूमौ
स्नावयित्वाऽऽचामेत् ।

उच्छेषेण शेषेण ।

व्यासः,

अपः पाणिनस्त्राग्रेण आचामेद्यस्तु वै द्विजः ।

सुरापानेन तत्तुल्यमित्येवमृषिरब्रवीत् ॥

प्रयोगपारिजाते पराशरः,

छद्वाहृतैस्तु नाचामेदेकपाण्याहृतैस्तथा ।

नचैवाग्रतहस्तेन नापरिज्ञातहस्ततः ॥

पूर्वार्द्धे जलैरिति शेषः । उत्तरार्द्धे आहृतैरिति शेषः । एक-
पाण्याहृतैरित्यत्रैकपाणिः सव्यपाणिः । वामपाणिर्नैव जलपात्र-
धारणनिषेधात् ।

यथा प्रायश्चित्तविवेकादौ—

पुलस्त्यः,

शङ्खशुक्तितरङ्गाश्च यद्यान्यत्पानमाजनम् ।

दक्षिणेनैव शृङ्गीयान्न वामेन कदाचन ॥

तरङ्गः काचपात्रम् । न वामेन केवलेनेत्यर्थः । आचारोदूयोतादी—

आपस्तम्बः,

तन्ध्याये भोजनार्थे वा पिण्याये वा तथैव च ।

शूद्राहतेन नाचामेज्जपाग्निहवनेषु च ॥
 उद्धृतोदकेनाचमनपक्षे पात्राण्याह स्मृतिचन्द्रिकादौ—
 स्मृत्यन्तरम्,
 अलावृताग्रपात्रस्य करकरुपं च यत्पयः ।
 गृहीत्वा स्वयमाचामेन्नरो नामयतो भवेत् ॥
 तत्रैव स्मृत्यन्तरं,
 करकालावुपात्रेण ताम्रचर्मपुटेन च ।
 स्वहस्ताचमनं कार्यं स्नेहलेपांश्च वर्जयेत् ॥
 करकपात्रे यत्तोयं यत्तोयं ताम्रभाजने ।
 सौवर्णे राजते चैव नैवाशुद्धं तु कर्हिचित् ॥
 आह्निकतत्त्वादौ उशना ।
 कांस्यायसेन पात्रेण त्र्युत्तीसकपित्तलैः ।
 आचान्तः शतकृत्वोऽपि न कदाचिच्छुचिर्भवेत् ॥
 स्मृत्यर्थसारे,
 सौवर्णरौप्यपात्रैश्च वेणुवित्वाग्मचर्मभिः ।
 अलावुदारुपात्रैश्च नालिकैः कपित्थकैः ॥
 तृणकाष्ठैर्जलाघारैरन्यान्यन्तरेतन्मृन्मयैः ।
 वामेनोद्धृत्य चाचामेदन्यदातुरसम्भवे ॥
 चर्मपुटकेऽपवादं संवर्त्तनाम्ना पठन्ति,
 सन्ध्याकार्ये पितृश्राद्धे वैश्वदेवे शिवार्चने ।
 यती च ब्रह्मचारी च नाचामेचर्मवारिणा ॥
 शङ्खः,
 पीतावशेषितं पीत्वा पानीयं ब्राह्मणः क्वचित् ।
 त्रिरात्रं च व्रतं कुर्यात् वामहस्तेन वा पुनः ॥
 वामहस्तेन जलं जलपात्रं वोद्धृत्येत्यर्थः ।

तथाच शातातपः,

उदधृस वामहस्तेन यत्तोयं पिबति द्विजः ।

सुरापानेन तत्तुल्यं मनुराह प्रजापतिः ॥

अत्र पानस्य निषेधात्तद्विशेषस्यापि निषेधः । एवञ्च वाम-
हस्तेनाचमनोदकावर्जनपक्षे वामहस्तेन जलपात्रं नोद्धर्त्तव्यम् ।

तथाच प्रयोगपारिजाते सङ्ग्रहः,

करकालावुपात्रेण ताम्रचर्मपुटेन च ।

गृहीत्वा स्वयमाचामेद्रूपिलग्रेन नान्यथा ॥ इति ।

चर्मपात्रोदकेनाचमनं तु आपत्काले चर्मपुटोदकं भूमिगतं
कृत्वा तत उदधृस कर्त्तव्यम् । अनापदि तत्पाननिषेधात् ।

यथा मायाश्चित्तविवेके लघुहारीतः,

प्रपाजलं नीरघटस्य चैव द्रोणीजलं कोशविनिर्गतं च ।

पीत्वाऽवगाहेत जलं सत्रासा उपोषितः शुद्धिमवाप्नोते च ॥

प्रपा पानीयशालिकेति कोपः । नीरघटस्य सर्वसाधारण्ये-
न कूपादितो जलोद्धरणार्थं स्थापितपात्रस्य, जलमित्यनुपङ्गः ।
द्रोणी काष्ठाम्बुवाहिनी । कोशः चर्मपुटकः । आपदि तु-

यमः,

प्रपामरण्ये घटके च कूपे द्रोण्यां जलं कोशगतास्तथाऽऽपः ।

ऋतेऽपि शूद्राच्चदपेयमाहुरापहतो भूमिगताः पिबेच्च ॥

अरण्ये प्रपाम् अरण्यप्रपाजलम् । कूपे घटके कूपसमीपवर्षिघटे
कूपजलाहरणार्थं स्थापिते इति यावत् । जलमित्यग्रेतनमत्राप्यन्वेति ।
ऋतेऽपि शूद्रात् तदुदके शूद्रसम्बन्धं विनाऽपीत्यर्थः । एवं परकीय-
पात्रेणापि आचमनं न कार्यम् । तस्य स्वं प्रत्यशुचित्वात् । तदाह,

आसनं वसनं शय्या जाया ऽपत्यं कमण्डलुः ।

शुचीन्यात्मन एतानि परेषामशुचीनि तु ॥

आचमनजलक्षरिगाणमाह याज्ञवल्क्यः,
अद्भिस्तु मृकृतिस्थाभिर्हीनाभिः केनबुद्बुदैः ।

हृत्कण्ठतालुगाभिश्च यथासंख्यं द्विजातयः ॥

शुद्धयेरन् स्त्री च शूद्रश्च सृष्टाभिरन्ततः ।

मृकृतिस्थाभिः गन्धरूपरसस्पर्शान्तरमप्राप्ताभिः । द्विजातयो
ब्राह्मणक्षत्रियवैश्याः । शूद्रश्चेति चकारादनुपनीतोऽपीति मिताक्ष-
रा । सृष्टव एकवाक्यम् । अन्ततः आस्यान्तरावयवे । अनेन चाभ-
क्षणं विवक्षितम् ॥

त्रिराचामेदमः पूर्वं द्विः ममृज्यात्ततो मुखम् ।

शारीरं शौचमिच्छन् हि स्त्रीशूद्रं तु सृष्टसृष्टव ॥

इति स्मृतिमहार्णवलिखितमनुवचनादिति कल्पतरुः । वस्तुतस्तु

हृद्गाभिः पूयते विप्रः कण्ठगाभिस्तु भूमिपः ।

वैश्योऽद्भिः प्राशिताभिश्च शूद्रः सृष्टाभिरन्ततः ॥

इति मनुवाक्ये लिखितवचनादिति । याज्ञवल्क्यवाक्ये च
सृष्टाभिरित्यनेन पानव्यावृत्तिः प्रतीयते । अत एव शुद्ध इत्य-
नुवृत्तौ—

ब्रह्मपुराणम्,

स्त्री शूद्रो वाऽथ नित्याम्भःक्षालनाच्च करोष्ठयोः ।

इति हलायुधनिबन्धधृतशङ्खलिखितवाक्यादप्ययमर्थः प्रतीयते ।

यथा हृदयगाभिरिन्द्रिर्ब्राह्मणः शुचिः, कण्ठगाभिः क्षत्रियः, तालु-
गाभिर्वैश्यः, स्त्री शूद्रश्चौष्ठमान्तगाभिरिति । श्रीदत्तादयोऽपि
उत्तरोत्तरमपकर्षादन्ततो मुखान्ते ओष्ठप्रदेशे इति यावादिति व्या-
ख्यातवन्तः । एवञ्च महार्णवधृतमनुवाक्ये आचामेदित्यस्य विहित-
तत्तत्स्थाने संपोजयेदित्यर्थः । हृद्गाभिरित्यादिमनुवचने प्राशि-
ताभिरित्यस्य तालुपर्यन्तमन्तराख्यं प्रवेक्षिताभिरित्यर्थः । शूद्र

इति स्त्रिया अप्युपलक्षणम् । अत्र द्रव्यत्वधुदकस्यापरिहाय्यो-
ऽवध्यतिक्रमः । अवध्यमासौ त्वद्युद्धिरिति मेधातिथिः । मिताक्षरा-
कारस्तु अन्ततः प्रागुक्तानामन्तेन तालुना स्पृष्टाभिः सकृदित्यनेन
वैश्याद्विशेष इति व्याख्यातवान् । स्मृतिचन्द्रिकायामेतदर्थोपप्लम्भक-
कत्वेन स्मृतिवाक्यमपि लिखितम् ।

यथा—

अप्सु प्राप्तासु हृदयं ग्राहणः शुद्धिमाप्नुयात् ।

राजन्यः कण्ठतालु च वैश्यशूद्रस्त्रियोऽपि च ॥ इति ।

अत्र राजन्यः कण्ठं प्राप्तासु वैश्यादयस्तालुप्राप्तास्त्विति अ-
न्वयः । हेमाद्रौ तु अन्तत इति तृतीयार्थे तसिः । समीपवचनश्चान्त-
शब्दः । स च सम्बन्धन्तरमपेक्षते । ततश्च यत्र स्थाने वैश्यस्या-
चमनं विहितं तत्समीपवर्तिना स्थानेन स्पृष्टाभिरग्निः शूद्रः पूयते
वैश्यस्य च स्थानं तालु तत्समीपवर्तिस्थानं दन्ता एवेति व्या-
ख्यातम् । अन्ततो जिह्वाग्रेणेति मेधातिथिः । हृदयङ्गमानां परि-
माणमाह—

उशाना, मापमज्जनमात्रा हृदयङ्गमा भवन्तीति । हेमाद्रौ
तु हृदयङ्गमादीनां परिमाणमाहेत्यवतार्य एतद्वाक्यस्य शेषोऽपि
लिखितः ।

यथा, मापमज्जनमात्रा हृदयङ्गमा भवन्ति तदेकैकपादहान्या
कण्ठतालुदन्तगाः ताभिस्त्रैवर्णिकाः स्त्रीशूद्रौ चाचमिरन्निति ।

उदकस्य ग्रहणमकारं परिमाणं चाह माधवीयादौ—

भरद्वाजः,

आपतं पर्वतः कृत्वा गोकर्णोऽकृतिवत्करम् ।

संहताङ्गुलिना तोयं गृहीत्वा पाणिना द्विजः ॥

मुक्ताङ्गुष्ठकनिष्ठेन शेषेणाचमनं चरेत् ।

मापमजनमात्रस्तु सङ्गृह्य त्रिः पिवेदपः ॥ इति ।

मुक्ते अङ्गुष्ठकनिष्ठे यस्मै तेन शेषेण जलशेषेणेत्यर्थः । तथा-
चाङ्गुष्ठकनिष्ठे मुक्त्वा किञ्चिदुदकं न्यस्तवा अवशिष्टेनोदकेनाचमनं
कर्त्तव्यमिति प्रतीयते । क्वचित्तु मुक्ताङ्गुष्ठकनिष्ठे त्विति पाठः,
तत्राप्ययमेवार्थः । अत्र पाणिर्दक्षिणो ज्ञेयः ।

दाक्षिणं तु करं कृत्वा गोकर्णाकृतिवत्पुनः ।

त्रिःपिवेदीक्षितं तोयमास्यं द्विः परिमार्जयेत् ॥

इति नृसिंहपुराणवचनात् । पुनर्ग्रहणात् पूर्व गोकर्णाकृतिना
हस्तेनोदकं गृहीत्वा ततोऽङ्गुष्ठकनिष्ठे वहिः कृत्वा पुनरपि गोक-
र्णाकृतिहस्तं कुर्यादिति गम्यते इति एतत्समानार्थकभविष्यपुराण-
वाक्यव्याख्याया हेमाद्रिः ।

आचमनतीर्थम् ।

तत्र मनुः,

ब्राह्मेण विप्रस्तीर्थेन नित्यकालमुपस्पृशेत् ।

कायत्रैदशिकाभ्यां वा न पिश्वेण कदाचन ॥

ब्राह्मादितीर्थं वक्ष्यते । अत्र विप्रग्रहणं क्षत्रियवैश्ययोरप्युपल-
क्षणार्थम् ।

प्राग्वा ब्राह्मेण तीर्थेन द्विजो नित्यमुपस्पृशेत् ।

इति याज्ञवल्क्यैकवाक्यत्वात् इति हेमाद्रिः । तच्चिन्त्यम् । याज्ञ-

वल्क्यवाक्यस्थद्विजपदस्य सामान्यशब्दस्य मनुवाक्यैकवाक्यतया
विप्रपरत्वौचित्यात् । न तु मनुवाक्यस्थविप्रपदस्य द्विजपरत्वं, ल-
क्षणापत्तेः । मेधातिथिस्तु विप्रग्रहणमविवक्षितं, यतः कण्ठगाभिस्तु
भूमिप इत्यादिना क्षत्रियादीनां विशेषं वक्ष्यति । नच असत्यां
सामान्यतः प्राप्तौ विशेषविधानमुपपद्यते इत्यादि । एतदपि विचार-
णीयम् । नहीदम् आचमनविधायकं वाच्यम् । आचमनविधायकस्य

हृत्ताभिः पूयते विप्र इत्येतस्मात्पूर्वतनस्य—

अनुष्णाभिरफेनाभिरद्भिस्तीर्थेन धर्मवित् । .

शौचेष्णुः सर्वदाऽऽचामैत्रेकान्ते प्रागुदङ्मुखः ॥

इसस्य मनुवाक्यान्तरस्य सत्त्वात् । किन्तु विप्रस्य तीर्थविशेष-
नियामकम् । आचारादर्शादिनिबन्धेषु तु विप्र इति आचमनक-
र्तृमात्रोपलक्षणम् । आचमनोद्देशेन तीर्थविधानादित्युक्तम् । अत्रा-
पि विप्रपदार्थाविवक्षायां युक्तिश्चिन्सा । प्रत्युत सप्तदशवैश्यस्येत्य-
त्र वैश्ये निमित्ते सप्तदशत्ववत् ब्राह्मणे निमित्ते ब्राह्मादित्रया-
णां विकल्पेन विधानमेव युक्तम् । अत एव अद्भिस्तीर्थेन धर्म-
विदित्यत्र तीर्थेनेति विप्रातिरिक्तानामपि तीर्थप्रापकत्वेन सार्थ-
कम् । नित्यकालं सर्वदा । तेन शुद्ध्यर्थे कर्माङ्गे नैमि-
त्तिके च सर्वत्राचमने ब्राह्मादितीर्थत्रयान्वयतमस्य ऐच्छि-
कविकल्पेन करणत्वेनान्वयः । तुल्यवद्विकल्पश्रवणात् । मेधाति-
थिस्वरसोऽप्येवम् । बहुषु निबन्धेषु तु सम्भवे ब्राह्मतीर्थेनैवाच-
मनं, नित्यकालमिति श्रवणात् । घणादिना ब्राह्मतीर्थावरोधे काय-
त्रैदशिकाभ्यामिति व्यवस्थितो विकल्प इत्युक्तम् । कायं प्राजापत्यं,
त्रैदशकं दैवम् । अविधानादेव पिश्यास्याप्राप्तौ घणादिना ब्राह्मा-
दितीर्थावरोधे प्रतिनिधित्वेन प्राप्तुं तीर्थान्तरेषु पिश्यास्य निषेधा-
र्थं “न पिश्याने”त्युक्तम् । तेन ब्राह्मादितीर्थावरोधे आप्रियादितीर्थे-
नाप्याचमनमनुज्ञातं भवति ।

ब्राह्मादिलक्षणमाह स एव,

अङ्गुष्ठमूलस्य तले ब्राह्मं तीर्थं प्रचक्षते ।

कायमङ्गुलिमूलेऽग्रे दैवं पिश्यां तयोरधः ॥

अङ्गुष्ठमूलम् अर्धभागः । तस्य तलप्रदेशे ब्राह्मं तीर्थम् ।

हस्ताभ्यन्तरं तलमाह, महारेखान्तपार्श्वमुखम् आत्मनो ब्राह्मं,

हस्तमध्ये अङ्गुलीमूले दण्डरेखाया ऊर्ध्वं कायम्, अग्रे अङ्गुलीनां दैवम् ।

उपसर्जनीभूतो मूले अङ्गुलिशब्दः सापेक्षत्वादग्रशब्दस्य सम्बध्यते । पिश्रुं तपोरघः । अत्रापि गुणमृतस्याङ्गुलिशब्दस्य अङ्गुष्ठस्य च सम्बन्धः । मदेशिनी चाङ्गुलिर्विवक्षिता । तपोरघः अन्तरं पिश्रुम् । स्मृत्यन्तरशिष्टप्रसिद्धिसामर्थ्यादेवं व्याख्यायते । यथाश्रुतान्वयासम्भवात् ।

तथाच शङ्खः, अङ्गुष्ठस्याघरतः प्रागग्रायाश्च लेखाया ब्राह्मं तीर्थं, मदेशिन्यङ्गुष्ठपोरन्तरा पिश्रुं, कनिष्ठातल्लपोरन्तरा कायं, पूर्वेण पर्वणा अग्रमङ्गुलीनां दैवमिति ।

इति मेषातिथिः । स्त्रीशूद्रयोस्तीर्थमाह आहिकतत्त्वादौ—
स्मृतिः,

स्त्रियास्त्रैदशकं तीर्थं शूद्रजातेस्तथैव च ।

सकृदाचमनाच्छुद्धिरेतयोरेव चोभयोः ॥

सर्वतीर्थावरोधे तु विहितपात्रेणाचमनं कर्त्तव्यम् । स्वयमसामर्थ्ये अन्येन कारणीयम् । गुणलोपे प्रधानलोपानौचित्यात् ।

निपमानाह याज्ञवल्क्यः,

अन्तर्जानु शुचौ देशे उपविष्ट उदङ्मुखः ।

माग्वा ब्राह्मेण तीर्थेन द्विजो नित्यमुपस्पृशेत् ॥

अन्तर्जानु जानुनोर्मध्ये बाहू कृत्वा । आचमनप्रकरणे—
बाहू जान्वन्तरा कृत्वा ।

इति व्यासवाक्यात् । तदसम्भवे दक्षिणबाहुमात्रं जानुनोर्मध्ये कृत्वा । शुचौ देशे आसीनो दक्षिणबाहुं जान्वन्तरा कृत्वेति आचमनप्रकरणस्य गौतमबौधायनवाक्यात् । उपविष्टः आसीनः । जानूर्ध्वजले तु तिष्ठन्नपि ।

जान्बोरुर्ध्वं जले तिष्ठन्नाचान्तः शुचितामियात् ।

इति विष्णुवाक्यात् । प्राक् प्राङ्मुखः । इदम् ऐशान्यभि-
मुखस्योपलक्षणम् ।

यथा कल्पतरौ ग्रन्थचारिकाण्डे हारीतः, प्राङ्मुखः प्रागुद-
ङ्मुखो बोधविषय अन्तरुर्वोररन्त्री कृत्वा त्रिरपो हार्दं पिबेत् ।

हार्दं हृदयगामि यथा स्यात् ।

हेमाद्रौ श्लोकहारीतो रत्नाकरे मरीचिश्व,

ऐशान्यभिमुखो भुत्वोपस्पृशेत्तु यथाविधि । इति ।

एतेन उदङ्मुखः प्राङ्मुखो वेति दिगन्तरनिवृत्तिरिति मि-
ताक्षराव्याख्यानमपास्तम् । द्विजो न शूद्रादिरिति मिताक्षरा ।
नित्यं सर्वकालम् ।

मनुः,

अनुष्णाभिरफेनाभिरद्भिस्तीर्थेन धर्मयित् ।

शौचेप्सुः सर्वदाऽऽचामेदेकान्ते प्रागुदङ्मुखः ॥

एकान्ते जनैरनाकीर्णं । तत्र हि मनः स्थिरं भवति । अत एव
विष्णुः, तन्मनाः सुमनाश्चाचामेत् इति ।

तन्मनाः आचमनमना इति कल्पतरुः । प्रागुदङ्मुखः ऐशा-
न्यभिमुखः । प्रागुदङ्गशब्दस्यैशानीपरत्वं प्राग्लिखितहारीतवाक्ये
तथा दर्शनात् । श्रुतौ च प्रागुदीचीशब्दस्यैशानीपरत्वं दृश्यते ।

यथा, पलाशशाखामधिकृत्य प्राचीमाहरति उदीचीमाहरति
प्रागुदीचीमाहरतीति ।

लाट्यापनसूत्रेऽपि, प्रागुदङ्गशब्दं देवयजनमिति

प्रागुदङ्गशब्दस्यैशानीपरत्वम् । एतेन प्रागुदङ्गशब्दस्य ऐशा-
न्यां प्रयोगादर्शनाच्चैवं व्याख्येयमिति मेधातिथिमोक्तमनादेयम् ।
मेधातिथिस्तु प्रागुदङ्गं मुखं यस्येति त्रिपदबहुव्रीहिमाह । तथाच

माद्मुख उदङ्मुखोन्वेति फलितम् ।

शङ्खः, . ।

अन्तर्जानु शुचौ देशउपविश्येन्द्रादिङ्मुखः ।

उदङ्मुखो वा प्रपतो दिशश्चानवलोकयन् ॥

गौतमः, शुचौ देशआसीनो दक्षिणं बाहुं जान्वन्तरा कृत्वा यज्ञोपवीत्यामणिवन्धनात्पाणी प्रक्षाल्य वाग्यतो हृदयस्पृशस्त्रि-
श्वतुर्वाऽप'आचामेत् पादौ चाभ्युक्षेत् खानि चोपस्पृशेत् शीर्ष-
ण्यानि मूर्द्धनि च दद्यात् इति ।

हृदयस्पृशः हृदयान्तर्गमनयोग्याः । इदं च ब्राह्मणाभिभाषेण ।
त्रिश्वतुर्वेति भावशुद्ध्यपेक्षया विकल्पः । एवञ्च चतुर्वेति फलभूमार्थ-
मिति व्याख्यानमनादेयम् । कल्पनामसद्भावे । यत्र मन्त्रवदाचमनं
विहितं तत्र तेन सह चतुरन्यत्र त्रिरिति विकल्प इति गौतमभाष्ये
हरदत्तः । खानि इन्द्रियाणि शीर्षण्यानि उपस्पृशेत्, अद्भिरिति
शेषः । खानि चैव स्पृशेदाद्भिरिति मनुवचनैकवाक्यत्वात् । मूर्द्धनि
च चकारात् नाभौ मूर्द्धनि च दद्यात्स्पृशेदित्यर्थ इति गौतमभाष्ये
हरदत्तः । वस्तुतस्तु सर्वाभिस्तु शिरः पश्चादिति दक्षवचनैकवाक्य-
तया दद्यादित्यस्याङ्गुलीरित्यध्याहारो युक्तः । हेमाद्रौ तु दद्यादे-
त्यस्याप इति शेष इति व्याख्यातम् ।

तन्मूलं च—

ततः कृत्वाऽङ्गुलिस्पर्शं हृद्ग्राणश्रोत्रनाभिषु ।

मूर्द्धानं चरणौ चाद्भिः सम्प्रोक्ष्याय शुचिर्भवेत् ॥

इति देवलवचनम् । पादौ चेति चकारात्पूर्वं सव्यपाणेरुत्तरं मू-
र्धोऽभ्युक्षणं समुचितम् । दक्षिणेन पाणिना सव्यं प्रोक्ष्येत्यादिवक्ष्य
माणापस्तम्बवचनस्वरमात् । इदं चौष्टमार्जनानन्तर बोध्यम्,

तदुक्तम् अपरार्कधृतनृसिंहपुराणे,

दक्षिणं तु करं कृत्वा गोकर्णाकृतिवत्पुनः ।

त्रिः पिवेदीक्षितं तोयमास्यं द्विः परिमार्जयेत् ॥

पादौ शिरस्तथाऽभ्युक्ष्यंतिष्ठभिर्मुखमालभेत् ।

पथोक्ताविधिना खानि ततः स्पृष्ट्वा च शुद्ध्यति ॥ इति ।

आपस्तम्बः, आसीनः त्रिराचामेव हृदयद्रमाभिरग्निः त्रि-
रोष्ठौ परिमृजेत् द्विरिखेके सकृदुपस्पृशेत् द्विरिखेके दोक्षणेन पाणिना
सव्यं मोक्ष्य पादौ शिरश्चेन्द्रियाण्युपस्पृशेत् चक्षुषी नासिके श्रो-
त्रे चायाप उपस्पृशेद्दोक्ष्यमाणस्तु मयतोऽपि द्विराचामेदग्निः परि-
मृजेत्सकृदुपस्पृशेत् इति ।

सकृदुपस्पृशेत् द्विरिखेके ओष्ठाविति सम्बन्धः । सव्यं, पा-
णिमिति शेषः । यत्सव्यं पाणि पादौ मोक्षतीति तैचिरीयकश्रुतेः ।
पादौ शिरश्च मोक्ष्येति सम्बन्ध इति कल्पतरुः । अत्र पाठक्रमादो-
ष्ठोपस्पर्शनानन्तरं सव्यपाणिपादशिरसामभ्युक्षणं यद्यपि प्रतीय-
ते तथापि प्राग्विलिखितनृसिंहपुराणोक्तश्रौतक्रमेण पाठक्रमो वा-
ध्यते । तेनास्योपस्पर्शनात्पूर्वं मार्जनं सिध्यति । यस्त्वाचारचि-
न्तामणौ आस्योपस्पर्शात्पूर्वं वामपाण्याद्यभ्युक्षणं छन्दोगानां गो-
भिलसंवादात्, अन्येषां तु आस्योपस्पर्शानन्तरं तद्वित्युक्तम् । तद-
नादेयम् । मोक्षणे आस्योपस्पर्शानन्तर्यवोपक्रमणाभावात् ।
न वा गोभिलसंवादोऽपि । तेनास्योपस्पर्शस्यैवानभिधानात् ।

यथाह गोभिलः, मसालय पाणी पादौ चोपविश्य
त्रिराचामेव द्विः परिमृजीत पादावभ्युक्ष्य शिरोऽभ्युक्षेत् इन्द्रि-
याण्यग्निः संस्पृशेत् अक्षिणी नासिके कर्णाविति यद्यन्मीमांस्यं
स्यात्तदग्निः संस्पृशेत् इति ।

परिमृजीतेति । स्वस्य मुखमिति शेषः ।

त्रिः प्राश्यापो द्विरुन्मृज्य मुखमेतान्युपस्पृशेत् ।

आस्पनासाक्षिरुर्णाश्च नाभिवक्षःशिरोंऽसंकान् ॥

इति छन्दोगपरिशिष्टवचनात् । अत्र “एतानि वक्ष्यमाणानि
उप समीपे स्पृशेत्, न तु रन्ध्रस्थाने समलत्वात् । आस्यादीनां समा-
सेनैकपदेनोपादानं तेषां सोपसर्गस्पृशतिसम्बन्धार्थम् । नाभ्यादी-
नां पृथक्समासेनोपादानं स्पृशतिमात्रसम्बन्धार्थम्” इति परिशिष्ट-
टीकाकृन्नाराणः । पादावभ्युक्ष्य शिरोंऽभ्युक्षेदित्यत्र विसमासक-
रणं पादाभ्युक्षणोदकशेषेण शिरसोऽभ्युक्षणनिषेधार्थम् इति भट्ट-
भाष्यम् । अक्षिणी नासिके कर्णाविति सूत्रं न क्रमतात्पर्यकं, तत्परि-
शिष्टकृता आस्पनासाक्षीत्यादिना अक्षिनासिकयोरन्यथाक्रमाभि-
धानात् इति । अत एवाक्षिस्पर्शानन्तरं नासास्पर्श इत्यपि यत्नान्त-
रमिति छन्दोगाह्निकाद्युक्तं हेयम् ।

अङ्गुष्ठेन मदेशिन्या घ्राणं पश्चादनन्तरम् ।

अङ्गुष्ठानामिकाभ्यां च चक्षुःश्रोत्रे पुनः पुनः ॥

इति दक्षवचनीयश्रौतक्रमविरोधेन गोभिलीयपाठक्रमस्या-
नादेयत्वाच्च । इतिकरणं परिशिष्टोक्तानां बाह्यादीनामुपलक्षणार्थम् ।
मीमांस्यं दूषिकादिमलयुक्तत्वेन सम्भाव्यमानं तत्तदङ्गम् ।
'अङ्गः सम्प्रसार्यैव स्पृशेदित्यर्थः ।

व्यासोऽपि प्रकारान्तरमाह,

त्रिः प्राशपेदपः पूर्वं द्विरुन्मृज्यात्ततो मुखम् ।

पादावभ्युक्ष्य मूर्द्धानमभ्युक्षेत्तदनन्तरम् ॥

अक्षिणी नासिके कर्णावोष्ठौ च तदनन्तरम् ।

ततः स्पृशेन्नाभिदेशं पुनरापश्च संस्पृशेत् ॥

बाहू जग्वन्तरा कृत्वा तीर्थेन च शुचिर्भवेत् ।

प्रकारान्तरं भविष्यपुराणेऽपि,

समौ च चरणौ कृत्वा तथा वद्वशिखौ नृप ।

अत्यन्तसुखितां चापि यत्का राजन्सुदृढतः ।

तथा,

घनाङ्गुलिं करं कृत्वा एकाग्रः सुमना द्विजः ।

अङ्गुष्ठेन प्रदेशिन्या चालभेदसिणी नृप ॥

अङ्गुष्ठानामिकाभ्यां च नासिकामालभेत्ततः ।

मध्यमाभिर्मुखं नित्यं संस्पृशेत्कुरुन्दन ॥

कनिष्ठाङ्गुष्ठकाभ्यां च कर्णावालभते ततः ।

अङ्गुलीभिस्तथा बाहू अङ्गुष्ठेन तु मण्डलम् ।

नाभेः कुरुकुलश्रेष्ठ शिरः सर्वाभिरेव तु ।

वृद्धशङ्खः प्रकारान्तरमाह,

ततोऽङ्गुलिचतुष्केण स्पृशेन्मूर्ध्नानमादितः ।

तर्जन्यङ्गुष्ठयोगेन स्पृशेन्नेत्रद्वयं पृथक् ॥

मध्यमानामिकाभ्यां तु स्पृशेन्नासापुटे क्रमात् ।

अङ्गुष्ठेन कनीयस्या कर्णौ संयोगतः स्पृशेत् ॥

तर्जन्यङ्गुष्ठयोगेन नाभिं हृदि तले न्यसेत् ।

शङ्खस्तु अन्यथाह,

अतः परं प्रवक्ष्यामि शुभमाचमनक्रियाम् ।

कार्यं कनीनैकामुले तीर्थमुक्तं द्विजस्य तु ॥

अङ्गुष्ठमूले च तथा प्राजापत्यं प्रकीर्तितम् ।

अङ्गुल्यग्रे स्मृतं दिव्यं पित्र्यं तर्जनिमूलके ॥

प्राजापसेन तीर्थेन त्रिः प्राश्नीयाज्जलं द्विजः ।

द्विः प्रमृज्य मुखं पश्चात् खान्याग्निः समुपस्पृशेत् ॥

तथा,

तर्जन्यङ्गुष्ठयोगेन स्पृशेन्नासापुटद्वयम् ।

मध्यमाङ्गुष्ठयोगेन स्पृशेन्नेत्रद्वयं ततः ॥

अङ्गुष्ठस्यानामिकाया योगेन श्रवणे स्पृशेत् ।

कनिष्ठाङ्गुष्ठयोगेन स्पृशेत्स्कन्धद्वयं ततः ॥

सर्वासामेव योगेन नार्भि च हृदयं तथा ।

संस्पृशेत्तु तथा क्षीर्पिण्यपाचमने विधिः ॥

दक्षः प्रकारान्तरमाह,

अनेनैव विधानेन आचान्तः शुचितामियात् ।

प्रक्षाल्य पादौ पाणी च त्रिः पिवेदम्बु वीक्षितम् ॥

संहृत्याङ्गुष्ठमूलेन द्विः प्रमृज्यात्ततो मुखम् ।

संहृत्य तिसृभिः पूर्वमास्यमेवमुपस्पृशेत् ॥

अङ्गुष्ठेन प्रदेशिन्या घ्राणं पश्चादनन्तरम् ।

अङ्गुष्ठानामिकाभ्यां च चक्षुःश्रोत्रे पुनः पुनः ॥

नार्भि कनिष्ठाङ्गुष्ठेन हृदयं तु तलेन वै ।

सर्वाभिस्तु शिरः पश्चाद् बाहू चाग्रेण संस्पृशेत् ।

अनेन वक्ष्यमाणेन । पूर्वमाचमनविधानाकथनात् । मुखं संहृत्येत्यन्वयः । मुखमत्रौष्ठद्वयम् । तद् अलोमकप्रदेशे संहृत्य अर्धात्सलोमभागे द्विः प्रमृज्यादित्यर्थः । अत एव त्रिः प्राश्यापो द्विरुन्मृज्येत्यादि छन्दोगपरिशिष्टवचनं तट्टीकाकृन्नारायणेनेत्यं व्याख्यातम् । यथा, एवमपो भक्षयित्वा मुखं वारद्वयमुत् ऊर्ध्वं सलोमस्थाने मार्जयेत् नत्वलोमके । पुनराचमनापत्त्याऽनवस्थाप्रसङ्गात् ।

तथाच वसिष्ठः, आचान्तः पुनराचमेत् वांसश्च परिधायौष्ठौ संस्पृश्य पत्रालोमकाविति ।

आपस्तम्बोऽपि, श्यावान्तर्पर्यन्तावोष्ठावुपस्पृश्याचामेत् ।

दन्तमूलात्प्रभृति औष्ठौ । तत्रालोमकः प्रदेशः श्यावः । तस्यान्तः सलोमकः । तत्पर्यन्तावोष्ठावुपस्पृश्याचामेत् इति हरदत्तः । श्यावान्तर्पर्यन्तौ विलोमकाविति कल्पतरुरपि ।

शातातपोऽपि,

आचामेच्चर्वणे निसं कृत्वा ताम्बूलचर्वणम् ।

औष्ठौ विलोमकौ स्पृष्ट्वा वासो विपरिधाय च ॥

एतेन—

आचामेद् ब्राह्मतीर्थेन ब्रह्मसूत्री शुद्धमुखाः ।

तदन्तरान्तरा पाणिमाप्लाव्याप्लाव्य चाम्भसा ॥

इति शिवधर्मोत्तरवाक्यमुपन्यस्य इदञ्चौष्ठसंसर्गजाशुद्धिनिवर्त्तकमाप्लवनमुक्तम् अत आचमने ओष्ठसंसर्गोऽभ्यनुज्ञात इति यत्कैश्चिद्वाख्यातं, तद् अनादेयम् । एतद्वाक्यस्य प्रसिद्धनिबन्धेषु कुत्राप्यदर्शनेन निर्मूलत्वाच्च । समूलत्वेऽपि एतद्वाक्यप्रतिपादिताप्लावनस्याचमनावशिष्टरूपपीतशेषोदकक्षालकत्वेनाप्युपपत्तिरिति । एतच्च परिमार्जनं क्षालितपाणिना कर्त्तव्यम् ।

तथाच पैठीनसिः, अङ्गुष्ठमूलेन द्विः परिमृजेत् निर्लेपपाणिः कृतशौच इति ।

निर्लेपपाणिः क्षालनादपनीताचमनोदकलेपपाणिरिति हेमाद्रिः । संहस्य एकीकृत्य । तिसृभिः तर्जनीमध्यमातामिकाभिः ।

मध्यमाभिर्मुखं निसं संस्पृशेत्कुरुनन्दन ।

इत्युदाहृतभाविष्यपुराणैकवाक्यत्वात् । पूर्वं प्रथमतः । एवमिति । मुखं संहस्येत्यर्थः । प्रदेशिनी तर्जनी । पूर्वमास्यं पश्चाद्घ्राणमनन्तरं चक्षुषी पुनः श्रोत्रे पुनर्तामि संस्पृशेदित्यन्वय इति कल्पतरुः । घ्राणं नासापुटद्वयम् ।

तर्जन्यङ्गुष्ठयोगेन स्पृशेन्नासापुटद्वयम् ।

इति शङ्कैकवाक्यत्वात् । केचित्तु पुनः पुनरिति स्वरसाचक्षुषी श्रोत्रे मलेकं द्विः स्पृशन्ति । तत्र कल्पतरुहृतव्याख्यानुसारेण गोलकद्वयाभिप्रायेण च पुनः पुनरित्यस्योपपत्तौ अदृष्टार्थकस्य-

शार्वत्तिकल्पनानौचित्यात्। गोलकद्वयस्पर्शश्च गोभिलादिसम्मतः ।

यथाह गोभिलः, अक्षिणी नासिके कर्णाविति ।

पैठीनसिश्च, अङ्गुष्ठानागिकाभ्यां नेत्रे कर्नीनिकाङ्गु-
ष्ठाभ्यां श्रोत्रे इति ।

परे तु अक्षिणी नासिके श्रोत्रे च सङ्गदुपस्पृशेत् द्विरित्येके
इति कामधेनुलिखितापस्तम्बवाक्यात्प्रत्येकं द्विरुपस्पर्शनमप्येकेषां
पक्ष इति तदेकवाक्यतापन्नं पुनः पुनरितेदस्रवाक्यमिति वदन्ति ।
'तलेन पाणितलेन ।

“ सजलेन हृदयं चैव स्पृशेत्पाणितलेन तु ।

इति शङ्खवाक्यात् । खान्यद्भिर्मूर्दानं हृदयं च स्पृशेदिति
विष्णुवाक्याच्च । सर्वाभिः प्रकरणादङ्गुलीभिः । अग्रेण अङ्गु-
ल्यग्रेण । बाहुस्पर्शश्च अंसप्रदेशे । नाभिवक्षःशिरःसकानिति छन्दो-
गपरिशिष्टवचनात् । अंसौ स्पृष्ट्वा कराग्रेणेति वैयाघ्रपादवचनाच्च ।
अत्रौष्ठमार्जनानन्तरम् आस्योपस्पर्शानन्तरं च हस्तप्रक्षालनं बहुषु
निबन्धेष्वचमनप्रयोगे लिखितम् ।

पठन्ति च,

मुखं स्पृष्ट्वा तथा नाभिं पश्चात्प्रक्षालयेत्करम् । इति ।

सर्वेषामेवेन्द्रियाणां सजलाभ्यां तत्तदङ्गुलिभ्यां स्पर्शः इन्द्रि-
याण्याद्भिः संस्पृशेत् इति गोभिलमृतावाख्यानं चोपस्पृशेदद्विरिति
मनुस्मरणाच्च । कनिष्ठाङ्गुष्ठाभ्यां सजलाभ्यां नाभिं स्पृष्ट्वा तौ
प्रक्षालयेदिति छन्दोगाहिकम् । इन्द्रियादिस्पर्शानन्तरं शिरसः
पादयोश्चाम्युत्तणमाह—

देवलः,

अयाम्बु मयमात्तीर्यात् दक्षिणात् त्रिः पिबेत् समम् ।

अशब्दमनवसावमयोर्जान्विबुदबुदम् ॥

प्रथमाद् ब्राह्मात् । मन्वादिभिराचमनार्हतीर्थेषु प्रथमतो ब्राह्म-
स्यैवाभिधानात् । दक्षिणात् करात् इति शेषः । समं समकालम् ।
अव्यवधानेनेत्यर्थः । अशब्दः पानकाले यथा शब्दो न भवति ।
अनवस्रावं पानकाले यथा न स्रवति तथा ।

द्विस्तथाऽङ्गुष्ठमूलेन परिमृज्यात्पुनर्मुखम् ।

नाग्राङ्गुल्या न पृष्ठैर्वा परिमृज्यात्कथञ्चन ॥

ततः कृत्वाऽङ्गुलिस्पर्शं दृग्ग्राणश्रोत्रनाभिषु ।

मूर्द्धनं चरणौ चाङ्गिः सम्प्रोक्ष्याथ शुचिर्भवेत् ॥

नाग्राङ्गुल्येति । विहिताङ्गुष्ठमूलावरोधे प्रतिनिधित्वेन प्रातस्व
पर्युदासः । तेन विहिताङ्गुष्ठमूलावरोधे प्रतिनिधित्वेनाङ्गुलिमध्या-
दिना मार्जनं मध्येऽनुज्ञातं भवति इति प्रतीयते । प्रकारान्तरेणेन्द्रि-
यस्पर्शनमुक्त्वा पादप्रोक्षणानन्तरं प्रोक्षणावशिष्टानामपां सव्यपा-
णौ निनयनमाह—

पैठीनसिः, अङ्गुष्ठेन प्रदेशिन्या नासिके संस्पृशेत् अङ्गु-
ष्ठानामिकाभ्यां च नेत्रे कर्नीनिकाङ्गुष्ठाभ्यां श्रोत्रे मध्यमिकया
मुखमङ्गुष्ठेन नाभिं सर्वाभिः शिरः, प्रदेशिनी वायुः अनामिका
सूर्यः कर्नीनिका मधवा मध्यमिका प्रजापतिः अग्निः अङ्गु-
गुष्ठस्तस्माच्चेनैव सह सर्वाणि स्थितानि स्पृशति वायुः सूर्य इन्द्रः
प्रजापतिरग्निरित्येता देवता एनं पुनीयुरिति ।

तथा,

नासिकां चक्षुषी श्रोत्रे मुखं नाभिं ततः शिरः ।

स्पृष्ट्वा प्राणान् यथासंख्यं पादौ प्रोक्ष्य ततः शुचिः ॥

सव्ये च पाणौ क्षेपा अपो निनयेत् इति ।

प्राणानिन्द्रियाणि । यथासंख्यं यस्येन्द्रियस्य यावती संख्या
तामनतिक्रम्येत्यर्थः ।

बौधापनोऽपि, खान्याद्भिः संस्पृश्य पादौ नाभिं शिरः
सव्यपाणिमन्ततः ।

अन्ततः शेषे । अत्र मोक्षयेदिति शेष इति हेमाद्रिः ।

षसिष्ठोऽपि, खान्याद्भिः संस्पृशेन्मूर्द्धन्यपो निनयेत्सव्ये-
पाणौ चेति ।

हारीतोऽपि प्रकारान्तरमाह, माङ्मुखः प्रागुदङ्मुखो
बोपविश्यान्तर्ह्वोररत्नी कृत्वा त्रिरपो हार्दं पिबेद् द्विः परिमृज्योष्ठौ
'सकृन्मूर्द्धनिं चक्षुःश्रोत्रे नाभिं हृदयं पादौ चाभ्युक्ष्योपस्पृश्य
प्रयतो भवति ।

तैत्तिरीयश्रुतिश्च, हस्तावबनिज्य त्रिराचामेद् द्विः परि-
मृज्य सकृदुपस्पृश्य सव्यं पाणिं पादौ मोक्षति शिरश्चक्षुषी
नासिके श्रोत्रे हृदयमालभ्य यत् त्रिसचामेति तेन ऋचः प्रीणाति
यद् द्विः परिमृजति तेन यजूंषि यत्सकृदुपस्पृशति तेन सामानि
यत्सव्यं पाणिं पादौ मोक्षति यच्चिरश्चक्षुषी नासिके श्रोत्रे हृदय-
मालभते तेनायर्वाङ्गिरसो ब्राह्मणानीतिहासान्पुराणानि कल्पान्
गाथा नाराशंसीः प्रीणातीति ।

एतेषां च विरुद्धानां प्रकाराणां स्वशाखायामनुक्तौ विक-
ल्पेनानुष्ठानमिदं विरोधः ।

शङ्खः,

त्रिः माङ्गीयाद्यदम्भस्तु प्रीतास्तेनास्य देवताः ।

ब्रह्मा विष्णुश्च रुद्रश्च भवन्तीत्यनुयुश्रुम ॥

गङ्गा च यमुना चैव प्रीयेते परिमार्जनात् ।

नासत्पदस्रौ प्रीयेते स्पृष्टे नासायुट्द्वये ॥

स्पृष्टे लोचनयुग्मे तु प्रीयेते शशिमास्करो ।

कर्णयुग्मे तथा स्पृष्टे प्रीयेते अनिलानलौ ॥

स्कन्धयोः स्पर्शनादेव प्रीयन्ते सर्वपर्वताः ।

नाभेः संस्पर्शनाच्चागाः प्रीयन्ते चास्य नित्यशः ॥

संस्पृष्टे हृदये चास्य प्रीयन्ते सर्वदेवताः ।

मूर्ध्निः संस्पर्शनादस्य प्रीतस्तु पुरुषो भवेत् ॥

इन्द्रियस्पर्शानन्तरं भविष्यत्पुराणे,

यद् भृमाबुदकं वीर समुत्तजाति मानवः ।

वासुकिममुस्त्राच्चागांस्तेन प्रीणाति भारत ॥

शूद्राधिकारे गौतमः, आचमनार्थे पाणिपादप्रक्षालनमेवेत्येके ।

आचमनार्थे आचमनरूपे प्रयोजने इति कल्पतरुः । एवं च

सकृत्स्पृष्टाभिरन्तत इत्यादिना विहितसेतिकर्तव्यताकाचमनस्थाने
पाणिपादप्रक्षालनमेवैकेषां मतम् । मन्वादिमते तु सर्वोऽप्याचमनक-
ल्पोऽस्ति ।

यथा बौधायनः, त्रिरपो हृदयङ्गमाः पिबेत्त्रिः परिमृजे-
द् द्विरित्येके सकृदुभयं शूद्रस्य स्त्रियाश्चेति ।

उभयं पानं मार्जनं च । स्त्रीशूद्रयोस्तदुभयं सकृदिति विधातुं
पूर्वार्द्धेनानुवृत्ते इति । अन्यच्चास्योपस्पर्शादिकं वर्णान्तरवदेव शू-
द्रस्य । आचमनप्रापकवचनेन तेषामपि प्राप्तत्वात् । “स्त्री च शूद्रश्च स-
कृत्स्पृष्टाभिरन्तत” इतिवचनव्याख्यायां सकृदिति वैश्याद्यावृत्ति-
रिति वदतो मितक्षराकारस्यापि सम्मतोऽयमर्थः । आचमनार्थे
आचमनेतिकर्तव्यतायां पाणिपादप्रक्षालनमेवेत्येवकारान्मुखादि-
स्पर्शनिवृत्तिः । एकेतिवचनाद्वीतममते मुख्यादिस्पर्शोऽस्तीति रक्षाकरः ।
श्रीदत्तादिनिबन्धेषु तु आचमनार्हजलाभावे इति गौतमवाक्ये यो-
जितम् । तेषां मते पाणिपादप्रक्षालनमेव शूद्राणां साक्षाच्चमनानुक-
ल्पइत्येकेषां मुनीनां मतमिति सिध्यति । आर्याश्रितानां तदन्नसंस्क-
र्तृणां शूद्राणां तदार्यवदेवाचमनकल्पः ।

यथा आपस्तम्बः, आर्याः मयता वैश्वदेवेऽन्नसंस्कर्त्तारः
स्युरित्युपक्रम्य आर्याधिष्ठिता वा शूद्राः संस्कर्त्तारः स्युस्तेषां स
एवाचमनकल्प इति ।

आर्यास्त्रैवर्णिकाः । तदाधिष्ठिताः शूद्रा इत्युत्तरत्र दर्शनात् ।
वैश्वदेवे गृहमेधिनो भोजनार्थे पाके शूद्राः संस्कर्त्तारः, प्रकृतत्वाद-
न्नस्येति गम्यते । तेषाम् अन्नसंस्कर्त्तृशूद्राणां स एव तत्तदार्याय
एव यथा ब्राह्मणाश्रितस्य ब्राह्मणाग्निसंस्कर्त्तुः शूद्रस्य ब्राह्मणव-
दित्यादि । एतेन यद्रत्नाकरेणोक्तम्, “आचमनार्थे पाणिपादप्रक्षालन-
मेवेति गौतमसूत्रमसच्छूद्रपरम् । मन्वाद्युक्तो मुखादिस्पर्श आर्या-
धिष्ठितशूद्रविषयः ।

तथाच बौधायनः, शूद्राणामार्याधिष्ठितानामर्द्धमासि मासि
वा वपनमार्यवदाचमनकल्पः, इति,

तच्चिन्त्यम् । आपस्तम्बवाक्यैकवाक्यतया बौधायनेन आर्याधि-
ष्ठितानां तदन्नसंस्कर्त्तृणां तदार्यवदाचमनकल्पविधानात् । मन्वादि-
ना तु आर्यकल्पातिरिक्तस्यैव आचमनकल्पस्य शूद्रे मति विधा-
नात् । सच्छूद्राणां वैश्ववदाचमनकल्पः ।

यदाह मनुः,

मासिकं वपनं कार्यं शूद्राणां न्यायवर्त्तिनाम् ।

वैश्ववच्छौचकल्पश्च द्विजोच्छिष्टं तु भोजनम् ॥

न्यायवर्त्तिनां द्विजशुश्रूषा पञ्चमहायज्ञाद्यनुष्ठापिनां शौच-
कल्पः सूतकादावाचमनं चेति मेधातिथिः ।

अनुपनीतस्याचमने विशेषमाह गौतमः, यथा प्रागुपनयना-
त्कामचारकामवादकामभक्षा इत्युपक्रम्य नास्याचमनकल्पो विद्यते ।

आचमनकल्प आचमनेतिकर्त्तव्यता । इतिकर्त्तव्यतानिषेधमु-
त्वेन मुख्यमाचमनमनुज्ञातं भवतीति । द्विराचमने तु पाणिपादप्रक्षाल-

लनवर्जं सर्वमङ्गजातमावर्त्तते । आचान्तः पुनश्चाचामेदित्यनेन साङ्ग-
स्यैवाचमनस्यावर्त्तितमाप्तेः । पाणिपादप्रक्षालनफलस्य शौचस्य दृष्ट-
फलस्य सकृदनुष्ठानेनैव सिद्धत्वात् तन्मात्रं नावर्त्तते । यत्तु छन्दो-
गाह्निके द्विजातीनामपि पुनराचमने हृद्रामित्वादिस्थाने ओष्ठस्पर्-
शमात्रं शास्त्रार्थः । अन्ततः मृत्युपस्पृश्य शुचिर्भवतीति गोभिलगृह्या-
दिति । तच्चिन्त्यम् । न हीदं गोभिलवाक्यं द्विराचमनेतिकर्त्तव्यताप्र-
तिपादकं, किं तु इन्द्रियोपस्पर्शनानन्तरम्—

अंसौ स्पृष्ट्वा कराग्रेण तोयं स्पृष्ट्वा समाहितः ।

संस्पृश्य पद्मनाभं च विप्रः सम्पग्विशुद्ध्यति ॥

इतिमृगुवाक्यैकवाक्यतया उदकस्पर्शनपरम् । तथाच तत्सूत्र-
व्याख्यायां भट्टभाष्यम्, अन्ततः उपस्पर्शनान्ते एवमेव पाणिनोदक-
स्पर्शनं कृत्वा शुचिर्भवति अक्षादिस्पर्शसहितमाचमनं कृत्वोदक-
स्पर्शनं कृत्वा शुचिर्भवेत् ।

अथाचमनकर्तृधर्माः ।

भविष्यपुराणे,

विना यज्ञोपवीतेन तथा मुक्तशिखो द्विजः ।

अप्रक्षालितपादस्तु आचान्तोऽप्यशुचिर्भवेत् ॥

वह्निर्जानुरूपस्पृश्य एकहस्तार्पितैर्जलैः ।

सोपानत्कस्तथा तिष्ठन्नैव शुद्धिमवाप्नुयात् ॥

देवलः,

सोपानत्को जलस्योऽपि मुक्तकेशोऽपि वा पुनः ।

उष्णीषी वापि नाचामेत् वस्त्रेणावेष्ट्य वा शिरः ॥

न शौचं वर्षावाराभिराचरेद्वेदतत्त्ववित् ।

अत्रोष्णीषं किरीटम् ।

उष्णीषं शिरोवेष्ट्यकिरीटयोः ।

इत्यमरकोशात् । अश्रुदेशेऽपि वेष्टनवानुष्णीषीति हेमाद्रिस्मृतिचन्द्रिकाकारौ । उष्णीषवेष्टनस्याधिकारिन्दार्थं पृथगाभिधानमित्यपरे ।

गोभिलः,

जानुभ्यामूर्ध्वमाचम्य जले तिष्ठन्न दुष्पति ।

विष्णुः,

जान्वोरूर्ध्वं जले तिष्ठन्नाचान्तः शुचितामियात् ।

अर्धस्ताञ्छतकृत्वोऽपि समाचान्तो न शुध्यति ॥

जान्वोरधस्ताञ्जले तिष्ठत आचमनानिपेधाज्जानुमात्रे जले तिष्ठत आचमनमनुमतं भवतीति मतीयते ।

अत एव जातूकर्णः,

जानुमात्रे जले तिष्ठन्नासीनः प्राद्वमुखः स्थले ।

सर्वतः शुचिराचान्तस्तयोस्तु युगपत्स्थितः ॥

तयोर्जलस्थलयोर्युगपत्स्थितो विद्यमानः सन्नाचान्तः सर्वत उभयत्रापि शुचिर्भवतीत्यर्थः ।

पैठीनासिः, अन्तरुदकमाचान्तोऽन्तरेव शुद्धो भवति वहिरुदकमाचान्तो वहिरेव शुद्धो भवति तस्मादन्तरेकं पादं वहिरेकपादं कृत्वाऽऽचामेत्सर्वत्र शुद्धो भवति ।

हारीतोपि,

जलस्थो वा स्थलस्थो वा द्वयोर्वा समवस्थितः ।

जलस्थो जलकृत्सेषु स्थलस्थः स्थलकर्मसु ॥

उभयोस्तुभयस्यस्तु कर्मस्यधिकृतो भवेत् ।

हेमाद्यादिषु दृष्टः,

स्नात्वाऽऽचामेद्यदा विमः पादौ कृत्वा जले स्थले ।

उभयोऽप्यमौ शुद्धस्ततः कार्यसमो भवेत् ॥

हारीतः,

आर्द्रवासाः जले कुर्पात्तर्पणाचमनं जपम् ।

शुष्कवासाः स्थले कुर्पात्तर्पणाचमनं जपम् ॥

आर्द्रवासाः स्थलस्थस्तु ग्रथाचामेन्नराधमः ।

वस्त्रनिश्चोत्तनं तस्य प्रेतास्तत्र पिवन्ति हि ॥

व्यासः,

शिरः प्रावृत्त कण्ठं वा मुक्तकञ्चशिखोऽपि वा ।

अकृत्वा पादयोः शौचमाचान्तोऽप्यशुचिर्भवेत् ॥

अशुचिर्भवेत् शुचिर्न भवेदित्यर्थः ।

ब्रह्माण्डपुराणे,

कण्ठं शिरौ वा प्रावृत्त रथ्याऽऽपणगतोऽपि वा ।

अकृत्वा पादयोः शौचमाचान्तोऽप्यशुचिर्भवेत् ॥

आपणः क्रयविक्रयभूमिः ।

प्रचेताः, नानन्तर्वासाः न निर्वासा नाश्रु कुर्वन्नचामेध्यं
कुर्वन् नासनपाद आचामेत् ।

अनन्तर्वासाः अधोवस्त्रशून्यः । अमेध्यं श्लेष्मादि ।

गोभिलः, नोपस्पृशेद्वज्रं, न तिष्ठन्, न हस्तन्, न विलो-
कयन्, नाप्रणतो, नाङ्गुलीभिः, नातीर्थेन, न सशब्दं, तथा न
बाह्यांसो, नान्तरीयैकदेशस्य कल्पयित्वोत्तरीयतां, नोष्णाभिः,
न सफेनाभिः, तथा नच सोपानत्कः क्वचित्, न कासक्तिको, न
गलेबद्धः, चरणौ न प्रसार्य चेति ।

अस्यार्थः । न विलोकयन् नेतस्ततश्च वीक्षणं कुर्वन् नानामणतः
प्रणतस्पोञ्जिष्टोदकमङ्गेषु यतः पतति अतो न प्रणत इत्युक्तम् । अ-
नेनोञ्जिष्टोदकसंबन्धविरोधिनी ईषत्प्रहृताऽनुमता तेन न तिष्ठन्ना-
चामेत् प्रह्वो वेति नापस्तम्बवचनविरोधः । नाङ्गुलीभिः अङ्गुली-
भिर्हृदकमूर्ध्वमुत्क्षिप्य नेत्यर्थः । नातीर्थेन विहिततीर्थान्येन पिश्यादिना

नेत्यर्थः । न सशब्दं न मुखशब्दं कुर्वन्नित्यर्थः । आचामेदित्यनु-
वृत्तौ न मुखशब्दं कुर्वन्निति शङ्कद्विषितैकवाक्यत्वात् । बाह्यासः
जानुभ्या बाह्यौ बहिर्भूतौ अंसौ यस्य स बाह्यांसः । नान्तरीयैके-
ति । अन्तरीयम् अधरीयवासस्तदेकदेशस्तदञ्चलं तस्योत्तरीयतां
कल्पयित्वा नेत्यर्थः । नच सोपानत्कः कचिद उपानहौ प्रसिद्धे
ताभ्या सह वर्तत इति सोपानत्कः तथा नेत्यर्थः । कचिदपि कस्या
चिदप्यवस्थायाम् । अस्यापवादकं गोभिलीयभट्टभाष्यघृतं पुराण-
वचनम्,

राज्ञां गुरुणां देवानां न दुष्पेदन्तिके चरन् ।

आजानुपञ्चचरणस्तथाऽऽचमनकर्मणि ॥ इति ।

पञ्च पादत्राणम् । तथाच जानुपर्यन्ताञ्छादकपादत्राण-
वानित्यर्थः । कासक्तिकः के शिरसि आसक्तिका आवेष्टिका
कृता येन स कासक्तिकः । अथवा के शरीरे आसक्तिर्वाससा आ-
सङ्गः कृतो येन स कासक्तिकः बद्धपरिकर इति यावत् । अन्ये
तु प्रयुक्तकञ्चुक कासक्तिक मन्वन्ते । एतदयुक्तम् । न स्यात्कर्मणि
कञ्चुकीति वचनात्कर्मण्येव सकञ्चुकस्य, आचमनप्रतिषेधो ना-
न्यत्रेति भट्टभाष्यात् । न गलेबद्धः न गलावलिम्बितवासाः । चरणौ
न प्रसार्य च चरणौ प्रसार्य वितत्य चशब्दादासनस्यौ च पादौ
कृत्वा नेत्यर्थः ।

तथाचोक्तं,

नासनारूढचरण आचामेन जपेत् क्वचित् । इति ।

बौधायनोऽपि, न हसन्न जल्पन्तिष्ठन्नावलोकयन्न मडो न
म्रणतो न मुक्तशिखो न प्रावृतकण्ठो न वेष्टिताक्षिरा नायज्ञोपवीती
न प्रसारितपादो नावद्धकञ्चो न बहिर्जानु न त्वरमाणः शब्दम-
कुर्वीत्यारपो हृदयङ्गमाः पिबेत् इति ।

मृणतो नमस्कुर्वन् । नावदकच्छ इति ।

वामे पृष्ठे तथा नाभौ कञ्चात्रयमुदाहृतम्

इत्युक्तकञ्चात्रयवन्धनराहितः ।

विष्णुः,

न गच्छन्न शयानश्च न स्थितः प्रह्व एववा ।

न स्पृशन्न हस्तं जल्पन्न श्वचाण्डालदर्शनम् ॥

न स्पृशन्न परानिति शेषः । न परान्स्पृशन्निति देवलसंवा-

दात् ।

मरीचिः,

न वहिजार्तु त्वरया नासनस्थो नचोत्थितः ।

न पादुकास्थो नाचित्तः शुचिः प्रयतमानसः ॥

उपस्पृश्य द्विजो निसं शुद्धः पृतो भवेन्नरः ।

मुक्ताऽऽसनस्थोऽप्याचामेघान्यकाले कदाचन ॥

वसिष्ठः, व्रजंस्तिष्ठन्न शयानः मृणतो वा नाचमेव ।

भृगुः,

विना यज्ञोपवीतेन तथा ऽप्रीतेन वाससा ।

मुक्ता शिखां वाऽऽचान्तस्य कृतस्यैव पुनः क्रिया ॥

सोष्णीपो बद्धपर्यङ्कः प्रौढपादश्च यानगः ।

दुर्देशे मृषदस्यश्च नाचामज्जुद्धिमान्नुपात् ॥

कृतस्य, आचमनस्येति शेषः । बद्धपर्यङ्कः बद्धादिना वेष्टित-

जघनभाग इति हेमाद्रिः । प्रौढपादलक्षणमाह—

शाठ्यायनः,

आसनारूढपादश्च जानुनोर्वाऽय जङ्घयोः ।

कृतावसन्धिको यस्तु प्रौढपादः स उच्यते ॥ इति ।

जानुनोर्जङ्घयोर्वा आरूढपाद इत्यनुषज्यते । योगपट्टाकृतिना

वस्त्रेणावेष्टितपृष्ठजानुद्वयमवस्थानमवसत्रियकोति हेमाद्रिः । अत्र तु-
 शब्दद्वयवाशाद्वायव्यशब्दैः प्रौढपादस्य वितुर्विधत्वं प्रतीयते । अत्र
 चानेकोद्वाहो दारुशिले भूमिसमे इष्टुताश्च मङ्कीर्णोभूता इति वौधा-
 यनस्वरसात्तथाविधे आरूढपादोऽप्याचमनं कुर्यादिति वदन्ति ।

हेमाद्रौ कौशिकः,

अपवित्रकरः कश्चिद् ब्राह्मणोऽप्युपस्पृशेत् ।

अपूर्तं तस्य तत्सर्वं भवत्याचमनं तथा ॥

इदं च कर्मार्थाचमनपरम् ।

पवित्रकर आचामेच्छुचिः कर्मार्थमादरात् ।

कुशमात्रकरो वापि दर्भमात्रकरोऽथवा ॥

इतिस्मृत्यर्थसारधृतवचनस्वरसात् ।

एवं च—

सपवित्रेण हस्तेन कुर्यादाचमनक्रियाम् ।

नोच्छिष्टं तत्पवित्रं तु भुक्तोच्छिष्टं तु वर्जयेत् ॥

इति मार्कण्डेयवाक्यमपि कर्मार्थाचमनपरम् । नोच्छिष्टम् आच-
 मनावशिष्टरूपोच्छिष्टोदकसंबन्धेनापि नोच्छिष्टं भवतीत्यर्थः । भु-
 क्तोच्छिष्टं भोजनावशिष्टरूपोच्छिष्टान्नसंबन्धेनोच्छिष्टम् । एवं सार्थवादं
 गोभिलवाक्यमप्येतत्परमेव ।

यथा गोभिलः,

उभयत्र स्थितैर्दर्भैः समाचामति यो द्विजः ।

सोमपानफलं तस्य भुक्त्वा यज्ञफलं लभेत् ॥

यत्तु,

वामहस्ते कुशान्कृत्वा समाचामति यो द्विजः ।

उपस्पृष्टं भवेत्तेन रुधिरं मलेन वा ॥

इति हारीतवचनं, तद् वामहस्तमाश्रितकुशपरम् । पवित्रे विशेष-

पादमदनरत्रप्रदीपमदनपारिजातयोः,—

हारीतः,

सव्यापसव्यौ कुर्वीत सप्तवित्रौ करौ द्विजः ।

ग्रन्थिर्यस्य पवित्रस्य न तेनाचमनं चरेत् ॥

पूर्वार्द्धे पवित्रपदं कुशमात्रपरम् ।

सव्यः सोपग्रहः कार्यो दक्षिणः सप्तवित्रकः ।

इति छन्दोगपरिशिष्टस्वरसात् । समन्त्रकाचमनमतिपादकारि
चाक्पानि दाक्षिणात्यनिबन्धे कुत्रचिद् दृश्यन्ते ।

यथा स्मृत्यर्थसारे,

तदोङ्कारेणाचमनं यद्वा व्याहृतिभिर्यवेत् ।

साविष्ठा वापि कर्त्तव्यं यद्वा कार्यममन्त्रकम् ॥

प्रयोगपारिजाते भरद्वाजः,

देव्याः पादैस्त्रिभिः पीत्वा अब्जिङ्गैर्नवधा स्पृशेत् ।

पुनर्व्याहृतिगायत्र्या क्षिरो मन्त्रैर्द्विधा स्पृशेत् ॥

देवी गायत्री । अब्जिङ्गैरापोहिष्ठामयोभुव इत्यादिनवभिर्मन्त्रैः ।

तत्र व्याघपादः,

केशवादित्रिभिः पीत्वा चतुर्थेन मृजेत्करम् ।

पञ्चमेन च षष्ठेन द्विरोष्ठाबुन्मृजेत्क्रमात् ॥

तौ सप्तमेन च मृजेदेकवारं तु मन्त्रवित् ।

अष्टमेन तु मन्त्रेण अभिमन्त्र्य जलं शुचि ॥

धामं सम्मोक्षयेत्पार्णि मनुना नवमेन च ।

दक्षिणं दशमेनाङ्घ्रिं वाममेकादशेन वै ॥

मूर्दानं द्वादशेनाथ स्पृशेद्ध्वोष्टृष्टृकम् ।

सङ्कर्षणाय नम इत्यनेनाङ्गुलिमूर्द्धभिः ॥

अङ्गुष्ठतर्जन्यग्राम्पां संश्लिष्टाभ्यां जलैः सह ।

नासारन्ध्रे वायुदेवप्रद्युम्नाभ्यां स्पृशेत् शुभे ॥

अङ्गुष्ठानामिकाभ्यां तु संश्लिष्टाभ्यां जलैः सह ।

अनिरुद्धाय नम इति संस्पृशेदक्षि दक्षिणम् ॥

पुरुषोत्तममन्त्रेण ताभ्यां वामां स्पृशेद् दंशम् ।

तथाऽङ्गुष्ठकानिष्ठाभ्यां श्लिष्टाग्राभ्यां जलैः सह ॥

अधोक्षजनृसिंहाभ्यां श्रोत्रे द्वे संस्पृशेत्क्रमात् ।

नाभिमच्युतमन्त्रेण ताभ्यामेव स्पृशेद् बुधः ॥

श्रीजनार्दनमन्त्रेण तलेन हृदयं स्पृशेत् ।

उपेन्द्रायेति मूर्द्धानं स्पृशेत् सकलपाणिना ॥

सर्वाङ्गुल्यग्रभागैश्च समाश्लिष्टैर्जलैः सह ।

भुजौ तु हरिकृष्णाभ्यां संस्पृशेदक्षिणोत्तरी ॥

आचामेदेवमेवं यो भगवन्नामभिः क्रमात् ।

सद्यः पृतः स विहितेपूतरेष्वधिकारवान् ॥ इति ।

नामानि तु, केशव १ नारायण २ माधव ३ गोविन्द ४

विष्णु ५ मधुसूदन ६ त्रिविक्रम ७ वामन ८ श्रीधर ९ हृषीके-

श १० पद्मनाभ ११ दामोदर १२ सङ्कर्षण १३ वासुदेव १४

प्रद्युम्न १५ अनिरुद्ध १६ पुरुषोत्तम १७ अधोक्षज १८ नृसिंह १९

अच्युत २० जनार्दन २१ उपेन्द्र २२ हरि २३ कृष्ण २४ इति ।

एतेषां चतुर्विंशतिनाम्नामाद्यैस्त्रिभिः क्रमेण त्रीणि पानानि चतु-

र्थेन पञ्चमेन च करौ मार्जयेत् इति क्रमेण कुर्यात् ।

तत्रैवाश्वलायनः,

ततः माङ्गमुख आचम्य माङ्गदङ्गमुख एव वा ।

प्रक्षालयेत्करौ मृद्भिरदुष्टैराङ्गिराचमेत् ॥

फेनबुद्बुदपङ्काक्तरागगन्धादिवर्जितैः ।

जलैः रुद्धैः पिबेद्देहैश्चतुर्धाऽम्बु शनैर्द्विजः ॥

हृद्गामिभिर्जलैर्विमः क्षत्रियः कण्ठगामितिः ।
 तौ पिवेत्तालुगामिश्च गिदूशुद्री चारुना पुनः ॥
 ममृजेत् द्विरथर्वेण पुराणैश्चेतिहासकैः ।
 मुखमङ्गुष्ठमूलेन पृथक्काय उपस्पृशेत् ॥
 पाणिना ऽघोऽग्निमन्त्रेण अवमृज्याथ संस्पृशेत् ।
 विमस्तु नेतराणां तु तन्मुखात्मन्मनं स्पृशेत् ॥
 सूर्याय दक्षिणे नेत्रे वामे सोमाय वामवे ।
 नसोर्दिग्भ्यः श्रवणयोर्बाहोरीन्द्राय संस्पृशेत् ॥
 पृथिव्यौ पादयोर्जान्वोरन्तरिक्षाय गुणके ।
 दिवे नाभ्यां ब्रह्मणे च विष्णवे हृदये तथा ॥
 शिवायेति शिरस्यन्ते हस्तं प्रक्षालयेत्ततः ।
 अङ्गुष्ठतर्जन्यग्राभ्यां नेत्रयोराचमनं स्पृशेत् ॥
 अङ्गुष्ठमर्ध्यमाभ्यां च नासाश्रवणयोस्ततः ।
 अङ्गुष्ठानामिकाभ्यां सकनिष्ठाभ्यां च बाहुके ॥
 साङ्गुष्ठैरखिलैरेव स्थानेष्वन्येषु संस्पृशेत् ।
 प्रक्षिपेद् ब्रह्मतीर्थेन जलमाचमनं चरन् ॥
 पीत्वाऽन्येन भवेत्पाप्या तीर्थेनेति मतिर्वप ।
 आचमनविध्यनन्तरं देवलः,
 रेतोमूत्रशक्नुमोक्षे भोजनेऽध्वपरिश्रमे ।
 शौचमेवंविधं मोक्तमीषद्यान्यत्र वर्तते ॥
 भोजने कृते करिष्यमाणे च । अत्र अध्वपरिश्रमे वर्षासु ग्रा-
 मसङ्करादिदूषिताध्वसञ्चरणे इति वदन्ति ।
 तत्र च यमोक्तशौचानन्तरमाचान्तव्यम् ।
 यथा यमः,
 सकर्षमे तु वर्षासु प्राविश्य ग्रामसङ्करम् ।

अत्राचमनप्रसङ्गनयोरार्थक्रमेण पाठक्रमबाधः ।

हेमाद्रौ आचमनप्रकरणे हारीतः,

रथ्यामाक्रम्य सुषुप्सुः कृतमूत्रपुरीषो भक्षित्वा ।

सुषुप्सुः निद्रा करिष्यन् ।

बृहस्पतिः,

अधोवायुसमुत्सर्गे आक्रन्दे क्रोधसम्भवे ।

मार्जारमूपकस्पर्शे महासेऽनृतभाषणे ॥

निमित्तेष्वेपु धर्मार्थं कर्म कुर्वन्नुपस्पृशेत् ।

उपस्पर्शनमाचमनम् ।

आपस्तम्बः, स्वप्ने सवयौ सिद्धाणिकाऽश्वालम्बे लोहितस्य
केशानामग्नेर्गवा ब्राह्मणस्य स्त्रियाश्चालम्बे महापथं गत्वाऽमेध्यं
चोपस्पृश्यामपत च मानुषं नीर्वी च परिधायाप उपस्पृशेदार्द्रं वा
शकृदोषधीर्भूमिं वा इति ।

स्वप्नो निद्रा । सवयुः छिन्ना । सिद्धाणिका नासिकातो निर्गतः
श्लेष्मा । अश्रु नेत्रनिर्गतं जलम् । अनयोरालम्बे स्पर्शः । लो-
हितस्य रुधिरस्य । केशानां शिरोगतानां भृगतानां चेति हरदत्तः ।
प्रच्युतानामिति स्मृत्यर्थसारे । अत्राग्निगोब्राह्मणानां स्पर्शः य-
दाचमनं विहितं तद् विहितस्पर्शोत्तरतस्पर्शमात्रनिमित्तकं न तु
तत्स्पर्शजन्याप्राप्यत्यनिमित्तकमिति कल्पतरुः । वस्तुतस्तु गोपृष्ठ-
स्पर्शस्याचमनानुकल्पत्वेनाभिधानान्माऽस्तु आचमनानुकल्पत्वेना-
नुष्ठितस्य गोपृष्ठस्पर्शस्याचमनानिमित्तत्वम् । अनवस्थावैयर्थ्यान्य-
तरमसङ्गात् । अन्येषां तु विहितानामपि तत्स्पर्शानां विहि-
तस्नानादीनामिवाचमननिमित्तत्वे बाधकं न पश्यामः । विहित-
गवादिस्पर्श एवाचमननिमित्तमिति तु मदनरत्ने । तदपि चिन्त्यम् ।
सङ्कोचे प्रमाणाभावात् । आचमनानुकल्पत्वेन विहितगोस्पर्शस्या-

चमननिमित्तत्वे विधानवैयर्थ्यप्रसङ्गाच्च । अग्न्यश्वमतिग्रहेष्टयाधिकरणन्यायेन विहितस्यैव निमित्तत्वमिति चेत् । तर्हि आचमननिमित्तत्वेनोक्तानां स्नानादीनां विहितानामेवाचमननिमित्तत्वं स्यात् । अग्निगोव्राह्मणस्पर्शाः कर्मकालीना एवाचमननिमित्तानीतित्त्वं स्मृत्यर्थसारे । अत्र येषामाचमननिमित्तत्वेनोक्तानां नामायत्यनिमित्तत्वं तेषां निमित्तानां कर्मकाले उपनिपाते सति तन्निमित्तकाचमनाकरणेऽपि कृतं कर्माविगुणमेव । महापथो राजमार्गः । अवेध्यं वक्ष्यमाणम् । नीवी अधोवस्त्रपरिधानग्रन्थिः । परिधाय कृत्वेत्यर्थः । नीवी विस्रस्य परिधायोपस्पृशेत् आर्द्रगोमयं तृणं भूमिं वा संस्पृशेत् इति बौधायनस्वरसोऽप्येवम् । विस्रस्य मुक्ता । नीवी अधोवासग्रन्थिः । तद्योगादधोवासो लक्ष्यते इति हेमाद्र्युज्ज्वलाकारौ । अप उपस्पृशेत् आचमेत् । अनुकल्पमाह आर्द्रमित्यादि । आर्द्रमिति सर्वान्वपि इति हेमाद्रौ ।

शक्रद गोमयम् आर्द्रगोमयमिति बौधायनवाक्यात् ।

अमेध्यान्याह मनुः,

ऊर्ध्वं नाभेर्यानि खानि तानि मेध्यानि सर्वशः ।

यान्यधस्तान्पमेध्यानि देहाच्चैव मलाश्च्युताः ॥

खानि छिद्राणि । स्त्रीपुंसोपस्यभेदादुत्तरार्द्धे यानीति बहुवचनम् । देहच्युता मला अमेध्या इत्यर्थः ।

मलानाह स एव,

वसाशुक्रमसृङ्मज्जामूत्रविदूकर्णविण्मलाः ।

श्लेष्माशुदूषिकास्वेदा द्वादशैते नृणां मलाः ॥

वसा कायस्नेहः । अशुक् रक्तम् । मज्जा शिरोमध्यस्थितपिण्डितस्नेहः । दूषिका नेत्रमलः । कर्णविदू कर्णमलः । अत्र नृपदं रक्त्या मनुष्यमात्रपरम् । न तु नृ गताविति धात्वनुसारात्पाणिमात्रप-

रम् । इदं बलवत्वात् नृपदवैयर्थ्याच्च । अत एव—

रामायणे,

ददर्श च वते तस्मिन्महतः सध्वयान् कृतान् ।

मृगाणां महिषाणां च करीषान् वह्निकारणात् ॥

इति मुनीनां महिषादिपुरीषसङ्ग्रहः श्रूयते इति । एतेषां च मलानां स्पर्शो सति पूर्वपदके मृज्जलाभ्यामुत्तरपदके केवलेन ज-
लेन प्रसालेनोत्तरमाचमनम् । यथा उक्तद्वादशमलानधिकृत्य—

बौधायनः,

आददीत मृदोऽपश्च पदसु पूर्वेषु शुद्धये ।

उत्तरेषु च पदस्वद्धिः केवलाभिर्विशुध्यति ॥

यद्यपि,

विष्णुत्रोत्सर्गशुद्ध्यर्थं मृद्वार्यदेयमर्थवत् ।

दैहिकानां मलानां च शुद्धिषु द्वादशस्वपि ॥

इति मनुवाक्येन द्वादशस्वपि मृज्जलाभ्यां शुद्धिरित्यापाततः
प्रतीयते, तथापि उदाहृतबौधायनवाक्यैकवाक्यतया कुत्रचिन्मृज्ज-
लपोरुभयोः कुत्रचित्केवलजलस्यैवान्वये मनोस्तात्पर्यमुन्नेयम् ।

केचित्तु उत्तरपदके मृद्वारिणोः केवलवारिणा सह विकल्पः
स च व्यवस्थित उपधाताद्यपेक्षयेति वदन्ति । विष्णुत्रोत्सर्गशु-
द्ध्यर्थमिति । विष्णुत्रे उत्सृज्येते येन स विष्णुत्रोत्सर्गः पाय्वादिः ।
उत्सर्गनिमित्तिका पाय्वादीनां शुद्धिः पूर्वार्धेन छेपनिमित्ति-
का शुद्धिरुत्तरार्धेन प्रतिपाद्यते ।

देवलः,

उच्छिष्टं मानवं स्पृष्ट्वा भोज्यं वापि तथाविधम् ।

तथैव हस्तौ पादौ च प्रसाल्याचम्य शुध्यति ॥

तथाविधम् उच्छिष्टम् ।

तथा,

यदम्भः शौचनिर्मुक्तं क्षितिं प्राप्य विनश्यति ।

प्रक्षालयाद्युचिलिप्तं च तत्स्पृष्ट्वा ऽऽचम्य शुध्यति ॥

शौचजलाद्रितभृभागं संस्पृश्याद्युचिलिप्तमङ्गं प्रक्षालयाचम्य
शुध्यतीत्यर्थः ।

हारीतः, स्त्रीशूद्रोच्छिष्टाभिभाषणे मूत्रपुरीषोत्सर्गदर्शने दे-
वताभिगन्तुकाम आचामेव । तथा जलामेखनुवृत्तौ, नोत्तरेद-
नुपस्पृश्य । उत्तरेव सन्तरेव ।

यमः,

उत्तीर्योदकमाचम्य अवतीर्य उपस्पृशेत् ।

एवं स्याच्छ्रेयसा युक्तो वरुणश्चैव पूजितः ॥

आचम्यावतीर्योत्तीर्य चोपस्पृशेदित्यन्वयः । अवतीर्य मवि-
श्य । उत्तीर्य निर्गत्य । तू घृवनतरणयोरितिधात्वनुसारात् तूधातो-
रेकस्यैव च हारीतवाक्ये घृवनार्थकत्वं यमवाक्ये ऽवतरणार्थकत्व-
मिति कल्पतरुसम्मतोऽर्थः ।

आपस्तम्बः, रिक्तपाणिर्वयसउद्यम्याप उर्वस्पृशेच्छक्तिवि-
षये न मुहूर्त्तमप्यप्रयतः स्यान्नशो वा नाप्सु सतः प्रयमणं विद्यते
उत्तीर्य त्वाचामेव ।

रिक्तपाणिः लोष्टादिशून्यहस्तः वयसे पक्षिणे उद्यम्य उत्सि-
प्य, प्रक्रमात्पाणिमिति शेषः । अप उपस्पृशेत् आचामेव । शक्ति-
विषये शक्तौ सत्याम् । नम्रो वेद्यत्र शक्तिविषयइति संबध्यते ।
अप्सु सतः अप्सु वर्त्तमानस्य । प्रयमणं प्रायत्पकारणमाचमनादि ।
करणे ह्युद् इत्युज्ज्वलाकारः । तच्चिन्त्यम् ।

जानोरुर्ध्वजले तिष्ठन्नाचान्तः शुचितामिसात् ।

इति विष्णुवाक्येन जलस्थस्याप्पाचमनविधानात् । यतो

। तदुक्तं मार्कण्डेयपुराणे,
 श्रुतेऽवलीढे बान्ते च तथा निष्ठीवनादिषु ।
 कुर्यादाचमनं स्पर्शं गोपृष्ठस्पर्कदर्शनम् ॥
 क्षुत्वा निष्ठीव्य वासश्च परिधायाचमेद् बुधः ।
 कुर्वीतालम्भनं वापि दक्षिणश्रवणस्य वै ॥
 यथाविभवतो ह्येतत्पूर्वाभावे ततः परम् ।
 न विद्यमाने पूर्वोक्ते उत्तरमाप्तिरिष्यते ॥
 आचमनमुक्ता बौधायनः,
 आर्द्रं तृण गोमय भूमिं वा सस्पृशेदिति ।
 आपस्तम्बोऽपि, आर्द्रं वा शकृदोषधीर्भूमिं वेति ।
 शकृद गोमयम् ।

अथाचमनापवादः ।

तत्र मनुः,
 नोच्छिष्टं कुर्वते मुख्या विप्लुपोऽङ्गं न यन्ति पाः ।
 न श्मश्रूणि गतान्यास्य न दन्तान्तराधिष्ठितम् ॥
 मुख्याः मुखे भवाः विप्लुपो विन्दवः । यन्ति गच्छन्ति । श्म-
 श्रूणि मुखलोमानि । आस्यं गतानि मुख गतानि । दन्तान्तः दन्त-
 मध्ये । अधिष्ठितं प्रविष्टम् अन्नादि । अत्रोभयत्रापि उच्छिष्टं कुर्वत-
 इत्यस्यान्वयः । एवञ्च मुखच्युता जलविन्दवो मूल्यादिपतिताः
 स्पृष्टा नाशुचित्वहेतवः, अङ्गलग्नास्तु अशुचित्वहेतवः । ता अपि
 लोमद्वयक्लेदसमर्था एव आचमननिमित्तानि ।

यथा पैठीनसिः, भूमिगता विन्दवः परामृष्टाः पूता वि-
 प्लुपः शुद्धा द्विरोमलिन्नेष्वाचामेव ।

विन्दवोऽत्राचमनविन्दवः, तथाऽऽचमनविन्दव इति याज्ञव-
 ल्यवचनैकवाक्यत्वात् । परामृष्टाः स्पृष्टाः, पूताः नाश्रयत्यभाषादय-

न्ति । विष्णुपञ्च मन्वेकवाक्यतया मुख्यां भूमिगताः शुद्धा नामा-
यत्यहेतवः । ताश्च अङ्गपतिता अपि रोमद्वयार्द्धभावापाद-
यितुं समर्था एवाचमननिमित्तम् । द्विरोमलिज्वेज्विद्वि । रोमद्वयपर्यन्तं
तैः लिङ्गेष्वङ्गेषु सतिस्वत्यर्थः ।

आस्पृगतश्मश्रुषु विशेषमाहापस्तम्बः, न श्मश्रुभिरु-
च्छिष्टो भवति अन्तरास्ये सद्भिर्यावच्च हस्तेन स्पृशति ।

हस्तेनेत्यङ्गान्तरस्याप्युपलक्षणमिति स्मृतिचन्द्रिकाहेमाद्री ।

वसिष्ठः, न श्मश्रुगतो लेपः । अयुचिरिति शेषः ।

दन्तश्छिष्टे विशेषमाह गौतमः, दन्तश्छिष्टेषु दन्तवदन्यत्र
जिह्वाभिर्मर्शनात् प्राक्च्युतेरित्येके । च्युतेष्वस्त्राववद्विधाभिगिरन्नेव
तच्छुचिः ।

अन्यत्र जिह्वाभिर्मर्शनात् । दन्तलग्नानि यावज्जिह्वा दन्ते-
भ्यो भेदेन नोपलभ्यन्ते तावदन्तवन्नाशुचीनीत्यर्थः । तान्यप्युपल-
भ्यमानरसानि चेदशुचीन्येव ।

यथाऽऽह शाङ्खः, दन्तवदन्तलम्बेषु रसवर्जमन्यत्र जिह्वाभि-
र्मर्शनादिति ।

रस्यतइति रसः आस्वाद्यमान इति । भेदेनोपलभ्यमाना-
न्यपि यदि जिह्वाभिर्मर्शनादिना न च्यवन्ते, तथापि शुचीन्येवेत्ये-
के मन्यन्ते । तदुद्धरणार्थं भूयान् यत्नोऽपि न कार्यः ।

यथाऽऽह देवलः,

भोजने दन्तलग्नानि निर्हृत्वाचमनं चरेत् ।

दन्तलग्नमसंहार्यं लेपं मन्थेत् दन्तवत् ॥

न तत्र बहुशः कुर्याद्यत्नमुद्धरणे पुनः ।

भवेदशौचमत्यर्थं तृणवेधाद् ग्रणे कृते ॥

निर्हृत्वेति । जिह्वाश्छिष्टमास्वाद्यमानरसं च निर्हृत्वेत्यर्थः ।

तथाच यमः,

प्रयान्त्पाचामतो याश्च शरीरे विप्लुषो नृणाम् ।

उच्छिष्टदोषो नास्त्र भूमिदुल्यास्तु ताः स्मृताः ॥ इति ।

विप्लुषः आचमनविन्दवः । नृणां शरीरे इत्यन्वयः इति वदन्ति । वस्तुतस्तु शरीरपदं पादपरमेव, अत एव पादग्रहणाच्च जङ्घाघट्टान्तरस्पर्शो दुष्ट एवेति मेधातिथिः । पादौ न जङ्घादिरिति कुल्लूकभट्टोऽपि । हेमाद्रिस्तु “भूमिगैः अनुपहतभूमिसंस्थोदकैरित्यर्थः । एते च भूम्यभिघातोत्पिता एव स्पृष्टाः शुद्धाः नान्तराल-स्पृष्टाः ।

यदाह पैठीनसिः, भूमिगता विन्दवः परामृष्टाः पृता इती”-
त्याह । मेधातिथिरप्येवम् ।

अन्यद्विरसौ,

मधुपर्के च सोमे च अप्सु प्राणाहुतीषु च ।

नोच्छिष्टस्तु भवेद्विमो यथाऽत्रैवचन तथा ॥

“अप्स्विति प्राणाहुतिसाहचर्यमाप्तापोशानविषयम्, आचमनोदकपानविषयं वा । अन्यत्रोदकपाने पीत्वाऽपोऽध्येप्पमाणश्चेद्वाचमनविधेरिति” कल्पतरुः । हेमाद्रिरपि अप्स्विति प्राणाहुतिसन्निधानादमृतापिधानमसीत्यादिनोदकपाने कर्त्तव्ये भुक्तवानपि मन्त्रोच्चारणं मति नोच्छिष्ट इत्यर्थः ।

शातातपः,

दन्तलघ्रे फले मूले मक्ष्ये स्नेहे तथैव च ।

ताम्बूले चेष्टुदण्डे च नोच्छिष्टो भवति द्विजः ॥

दन्तलघ्रं व्याख्यातम् । फले कटुतिक्तकपाये जातीफलदायि सतामाचारादिति कल्पतरुः । फलमूले चाग्निपक्वभिन्ने समाचारादिति रत्नाकरः । मक्ष्ये फलमूलातिरिक्ते कटुकपाये ।

तथाच लघुहारीतः,

कषायकटुताम्बूले भुक्तस्नेहानुलेपने ।

मधुपर्कं च सोमे च नोच्छिष्टो मनुस्मृती ॥

भक्ष्ये स्नेहे इति स्मृतिचन्द्रिकायां पाठः ।

भुक्तस्नेहे अत्यन्तानिर्हार्ये ।

मुक्ताऽऽचामेधपोक्तेन विधानेन समारहितः ।

शोषयेन्मुखहस्तौ च सुदद्भिर्घर्षणैरापि ॥

इति देवलस्मरणादिति व्याख्यातं च ।

माधवीये हेमाद्रौ च पदत्रिंशन्मतम्,

ताम्बूले चैव सोमे च भुक्तस्नेहावशिष्टके ।

दन्तलग्नस्य संस्पर्शे नोच्छिष्टस्तु भवेन्नरः ॥

त्वग्भिः पत्रैर्मूलफलैस्तृणकाष्ठमयैस्तथा ।

सुगन्धिभिस्तथा द्रव्यैर्नोच्छिष्टो भवति द्विजः ॥ इति ।

एतच्च सौरभाद्यर्थोपमुक्तावशिष्टविषयम् । ताम्बूलसाहचर्या-

दिति माधवः ।

विद्याकरवाजपेयिधृतवचनम्,

खर्जूरी तालकन्दश्च मृणालं पद्मकेसरम् ।

नारिकेलं कसेरुं च नोच्छिष्टं मनुस्मृती ॥

ताम्बूलं च कषायं च सर्वं च जलसम्भवम् ।

मधुपर्कं च सोमं च लवणाक्तं तथा क्वचिद् ॥ इति ।

अत्र सर्वत्र मधुपर्कादात्रुच्छिष्टतानिषेधाद्दुच्छिष्टतानिर्वर्त्तक-

भक्ष्योत्तराचमनस्पर्शतो निषेधसिद्धावपि मोक्ष्यमाणः प्रयतोऽपि

द्विराचामेदिसादिना विहितं प्रथममाचमनं स्यादेव ।

इदं पुनरत्र प्रतिभाति ।

सुप्त्वा छुत्वा च भुक्त्वा च निष्ठीव्योक्ताऽनृत्तवचः ।

पीत्वाऽपोऽध्येप्यमाणश्च आचामेत्प्रयतोऽपि सन् ॥

इति मनुना प्रयतस्यापि नैमित्तिकाचमनविधानादुच्छिष्ट-
त्वनिषेधेनायुचित्वाभावे सिद्धे अयुचित्वनिवर्त्तकाचमनाभावे सि-
द्धेऽपि पानभोजनादिनिमित्तकमाचमनमावश्यकमेव । अत एव म-
धुपर्कप्राशनानन्तरं “सर्वं वा प्राश्नीयात् प्राग्वा सञ्चरे निनयेदा-
चम्य प्राणान्संमृशती”त्यादिना गृह्यसूत्रेऽपि आचमनमभिहितम् ।
अनुच्छिष्टताभिधानं च तत्स्पर्शने सम्भाषणे च परेषामाचमनाभाव-
स्य, तस्यापि शूद्रादिस्पर्शादोपाधिव्याभावस्य, तदुत्तरमाचमनं
विनैव कर्माधिकारस्य च बोधनाय । नैमित्तिकाचमनाकरणे पुरुषः
परं प्रत्यवेति, कर्म तु साङ्गमेव । मधुपर्कप्राशने तु आचमनोत्तर-
मेव कर्म कर्त्तव्यम् । गृह्ये तथैव क्रमदर्शनात् । स्वापादौ मधुपर्क-
काद्यन्यभोजने चायुचित्वमेव ।

ततः शरीरस्रोतोभ्यो मलनिस्पन्दविस्त्रवात् ।

अन्नादीनां प्रवेशाच्च स्यादयुद्धिर्विशेषतः ॥

पतितायुच्यमेध्यानां स्पर्शनाच्चायुचिर्भवेत् ।

सुप्ताद्वस्त्रविपर्यासात्सतादध्वपरिश्रमात् ॥

इति देवलवाक्यात् । अत एव शेषप्राशनादौ विधिवलाद्
प्रायत्नाभावेऽपि नैमित्तिकमाचमनमाचरन्ति । अत एव भट्टेरापि
ताम्बूलभक्षणोत्तरमनाचमनमनाचारमध्ये गणितम् ।

आचामेच्चर्वणे नित्यं मुक्ता ताम्बूलचर्वणम् ।

इति विष्णुवाक्येन तु ताम्बूलचर्वणनिमित्तकमाचमनं नि-
षिध्यते । न तु भक्षणनिमित्तकम् । काश्चित्तु ताम्बूलेतरभोजनेष्वा-
चमनमावश्यकं ताम्बूले तन्नावश्यकमिति तदर्थं इत्याह । यदि
च पूर्वलिखितकोशाच्चर्वणभक्षणयोः पर्यायता तदा विनिगमका-
भावात्ताम्बूलभक्षणस्य पूर्वं परतश्च नाचमनमिति वस्तुस्थितिरिति ।

मधुपर्के च सोमे चेत्यादिवचनव्याख्यायामेवं उच्छिष्टतानिषेधात्पीत्वा-
ऽप इति नैमित्तिकमाचमनं प्रयतोऽपीति श्रवणाच्चेति श्रीदत्तलि-
खनान्मधुपर्कादिप्राशनानन्तरं नैमित्तिकमाचमनम् तत्संमतमपि । अ-
विधिपूर्वकाचमनोदकपाने तु उच्छिष्टता वाचनिकी ।

यथाह गोभिलः, हृदयस्पृशस्त्वेवाप उपस्पृशेदुच्छिष्टो है-
वातोऽन्यथा भवतीति ।

अतः अस्माद्विधेः अन्यथाऽऽचान्त उच्छिष्ट एव भवतीति त-
द्भाष्यम् । एवञ्च मधुपर्क इत्यादिवाक्ये अपि स्वत्यस्य जलसामा-
न्यपरत्वेनैवोपपत्तौ कल्पतरुकारादिभिर्यदपोशानादिविशेषपरतया
व्याख्यातं तद् विचारणीयमिति । यत्तु हेमाद्र्यादौ युक्तवतोऽपि अमृ-
तापिधानमसीति मन्त्रपाठप्राप्त्यर्थमनुच्छिष्टत्वविधानमित्युक्तं, तद-
पि न सार्थकम् । मन्त्रपाठविधिवलादेवोच्छिष्टस्यापि मन्त्रपाठमा-
त्रेणुच्छिष्टत्वविधाने वैयर्थ्यात् इति । आचमनोदकपानं तु ना-
चमननिमित्तम् । आचमनविधिवैयर्थ्यात्तवस्ययोरन्यतरमसङ्गात् ।

अथ द्रव्यहस्तस्योच्छिष्टादेराचमनकालः ।

तत्र गौतमः, द्रव्यहस्त उच्छिष्टो निधायाचामेदिति ।

मूत्रपुरीषकर्मभोजनादि चोच्छिष्टनिमित्तम् । अत्र द्रव्यपदम्

अन्नपानादिभक्ष्यद्रव्यपरम् ।

यथा वसिष्ठः,

प्रचरन्नभ्यवहारेषु उच्छिष्टं यदि संस्पृशेत् ।

भूमौ निक्षिप्य तत् द्रव्यमाचम्य प्रचरेत्पुनः ॥ इति ।

प्रचरन्न गच्छन्न अभ्यवहारेषु हस्तद्वौ सस्पर्शव्यर्थः । भूमौ

निक्षिप्य तत् द्रव्यमित्यग्रे दर्शनात् । उच्छिष्टशब्दोऽत्राचमनार्हा-
शुचिवचनः । स्नानार्हाशुचिवचनत्वे त्वाचमनमात्रविधिविरोधात् ।

... बृहस्पतिरपि,

१. मंचरन्नपानेषु यदोच्छिष्टमुपस्पृशेत् ।

२. भूमौ निधाय तद् द्रव्यमाचान्तः प्रचरेत्पुनः ॥ इति ।

३. अत्र विशेषमाह तुः शङ्खलिखितौ, द्रव्यहस्त उच्छिष्टौ

निधाय आचम्याभ्युक्षेत् द्रव्यम् ।

४. एतदप्यभ्यवहार्यद्रव्यविषयम् । एवञ्च द्रव्यहस्तस्याचमनाच्छु-

द्धिः द्रव्यस्य तु निधानाभ्युक्षणाभ्यामिति फलितम् । यदा तु द्र-
व्यस्यैव साक्षादुच्छिष्टस्पर्शस्तदा तद् परित्याज्यमेव ।

५. “यदाह वसिष्ठः, उच्छिष्टमगुरोरभोज्यं स्वमुच्छिष्टमुच्छि-

ष्टोपहतं चेति” स्मृतिचन्द्रिका ।

६. यत्तु—

उच्छिष्टेन तु संस्पृष्टो द्रव्यहस्तः कथञ्चन ।

७. अनिधायैव तद् द्रव्यमाचान्तः शुचितामियात् ॥

८. इति मनुवचनं, तद् अभ्यवहार्यान्नव्यञ्जनव्यतिरिक्तद्रव्यहस्त-
विषयमिति विश्वरूपभर्तृपञ्चायिते कल्पतरुः ।

मार्कण्डेयः,

उच्छिष्टेन तु संस्पृष्टो द्रव्यहस्तो निधाय वा ।

आचम्य द्रव्यमभ्युक्ष्य पुनरादातुमर्हति ॥

अत्र वाशब्द उक्तरीत्या अभ्यवहार्यानिभ्यवहार्यद्रव्यभेदेन व्यव-
स्थितविकल्पपरः ।

बौधायनः, “तैजसं चेदादायोच्छिष्टी स्यात्तदुदस्याचम्या-
दास्यन्नद्धिः प्रोक्षेत् । स चेदन्येनोच्छिष्टी स्यात्तदुदस्याचम्यादा-
स्यन्नद्धिः प्रोक्षेत् । अथ चेदाद्भिरुच्छिष्टी स्यात्तदुदस्याचम्यादा-
स्यन्नद्धिः प्रोक्षेत् । एतदेव विपरीतममन्त्रे, वानस्पत्ये च विकल्पः” ।
तैजसं सुवर्णपात्रादि । उदस्य निधाय । प्रोक्षेतेत्यत्र तदित्यनुपङ्गः ।
स पात्रग्रहीता । अन्येन उच्छिष्टेन स्पृष्टः सन्तुच्छिष्टी स्यादाभ्य

चेदिति। अग्निः उच्छिष्टोदकैः। एतदेवेति। आर्दान्नापेक्षं चात्र विपरी-
तत्वम्, तेन तदुदस्य परित्यज्याचामेन पुनस्तद्वह्नीयादित्यर्थ इति
कल्पतरुः। विपरीतमनुदस्येति यावादिति तु स्मृतिचन्द्रिका । अ-
मत्रं पात्रम् । प्रकृते तु तैजसस्य पृथगुपादानाच्चैजसातिरिक्तं
तद्वोध्यम् । वानस्पत्ये वार्धे पात्रे । विकल्पो वैपरीत्यस्य ।

कूर्मपुराणे,

तैजसं वै समादाय यद्युच्छिष्टो भवेत् द्विजः ।

भूमौ निक्षिप्य तत् द्रव्यमाचम्याभ्युक्षयेत्तु तत् ॥

यद्यत् द्रव्यं समादाय भवेदुच्छेपणान्वितः ।

अनिघ्नैव तत् द्रव्यमाचान्तः शुचितामिषात् ॥

वस्त्रादिषु विकल्पः स्यात्तत्स्पृष्टौ चैवमेवाहि । इति ।

विकल्पः निधानमनिधानं वा । तत्स्पृष्टौ तैजसादिद्रव्यहस्तस्यो-
च्छिष्टस्पृष्टाविति वीधायनैकवाक्यतया व्याख्येयम् । यद्यत् द्रव्यमि-
त्यत्र यद्यमत्रमिति स्मृतिचन्द्रिकायां पाठः । एतत्पाठानुसारेणैव
स्मृतिचन्द्रिकाकारेण, एतदेव विपरीतममत्रइति वीधायनवचनं
व्याख्यातम् ।

घृहस्पतिः,

अरण्येऽनुदके रात्रौ चौरव्याघ्राकुले पमि ।

कृत्वा मृत्रपुरीषं च द्रव्यहस्तो न दुप्यति ॥

शौचं तु कुर्यात्प्रथमं पादौ प्रक्षालयेत्ततः ।

वपस्पृश्य तदभ्युक्ष्य गृहीतं शुचितामिषात् ॥

द्रव्यहस्त इत्यत्र हस्तपदम् अङ्गान्तरस्याप्युपलक्षणार्थम् । द्रव्यपदं
चात्रासद्वक्तृचित्तमन्नादेरपि संग्राहकमिति रत्नाकरादयः । अत्र गृ-
हीतं शुचितामिषादित्यनेन शौचात्पूर्वं भूमौ द्रव्यनिधानमाक्षिप्यते ।

तथाचापस्तम्भः,

कृत्वा मृत्रं पुरीषं च द्रव्यदस्तः कथञ्चन ।

भूमावन्नं प्रतिष्ठाप्य कृत्वा शौचं यथाविधि ॥

तत्संयोगात्तु पक्वान्नमुपस्पृश्य ततः शुचिः । इति ।

तत्संयोगादिति । अशुचिपुरुषसंयोगाद्यथा तदशुचि तथा
शुचिपुरुषसंयोगाच्छुच्यपीत्यर्थः । अत्र पक्वान्नमित्यनन्तरं शुचीत्य-
नुपङ्गः । तत्संयोगात्तु पक्वान्नमित्यत्रोत्सङ्गोपात्तपक्वान्न इति स्मृति-
चन्द्रिकायां पाठः । तत्र च पक्वान्नं प्रथमं भूमौ निधाय शौचं
कृत्वा तदन्नमङ्गे निधायाचम्य शुध्यतीत्यर्थः ।

वायुपुराणे,

पादौ मसाल्य निक्षिप्य आचम्याभ्युक्षणं ततः ।

पुष्पादीनां तृणादीनां प्रोक्षणं हविषा तथा ॥

निक्षिप्य भूमौ द्रव्यं निधायेत्यर्थः ।

मार्कण्डेयस्तु शौचमप्यनिधायैव कार्यमित्याह,

पक्वान्नेन गृहीतेन मृत्रोच्चारं करोति यः ।

अनिधायैव तत्र द्रव्यमङ्गे कृत्वा समाश्रितम् ॥

शौचं कृत्वा यथान्यापमुपस्पृश्य यथाविधि ।

अन्नमभ्युक्षयेच्चैवम् उदघृत्तार्कस्य दर्शयेत् ॥

सक्ताऽग्रमात्रं वा तस्मान्छेषं शुद्धिमवाप्नुयात् । इति ।

अथ दन्तधावनम् ।

तत्र याज्ञवल्क्यः,

शरीरचिन्तां निर्वर्य कृतशौचविधिर्द्विजः ।

भातःसन्ध्यामुपासीत दन्तधावनपूर्विकाम् ॥

दक्षः,

उपःकाले तु सम्प्राप्ते कृत्वा शौचं यथार्थवत् ।

ततः स्नानं प्रकुर्वीत दन्तधावनपूर्वकम् ॥

उपःकालश्च लोहितदिगुपलक्षितकालात्पागीषदिकृमकाश-
धान् कालः । यथार्थवत् यथाविहितशौचापादकमृज्जलादिसंख्याव-
दित्यर्थः । अत्र सन्धायां स्नाने च दन्तधावनस्य नाङ्गत्वम् ।

मुखे पर्युपिते नित्यं भवत्यभयतो नरः ।

तस्मात्सर्वप्रयत्नेन भक्षयेदन्तधावनम् ॥

इति वृद्धशातातपवचनेन स्वतन्त्रस्यैव शुद्धिहेतुतयाऽभिधानात् ।
अत एव दन्तान्मक्षाल्य स्नायादिति छन्दोगपरिशिष्टेऽपि कालार्थः
संयोगः । दर्शपूर्णमासाभ्यामिष्ट्वा सोमेन यजेतेतिवत् । अप्रयत-
अशुचिः । दन्तधावनं दन्तमलापकृषकं काष्ठम् । भक्षयेदिति दन्त-
सम्बन्धाद् गौणमभिधानं पूर्वोक्तराचमनरूपभक्षणधर्ममाप्त्यर्थम् ।

छन्दोगपरिशिष्टम्,

उत्पाय नेत्रे मक्षाल्य शुचिर्भूत्वा समाहितः ।

परिजप्य च मन्त्रेण भक्षयेदन्तधावनम् ॥

आयुर्वलं यशो वर्चः प्रजापयुवसूनि च ।

ब्रह्म प्रज्ञां च मेधां च त्वं नो धेहि वनस्पते ॥

शुचिर्भूत्वा आचम्येत्यर्थः । मन्त्रेण अनुषदवक्ष्यमाणेन आ-
युर्वलमित्यादिना । भक्षयेदन्तेषु घर्षयेत् । तदुक्तं तत्रैव,

नारदाद्युक्तवाक्षेयमष्टाङ्गुलमपाटितम् ।

सत्त्वचं दन्तकाष्ठं स्यात्तदग्रेण प्रधावयेत् ॥

पारस्करेण तु मन्त्रान्तरमुक्तम् ।

यथा, औदुम्बरेण दन्तान्धावेत् “अन्नाद्याय न्युहध्वं सोमो
राजाऽयमागमत् स मे मुखं प्रमाक्ष्यते यशसा च भगेन चेति” ।

यद्यपि इदं समन्त्रकं दन्तधावनं समावर्तने पारस्करेणोक्तं
तथापि दन्तमक्षालनादीनि नित्यमपि वासश्चोपानहश्चापूर्वाणि
चेन्मन्त्र इति तत्प्रकरणस्थवाच्यपान्तरे निरूपामिति श्रवणात्मास-

हिकेऽपि दन्तधावने स एव मन्त्र इति प्रतीयते । दन्तधावनादीनि नित्यमपि क्रियमाणानि पूर्वोक्तमन्त्रयुक्तानि भवन्तीति हरिहर-
भाष्यम् । एवं काशायनीयानाम् अन्नाद्यायेत्यादिमन्त्रः ।

गोभिलीयानाम् आयुर्वलमिसादिमन्त्रः । अन्येषां तु स्वीय-
सूत्रे उक्तश्चेत्प्रोक्तत्वाविशेषादैच्छिकः । ब्राह्मणसर्वस्ये हलायुधस-
म्मतोऽप्ययमर्थः ।

अन्ये तु “आयुर्वलमिसादिना वनस्पतिरूपकरणप्रकाशना-
दन्नाद्यायेत्यादिना च प्रमार्जनरूपक्रियाप्रकाशनादुभयोरैककार्य-
कारित्वाभावात्मयेन काष्ठमभिमन्त्र्य द्वितीयेन मुखशोधनं सर्वैरेव
कार्यमिति समुच्येनान्वयः ।

कल्पतरौ तु ब्रह्मचारिकाण्डशेषे पारस्करवचनं लिखित-
मिति नैपतिककालकाण्डे दन्तधावनप्रकरणे न तल्लिखितम् ।

काशीखण्डेऽपि, अन्नाद्याय व्यूहध्वमिसादि आयुर्वल-
मिसादि च क्रमेण मन्त्रद्वयं पठित्वा—

मन्त्रावेतौ समुच्चार्य यः कुर्यादन्तधावनम् ।

वनस्पतिगतः सोमस्तस्य नित्यं प्रसीदति ॥

इत्युक्तम्” इत्याहुः । तच्चिन्त्यम् ।

बह्वर्पं वा स्वगृह्योक्तं यस्य यावत्प्रकीर्तितम् ।

तस्य तावति शास्त्रार्थे कृते सर्वः कृतो भवेत् ॥

इति छन्दोगपरिशिष्टवचनेऽनाकाङ्क्षितस्य पारशाखिकस्य
ग्रहीतुमनुचितत्वात् । काशीखण्डवाक्यं तु छन्दोगपारस्करीयादी-
तरपरत्वेनाप्युपपन्नं, काम्यपरं वा तत् इति ।

प्रणवं दीर्घमुच्चार्य भक्षयेदन्तधावनम् ।

इति संन्यासिपद्धतिलिखितवाक्यात्तेषां प्रणव एव मन्त्र
इति वदन्ति ।

शूद्राणान्तु "अनुमतोऽस्य नमस्कारो मन्त्र इति शूद्रमकर-
णस्थगौतमवाक्येन सर्वमन्त्रस्थाने नमःशब्दविधानादत्रापि नम
इत्येव मन्त्रः ।

केचित्तु,

‘अमन्त्रस्य तु शूद्रस्य विप्रो मन्त्रेण गृह्यते ।

इति वराहपुराणीयपरिभाषयाऽर्थप्रकाशनार्थं ब्राह्मणेन म-
न्त्रः पठनीयः तदसम्भवेऽपि किञ्चिद्ब्रह्महत्या नित्यं कार्यमेवेति
वदन्ति ।

नारदाद्युक्तवार्क्षेयमिति । नारदशिक्षादिग्रन्थाभिहितवृक्षस-
म्भवम् ।

तथाच नारदी शिक्षा,

आम्रपौलासविल्वानामपामार्गेशिरीषयोः ।

वाग्यतः प्रातरुत्याय भक्षयेदन्तधावनम् ॥

खदिरश्च कदम्बश्च करवीरकरजपोः ।

सर्वे कण्टकिनः पुण्याः क्षीरिणश्च यशस्विनः ॥ इति ।

पौलासः आम्रातकवृक्षः ।

हारीतः, काले पलाशकोविदारश्चेप्मातकविल्वकशाकट-
क्षनिर्गुण्डीशिखण्डिवेणुवर्ज, पुष्पमापकचदरीकरजशमीशिशपाइसे-
के, दधित्यहरीतयश्वकर्णशालामलकानीलपरे, विल्वखदिराम्र-
पौलासक्षीरीषापामार्गणामन्यतममनार्द्र नातिगुष्कं नातिस्थूल-
मापोधिताग्रमनोष्ठग्रन्थुदद्भुसुखो वाग्यत आसीनो दन्तधावनं
भक्षयेत् इति ।

• काले उपःकाले । कोविदारः श्वेतपुष्पः काञ्चनारसदृशः ।
श्चेप्मातको बहुवारः । विल्वकः चील इति पश्चिमदेशे प्रसिद्धः ।
शाकटक्षः सागवान इति लोके प्रसिद्धः । निर्गुण्डी सिन्दुवारः ।

शिखण्डी मयूरशिखा । शिखण्डिसंज्ञकः कण्टकिगुल्म इत्यपरे । वेणु-
वर्जमिति । वेणुर्वेशः । तन्निषेधश्च त्वगितरपरः । तित्तिणी वेणुपृष्ठं
चेत्यादिना वक्ष्यमाणनरसिंहपुराणेन प्रशस्तत्वाभिधानात् । दाधेत्यः
कपित्थः । शालः शङ्कुवृक्षः । एके अपरे इत्युभयत्रापि वर्जयित्वेति शेष
इति कल्पतरुप्रभृतयः । अनार्द्रमीपदार्द्रम् । ईषदर्थे नञ् । नातिशुष्कमि-
त्यग्रेऽभिधानात् । प्रक्षालनस्य विहितत्वेन आर्द्रताया आवृण्वकत्वाच्च ।
एतेन सर्वशिञ्जन्नमपि निषिद्धम् । नातिस्थूलमिति । कनीन्यग्रसम-
स्थौल्यमिति विष्णुनाऽभिधानात्तदाधिकस्थौल्यराहितम् । आपो-
धिताग्रमिति । आ ईषत् चूर्णिताग्रम् । अपोधिताग्रमिति पाठेऽपि
ईषदर्थकनञाऽयमेवार्थः । अनोष्ठग्रन्थि ओष्ठस्पर्शग्रन्थिहीनम् ।

विष्णुः, न पालाशं दन्तधावनं स्याद्, न श्लेष्मातकारिष्ट-
विभीतकघवधन्वनजं, न कोविदारशमीपीलुपिप्पलेद्भुदगुग्गुलुजं, न
धर्बुरनिर्गुण्डीशिशुचिष्ठकतिन्दुकजं, न पारिभद्राम्लिकामोचकशा-
ल्मलीशणजं, न मधुरं, नाम्लं, नोर्ध्वशुष्कं, न सप्तपिरं, न पूतिगन्धि,
न पिञ्जलं, न दक्षिणापराशामुखोऽद्यादुदङ्मुखः प्राङ्मुखो वा
घटासनार्ककरज्जखदिरकरवीरसर्जारिमेदापामार्गमालतीककुभावि-
स्वानामन्यतमं कषायं तिक्तं कटुकं वा ।

कनीन्यग्रसमस्थौल्यं सकूर्चं द्वादशाङ्गुलम् ।

प्रातर्भुक्ता च यतवाक् भक्षयेदन्तधावनम् ॥

अरिष्टः रीठी इति मध्यदेशे प्रसिद्धः । घन्वनः घामिन इति
प्रसिद्धः । पीलुः गुडफलः, पीलुरित्येव पश्चिमदेशे प्रसिद्धः ।
इद्भुदः इद्भुवाकः कण्टकिवृक्षविशेषः । शिशुः शोभाजन इति
प्रसिद्धः । तिन्दुकः तेन्दुआ इति प्रसिद्धः । पारिभद्रः फरहट्ट इति
प्रसिद्धः । अम्लिका तित्तिडी । मोचका कदली । ऊर्ध्वशुष्कं दृ-
क्ष्यम् । सप्तपिरं छिद्रयुक्तम् । अपरा मतीची । असनः आसन

इति मध्यदेशे प्रासिद्धः । सर्जः शालः । अरिमेदः विट्खदिरः । मालती जाती । ककुभोऽर्जुनः । कपायं तिक्तकं कटुकं वा । आविहितमप्रातिपिद्धं चान्यदपि कपायतिक्तकटुकान्यतमद्वाह्यम् । कनीनी कनिष्ठाङ्गुलिः । सकूर्चं चूर्णिताग्रम् । प्रातः प्रातःकाले । भुक्त्वा च भोजनोत्तरं च । एतेन प्रातःकाले भोजनोत्तरं दन्तलग्ननिर्हरणार्थ-

भोजने दन्तलग्नानि निर्हृत्याचमनं चरेत् ।

इति देवलस्वरसत्सिद्धमपि दन्तधावनं कार्यम् । भोजनोत्तरं दन्तधावने च न वक्ष्यमाणकालादिनिषेधानियमाः । दन्तलग्ननिर्हरणस्यावश्यकत्वात् इति वदन्ति । भुक्तेति यतिपरमिति हलायुधः ।

स्मृतिचन्द्रिकायां तु मार्कण्डेयः,

उदङ्मुखः प्राङ्मुखो वा कपायं तिक्तकं कटु ।

दन्तधावनं भक्षयेदिति शेषः । उदङ्मुखः प्रागुदङ्मुख इत्यर्थः । उदङ्मुखत्वे दोषश्रवणात् ।

तदाह कात्यायनः,

पूर्वामुखो मूर्तिं विन्ध्याच्छरीरारोग्यमेव च ।

दक्षिणेन तथा धौर्यं पश्चिमेन पराजयम् ॥

उत्तरेण गवां नाशं स्त्रीणां परिजनस्य च ।

पूर्वोत्तरे तु दिग्भागे सर्वान्कामानवाप्नुयात् ॥ इति ।

महाभारते,

प्रक्षाल्य हस्तौ पादौ च मुखं च सुसमाहितः ।

दक्षिणं यादुमुदगृत्य कृत्वा जान्वन्तरा ततः ॥

तिक्तं कपायं कटुकं सुगन्धिं कण्टकान्वितम् ।

क्षीरिणो दक्षगुल्माद्वा भक्षयेदन्तधावनम् ॥

त्याज्यं सपत्रमशातमूर्ध्वशुष्कं च पाटितम् ।

त्वग्निहीनं ग्रन्थिमुखं तथा पालाशशंशपम् ॥

‘ऋजुं वितस्तिमात्रं’ च कीटाग्निभिरदूषितम् ।

प्राङ्मुखश्चोपविष्टस्तु भक्षयेद्वाग्यतो नरः ॥

प्रक्षाल्य च शुचौ देशे दन्तधावनमुत्सृजेत् ।

पतितेऽभिमुखे सम्यक् भोज्यमाप्नोत्यभीप्सितम् ॥

दक्षिणं बाहुमुद्धृत्येत्यनेनोपवीतधारणेति कर्त्तव्यतैकदेशोत्की-
र्त्तनेनोपवीती भूत्वेत्यर्थः सूचितः । गुल्माः अस्कन्धा मल्लिकादयः ।
शांशपं ‘शिशपावृत्सोद्भवम् । अत्र शुचित्वापादके दन्तधावने
‘दन्तकाष्ठविशेषविधिना अर्थाभिरस्तेऽपि काष्ठान्तरे, यद् विशेषण
काष्ठान्तरविधानं, तत् मौढ्यचरुविधिना बाधितेषु मापादिषु अपक्षिया
वै मापा इति पुनर्निषेधवन्मुख्यालामे प्रतिनिधित्वेनापि तदुपादान-
निरासार्थम् । यत्तु विहितप्रतिपिद्धं तस्य निषेधसम्बन्धेन केवल-
विहितापेक्षया किञ्चिन्न्यूनत्वात्केवलविहितालामे उपादानम् ।
एतस्याप्यसम्भवे अविहिताप्रतिपिद्धमुपादेयम् । केवलनिषिद्धं तु
सर्वथा नोपादेयम् । किं तु दन्तकाष्ठालाभविहितैरपां द्वादशग-
ण्डपैरेव मुखशुद्धिरुत्पादनीयेति । तथा,

वर्जयेद्दन्तकाष्ठानि वर्जनीयानि नित्यशः ।

भक्षयेच्छास्त्रदृष्टानि पर्वस्वपि च वर्जयेत् ॥

पर्वाण्याह विष्णुपुराणे,

चतुर्दश्यष्टमी चैव अमावास्या च पूर्णिमा ।

पर्वाण्येतानि राजेन्द्र रविसंक्रान्तिरेव च ॥

नरसिंहपुराणे,

मुखे पर्युषिते निर्यं भवत्ययतो नरः ।

तस्मान्छुष्कमथार्द्रं वा भक्षयेद्दन्तधावनम् ॥

खादिरश्च कदम्बश्च करञ्जश्च वटस्तथा ।

तिन्तिडी वेणुपृष्ठं च आम्रनिम्बौ तथैव च ॥

अपामार्गश्च बिल्वश्च अर्कश्चौदुम्बरस्तथा ।
 एते प्रशस्ताः कायिता दन्तधावनकर्षणि ॥
 दन्तकाष्ठस्य वक्ष्यामि सप्तासेन प्रशस्तताम् ।
 सर्वे कण्टकिनः पुण्याः क्षीरिणश्च यशस्विनः ॥
 अष्टाङ्गुलेन मानेन तत्प्रमाणमिहोच्यते ।
 प्रादेशमात्रमथवा तेन दन्तान् विशोधयेत् ॥
 प्रतिपदर्शपट्टीषु नवम्पां चैव सत्तमाः ।
 दन्तानां काष्ठसंयोगो दहत्यासप्तमं कुलम् ॥
 अलाभे दन्तकाष्ठानां प्रतिपिद्धे तथा दिने ।
 अपां द्वादशगण्डूपैर्मुखशुद्धिर्विधीयते ॥

शुष्कं नातिशुष्कं स्वस्थानशुष्काभिन्नञ्च । आर्द्रम् ईषदाद्रमिति
 प्रागुक्तम् । चेष्टुष्टं वंशस्य त्वग्भागः । अलाभे दन्तकाष्ठानामित्या-
 दि । इदं च दन्ताभावस्याप्युपलक्षणम् । शोध्याभावेन दन्तकाष्ठा-
 नामनुपादानेऽपि मुखशोधनस्यावश्यकत्वेन तत्साधनाकाङ्क्षायामे-
 कत्र दृष्टव्यापेनैतदुपादानस्यैवौचित्यात् ।

यमः,

आसनं शयनं यानं पादुके दन्तधावनम् ।
 वर्जयेद् भृतिकामस्तु पालाशं नित्यमात्मवान् ॥
 यानं शकटादि ।

स्मृतिचन्द्रिकायां गर्गः,
 सर्जे धैर्यं वटे दीप्तिः करञ्जे विजयो रणे ।
 यक्षे चैवार्थसम्पत्तिर्वदर्यां मधुरः स्वरः ॥
 सादिरे चैव सौगन्ध्यं बिल्वे तु विपुलं धनम् ।
 उदुम्बरे वाक्यसिद्धिर्विबन्धूके च दृढा श्रुतिः ॥
 सैन्ध्रे च कीर्तिसौभाग्यं पालाशे सिद्धिरुत्तमा ।

कदम्बे च तथा लक्ष्मीश्चात्रे चारोग्यमेव च ॥
 अपामार्गे धृतिर्मेधा प्रजाशक्तिर्वपुःशुचिः ।
 आयुः शीलं यशो लक्ष्मीः सौभाग्यं चोपजायते ॥
 अर्केण हन्ति रोगांस्तु बीजपूरेण तु व्यथाम् ।
 ककुमेन तथाऽऽयुष्मान् भवेत्पलितवर्जितः ॥
 दाढिमे सिन्दुवारे कुब्जके कुट्टके तथा ।
 जाणी च करमेदश्च दुःस्वप्नं चैव नाशयेत् ॥

उशना,

न काष्ठं पाटपेन्नाङ्गुलिभिर्दन्तान्प्रसालयेत् ।

काष्ठं दन्तकाष्ठम् ।

तदुक्तं कूर्मपुराणे,

नोत्पाटयेदन्तकाष्ठं नाङ्गुल्या धावयेत्कचित् ।

प्रसाल्य भृच्छा तज्जङ्घाच्छुचौ देशे समाहितः ॥

धावयेत्, दन्तानिति शेषः । अत्राङ्गुलिपदमनामिकाङ्गुष्ठभिन्ना-

ङ्गुलिपरम् । यथा स्मृतिचन्द्रिकायां माघशीये च—

याज्ञवल्क्यः,

इष्टकालोष्ठपापाणैरितराङ्गुलिभिस्तथा ।

मुक्त्वा चानामिकाङ्गुष्ठौ वर्जयेदन्तधावनम् ॥ इति ।

अनामिकाङ्गुष्ठौ मुक्त्वा इतराङ्गुलिभिरिति योजना ।

पैठीनसिः, तृणपर्णोदकेनाङ्गुल्या वा दन्तान्धावयेत् प्रदे-
 शिनीवर्जमिति ।

अत्र तर्जनीपदं निषिद्धाङ्गुल्यन्तरोपलक्षणम् । इदं च तृणा-

दिविषानं निषिद्धातिथिविषयम् ।

यदाहर्तुर्न्यासशतातातपौ,

प्रतिपदशीपृष्ठीषु नवम्यां दन्तधावनम् ।

पणैरन्यत्र काष्ठैस्तु जिह्वोल्लेखः सदैव तु ॥

इदं च दन्तधावनाप्राप्तिकालस्याप्युपलक्षणम् । तत्रापि दन्तशौचसाधनस्याकाङ्क्षितत्वात् । अत एव अलामे दन्तकाष्ठानामित्यादिनृसिंहपुराणवाक्ये चतुर्थचरणे पत्रैर्वा मुखशोधनमिति कचित्पाठोऽपि ।

विष्णुः,

प्रक्षाल्य भङ्गुक्ता तज्जङ्घाच्छुचौ देशे मयस्ततः ।

अमावास्यां च नाशनीयादन्तकाष्ठं कथञ्चन ॥

मार्कण्डेयपुराणे,

प्रक्षाल्य भक्षयेत्पूर्वं प्रक्षाल्यैवतु तत्पजेत् ।

कूर्मपुराणे,

मध्याङ्गुलिसमस्थौल्यं द्वादशाङ्गुलसम्मितम् ।

सत्त्वचं दन्तकाष्ठं स्यात्तदग्रेण तु धावयेत् ॥

धावयेत् शोधयेत् । दन्तानिति शेषः । अत्र मध्याङ्गुलिसमस्थौल्यस्य विष्णुक्तेन कनीन्यग्रसमस्थौल्येन विकल्पः । आग्रामे तु अष्टाङ्गुलमपाठितमिति छन्दोगपरिशिष्टेऽभिहितम् । भारतकूर्मपुराणादौ च ऋजुं वितस्तिमात्रं चेत्यनेन द्वादशाङ्गुलसम्मितमित्यनेन च द्वादशाङ्गुलमुक्तम् । नृसिंहपुराणे च प्रादेशमात्रमथवेत्यनेन प्रादेशमात्रमप्यभिहितम् । तदेतेषां पक्षाणां स्वगृह्यानुक्तौ व्यवस्थामाह—

स्मृतिचन्द्रिकायां गर्गः,

दशाङ्गुलं तु विमाणां सत्रियाणां नवाङ्गुलम् ।

अष्टाङ्गुलन्तु वैश्यानां शूद्राणां सप्तसम्मितम् ॥

चतुरङ्गुलमानं तु नारीणां नात्र संशयः ।

अन्तरप्रभवानां च षडङ्गुलमुदाहृतम् ।

इत्यर्द्धश्लोकः स्मृतिमञ्जूषायामधिकः ।

स्मृतिचन्द्रिकायां विष्णुः,

कण्टकिक्षीरवृक्षोत्थं द्वादशाङ्गुलसम्मितम् ।

कनिष्ठिकाग्रवत् स्यूतं पर्वार्द्धकृतकूर्चकम् ॥

दन्तधावनमुद्दिष्टं जिहोलेखनिका तथा ।

सुसूक्ष्मं हीनदन्तस्य समदन्तस्य मध्यमम् ॥

स्यूतं विषमदन्तस्य त्रिविधं दन्तधावनम् ।

द्वादशाङ्गुलकं विप्रे काष्ठमाहुर्मनीषिणः ॥

क्षत्रविदश्चूद्रजातीनां नवषट्चतुरङ्गुलम् ।

पर्वार्द्धम् अङ्गुष्ठपर्वार्द्धम् । जिहोलेखनिकाऽपि दन्तकाष्ठजा-
तीयकाष्ठमवा । उपस्थितत्वात् तथाशब्दस्वरसाच्च । दन्तधावनार्थतृणे
विशेषमाह—

नारदीयपुराणस्थशपथवाक्यम्,

कुशकाशमिपीकोत्थं तृणं काष्ठं त्वचं विना ।

दन्तकाष्ठं नरः कृत्वा तस्य यद्विहितं त्वघम् ॥

अघस्य मागिनी तस्य यदि मिथ्या वदेद्वचः ।

पठन्ति च,

गुवाकं तालहिन्तालौ तथा ताडी च केतकी ।

सर्जूरनारिकेलौ च सप्तैते तृणराजकाः ॥

तृणराजशिरापत्रैर्न कुर्यादन्तधावनम् ।

वृद्धशातातपः,

गन्धालङ्कारवस्त्राणि पुष्पमाल्यानुलेपनम् ।

उपवासेन दुष्यन्ति दन्तधावनमञ्जनम् ॥

उपवासेन हेतुनेति दानसागरप्रायश्चित्तविवेकौ । कालविवेकौ
उपवासे चेति पठित्वा चकारान्क्तादिष्वपीति व्याख्यातम् ।

व्यक्तमाह विष्णुः,

आद्धे जन्मदिने चैव विवाहेऽर्जिर्नैवम्भवे ।

व्रते चैवोपवासे च वर्जयेदन्तधावनम् ॥

हरिवंशे,

अञ्जनं रोचनं वापि गन्धान्मुमनसस्तथा ।

व्रतके चोपवासे च नित्यमेव विवर्जयेत् ॥

दन्तकाष्ठं शिरःस्नानमुद्धर्त्तनमप्यापि वा ।

विवर्जितं मृदा सर्वं शौचार्थं तु विधीयते ॥

शिरःस्नानं शिरोनैवपार्थस्नानम् । उद्धर्त्तनशिरोनैवपार्थस्नाने
मृदा निषिद्धे इत्यर्थः । विधीयते इत्यस्य मृदिति शेषः । गन्धादीनां
चोत्कटतया भोगार्थं धारणं निषिद्धम् । रागजनकानां सामान्यतो
निषेधे तेषामेव गन्धालङ्कारवस्त्रत्वादिना विशेषेण निषेधौचित्यात् ।
सामान्यनिषेधकं वचनम्—

मिताक्षरायां,

पादाभ्यङ्गं शिरोऽभ्यङ्गं ताम्बूलमनुलेपनम् ।

सर्वव्रतेषु वर्ज्यानि यच्चान्यद्वलरागकृत् ॥

एवं च सति गन्धालङ्कारेणादिशातातपवाक्ये गन्धादिपदस्य
रागजनकातिरिक्तगन्धादिपरत्वे दन्तधावनपदस्य पत्रतृणादिपरत्वे
अञ्जनपदस्य औषधाञ्जननित्याञ्जनपरत्वे सति न दुष्यन्तीत्यर्थो-
ऽपि सङ्गच्छते । हरिवंशवाक्यं तु रागजनकादिविषयमिति न वि-
रोधः । तेन स्वाभाविकवस्त्रादिधारणकर्माङ्गालङ्कारधारणादृष्टार्थ-
कदेवनिर्माल्यगन्धादिधारणानि न निषिद्धानि । अत्र न प्रतिपदादि-
निषेधो, येन वैषं हित्वा रागमाप्तमात्रपरः स्यात् । किन्तु वैषद-
न्तधावनप्रकरणात्पर्युदासः । तेन पर्वादौ स्वेच्छया दन्तकाष्ठभक्षणे
दोषाभाव इति केचित् । वस्तुतस्तु—

दन्तानां काष्ठसंयोगो दहत्पासप्तमं कुलम् ।

इति नृसिंहपुराणीयवाक्ये दोषश्रवणान्निषेध एवायम् । भक्षणविधिस्तु पर्वाद्यतिरिक्तविशेषपरः । अत एव नृसिंहपुराणे एव अलाभे दन्तकाष्ठानामित्यादिना • दन्तकाष्ठस्थाने द्वादश गण्डूपा विहिताः । यत्र तु न दोषश्रवणं तत्रास्त्वेकवाक्यानुरोधात्पर्युदास इति ध्येयमात्रतादौ तु प्रकरणादन्तकाष्ठभक्षणाभावोऽङ्गं दीक्षितस्य दानहोमाद्यभाववत् । अत्र गण्डूपानां दन्तधावनकार्यकारित्वेऽप्यसमवेतार्थत्वादविधानाच्च न तत्र मन्त्रान्वयः । व्रीहिकार्यकारिषु येषु व्रीहीणां मेघेत्यादिमन्त्राभाववत् । सोममातिनिधित्वेन प्राप्तेषु पूतीकेषु सोममन्त्रा भवन्त्येव । तेषु सोमावयवसद्भावात् । प्रतिपदादौ तु दन्तकाष्ठनिषेधात्मातिनिधिन्यायेनापि तत्सदृशस्य चाप्राप्तौ मन्त्रलोप एव । एतेन यत्केनचिदुक्तं प्रतिपदादौ गण्डूपेऽपि वनस्पतइत्यत्र गण्डूपपदोहेन मन्त्रः पठनीय इति, तत् निरस्तमात्र वनस्पतप्राप्ता ताद्विनियुक्तमन्त्रस्याप्यप्राप्तेः । प्रकृतावूहाभावाच्च । अन्यथा यवप्रयोगेऽपि व्रीहिप्रकाशकमन्त्रस्य व्रीहिपदस्थाने यवपदोहेन प्राप्तिमसङ्गः । अलाभे दन्तकाष्ठानां प्रातिपिद्धतिथौ दन्तकाष्ठाभावाविहितेषु गण्डूपेष्वपि न दन्तकाष्ठभक्षणेति कर्त्तव्यताप्रविष्टमन्त्रान्वयः । गण्डूपस्य लौकिकप्रमाणेनैव निर्ज्ञातेतिकर्त्तव्यताकत्वेनेतिकर्त्तव्यताकाङ्क्षाविरहात् । अन्यथा प्राजापत्यव्रताशक्तिविहितगोदाने आचमनाशक्तिविहितकर्णस्पर्शादौ च मुख्येतिकर्त्तव्यताप्रसङ्गः । अत एव निर्ज्ञातेतिकर्त्तव्यताकायां दीक्षणीयास्थानापन्नायां त्रेधातव्यायामिष्टौ न दीक्षणीयाधर्मातिदेशः ।

यत्तु,

यो मोहात्स्नानवेत्त्यायां भक्षयेदन्तधावनम् ।

निराशास्तस्य गच्छन्ति देवाः पितृगणैः सह ॥

इति व्यासेनोक्तं, तत् मध्याह्नस्नानविषयम् ।

मध्याह्ने स्नानकाले तु यः कुर्यादन्तधावनम् ।

निराशास्तस्य गच्छन्ति देवाः पितृगणैः सह ॥

इतिमचेतोवाक्यैकवाक्यत्वात् । उपःकालेष्वित्यादिना द-
क्षेण शौचानन्तरं दन्तधावनपूर्वकस्नानविधानेनार्थतः दन्तधाव-
नोत्तरं प्रातःस्नानविधानात् । हारीतेनापि दन्तधावनोत्तरं स्नानवि-
धानाच्च । यथा,

दन्तधावनं भक्षयेदविरक्तं सोदकम् एकान्तमुत्सृज्य स्नातो वाग्यतः
शुचिरहतशुक्रवासा अग्निहोत्रादिदेवतार्थान् कुर्यात् ।

अविरक्त सरसम् । सोदकं प्रक्षालितम् । अग्निहोत्रादिदेवतार्थान्
अग्निहोत्रादीनि देवतार्थाश्च देवपूजादीन् । इति दन्तधावनम् ।

अथ प्रातःस्नानादि ।

तत्र दन्तधावनोत्तरं प्रातःस्नानात्माकेशमसाधनं केचिदि-
च्छन्ति । पठन्ति च—

केशमसाधनं चैव कुर्वीत स्नानपूर्वतः ।

दक्षिणाभिमुखो नैव नैवोर्ध्वो नान्यदर्शने ॥

बृहन्नारदीये तु,

ब्राह्मे मुहूर्ते चोत्थाय पुरुषार्थाविरोधिनीम् ।

वृत्तिं सञ्चिन्तयेद्विप्रः कृतकेशमसाधनः ॥ इत्युक्ता—

दिवा सन्ध्यासु कर्णस्थग्रहसूत्र उदङ्मुखः ।

इत्यादिना शौचमुक्तम् । ततश्चोत्थानानन्तरमेव केशमसाध-
नं सिध्यति । कल्पतरुकारादयस्तु प्रातर्होमान्तं कर्मे उक्ता—

आचान्तश्च ततः कुर्यात्पुमान्केशमसाधनम् ।

इति विष्णुपुराणादिवाक्यानि । केशसाधनविधायकानि
लिखितवन्तः । विष्णुपुराणे टीकायां श्रीधरस्वामिनाऽपि “सन्ध्यो-
पासनहोमादीनां सूर्योदयास्तमयप्रसङ्गेन प्रागेवोक्तत्वात्तदुपरितनं

कर्मकाण्डमाह आचान्तश्चेत्सादिना" इत्युक्तम् । एवं च मति यद्यप्येतेषां कालानां केशप्रसाधने विकल्पः सिध्यति तथापि प्रातर्होमानन्तरमेव प्रामाणिकनिष्पन्नानुसारेण कुर्वन्तीत्यतोऽस्माभिरपि तत्रैव लेख्यम् ।

छन्दोगपरिशिष्टे कात्यायनः,

यथाऽहनि तथा प्रातर्नित्यं स्नायादनातुरः ।

दन्तान् प्रक्षाल्य नद्यादौ गेहे चेत्तदमन्त्रवत् ॥

अनातुरः स्नानसंबर्द्धनीयरोगशून्यः । यथेति कर्त्तव्यतया मृदालम्भादिरूपया मध्याह्ने स्नानं कुर्यात्तथैव नित्यं प्रत्यहं दन्तान् प्रक्षाल्य नदनदीदेवखातगर्चप्रस्रवणादिषु प्रातरपि स्नानं कुर्यादित्यर्थः । अनातुर इत्यभिधानाच्च आतुरः स्नाननिमित्ताप्राप्यत्यरहितः सम्मार्जनादिना शौचमापाद्य संध्यां कुर्यात् । स्नाननिमित्ताप्रापसे तु वक्ष्यमाणाः स्नानानुकल्पाः । गेहे चेदिति । अत्रामन्त्रवदिति मन्त्रसंज्ञेपोऽभिमत इति माधवस्मृतिचन्द्रिकाकारौ । तच्चिन्त्यम् । प्रातर्न तनुयात्स्नानमिच्छनेन वक्ष्यमाणच्छन्दोगपरिशिष्टवाक्यान्तरेण नद्यादिक्रियमाणप्रातःस्नानेऽपि मन्त्रबाहुल्यादिरूपविस्तरमतिपेधमाप्नोति गेहे चेदित्यादेर्वैयर्थ्यापत्तेः । कल्पतरुप्रभृतयस्तु तत् प्रातःस्नानं यदि गेहे केनचिन्निमित्तेन करोति तदा स्नानाङ्गमन्त्ररहितं कार्यमिति पाहुः । तत्रापि उपांशु काम्या इष्टय इत्यत्र काम्यास्त्रिष्टु उपांशुत्वस्य प्रधानमात्रान्वयवत् प्रधानएव मन्त्रानिवृत्तिः, न त्वङ्गेषु । तच्छब्देन प्रधानमात्रपरामर्शात् । यदा गृहाभ्यन्तरेऽवश्यकर्त्तव्यतया प्रातःस्नानं करोति तदा देहप्रक्षालनरूपं स्नानममन्त्रकमेव कार्यमिति ब्राह्मणसर्वस्वेऽभिदधत्तौ हलायुधस्याप्यङ्गे मन्त्रान्वयोऽभिमत इत्युन्नीयते । एतेन गेहे चेत्तदमन्त्रवदित्यत्र तच्छब्देन प्रधानमात्रपरामर्शादमन्त्रकं प्रधानं

शीरीरंशालनमेव कार्यं न त्वङ्गमिति मतं निरस्तम् । यतः स्नानविधि-
नैव साङ्गस्नानप्राप्तौ तच्छब्देन प्रधानमात्रमनूय तत्रैव मन्त्रनिवृ-
त्तिरनेन बोधिता न त्वङ्गनिवृत्तिः । इदं च प्रातःस्नान एव । प्रातःस्ना-
नमुपक्रम्याभिधानात् । मध्याह्नस्नानं तु गृहे अनुपपत्त्या क्रियमा-
णं समन्त्रकमेव ।

मैथिलास्तु—

मलापकर्षणं तीरे मन्त्रवत्तु जले स्मृतम् ।

इति दक्षवचनेन समन्त्रकस्नानस्य जल एव नियमनान्मध्या-
ह्नस्नानमपि गेहेऽप्यन्त्रकमेवेत्याहुः । अत्र गृहपदं नद्यादिभिन्नस्थल-
परम् । नद्यादावित्युक्ता गेहे चेदित्याद्यभिधानेन तथा प्रतीतेः ।
अत एव नद्यादौ गृहसम्भवेऽपि तत्र समन्त्रकमेव स्नानम् । गे-
हइत्युद्घृतोदकस्नानोपलक्षणम् । नद्याद्यभावे विधानादिति श्री-
दत्तोपि ।

उद्घृतोदकस्नानेऽपि तर्पणमङ्गम् । अप्रायत्यनिमित्तकस्नाना-
द्यतिरिक्तस्नानमात्र एव तर्पणाङ्गकत्वस्य वक्ष्यमाणत्वात् । उद्-
घृतोदकस्नानाङ्गतर्पणमुद्घृतोदकेनैव कार्यमित्यत्र नियामकाभा-
वाद्बुद्धृतोदकस्नानेन प्रधानस्नानदेशस्य तर्पणयोग्यत्वे तदङ्गतर्पणं
नद्यादावपि कार्यम् । प्रधानस्नानदेशस्य तर्पणयोग्यत्वे तु प्रधान-
सादेशपाय तदङ्गतर्पणमुद्घृतोदकेनापि तत्रैव कार्यम् ।

तथा,

अल्पत्वाद्धोमकालस्य बहुत्वात्स्नानकर्मणः ।

प्रातर्न तनुयात्स्नानं होमलोपो विगर्हितः ॥

न तनुयात् विस्तारयेत् । अत्र होमपदं स्नानोत्तरकालीनाव-
श्यककर्मपरम् । युक्तेस्तुल्यत्वात् । एवं चोदितहोमिनाऽपि पुरोद-
पात्मातः प्रादुष्कृतोदितेऽनुदिते वा मातराहुति जुहुयादिति गोभि-

लोक्तस्याग्निप्रादुर्करणकालस्य लोपसम्भावनायाम्, एवं निर-
ग्निनाऽपि—

पूर्वा सन्ध्यां सनसत्रामुपक्रम्य यथाविधि ।

गायत्रीमभ्यसेत्तावद्यावदादित्यर्शनम् ॥

इति-नृसिंहपुराणोक्तस्य प्रातःसंध्योपक्रमकालस्य लोपस-
म्भावनायां प्रातःस्नानविस्तरो न कार्यः । न तनुपादित्यनेन
सङ्क्षेप आक्षिप्तः । स च संक्षेपो योगियाज्ञवल्क्येनाभिहितः ।

यथा,

योऽसौ विस्तरशः प्रोक्तः स्नानस्य विधिरुत्तमः ।

असामर्थ्यान् कुर्याच्चेत्तदाऽयं विधिरुच्यते ॥

स्नानमन्तर्जपं चैव मार्जनाचमने तथा ।

तीर्थस्यावाहनं चैव तीर्थस्य परिकल्पना ॥

अघमर्पणमृक्तेन विराट्तेन नित्यशः ।

स्नानाचरणमेतच्च समादिष्टं महात्मभिः ॥

अन्याश्च वारुणान्मन्त्रान्कामतः सम्प्रयोजयेत् ।

यथाकालं यथादेशं ज्ञात्वा ज्ञात्वा विचक्षणः ॥ इति ।

अत्र पूर्वप्रतिपन्नक्रमवर्तीर्थपरिकल्पनादिपदार्थानुवादेन म-

न्त्रमात्रविधानादत्र विपरीतक्रमाभिधानेऽपि स एव क्रमो

षोद्धव्यः । यदि तु कालदेशवशाच्छक्नोति तदा परानापि वारु-

णान्मन्त्रान्प्रयोजयेदित्यर्थः इति कल्पतरुः । न च मध्याह्नस्ना-

नमकरणे एव योगियाज्ञवल्क्येन एतत्संक्षेपाभिधानात्कथमस्य प्रातः-

स्नाने निवेश इति वाच्यम् । यथाऽहनीत्यादिना मध्याह्नस्नान-

धर्माणामेव प्रातःस्नानेऽतिदेशात् । समुद्रकरभाष्यादौ तु स्वस्व-

शुद्धाविहितस्नानेष्वेवावाहनमृद्धहणादीनामनेकमन्त्रसाध्यानामेकद्वि-

विमन्त्रैस्तुष्टानं सङ्क्षेप इत्युक्त्वा योगियाज्ञवल्क्योक्तं सङ्क्षेपमुक्त्वा-

पद्मपुराणीयादि चेति स्वाकरः । स च विधिरूपाभिर्मध्याह्नस्नानमकरणे वक्ष्यते । ब्राह्मणसर्वस्वे तु अन्योऽपि संक्षेप उक्तः ।

यथा तत्रैव व्यासः,

अन्तर्जले ऋतंसत्यं जपेद्विरघमर्पणम् । इति ।

एतस्य स्नानमकरणे पाठादेतावतैव स्नानार्हं सिद्ध्यतीत्यु-
च्यते । मुख्यं तु मज्जनमर्थसिद्धमेव । अन्योऽपि संक्षेपस्तत्रैव
दक्षोक्तः ।

यथा,

संध्यास्नानमृगन्तेन मध्याह्ने च ततः पुनः । इति ।

संध्यामुपासितुं स्नानं संध्यास्नानं, प्रातःस्नानमित्यर्थः
ऋगन्तेन द्रुपदाद्यघमर्पणादिकाब्देवत्यमन्त्रमात्रेणेति तत्र व्याख्या-
तम् । अन्योऽपि संक्षेपस्तत्रैव ।

यथा पैठीनसिः, हिरण्यवर्णा इति सूक्तेन स्नात्वा शौचं
कृत्वा ऽपि मध्ये त्रीन् प्राणायामान् कुर्यात् ।

शौचं कृत्वा आचम्येत्यर्थः । कल्पतरुप्रभृतिवृत्तस्नानमकर-
णस्यबृहस्पतिवाक्यादपरोऽपि संक्षेपः प्रतीयते ।

यथा,

द्रुपदादिव यो मन्त्रो वेदे वाजसनेयके ।

अन्तर्जले त्रिरावर्त्य सर्वपापैः प्रमुच्यते ॥

अस्य स्नानमकरणेऽभिधानात् बृहस्पतिना चाङ्गान्तरान-
भिधानादेतावतैव स्नानार्हं सिद्ध्यतीति प्रतीयते इति ।

दक्षः,

अत्यन्तमलिनः कायो नवच्छिद्रसमन्वितः ।

सर्वत्येव दिवा रात्रौ प्रातःस्नानं विशोधनम् ॥

क्लिद्यन्ति च सुषुप्तस्य इन्द्रियाणि स्रवन्ति च ।

अङ्गानि समूर्ता यान्ते उत्तमान्यधमानि च ॥

तथा,

अस्नात्वा नाचरेत्कर्म जपहोम्यादि किञ्चन ।

लालास्वेदसमाकीर्णः शयनादुत्थितः पुमान् ॥

प्रातःस्नानं प्रशंसन्ति दृष्टादृष्टकरं हि तत् ।

सर्वमर्हति शुद्धात्मा प्रातःस्नायी जपादिकम् ॥

समेतां यान्तीति । उत्तमाङ्गानि चक्षुरादीनि क्लेदसम्पर्का-
दधमाङ्गतुल्पानि भवन्तीत्यर्थः । अस्नात्वा नाचरेदित्यत्र हेतुः
लालास्वेदसमाकीर्ण इति । अत्र यत् इति शेषः । दृष्टादृष्टकरमिति ।
दृष्टं मलापनपनद्वारा शुद्धिः, अदृष्टं नित्यत्वेन पापक्षय इति कल्प-
तरुः । अन्यत्र तु प्रातःस्नानस्य अपरे अपि दृष्टादृष्टे फले श्रूयेते ।

यथाह दक्षः,

प्रातरुत्थाय यो विप्रः प्रातःस्नायी भवेत्सदा ।

सप्तजन्मकृतं पापं त्रिभिर्वर्षैर्व्यपोहति ॥

उपस्युपसि यत्स्नानं सन्ध्यायामुदिते रवौ ।

प्राजापत्येन तत्तुल्यं महापातकनाशनम् ॥

तिसृष्वपि च सन्ध्यायामु स्नातव्यं च तपस्विभिः ।

गुणा दश स्नानपरस्य साधो रूपं च तेजश्च बलं च शौचम् ।

आयुष्यमारोग्यमलोलुपत्वं दुःस्वप्नघातश्च तपश्च मेघा ॥

उपस्युपसीत्यादि । अत्र पूर्वपूर्वकालवाधे उत्तरोत्तरकालवि-
धानम् । यद्यपि प्रातःसन्ध्यां सनसत्रामित्यादिना प्रातःसन्ध्या-
पक्रमस्य सूर्योदयात्प्रागेव कर्त्तव्यताविधानेन अस्नात्वा नाच-
रेत्कर्णेत्यादिना दक्षेण अस्नातस्य सन्ध्यादिकर्मनधिकारप्रतिपादने-
नोदिते स्नानविधानमनुपपन्नं तथापि सूर्योदयात्पूर्वं स्नानादिकर-
णासामर्थ्ये सामर्थ्येऽपि वा केनचिद्विघ्नेन प्रातिबन्धे उदिते तत्कार्यमि-

त्येवंपरमिदमिति । माधवस्मृतिचन्द्रिकाकाराभ्यां तु—

सन्धौ संध्यामुपासीत नास्तगे नोदिते रवौ । •

इति योगियाज्ञवल्क्येन सूर्योदयोत्तरं सन्ध्यानिषेधेन स्नानो-
त्कर्षासम्भवात् उदिते उदयाभिमुखे इति व्याख्यातम् । तच्चिन्त्यम् ।
सन्ध्यामुपास्तइत्युपक्रम्य अतिक्रान्तायां महाव्याहृतीः सावित्री
स्वस्त्ययनादि जपित्वेत्यादिसाङ्गध्यायनशृङ्गेण कालातिक्रमेऽपि सा-
यंसंध्यामभिधाय एवं प्रातः प्राह्मुस्तस्तिष्ठन्नित्यादिना एवमशब्देन
प्रातःसन्ध्यायां सायंसन्ध्याधर्मातिदेशेनोदयानन्तरमपि प्रातःस-
न्ध्यामाप्तेः । सूर्योदयाभिमुखकालस्य सन्ध्यायामिच्छनेनैव प्राप्तत्वा-
दुदिते रवाविसस्य वैषर्ष्यापत्तेश्च । योगियाज्ञवल्क्यवचनं तु एक-
वाक्यतानुरोधेन नञोः पर्युदासपरतया मुख्यकालमात्रपरमिति
न विरोधः ।

दक्षः,

नित्यं नैमित्तिकं काम्यं त्रिविधं स्नानमुच्यते ।

तेषां मध्ये तु यन्नित्यं तत्पुनर्भिद्यते द्विधा ॥

मलापकर्षणं पार्श्वे मन्त्रवचु जले स्मृतम् ।

सन्ध्यास्नानमुभाभ्यां तु स्नानदेशाः प्रकीर्त्तिताः ॥

द्विधा मलापकर्षणं मन्त्रवचेत्यर्थः । मलापकर्षणस्वरूपमाह—

शङ्खः,

मलापकर्षणं नाम स्नानमभ्यङ्गपूर्वकम् ।

मलापकर्षणार्था तु प्रवृत्तिस्तस्य नान्यथा ॥ इति ।

पार्श्वे जलपार्श्वे । जले न कर्तव्यमिति यावत् । अत एव

पार्श्वे न जलमध्यइति रत्नाकरः ।

अत एव विष्णुः, नाप्सु मेहेत नोद्धर्षणं कुर्यात् ।

उद्धर्षणं गात्रमलक्षालनम् । सन्ध्यास्नानं प्रातःस्नानम् । उभा-

भ्यां जले स्थले चेति कल्पतरुः । केचित्तु अत्रासन्तमलिनः काय
 इत्यादिना प्रातःस्नानस्य मलशोधकत्वावश्यकत्वाभिधानेनोभाभ्या-
 मित्युक्तम् । तेन प्रातः प्रथमं मलापकर्षणाय स्थले स्नात्वा पश्चा-
 ज्जले स्नातव्यम् । अन्यथोभाभ्यामिति समुच्चयासङ्गतिरिति वदन्ति ।
 तच्चिन्त्यम् । लिखितशङ्खवाक्यादिपर्यालोचनयाऽभ्यङ्गादिपूर्वक-
 स्नानस्यैव मलापकर्षणस्नानत्वेन प्रातःस्नानस्य मलापकर्षकस्ना-
 नत्वाभावात् । तस्यापि मलापकर्षकत्वे मलापकर्षणं पार्श्वे इत्यने-
 नैव स्थलकर्त्तव्यताया मन्त्रवच्चेन च जलकर्त्तव्यतायाः प्राप्तत्वा-
 त् सन्ध्यास्नानमुभाभ्यामिति व्यर्थमेव स्यात् । तस्मात् प्रातः-
 स्नानस्य स्थलकर्त्तव्यताया अप्राप्त्यर्थमिदं वचनम् । गेहे चेत्तद-
 मन्त्रवादिति कात्यायनसंवादोऽप्यत्र । स्नानमाचरेदित्युपक्रम्य—

विष्णुः, न राहुदर्शनवर्जं रात्रौ, न सन्ध्यायां, प्रातःस्नात्प-
 रुणाकिरणग्रस्तां प्राचीमवलोक्य स्नायात् ।

सन्ध्यायां सायंसन्ध्यायामिति कल्पतरुः । महार्णवप्रकाशे
 तु न सन्ध्ययोरिति पठित्वा सन्ध्याद्वये स्नाननिषेधादरुणाकिरण-
 ग्रस्तत्वं सन्ध्यापूर्वद्युक्ताभास्वरपूर्वदिगुपलासिते काले उपसंहृतम् ।
 तन्न । तत्कालस्यापि रात्रित्वेन तेनैव विष्णुवाक्येन निषेधात् ।
 तस्मान्निषेधोऽयं रागमाप्तस्नानविषयः । अत एव—

उपस्युपसि यत्स्नानं सन्ध्यायामुदिते रवौ ।

इति दक्षवाक्येन—

स्नातो यः पूर्वसन्ध्यायां सदा मामभिगच्छति ।

इत्यादिवाक्येन च सन्ध्यायामपि स्नानमभिहितम् । एवञ्च-
 सूर्योदयं विना नैव स्नानदानादिकाः क्रियाः ।

इति मार्कण्डेयपुराणवचनं तदितरस्नानपरमिति श्रीदत्ताद-
 यः । वस्तुतस्तु—

अग्नेर्विहरणं चैव क्रत्वभावश्च लक्ष्यते ।

इति द्वितीयाद्धेऽग्निविहरणश्रवणात्तस्य च सूर्योदयात्पूर्वमेव विधानात्सूर्योदयशब्देनोपःकालो लक्ष्यते । अत एव कल्पतरु-
णाऽपि परिभाषायामिदं वचनं तथैव व्याख्यातम् । अत्रोदिते
स्वाविसनेन सूर्योदयानन्तरमपि प्रातःस्नानाभिधानात् ।

प्रातःकालो मुहूर्त्तस्त्रीनिति श्राद्धप्रकरणपठितेनापि मत्स्य-
पुराणवचनेन परिभाषितः प्रातःकालः प्रातःस्नानस्य गौणः कालः
इति वदन्ति ।

विष्णुः,

स्नातोऽधिकारी भवति देवे पित्र्ये च कर्मणि ।

पवित्राणां तथा जप्ये दाने च विधिचोदिते ॥

अलक्ष्मीः कालकरणी च दुःस्वप्नं दुर्विचिन्तितम् ।

अम्मात्रेणाभिषिक्तस्य नश्यन्त इति धारणा ॥

याम्यं हि यातनादुःखं नित्यस्नायी न पश्यति ।

नित्यस्नानेन पूयन्ते तेऽपि पापकृतो जनाः ॥

कालकरणी दुःसहस्य रक्षसो दुहिता । दुर्विचिन्तितम् अशुभ-
चिन्तितम् । अम्मात्रेण उद्धृतेनानुद्धृतेन वेत्यर्थ इति कल्पतरुः ।
मन्त्रादिकं विनापीति श्रीदत्तपारिजातौ । धारणा निश्चयः । याम्यं
यमलोकोद्भवम् ।

अथ काम्यप्रातःस्नानम् ।

विष्णुः,

य इच्छेद्विपुलान् भोगान् चन्द्रसूर्यग्रहोपमान् ।

प्रातःस्नायी भवेन्नित्यं मासौ द्वौ माघफाल्गुनौ ॥

यमः,

प्रातःस्नायी च सततं मासौ द्वौ माघफाल्गुनौ ।

देवान् पितॄन् समभ्यर्च्य सर्वपापैः प्रमुच्यते ॥

देवपितृसमभ्यर्चनं तर्पणादिना । अत्रोभयत्रापि द्वौ मामा-
विति अत्यन्तसंयोगे द्वितीया । तेत मध्ये प्रातःस्नानविच्छेदो न
कर्त्तव्यः ।

विष्णुः, मामः कार्तिकोऽग्निदेवत्योऽग्निश्च सर्वदेवानां
मुखं तस्मात्कार्तिकं मासं वहिःस्नायी गायत्रीजपनिरतः सकृदेव
हविष्याशी वत्सरकृतात्पापात्पूतो भवति ।

कार्तिकं सकलं मामं नित्यस्नायी जितेन्द्रियः ।

हविष्यभुक् जपन् शान्तः सर्वपापैः प्रमुच्यते ॥

वहिर्नद्यादौ । नित्यस्नायी प्रातःस्नायी ।

अस्नातस्तु पुमान्नाहो जप्याग्निहवनादिषु ।

प्रातःस्नानं तदर्थं तु नित्यस्नानं प्रकीर्तितम् ॥

इति शङ्खस्मरणात् । कचित्प्रातःस्नायीत्येव पाठः । जपन् आव-
श्यककृतान्तरवर्जिते कालइति कल्पतरुः । हविष्यं हविष्येषु यवा
मुख्या इत्यादिना विष्णुक्तम् । प्रातःस्नानमरुणकरग्रस्नामित्या-
दिना विष्णुनैवोक्तनित्यस्नानात्कार्तिकं सकलं मासमित्यादिना
विष्णुक्तं प्रातःस्नानं प्रकरणभेदाज्जितेन्द्रियत्वहविष्यभुक्ताद्य-
नेकगुणविधानाच्च कर्मान्तरमेव । तथा, मासः कार्तिक इत्या-
दिना विष्णुक्तं वहिःस्नानं, कार्तिकं सकलं मासमित्यादिना वि-
ष्णुक्तात्प्रातःस्नानाद्भिन्नमेव । अन्यथा मासे कर्मण्यनेकविधा-
ने वाक्यभेदमसङ्गः । एवं च वहिःस्नाने द्विजातिरेवाधिकारी ।
तत्र गायत्रीजपस्याद्भत्वाभिधानात् । तच्चानिषिद्धकाले यदा
कदाचित्कर्त्तव्यं कालविशेषानभिधानात् । द्वितीयं तु प्रातर्नद्यादौ
गेहे वा कर्त्तव्यम् । तत्र देशविशेषानभिधानात् । अत्र स्त्रीशूद्रा-
दीनामप्यधिकारः । गायत्रीजपादेः सङ्कोचकस्याभावात् । कल्पत-

रुस्वरसोऽप्येवमिति । अत्र स्नानविधायकषु प्रातुःशब्द उदयपूर्व-
कालवचनः । प्रातःस्नाय्यरुणकरग्रस्तां प्राचीमवलोक्य स्नायादि-
ति विष्णुवचनेन सर्वत्र प्रातःस्नात्वे तस्यैव कालस्य मापितत्वात् । यत्तु
प्रातःकालो मुहूर्त्तस्त्रीनिति मत्स्यपुराणोक्तं, तद् व्रतविषयमिति
कल्पतरुः । इत्यायुधादिनिबन्धेषु तु एतच्च काम्यप्रातःस्नानं
नित्यप्रातःस्नानं नित्योपासनादिकं च स्वस्वकालविहितं कृत्वा
स्वकल्योक्तविधिविस्तरेणैव मध्याह्नस्नानवत्कार्यमित्युक्तम् । तेषामय-
माशयः । अरुणकरग्रस्तामित्यादिना विष्णुक्तः कालो नित्यस्ना-
नमात्रविषयः । अन्यत्र तूदिते रवावित्पादिनोक्तः प्रातःकालो
मुहूर्त्तस्त्रीनित्यादिरूपः । न च तस्य प्रकरणाच्छ्राद्धमात्रविषयत्वम् ।
मत्स्यपुराणएव प्रातरादीन् कालान् विभज्य—

सायाह्नस्त्रिमुहूर्त्तः स्याच्छ्राद्धं तत्र न कारयेत् ।

इत्युक्त्वा,

राक्षसी नाम सा वेला गार्हिता सर्वकर्मसु ।

इत्यनेन तत्र सर्वकर्मनिषेधेनान्यत्र सर्वकर्माभ्यनुष्ठानात् । कि-
ञ्च । होमसन्ध्यावन्दनादिलोपापस्या तदा सर्वाङ्गसम्पन्नं काम्यं
स्नानं कर्तुमपि न शक्यते । मध्याह्नस्नानवत्त्वरूपं तु मध्याह्नस्नानएव
निखिलस्नानधर्मकथनेन तस्य स्नानमात्रप्रकृतित्वादिति । येषां
तु काम्यानामपि रथसप्तमीस्नानादीनां—

सूर्यप्रदणतुल्या हि शुक्ला माघस्य सप्तमी ।

अरुणोदयवेलायां तस्यां स्नानं महाफलम् ॥

इति भविष्यपुराणादिवाग्भैरवोदयकालोऽभिहितः, तेषाम-
पि सन्ध्याहोमादिकाललोपरूपयुक्तितौल्यात्सङ्घिसप्रयोगेणैवानुष्ठा-
नमिति । प्रातःस्नानानन्तरं च तदङ्गतर्पणं तदव्यवधानेनैव कार्यम् ।
तस्मात्सर्वप्रयत्नेन प्रातःस्नानं समाचरेत् ।

इत्युपक्रम्य—

स्नात्वा सन्तर्पयेद्देवानृषीन्पितृगणांस्तथा ।

आचम्य मन्त्रवान्निसं पुनराचम्य वाग्यतः ॥

सम्माज्यं मन्त्रैरात्मानं कुशैः सोदकविन्दुभिः ।

इत्यादिना—

ग्राह्यमुखः सततं विप्रः सन्ध्योपासनमाचरेत् ।

इत्यन्तेन कूर्मपुराणे तथाऽभिधानात् । स्पष्टमेतत्पाराशरमा-
धवीये चतुर्विंशतिमते । यथा,

स्नानादनन्तरं तावत्तर्पयेत्पितृदेवताः ।

उत्तीर्य पीडयेद्ब्रह्मं सन्ध्याकर्म ततः परम् ॥ इति ।

एवं च यत् कचित्सन्ध्योत्तरतर्पणाभिधानं तत् अहःकर्त्तव्यस्व-
तन्त्रतर्पणाभिप्रायकम् । अत एव वाचस्पतिमिश्रेणापि सायं वैध-
स्नानप्राप्तौ सन्ध्यासंभवेऽपि सन्ध्यातः पूर्वं स्नानाव्यवहितमेव
तर्पणं कार्यमित्युक्तम् । मैथिलास्तु यथाऽहनि तथा प्रातरिते वच-
नेन माध्याह्निकक्रमातिदेशात्सन्ध्योत्तरमेव प्रातःस्नानाद्गतर्पणम् ।
शिष्टाचारोऽप्येवमेव । कूर्मपुराणादिवचनं चोपरागादिनिमित्तकस्ना-
नस्य सायमनुष्ठाने क्रमबोधकमिति वदन्ति ।

तर्पणस्य स्नानाद्गता तु—

निसं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अद्भत्वेन मकीर्तितम् ॥

इति ब्रह्मपुराणे सिद्धा । तच्च सति सम्भवे स्वशाखोक्तविधि-
नैव कार्यम् । कालसङ्कोचादौ तु सङ्क्षेपेण कार्यम् । सङ्क्षेपश्च नृसिं-
हपुराणादावुक्तः ।

यथा नृसिंहपुराणे,

पितृवृषिगणान्देवानद्भभिः संतर्पयेत्ततः ।

देवान्देवगणांश्चापि मुनीन्मुनिगणानपि ॥

पितृन्पितृगणांश्चापि नित्यं सन्तर्पयेत्ततः । इति ।

एतत्प्रयोगस्तु देवांस्तर्पयामि देवगणांस्तर्पयामीत्यादि ।

अतिसङ्क्षेपमाह—

शङ्खः,

आग्रहस्तम्बपर्यन्तं जगत्तृप्पत्त्विति श्रुत्वा ।

जलाञ्जलित्रयं दद्यादेतत्सङ्क्षेपतर्पणम् ॥ इति ।

इदं सङ्क्षेपतर्पणं देवाविधिनैव कार्यामिति वदन्ति ।

केचित्तु ॐ भूर्देवांस्तर्पयामि भुवर्देवांस्तर्पयामि स्वर्देवांस्तर्प-
यामि भूर्भुवः स्वर्देवांस्तर्पयामीति देवानाम्, एवं भूर्भुवः स्वर्देवांस्तर्पयामीत्या-
दि ऋषीणाम्, एवं भूः पितृंस्तर्पयामीत्यादिना पितृणां सङ्क्षेप-
तर्पणमाचरन्ति ।

अन्ये तु,

आग्रहस्तम्बपर्यन्तं जगदेतच्चराचरम् ।

मया दत्तेन तोयेन तृप्त्यत्वेतच्चतुर्विधम् ॥

इति मन्त्रेणाञ्जलित्रयदानेन सङ्क्षेपतर्पणमाचरन्ति ।

ततो वक्ष्यमाणरीत्या वस्त्रपरिधानतिलकादिकरणम् ।

अथ प्रातःसन्ध्यादि ।

ऋसिंहपुराणे,

पूर्वा सन्ध्या सनत्त्रामुपक्रम्य यथाविधि ।

गायत्रीमन्त्रपञ्चावद्यावदादित्यदर्शनम् ॥

इदं च साग्निकोत्तरपरम् । उदितहोमिनोऽपि सूर्योदयात्पूर्वम-

ग्निप्रादुष्करणस्याभिधानात् ।

यथा गौभिलः, पुरोदयात्प्रातः प्रादुष्कृतोदितेऽनुदिते

वा मातराहुति जुहुयादिति ।

इति मनुदर्शनात् । केचित्तु अकृतसन्ध्योपसूनः सन्ध्योत्तरविहितकर्मणामनाधिकारीत्यर्थं इत्याहुः । अनुकल्पमाह ऋत्विक्-पुत्र इत्यादि । विद्वत्तिर्नामाता । देवकार्यं देवपूजनम् । तच्च मैत्रं प्रसाधनामिति वचनव्याख्यायां व्याख्यातम् । यदि तत्सायमिति । अत्र विशिष्य सायङ्कालनिषेधात् मध्याह्नादिकालोऽपि गौणत्वेनाभिमतः । आद्यभागे अष्टथा विभक्तस्य दिवसस्याद्यभागान्ते काले ।

नृसिंहपुराणे,

ततश्चावसथं प्राप्य होमं कुर्याद्विचक्षणः ।

देवकार्यं ततः कृत्वा गुरुमङ्गलवीक्षणम् ॥

देवकार्यस्य सर्वस्य पूर्वाह्नेस्तु विधीयते ।

देवकार्याणि पूर्वाह्ने मनुष्याणां तु मध्यमे ॥

पितॄणामपराह्ने तु कार्याण्येतानि यत्नतः ।

दिवसस्याद्यभागे तु सर्वमेतत्समाचरेत् ॥

गुरुः पित्रादिः ।

मङ्गलान्याह नारदः,

लोकेऽस्मिन् मङ्गलान्यष्टौ ब्राह्मणो गौर्दुताशनः ।

हिरण्यं सर्पिरादित्य आपो राजा तथाऽष्टमः ॥

एतानि सततं पश्येन्नमस्येदर्चयेच्च यः ।

प्रदक्षिणं च कुर्वते आयुस्तस्य न हीयते ॥

एतेषां ब्राह्मण्यदीनामष्टानां मङ्गलानां दिवसस्याद्यभागे वीक्षणमात्रं दर्शननमस्कारार्चनप्रदक्षिणीकरणानि समुदितानि आयुष्कामस्य तृतीयभागएव कर्तव्यत्वेन विहितानीति कल्पतरुः ।

आपस्तम्बः, अथ स्नातकव्रतानि पूर्वेण ग्रामाग्निष्क्रमण-प्रवेशनानि शीलपेदुत्तरेण वा सन्ध्ययोर्वाहिर्ग्रामादासनं वाग्यतश्च विप्रतिपेधे श्रुतिलक्षणं बलीयः शीलपेद । यथा तुच्छीलता निष्प-

मातरुत्थाय यः पश्येदापद्भ्यः स प्रमुच्यते ॥

अग्निचिद्व कृताग्निचयः ।

तथा,

पापिष्ठं दुर्भगां मथं नग्नमुत्कृचनान्तिकम् ।

मातरुत्थाय यः पश्येत्तत्कलेरुपलक्षणम् ॥

स्मृतिचन्द्रिकायां पुराणं,

रोचनं चन्दनं हेम मृदङ्गं दर्पणं मणिम् ।

गुरुमग्निं च सूर्यं च प्रातः पश्येत्सदा बुधः ॥

ब्रह्मपुराणे,

स्वमात्मानं धृते पश्येद्यदीज्जेच्चिरजीवितम् ।

अश्वत्थसेवा तिलपात्रदानं गोस्पर्शनं ब्राह्मणतर्पणं च ।

एतानि सद्यः शमयन्ति पापं गङ्गाजलं भारतकीर्त्तनं च ॥

आत्मानं शरीरम् ।

मनुः,

दैवतान्पभिगच्छेच्च धार्मिकांश्च द्विजोत्तमान् ।

ईश्वरं चैव रक्षार्थं गुरुनेवच पर्वसु ॥

अभिवादेयेत्तु तान् वृद्धान् दद्याच्चैवात्तनं स्वकम् ।

कृताञ्जलिरुपासीत गच्छतः पृष्ठतोऽन्विषात् ॥

अभिगच्छेत् आपिमुख्येन पूजार्थं गच्छेत् । गुरुनेवेत्येवकारो-

ऽभिगच्छेदित्यनन्तरं बोध्यः ।

छागलेयो यमश्च द्वितीये,

यतीनां दर्शनं चैव स्पर्शनं भाषणं तथा ।

कुर्वाणः पृषते नित्यं तस्मात्पश्येत्तु नित्यशः ॥

अग्निचिद्व कपिला सत्री राजा भिक्षुर्महोदधिः ।

दृष्टमात्राः पुनन्त्येते तस्मात्पश्येत्तु नित्यशः ॥

पश्येदित्यनेन स्पर्शभाषणे अप्युपादीयेते । पश्येच्चेति पाठे तु
चकारेणैव तत्समुच्चयः । अग्निचिद कृताग्निचयनः । कपिला
कपिलवर्णा गौः । सत्री कृतसत्रयागः । अन्नादिसत्रशील इति के-
चिद । भिक्षुर्यतिः ।

चाराहपुराणे,

वामनं ब्राह्मणं दृष्ट्वा वराहं च जलोत्थितम् ।

नमस्तेष्वैव यो भक्त्या स पापेभ्यः प्रमुच्यते ॥

यज्वा मिष्टान्नदः सत्री क्षतायुर्धार्मिकः शुचिः ।

ज्ञाननिष्ठास्तपःसिद्धान् दृष्ट्वा पापात्ममुच्यते ॥

शुचिस्तीर्थादिपूतः । ज्ञाननिष्ठोऽध्यात्मनिरतः । अत्र शुचिरि-

त्यन्तरमेतानिति शेषः ।

विष्णुः,

गोमूत्रं गोमयं सर्पिः क्षीरं दधि च रोचना ।

पटङ्गमेतत्परमं मद्भलं परमं गवाम् ॥

शृङ्गोदकं गवां पुण्यं सर्वाधिनिपूदनम् ।

मनुः,

ऊर्ध्वं प्राणा उत्क्रामन्ति यूनः स्वविरआयति ।

अम्युत्थानाभिवादाभ्यां पुनस्तान् प्रतिपद्यते ॥

आयति आगच्छति ।

धामनपुराणे,

कृत्वा शिरःस्नानमथाह्निकं च संपूज्य तोयेन पितृन्सदेवान् ।

होमं च कृत्वाऽऽलभनं शुभानां ततो बहिर्निर्गमनं प्रशस्तम् ॥

दूर्वा तथा सर्पिरथोदकुम्भं धेनुं सवत्सां दृषभं सुवर्णम् ।

महीमयं स्वास्तिकमक्षतानि लाजा मधु ब्राह्मणकन्यकाश्च ॥

श्वेतानि पुष्पाणि तथा शर्मा च हुताशनं चन्दनमर्कबिम्बम् ।

अश्वत्थवृक्षं च समालभेत ततश्च कुर्यान्निजजातिधर्मान् ।
देशानुदिष्टं कुलधर्ममग्न्यं स्वगोत्रधर्मं न हि सन्त्यजेच्च ॥
आह्निकमहःस्नानम् । एतच्चाभ्युदयादौ ।

अरुग्दिवा चरेत् स्नानं मध्याह्ने वा विशेषतः ।

इति वसिष्ठवाक्यात् । यदि त्वाह्निकं सर्वमहःकृत्यमुच्यते तदा
संपूजयेत्यादि व्यर्थं स्यादिति श्रीदत्तः । आह्निकं सन्ध्योपासन-
मिति तु युक्तम् । संपूज्य तोयेन पितृनित्येन प्रातःस्नाने पितृत-
र्पणं कर्त्तव्यमित्युक्तमिति कल्पतरुः । दूर्वा तथेत्यत्र दूर्वादधिम् इति
कचित्पाठः । स्वस्तिको गृहभेदः । अर्कविम्बालम्भनं च चक्षुषा,
तेन निरीक्षणं पर्यवस्यति । अत्र शिरःस्नानादि सर्वं यथाकालमा-
प्तमनूय ततस्तु कुर्यान्निजजातिधर्मानित्यादि तृतीयभागे विधीयते ।
निजजातिधर्मश्च स्वस्वजातिविहितोऽर्थार्जनादिरूपः । तत्रापि य-
स्मिन्देशे यस्यां च जातौ यस्मिन् कुले योऽर्जनोपायो विहितो-
ऽथवाऽनिन्दितः स एव तत्र तत्र तेन कर्त्तव्य इत्यर्थः । तत्र होम-
देवपूजानन्तरं गुरुमङ्गलवीक्षणं क्षणेन प्रथमार्द्रयामे विहितम् । द्वि-
तीयतृतीयभागयोर्वेदाभ्याससमित्कुशाद्याहरणे अर्थार्जनादि च
क्रमशोऽभिहितम् ।

वामनपुराणे चार्थार्जनात्पूर्वं मङ्गलालम्भनादिकमुक्तम् । वचना-
न्तरेषु तु अन्येषामुक्तानां कर्मणां कालो न प्रतीयते । ततश्च तृतीयभा-
गकर्त्तव्यार्थार्जनात्पूर्वं प्रथमभागादावेतेषां यथासम्भवं कर्त्तव्य-
ता प्रतीयते । कल्पतरौ तु देवपूजागुरुमङ्गलवीक्षणसूर्यार्घदानत-
स्तुतिकेशप्रसाधनादर्शदर्शनाञ्जनदूर्वादिसन्मङ्गलालम्भनात्मदर्शना-
नि प्रथमभागप्रकरणे लिखितानि । अन्यानि तृतीयभागकर्त्तव्यप्र-
करणे लिखितानि । श्रीदत्तादिनिबन्धेषु तु सर्वाण्येतानि प्रथमभा-
गकर्त्तव्यप्रकरणे लिखितानि इति ।

भरद्वाजः,

कण्डूय पृष्ठतो गां तु कृत्वा चाश्वत्यवन्दनम् ।

उपगम्य गुरून् सर्वान् विमांश्चैवाभिवादयेत् ॥

शङ्खः,

भयतः कल्पमुत्थाय स्नातो हुतहुताशनः ।

कुर्वीत मणतो भक्त्या गुरूणामभिवादनम् ॥

विष्णुः,

कृतसन्ध्योपासनश्च गुर्वाभिवादनं कुर्यात् ।

याज्ञवल्क्यः,

अग्निकार्यं ततः कुर्यात्सन्ध्ययोरुभयोरपि ।

ततोऽभिवादयेद् दृढानसावहमिति ध्रुवन् ॥

यद्यपि सन्ध्योपासनानन्तरमभिवादनं ब्रह्मचारिमकरणे एव श्रूयते तथाप्युत्तरेषां चैतदविरोधीति गौतमवचनात् गृहस्थादीनामपि तस्मात्तिः । तस्य वचनस्य चायमर्थः । एतत् ब्रह्मचारिणो यदिहितं तत्र यद् गृहस्थाद्याश्रमाविरोधितद् उत्तरेषां गृहस्थादीनामपि । स्वस्वाश्रमविरुद्धं तु न भवति । यथा ब्रह्मचर्यं गृहस्थस्य, गुरुकुलवासो वैखानसस्य, अग्निकार्यं मन्त्रजितस्येति ।

गृहस्थघर्षे शान्तिपर्वण्यपि,

सायं प्रातश्च विमाणामुद्दिष्टमभिवादनम् । इति ।

अत्राभिवादनप्रकारश्च संस्कारप्रकाशे विस्तरेण दर्शितः ॥

इति श्रीमत्सकलसामन्तचक्रचूडामणिमरीचिमञ्जरीनीराजित-

चरणकमल-

श्रीमन्महाराजाधिराजप्रतापरुद्रतनूज-

श्रीमन्महाराजाधिराजपद्मकरसाहमूनु-

श्रीमन्महाराजाधिराजचतुरुदधिवलयवसुन्धराहृदयपुण्डरीक-

विकासदिनकर-

श्रीवीरसिंहदेवोद्योजित-

श्रीहंसपण्डितात्मजश्रीपरधुराममिश्रसूनुसकलविद्यापारावा-
रपारीणधुरीणजगदारिद्र्यमहागजपारीणविद्वज्जनजीवातु-

श्रीमन्मित्रमिश्रकृते श्रीवीरसिंहोदयाभिषेचनवन्द्ये आदिकम-
काक्षे मथमभागीयकृत्यम् ।



अथ द्वितीयभागकृत्यम् ।

तत्र दक्षाः,

द्वितीये च तथा भागे वेदाभ्यासो विधीयते ।

वेदस्वीकरणं पूर्वं विचारोऽभ्यसनं जपः ॥

तद्दानं चैव शिष्येभ्यो वेदाभ्यासो हि पञ्चधा ।

समित्पुष्पकुशादीनां स कालः समुदाहृतः ॥

स्वीकरणमध्ययनम् । एतच्च ब्रह्मचारिविषयं, गृहस्थस्याप्यनधी-
तवेदादिभागविषयम् ।

तदुक्तमापस्तम्बेन, यथा विद्यया न विरोचेत पुनराचार्यमु-
पेत्य नियमेन साधयेत् इति । न विरोचेत् नोज्ज्वलज्ञानो भवेत् ।
समित्पुष्पकुशादीनामित्यस्य उपादानस्येति शेषः । गृहस्थस्यापि यदि
गुरुगृहावस्थानादिना वेदाद्यभ्यासे क्रियमाणे नित्याग्निहोत्रा-
दिलोपः प्रसज्येत तदा तेन तन्न कर्तव्यम् ।

यदाहापस्तम्बः, निवेशे निर्दृष्टे संवत्सरे संवत्सरे द्वौद्वौ मासौ
समाहितः आचार्यकुलं वसेद् भूयः श्रुतमिच्छन्निति श्वेतकेतुः, एतेन
ह्यहं योगेन भूयः पूर्वस्मात् कालाच्छ्रुतमकुर्वीति । तच्छास्त्रैर्वि-
तिषिद्धम् । निवेशे निर्दृष्टे नैगमिकानि श्रूयन्ते अग्निहोत्रमतिथयः
यच्चान्यदेवमुक्तमिति । अस्यार्थः । निवेशो विवाहः । समाहितो-
ऽनन्यमनाः । भूयोऽधिकतरम् । श्वेतकेतुराचार्यः, मन्यतइति शेषः ।
अत्र हेतुत्वेन श्वेतकेतोरेव स्वशिष्यान्मति वचनम् एतेनेत्याद्यकु-
र्वीतीत्यन्तम् । एतेन अनन्तरोक्तेन संवत्सरं द्वौद्वौ मासावित्यादि-
रूपेण मतिसंवत्सरं मासद्वयपर्यन्तोपाध्यायसंबन्धेनेति यावत् ।
पूर्वस्माद्विवाहमाग्भाविनः कालात् भूयोऽधिकतरं श्रुतमध्ययनमकु-
र्वि कृतवानस्मीत्यर्थः । आपस्तम्बः तत्र स्वासम्भतिं व्यञ्जयति,

तच्छास्त्रैर्विमतिपिद्धमित्यादिना । शास्त्रैः अग्निहोत्रादीनां याव-
ज्जीवमावश्यकत्वमतिपादकैः विमतिपिद्धं विरुद्धम् । तदेवाह निवेश
इति । नैगमिकानि श्रौतानि । तान्युदाहरति अग्निहोत्रमित्यादि ।
एवम् एवंविधम् ।

याज्ञवल्क्यः,

वेदार्थानभिगच्छेच्च शास्त्राणि विविधभूते च ।

मनुः,

बुद्धिदृढिकराण्याश्च धन्यानि च हितानि च ।

नित्यं शास्त्राण्यवेक्षेत निगमांश्चैव वैदिकान् ॥

यथायथाहि पुरुषः शास्त्रं सप्रभिरञ्छति ।

तथातथा विजानाति विज्ञानं चास्य रोचते ॥

बुद्धिदृढिकराणि तर्कपीमांसादीनि । धन्यानि धनाय
हितान्यर्थशास्त्राणीति यावत् । हितानि आयुर्वेदादीनि । निगमाः
पदार्थनिर्णयहेतवो निघण्टुप्रभृतयः । रोचते उज्ज्वलं भवति ।

शङ्खलिखितौ, न वेदमनधीत्यान्यां विद्यामधीयीतान्यत्र
वेदाङ्गश्रुतिभ्यः ।

यमः,

शास्त्रार्थमार्गमाश्रित्य ये गता ये च संस्थिताः ।

ये बुध्यन्ते महात्मानस्ते यान्ति परमां गतिम् ॥

दानेन तपसा यज्ञैरुपवासत्रतैस्तथा ।

न तां गतिमवाप्नोति विद्यया यामवाप्नुयात् ॥

गताः शास्त्रार्थमार्गेण प्रवृत्ताः । संस्थिताः परलोकं गताः ।

अथ तृतीयभागकृत्यम् ।

तथैदम्,

तृतीये च तथा भागे पोष्यवर्गार्थतापनम् ।

माता पितरः गुरुर्मर्या मजा दीनः समाश्रितः ॥
 अभ्यागतोऽतिथिश्चाग्निः पोष्यवर्ग उदाहृतः ।
 भरणं पोष्यवर्गस्य प्रशस्तं स्वर्गसाधनम् ॥
 नरकं पीडने चास्य तस्माद्यत्रेन तं भरेत् ।
 अन्योऽपि धनयुक्तस्य पोष्यवर्ग उदाहृतः ॥
 श्रातिर्वन्धुजनः स्त्रीणस्तथा ऽनाथः समाश्रितः ।
 सार्वभौतिकमन्नाद्यं कर्तव्यं गृहमेधिना ॥
 ज्ञानवद्भ्यः प्रदातव्यमन्यथा नरकं व्रजेत् ।
 जीवसेकः स लोकेषु बहुभिर्पोऽनुजीव्यते ॥
 जीवन्तोऽपि मृताश्चान्ये यआत्मभरयो नराः ।
 षडर्थं जीव्यते कैश्चित्कुटुम्बार्थं तथा परैः ॥
 आत्मार्थेऽन्यैरशक्तोऽन्यः स्वोदरेणापि पीडितः ।
 दीनानाथविशिष्टेभ्यो दातव्यं भूतिमिच्छता ॥
 अदत्तदाना जायन्ते परभाग्योपजीविनः ।
 द्वारंद्वारमठन्तीह भिक्षुकाः पात्रपाणयः ॥
 कथयन्तो मनुष्याणामदातुः फलमीदृशम् ।
 यददासि विशिष्टेभ्यो यच्चाशनासि त्वीति ॥
 तत्ते वित्तमहं मन्ये दोषं कस्यापि नूयन्ते अरि
 अर्थसाधनं धनार्जनं, कुर्यादिति हेतुः । पितृवर्गमाह माता-
 पितृसादि । अभ्यागतः सम्बन्धी ग्रामान्तरादागतः । एकरात्रिको
 ग्रामान्तरादागतोऽसम्बन्धी अतिथिः ।
 गौतमः, योगक्षेमार्थमीश्वरमधिगच्छेन्नान्यमन्यत्र देवगुरु-
 धार्मिकेभ्यः ।
 अलब्धलाभो योगः । लब्धरक्षणं क्षेमः । अन्यमनीश्वरम् ।
 अभिगच्छेदिसनुवृत्तौ ईश्वरं चैव रक्षार्थमिति मनुरपि ।

पाञ्चवल्क्योऽपि,

ईश्वरं चाप्युपासीत योगसेमार्थसिद्धये ।

अथ चतुर्थभागकृत्यम् ।

तत्र दक्षः,

चतुर्थे तु तथा भागे स्नानार्थं मृदमाहरेत् ।

तिलपुष्पकुशादीनि स्नानं चाकृत्रिमे जले ॥

आदिशब्देन गोमयदूर्वाद्युपादानम् । स्नानं, कुर्यादिति शेषः ।

अकृत्रिमे नद्यादौ ।

शातातपः,

शुचौ देशे तु संग्राह्या शर्कराश्मादिबर्जिता ।

रक्ता गौरी तथा श्वेता मृत्तिका त्रिविधा स्मृता ॥

शुचौ देशे, स्थितेति शेषः ।

आदिशब्देन केशकीटाद्युपादानम् । रक्तत्वादिनियमात् तत्-
संभवे कृष्णादिमृत्तिकास्नानं नाङ्गमिति प्रतीयते । तदसंभवे तु
कृष्णादिकाऽपि ग्राह्या ।

यस्मिन् देशे तु यत्तोयं या च यत्रैव मृत्तिका ।

सैव तत्र प्रशस्ता स्यादिति उक्तत्वात् ।

तथा,

बल्मीकाखूत्कराछेपाज्जलाच पथिवृक्षयोः ।

कृतशौचावशिष्टा च न ग्राह्याः सप्त मृत्तिकाः ॥

आखूत्करो मृषिकोत्तिसप्तमृत्तिका । छेपात्, कुड्यादीनामिति
शेषः । जलात् जलमध्यात् । पथिवृक्षयोः, संबन्धिनीति शेषः ।

दक्षः,

मृत्तिकाः सप्त न ग्राह्या बल्मीके मृषिकोत्करे ।

अन्तर्जले श्मशाने च दृष्टमूले मुरालये ॥

परस्नानाद्वशिष्टा च श्रेयस्कामैः सदा बुधैः ।

शातातपः, ।

न मृदं नोदकं वापि न निशायां तु गोमयम् ।

न गोमृत्रं प्रदोषे तु गृहीयाद्बुद्धिमान्नरः ॥

निशायामिति मृदुदकगोमयैः प्रत्येकमभिमन्त्र्यते । अयं च नि-
पेधोऽष्टद्वयार्थकर्मणीति कल्पतरुप्रभृतयः ।

। जावालः,

ततश्च मृत्तिकां शुद्धामदुर्गन्धामनूपराम् ।

शुचिदेशादतिश्लक्ष्णां कायशुद्ध्यर्थमाहरेत् ॥

अभ्येष्टाशनशून्यानां निरुजानां तथा गवाम् ।

अव्यङ्गानां च सद्यस्कं शुचिगोमयमाहरेत् ॥

कूर्मपुराणे,

मृत्तिका च समुद्दिष्टा आर्द्रामलकमात्रिका ।

गोमयस्य प्रमाणं तत्तेनाङ्गं लेपयेत्ततः ॥

अङ्गिराः,

विना दर्भेण यत् स्नानं यच्च दानं विनोदकम् ।

असंख्यातं च यज्जप्तं तत्सर्वं निष्प्रयोजनम् ॥

धौधायनः,

ततो मध्याह्नमये पुनः स्नानं समाचरेत् ।

सूर्यस्य चाप्युपस्थानं जपहोमादिकं ततः ॥

योगियाज्ञवल्क्यः,

। उभे सन्ध्येतु स्नातव्यं ब्राह्मणैश्च गृहाश्रितैः ।

तिसृष्वपि च सन्ध्यासु स्नातव्यं च तपस्विना ॥

उभे सन्ध्ये प्रातर्मध्याह्नाख्ये । गृहाश्रितैः गृहस्थैः । इदं च वनस्थ-
स्याप्युपलक्षणम् ।

तथाच हेमाद्यादौ दक्षः,

मातर्मध्याह्नयोः स्नानं वानप्रस्थगृहस्थयोः ।

यतोस्त्रिपवणं प्रोक्तं सकृच्च ब्रह्मचारिणः ॥

विश्वामित्रोऽपि,

मातर्मध्याह्नयोः स्नानं वनस्थगृहमेधिनोः ।

दिनेदिने यतीनां तु स्नानं त्रिपवणं स्मृतम् ॥ इति ।

तपस्विना यतिना । हेमाद्यादिसम्मतोऽयमर्थः । कल्पतरौ तु

वचनद्वयमिदमलिखित्वा तपस्वी वानप्रस्थादिरिति व्याख्यातम् ।

श्रीदत्तप्रमृतयोऽप्येवम् ।

व्यासः,

स्नानं मध्यदिने कुर्यात्सुजीर्णेऽन्ने निरामयः ।

एवं च,

स्वप्नमध्ययनं स्नानमुच्चारं भोजनं गतिम् ।

उमयोः सन्ध्ययोर्नित्यं मध्याह्ने च विवर्जयेत् ॥

इति देवलीयो निषेधो रागप्राप्तस्नानविषयकः ।

मनुः,

न स्नानमाचरेद् भुक्त्वा नातुरो न महानिधिः ।

न वासोभिर्नचाजस्रं नाविज्ञाते जलाशये ॥

न स्नानमाचरेद् भुक्तेति कृतभोजनस्य षट्छास्नाननिषेधः । नि-
त्यस्य स्नानस्य भोजनानन्तरं प्राप्समावात् । चाण्डालादिस्पर्शननि-
मित्तस्य तु नाद्यधिः सणमपि तिष्ठेदिति विरोधेन प्रतिषेद्धमशय-
त्वादिति मेधातिथिः । एवं भोजने सप्तपि उपरागादिर्नामैत्तिकं
स्नानं कार्यमेव ।

नैमिषिकानि कर्माणि निपतन्ति यदा यदा ।

तदातदैव कार्याणि न कालस्तु विधीयते ॥

परस्नानाद्दृशिष्टा च श्रेयस्कामैः सदा बुधैः ।
शातातपः, ।

न मृदं नोदकं वापि न निशायां तु गोमयम् ।
न गोमूत्रं प्रदोषे तु गृहीयाद्बुद्धिमान्नरः ॥

निशायामिति मृदुदकगोमयैः प्रलेकमभिमन्त्र्यते । अयं च नि-
षेधोऽदृष्टार्थकर्मणीति कल्पतरुप्रमृतपः ।

। जायालिः,

ततश्च मृत्तिकां शुद्धामदुर्गन्धामनूपराम् ।
शुचिदेशादतिश्लक्ष्णां कायशुद्ध्यर्थमाहरेत् ॥
अमेत्याशनशून्यानां निरुजानां तथा गवाम् ।
अव्यङ्गानां च सद्यस्कं शुचिगोमयमाहरेत् ॥
कूर्मपुराणे,

मृत्तिका च समुद्दिष्टा आर्द्रामलकमात्रिका ।
गोमयस्य प्रमाणं तत्तेनाङ्गं लेपयेत्ततः ॥

अङ्गिराः,

विना दर्भेण यत् स्नानं यच्च दानं विनोदकम् ।
असंख्यातं च यज्जप्तं तत्सर्वं निष्प्रयोजनम् ॥

धौधाघनः,

ततो मध्याह्नममये पुनः स्नानं समाचरेत् ।
सूर्यस्य चाप्युपस्थानं जपहोमादिकं ततः ॥

योगिषाज्ञवल्क्यः,

। उभे सन्ध्येतु स्नातव्यं ब्राह्मणैश्च गृहाश्रितैः ।

तिसृष्वपि च सन्ध्यासु स्नातव्यं च तपस्विना ॥

उभे सन्ध्ये प्रातर्मध्याह्नाख्ये । गृहाश्रितैः गृहस्थैः । इदं च वनस्थ-
स्याप्युपलक्षणम् ।

तथाच हेमाद्यादौ दक्षः,

भातर्मध्याह्नयोः स्नानं वानप्रस्थगृहस्थयोः ।

यतेस्त्रिपवणं मोक्तं सकृच्च ब्रह्मचारिणः ॥

चिश्वामित्रोऽपि,

भातर्मध्याह्नयोः स्नानं वनस्थगृहमेधिनोः ।

दिनेदिने यतीनां तु स्नानं त्रिपवणं स्मृतम् ॥ इति ।

तपस्विना यतिना । हेमाद्यादिसम्मतोऽयमर्थः । कल्पतरौ तु

वचनद्वयामेदमलिखित्वा तपस्वी वानप्रस्थादिरिति व्याख्यातम् ।

श्रीदत्तप्रमृतयोऽप्येवम् ।

व्यासः,

स्नानं मध्यदिने कुर्यात्सुजीर्णेऽन्ने निरामयः ।

एवं च,

स्वप्नमध्ययनं स्नानमुच्चारं भोजनं गतिम् ।

उभयोः सन्ध्ययोर्निशं मध्याह्ने च विवर्जयेत् ॥

इति देवलीयो निषेधो रागप्राप्तस्नानविषयकः ।

मनुः,

न स्नानमाचरेद् भुक्त्वा नातुरो न महानिशि ।

न वासोभिर्नचाजस्रं नाविशते जलाशये ॥

न स्नानमाचरेद् भुक्तेति कृतभोजनस्य षट्छास्नाननिषेधः । नि-
त्यस्य स्नानस्य भोजनानन्तरं शास्त्रभावात् । चाण्डालादिस्पर्शननि-
मित्तस्य तु नाद्युचिः क्षणमपि तिष्ठेदिति विरोधेन प्रतिषेद्धमश्वय-
स्वादिति मेधातिथिः । एवं भोजने सत्यपि उपरागादिनैमित्तिकं
स्नानं कार्यमेव ।

नैमित्तिकानि कर्माणि निपतन्ति यदा यदा ।

तदातदैव कार्याणि न कालस्तु विधीयते ॥

इति वचनं यदि समुल्लं तदा पारस्करैकवाक्यतया नेयम् ।
अत्रैकपदमेकजातीयपरमित्यपरे । एवम्—

नग्नः कौपीनवासाश्च द्विवास्त्रः स्नांति यो नरः ।

वृथा स्नानफलं तस्य निराशाः पितृदेवताः ॥

इति विद्याकरघृतवचनमप्येतस्त्वनपरतया नेयम् ।

पुनर्जायालः,

अयोदश्यां तृतीयायां दशम्यां तु विशेषतः ।

शुद्रविद्वत्त्रयाः स्नानं नाचरेयुः कथञ्चन ॥ इति ।

यथासंख्यमत्र रागप्राप्तस्नाननिषेधोऽयम् । वैधानिषेधे विक-

ल्पपर्युदासयोरन्यतरमसङ्गात् इति श्रीदत्तः । एवम्—

स्नानं कुर्वन्ति या नार्षश्चन्द्रे शतभिषा गते ।

सप्तजन्म भवेयुस्ता दुर्भगा विधवा ध्रुवम् ॥

इति प्रचेतोवचनम्,

दर्शे स्नानं न कुर्वीत मातापित्रोः सुजीवतोः ।

पुत्रः कुर्वन्निराचष्टे तपोरुन्नतिजीविते ॥ इति—

योगियाज्ञवल्क्यवचनं च, एवं—

गपायानं कुट्टस्नानं तिलैस्तर्पणमेव च ।

न जीवत्पितृकः कुर्यात् ।

इत्यादिवचनं च, रागप्राप्तस्नानपरम् । हेमाद्रिघृते—

भोगाय क्रियते यत्तु स्नानं यादृच्छिकं नरैः ।

तन्निषिद्धं दशम्यादी नित्यनैमित्तिके न तु ॥

इति आपस्तम्बवचने,

नित्यं न हापयेत्स्नानं काम्यं नैमित्तिकं च यत् ।

दशम्यादिषु कर्त्तव्यं न च यादृच्छिकं क्वचित् ॥

इति जाबालिवचने चायमर्थः स्पष्ट एव । गर्गादिवाक्यसंवा-

दशम्यादिनिषेधस्य रागप्राप्तस्नानविषयत्वम् । १६३

दोऽप्यत्र ।

यथा गर्गाः,

पुत्रजन्मनि संक्रान्तौ श्राद्धे जन्मदिने तथा ।

नित्यस्नाने च कर्त्तव्ये तिथिदोषो न विद्यते ॥

गरुडपुराणम्,

चन्द्रसूर्यग्रहे चैव संक्रान्त्यादिदिने तथा ।

‘नित्यस्नाने च कर्त्तव्ये तिथिदोषो न विद्यते ॥

आपस्तम्बः,

विना तु सततस्नानं न स्नायादशमीषु च ।

सततस्नानं नित्यस्नानम् । दशमीषु दशम्यादिषु । इदं च काम्यनैमित्तिकोपलक्षणम् । नित्यं न हाषयेदित्याद्यनूपालिखतजाबालिवाक्यैकवाक्यत्वात् इति ।

कल्पतरुस्तु,

“अम्भोऽवगाहनं स्नानं विहितं सार्वर्वाणिकम् ।

इति बौधायनवचनेन यत्सामान्येन प्रसक्तं तदनेन त्रयोदश्यादिषु यथाक्रमं शूद्रादीनां प्रतिषिद्ध्यते” इत्याह ।

दशम्यां च तृतीयायां त्रयोदश्यां विशेषतः ।

न वर्णेर्वारुणं स्नानं कर्त्तव्यं क्षत्रियादिभिः ॥

इति व्यासवचनमप्यत्र संवदन्ति । एवं च सकलवचनैकवाक्यतया रागप्राप्तं वारुणं स्नानं दशम्यादिषु क्षत्रियादीनां निषिद्धमिति सिध्यति । कल्पतरुश्रीदत्तयोरप्येवं सति अविसंवाद इति ।

बौधायनः, न नग्नः स्नायात् नक्तं स्नायात् ।

आपस्तम्बः, सशिरोऽवमज्जनमप्सु वर्जयेत्, अस्नमिते च स्नानम् ।

उदकं प्रविश्य सशिरस्कं रागतो मज्जनं न कुर्यादित्यर्थ इति

इति वचनं यदि समुल्लं तदा पारस्करैकवाक्यतया नेयम् ।
अत्रैकपदमेकजातीयपरमित्यपरे । एवम्—

नग्नः कौषीनवासाश्च द्विवासरः स्नोति यो नरः ।

वृथा स्नानफलं तस्य निरेशाः पितृदेवताः ॥

इति विद्याकरघृतवचनमप्येतस्लानपरतया नेयम् ।

पुनर्जाबालः,

प्रयोदश्यां तृतीयायां दशम्यां तु विशेषतः ।

शूद्रविट्सांत्रयाः स्नानं नाचरेयुः कथञ्चन ॥ इति ।

यथासंख्यमत्र रागप्राप्तस्नाननिषेधोऽयम् । वैधानिषेधे विक-

ल्पपर्युदासपोरन्यतरप्रसङ्गात् इति श्रीदत्तः । एवम्—

स्नानं कुर्वन्ति या नार्यश्चन्द्रे शतभिषां गते ।

सप्तजन्म भवेयुस्ना दुर्भगा विधवा ध्रुवम् ॥

इति प्रचेतोवचनम्,

दर्शे स्नानं न कुर्वीत मातापित्रोः सुजीवतोः ।

पुत्रः कुर्वन्निराचष्टे तयोरुन्नतिर्जीविते ॥ इति—

योगियाज्ञवल्क्यवचनं च, एवं—

गपायानं कुहूस्नानं तिलैस्तर्पणमेव च ।

न जीवत्पितृकः कुर्यात् ।

इत्यादिवचनं च, रागप्राप्तस्नानपरम् । हेमाद्रिघृते—

भोगाय क्रियते यत्तु स्नानं यादृच्छिकं नरैः ।

तन्निषेद्धं दशम्यादी नित्यनैमित्तिके न तु ॥

इति आपस्तम्बवचने,

नित्यं न हापयेत्स्नानं काम्यं नैमित्तिकं च यत् ।

दशम्यादिषु कर्त्तव्यं न च यादृच्छिकं क्वचित् ॥

इति जाबालिवचने चापमर्थः स्पष्ट एव । गर्गादिवाक्यसंवा-

दशम्यादिनिषेधस्य रागप्राप्तस्नानविषयत्वम् । १६३

दोऽप्यत्र, ।

यथा गर्गः,

पुत्रजन्मनि संक्रान्तौ श्राद्धे जन्मादिने तथा ।

नित्यस्नाने च कर्त्तव्ये तिथिदोषो न विद्यते ॥

गरुडपुराणम्,

चन्द्रसूर्यश्रेढे चैव संक्रान्त्यादिदिने तथा ।

नित्यस्नाने च कर्त्तव्ये तिथिदोषो न विद्यते ॥

आपस्तम्बः,

विना तु सततस्नानं न स्नायादशमीपु च ।

सततस्नानं नित्यस्नानम् । दशमीपु दशम्यादिषु । इदं च का-
म्पनैमित्तिकोपलक्षणम् । नित्ये न हापयेदित्याद्यनूपालिखितजावा-
लिवाक्यैकवाक्यत्वात् इति ।

कल्पतरुस्तु,

“अम्भोऽवगाहनं स्नानं विहितं सार्ववर्णिकम् ।

इति बौधायनवचनेन यत्सामान्येन प्रसक्तं तदनेन त्रयोद-
श्यादिषु यथाक्रमं शूद्रादीनां प्रतिषिध्यते” इत्याह ।

दशम्यां च तृतीयायां त्रयोदश्यां विशेषतः ।

न वर्णेर्वारुणं स्नानं कर्त्तव्यं सत्रियादिभिः ॥

इति व्यासवचनमप्यत्र संबद्ध्यते । एवं च सकलवचनैकवा-
क्यतया रागप्राप्तं वारुणं स्नानं दशम्यादिषु सत्रियादीनां नि-
षिद्धमिति सिध्यति । कल्पतरुश्रीदत्तचोदरप्येवं सति अविसंवाद इति ।

बौधायनः, न नग्नः स्नायाद्य नक्तं स्नायात् ।

आपस्तम्बः, सशिरोऽवमज्जनमप्यु वर्जयेत्, अस्तमिते च
स्नानम् ।

उदकं प्रविश्य सशिरस्कं रागतो मज्जनं न कुर्वादित्यर्थ इति

कल्पतरुः । श्रीदत्तस्तु “सशिरोऽवमज्जनं शिरोनैवयार्थं स्नानं तद्व अप्मृ प्रविश्य न कर्त्तव्यमित्यर्थः ।

तथाच दत्तः, मलापकर्षणं पार्श्वेऽती”त्याह । हेमाद्रिस्तु “अत्र सशिरोमज्जनस्नानमातिषेधः स्थावरोदकविषयः । तथाच नन्दिपुराणं,

मग्नो नदीजले स्नायात्प्रविश्यान्तर्जले द्विजः ।

तडागादिषु तोयेषु मत्स्यं स्नानमाचरेत्” ॥

इति व्याख्यातवान् । केचित्तु अशिरोऽवमज्जनमिति पठित्वा गात्रमक्षालनमात्रं जलं प्रविश्य न कर्त्तव्यमित्यर्थं इत्याहुः । अस्तमिते स्नानं, वर्जयेदित्यनुपद्भः । एतदापि रागमाप्तस्नानमात्रविषयम् । अस्तमिते एव स्नाननिषेधान्मन्वादौ “न महानिशीति”निषेधो दोषातिशयार्थो दृष्टार्थो वेति श्रीदत्तरत्नाकरमधृतयः । अथवा निशि मज्जनस्नानमेनेन निषिध्यते । तथाच पराशरः,

आचान्तमनुगर्त्तं वा निशि स्नानं न विद्यते ।

स्नानमाचमनं मोक्तं दिवोद्धृतजलेन तु ॥

आचान्तम् आचमनम् । अनुगर्त्तं जलाशये । निशीति स्नानाचमनोभयान्वयि ।

देवलोऽपि,

दिवोद्धृतैर्जलैः स्नानं निशि कुर्यान्निमित्ततः ।

निमित्ततः चाण्डालादिस्पर्शनिमित्ततः । चन्द्रग्रहादिनिमित्त-

कं तु स्नानं निशि जलं प्रविश्यापि न विरुद्धम् । अतएव,

स्वर्धुन्यम्भःसमानि स्युः सर्वाण्यम्भांसि भूतले ।

कूपस्यान्यपि सोमार्कग्रहणे नात्र संशयः ॥

इति छन्दोगपरिशिष्टवाक्ये भूतलस्यजलप्रशंसा । कूपे तु प्रविश्य स्नानं सर्वथैव निषिद्धमिति तत्स्यजलप्रशंसा तस्मि-

गङ्गातोऽन्यत्रग्रहणातिरिक्तकाले रात्रौ स्नाननिषेधः १६५

श्वेव काले तदुद्धरणमित्येतदर्थम् । अतो दिवोद्धृतैर्जलैर्नशि स्नानं
चन्द्रग्रहादन्यत्र निषिद्धमिति श्रीदत्तादयः । गङ्गायां तु रात्रावपि
तत्र निषिद्धम् ।

यथा ब्रह्माण्डपुराणं,

दिवा रात्रौ च सन्ध्यायां गङ्गायां च विशेषतः ।

स्नात्वाऽश्वमेधजं पुण्यं गृहेषूद्धृततज्जलैः ॥ इति ।

आदिपर्वणि गङ्गां मक्रम्य गन्धर्वं मखर्ज्जुनवाक्यं च,

समुद्रे हिमवत्पार्श्वे नद्यामस्यां च दुर्मते ।

रात्रावहनि सन्ध्यायां कस्य गुप्तः परिग्रहः ॥ इति ।

व्यासः,

रात्रौ स्नानं न कुर्वीत दानं चैव विशेषतः ।

नैमित्तिकं तु कुर्वीत स्नानं दानं च रात्रिषु ॥

यत्तु मार्कण्डेयः,

महानिशा द्वे घटिके रात्रौ मध्यमयामयोः ।

नैमित्तिकं तदा कुर्यात्काम्यं न तु मनागपि ॥

द्वितीययामस्यान्त्या तृतीययामस्याद्येति द्वे घटिके । तत्र का-
म्यपदं स्नानातिरिक्तकाम्यपरम् । महानिशा तु विज्ञेयादिप्राग्लि-
खितदेवलयवाक्येन मध्यमयामद्वयस्यैव महानिशात्वमुक्त्वा तत्र स्ना-
ननिषेधात् ।

चैथीनसिरपि,

अपेयं हि सदा तोयं रात्रौ मध्यमयामयोः ।

स्नानं चैव न कर्तव्यं तथैवाचमनक्रिया ॥

चिद्वा मित्रोऽपि,

महानिशा तु विज्ञेया रात्रौ मध्यमयामयोः ।

तस्यां स्नानं न कुर्वीत काम्यमाचमनं तथा ॥

- काम्यं स्नानमित्यन्वयः । आचमनक्रियायां विशेषमाह—
 हेमाद्रौ पदत्रिंशन्मतं,
 मृत्रोच्चारे महारात्रौ कुर्यादात्तमनं न यः ।
 प्रायश्चित्तीयते विप्रः प्रायश्चित्तार्द्धमर्हति ॥ इति ।
 पाराशरः,
 दिवाकरकरैः पूतं दिवा स्नानं प्रशस्यते ।
 अमशस्तं निशिस्नानं राहोरन्यत्र दर्शनात् ॥
 यथा स्नानं च दानं च सूर्यस्य ग्रहणेऽपि वा ।
 सोमस्यापि तथा रात्रौ स्नानं दानं विधीयते ॥
 राहुदर्शनं संक्रान्त्यादेरप्युपलक्षणम् ।
 तथाच देवलः,
 राहुदर्शनसंक्रान्तिविवाहात्पयष्टद्विषु ।
 स्नानदानादिकं कुर्यान्निशि काम्यव्रतेषु च ॥
 अत्ययो मरणम् । दृद्धिर्जननम् । काम्यव्रतेषु निशात्वपुरस्का-
 रेण विहितेषु ।
 योगियाज्ञवल्क्यः,
 ग्रहणोद्वाहसंक्रान्तिपात्रार्तिप्रसवेषु च ।
 स्नानं नैमित्तिकं श्रेयं रात्रावपि तदिष्यते ॥
 अर्त्तमरणम् ।
 पराशरः,
 पुत्रजन्मनि यज्ञे च तथा संक्रमणे रवेः ।
 राहोश्च दर्शने स्नानं प्रशस्तं नान्यथा निशि ॥
 यज्ञे अवधृषे ।
 घामनपुराणे,
 स्नायान्छिरःस्नानतथा न निशं नाकारणं चैव सदा निशाद्यु ।

ग्रहोपरागं स्वजनातिपातं मुक्ता च जन्मर्क्षगतं शशाङ्कम् ॥
नित्यमित्यन्तं सशिरोऽवमज्जनमप्सु वर्ज्येदिति मण्डिलसिताप-
स्तम्बवचनसमानार्थम् । नाकार्ष्यं चैव सदेत्यनेन निमित्तं विनाऽज-
सस्नानं निषिध्यते । निशास्वित्युत्तरार्धान्वयि । ग्रहोपरागादिकं
विना निशासु न स्नायादित्यर्थः । अतिपातो मरणम् ।

शङ्खलिखितौ, अनश्नन्ननग्नः स्नायान्नाप्सु मेहेत नोद्वर्षणं
कुर्यान्न पादेन पाणिना वा जलमभिहन्याद्यस्मादापो वै सर्वा देवताः
न स्रवन्तीं वृथाऽतिक्रामेदनवसिच्यामेध्योदकं परिहरेन्नाल्पोदकं
स्नायान्न समुद्रमवगाहेतेति

अनश्नन् ताम्बुलादिभक्षणमकुर्वन् । मेहनं मूत्रोत्सर्गः । उद्वर्ष-
णम् । अङ्गलग्नमलापकर्षणम् अप्सु न कुर्यादित्यर्थः । स्रवन्तीं नदी-
म् । वृथा निष्प्रयोजनम् । अतिक्रामेत् लङ्घयेत् । अनवसिच्य तर्पणम-
कृत्वेति कल्पतरुः । अस्तास्वेत्यन्ये । तथाच तर्पणकालातिक्रमणी-
यप्रयोजनाभावे सति अनवसिच्य नदीं नातिक्रामेदित्यर्थः । अ-
मेध्यम् अर्घ्याच्च परिहरेत् न किञ्चित्तत्र कुर्यात् । नाल्पोदके स्ना-
यादिति प्रभूतसुमनोहरोदकसम्भवे ।

प्रभूते विद्यमाने तु उदके सुमनोहरे ।

नाल्पोदके द्विजः स्नायान्नदीं चोत्सृज्य कृत्रिमे ॥

इतियोगियाज्ञवल्क्यनिषेधात् । अल्पोदकलक्षणं वक्ष्यते । न-
दीग्रहणमत्राकृतिमोपलक्षणम् । अग्रे कृत्रिमइति दर्शनात् । नाव-
गाहेत अन्तः प्रविश्य न स्नायात् ।

महाभारते,

जलं मतरमाणश्च कीर्त्तयेत्प्रपितामहान् ।

नदीमासाद्य कुर्वीत, पितृणां पिण्डतर्पणम् ॥

जलं नद्यनदीसाधारणम् । पिण्डतर्पणमिति समाहारद्वन्द्वः ।

पिण्डदानं नदीक्षेत्रविषयं, तर्पणं तु नद्यनदीसाधारणम् । पूर्वार्द्ध-
स्वरसात् ।

योगियाज्ञवल्क्यः,

पादेन पाणिना वापि यद्वा वस्त्रेण चोदकम् ।

न हन्पात्रैश्च वादेच्च न च प्रक्षोभयेद् बुधः ॥

न कुर्यात्कस्य चित्पीडां कर्मणा मनसा गिरा ।

आचरेन्नाभिपेकं तु कर्माण्यन्यानि वाऽऽचरन् ॥

वस्त्रेणेत्यत्र शस्त्रेणेति क्वचित्पाठः ।

देवलः,

न नदीषु नदीं ब्रूयात्पर्वतेषु च पर्वतम् ।

नान्यत्प्रशस्तेष्वस्यस्तीर्थेष्वप्यतनेषु च ॥

नदीषु नदीति न ब्रूयात्किं तु गङ्गेसाद्येव ब्रूयात् । एवं
पर्वतेष्वपि विन्ध्य इत्याद्येव ब्रूयान्न पर्वतेति । तत्रस्थः नदीपर्वतस्थः ।
अन्यन्नद्यन्तरं पर्वतान्तरं च । आपतनं देवस्य, तीर्थादिसाहचर्यात्
इत्येके । अन्ये तु एकस्मिन्नद्यादौ स्थितौ नद्यन्तरादि न प्रशंसदिति
समुदायार्थः । तीर्थे तीर्थान्तरप्रशंसानिषेधेनैकमूलकत्वकल्पनाला-
घवात् इत्याहुः ।

घौधायनः,

आपो देवगृहं गोष्ठं ब्राह्मणाः सन्ति यत्र च ।

अप्रक्षाल्य पादौ तत्र नान्तः प्रवेष्टव्यं बुधैः ॥

हारीतः, न चत्वारोपद्वारयोः स्नायात् ।

चत्वरमिह यक्षादिवलिस्थानम् । उपद्वारे द्वारसमीपे ।

तथा, न स्नानवर्णकयोरग्रं प्रयच्छेदन्यत्र देवगुरुब्राह्मणेभ्यः ।
स्नातनेनेति स्नानं स्नानोपकरणकुशादि वर्णकं वर्णकरत्वात् उद्ग-
र्चनादि सुगन्धि द्रव्यमिति कल्पतरुः । वर्णकम् अनुलेपनमिति

परकृतजलाशयेषु पिण्डाद्युद्धारपूर्वकं स्नानम् । १६९

श्रीदत्तः ।

लघुहारीतः, नातुरो, न भुक्ता, नाजीर्णो, न वेदुवाससा, न
नयो, नाश्वन, नालंकृतो, नाजस्रं, नाज्ञाते जले, नाकुले, नाद्युचौ,
प्रभृतजललाभे नाल्पजले, न चत्वरे, नोपद्वारे, न सन्ध्यायां, न
निशायां स्नायात् ।

पैठीनसिः,

अथ स्नानाविधिः परकृतान् सेतून् कूपांश्च वर्जयेत् अंशभाक्
तत्र सेतुकृत् त्रीन् पिण्डानुद्धृत्य स्नायात् ।

मनुः,

परकीयनिपानेषु स्नायान्नैव कदाचन ।

निपानकर्तुः स्नात्वा हि दुष्कृतांशेन लिप्यते ॥

अत्र निपानकर्तुरिति वाक्यशेषश्रवणात्परकीयं परकृतम् । अत
एव कल्पतरुरपि “परकीयं परकृतमात्रमात्रं प्रतिष्ठितमप्रतिष्ठितं च ।
अविशेषेण परकृतानिति पैठीनासिर्वाधायनवचनानुसारात् । स्व-
कारिते तु न दोष” इत्याह । निपानं जलाधारः ।

यौधायनः, तपस्यमपामवगाहनं देवतास्तर्पयित्वा तु पितृ-
तर्पणमनुतीर्थमप उत्सिञ्चेदूर्जं वहन्तीरिति । अथाप्युदाहरन्ति,

स्रवन्तीप्वनिरुद्धासु त्रयो वर्णा द्विजातयः ।

प्रातरुत्थाय कुर्वीरन् देवापिपितृतर्पणम् ॥

निरुद्धासु न कुर्वीरन्नंशभाक् तत्र सेतुकृत् ।

तस्मात्परकृतान् सेतून्कूपांश्च परिवर्जयेत् ॥

उद्धृत्य चापि त्रीन्पिण्डान् कुर्यादापस्तु नो सदा ।

निरुद्धासु तु त्रीन् पिण्डान् कूपाञ्च त्रीन् घटांस्तथा ॥

तपसे हितं तपस्यमवगाहनम् । तपश्चात्र निखनैमिचिककर्मा-
नुष्ठानमभिप्रेतं, स्नातस्य तत्राधिकारात् । अनुतीर्थं तीर्थं लक्ष्मीकृत्य,

दैवपिण्यादितीर्थाभिलेखः । ऊर्जं वहन्तीरिति तर्पणान्तिमपदार्थोपादानमेतावानेकमयोग इति ज्ञापनार्थम् । अनिरुद्धासु अनिरुद्धपवाहासु । पिण्डत्रयोद्धारस्य विषयमाह निरुद्धास्विति । कूपे विशेषमाह कूपाच्चेति ।

याज्ञवल्क्यः,

पञ्च पिण्डाननुदधृत्य न स्नायात्परवारिणि ।

स्नायान्नदीदेवखातहृदमस्रवणेषु च ॥

परवारिपदम् अत्र परकृतजलाशयस्थवारिपरं, न तु परस्वत्वास्पदीभूतवारिपरम् । तद्रूपयोगे चौर्यापत्तेः ।

अप्रतिष्ठितपानीयेष्वपेयं सलिलं भवेत् ।

इत्यनेन,

यन्न सर्वार्थमुत्सृष्टं यन्चाभोज्यानिपानजम् ।

तद्वर्ज्यं सलिलं तात सदैव पितृकर्मणि ॥

इत्यनेन च तस्य वर्ज्यत्वाभिधानाच्च । एतेन प्रतिष्ठिते चाप्रतिष्ठिते च परकृतपुष्करिण्यादौ पञ्चपिण्डानुदधृत्य स्नातव्यमिति याज्ञवल्क्यटीकायां शूलपाण्युक्तं हेयम् । एवमेव हरिहरश्रीदचरब्राह्मणपारिजातप्रभृतयः । एवं च प्रतिष्ठितेषु परकृतेषु निपानेषु पञ्चपिण्डादशुद्धारः, स्वकृतेषु न, अप्रतिष्ठितेषु स्वकीयं परकीयं च वर्ज्यमेवेति सिद्धम् । एतेन यत् मिताक्षरायां “परवारिषु सर्वस्वत्वोद्देशेनात्यक्तेषु पञ्च पिण्डानुदधृत्य स्नायात् एवं च आत्मीयेषु उत्सृष्टेष्वभ्यनुज्ञातेषु च पिण्डोद्धारमन्तरेणापि स्नानमभ्यनुज्ञातम्” इत्युक्तं, यदापि च हेमाद्रौ “सर्वार्थत्वेनोत्सृष्टेषु परकीयत्वाभावादनुद्धारणे न दोषः” इति उक्तं, तत् प्रत्युक्तम् । यत्तु वाचस्पतिमिश्रादिभिरुक्तं स्वयमुत्सृष्टमुदकं स्वयं नोपादेयम् । अन्यथा दत्तापहारापत्तेः । दृषोत्सर्गादौ स्वयमुत्सृष्टपस्य स्वयमुपादानापत्तेश्च । न च—

नद्यादिषु पिण्डोद्धारं विनैव स्नानम् । १७१

सर्वभूतेभ्य उत्सृष्टं मयैतज्जलमूर्जितम् ।

रमन्तु सर्वभूतानि स्नानपानावगाहनैः ॥

इत्युत्सर्गमन्त्रस्थासंकुचितसर्वपदस्वरसात्स्वस्याप्युद्देश्यताप्र-
तीत्या स्वोपादानस्यानुमतत्वादत्रोपादानिकमुत्सृष्टः स्वत्वं स्या-
देव, वृषोत्सर्गादौ तु तादृशशब्दस्वरसाभावाच्चापादानिकं तस्य
स्वत्वमिति वाच्यम् । यस्य हि शास्त्रीयविनियोगे कर्तुः स्वत्वं प्रतिब-
न्धकं तस्य तादृशविनियोगाय कर्तुंस्तदुद्देश्यक उत्सर्गो युक्तः ।
स्वाविनियोगे तु न स्वस्वत्वं तत्प्रतिबन्धकं किं त्वन्गुणमेवेति न वि-
नियोगाय स्वस्यापि त्यागोद्देश्यता । तथाच न्यायतः सर्वपदमु-
त्सृष्टभिन्नपरमेवेति । तत्र । यत्र सर्वार्थमूत्सृष्टमित्यादिना अप्रतिष्ठित-
पानीयेष्वित्यादिना च तल्लिखितवाक्येनैव विना सर्वोद्देश्यकोत्स-
र्गं तदुदकस्य कर्मानर्हत्वप्रतिपादनेन शास्त्रीयविनियोगाय स्वस्या-
प्युद्देश्यताौचित्येन सर्वपदसङ्कोचे न्यायाभावात् । किं च दानका-
ण्डकल्पतरुधृतात् “तत उत्सर्गं कुर्याद्देवाः पितरो मनुष्याः प्रीयन्तां
यश्चोत्सृजत इत्याह शौनक” इति बह्वचगृह्यपारिशिष्टादप्युत्सर्गकर्तुंरु-
द्देश्यता प्रतीयत इति ।

नद्यादिषु पञ्चपिण्डोद्धारं विनैव स्नानमित्याशयेनाह स्नाया-
दित्यादि । देवखातं देवनिर्मितं खातं पुष्करादि । उदकमवाहा-
भिघातकृतः सजलो महानिम्नप्रदेशो हृद इति मिताक्षरा । कचिच्च
हृदेत्यत्र गर्चेति पाठः । तत्र गर्तलक्षणमाह—

छन्दोगपरिशिष्टम्—

धनुःसहस्राण्यष्टौ च गतिर्घातां न विद्यते ।

न ता नदीशब्दवहा गर्तास्ते परिकीर्तिताः ॥

धनुर्हस्तचतुष्टयम् । तदुक्तं—

चिष्णुधर्मी तरे,

द्वादशाङ्गुलिकः शङ्कुस्तद्वयं तु शयः स्मृतः ।

तच्चतुर्धं धनुः प्रोक्तं क्रोशो धनुःसहस्रिकः ॥

शयो हस्त इति । एतेन तदधिकदेशगतिशालिनी नदीति अर्थान्नदीलक्षणं सूचितम् । पर्वताद्युच्चप्रदेशात्मच्युतमुदकं मस्रवणमा हृदेषु च सरस्सु चेति पाठस्तु मिताक्षरादिविरुद्धः ।

शङ्खलिसितौ,

नेष्टकाचिते पितृस्तर्पयेत् वापीतडागोदपानेषु सप्त पञ्च त्रीन् धां पिण्डानुद्धृत्य देवपितृस्तर्पयेत् ।

उदपानं कूपः ।

पुंस्येवान्धुः प्राहिः कूप उदपानं तु पुंसि वा ।

इत्यपरकोशात् । अत्रैवं व्यवस्था । पैटीनसिवायनवचना-
नुसारात् स्नानकर्तुर्मृत्पिण्डत्रयोद्धरणं सेतौ, वौधायनवचनानुमा-
रात्कूपेऽम्बुघटत्रयोद्धरणं न तु मृत्पिण्डत्रयोद्धरणम्, अशक्यत्वा-
त् । सेतुकूपोभयमधिकृत्य प्रवृत्तं तु पैटीनसिवायनं सेतुमात्रप-
रमित्येके । अपरे तु सप्तचारकूपे पिण्डत्रयोद्धारणस्यापि सम्भवा-
त्पैटीनसिवायनमुभयपरमेव । वौधायनोक्तमम्बुघटत्रयोद्धरणं तु
अप्रचारकूपविषयं, तत्र पिण्डोद्धारणस्याशक्यत्वादिसाहुः । याज्ञ-
वल्क्यविष्ण्वाद्युक्तपञ्चपिण्डोद्धारस्तु सेतुकूपव्यतिरिक्तपाकृतजला-
शयविषयकः । यत्तु शङ्खलिसितोक्तं सप्तपञ्चत्रयपिण्डोद्धरणं, तत्
तर्पणार्थं यथासंख्यं वापीतडागोदपानविषयम् । उदपानं चात्र
सप्तचारं विवक्षितमात्रैव पिण्डोद्धारणस्य शक्यत्वात् । अन्यत्र तु
स्नानवदम्बुघटत्रयोद्धरणमेव । एवं वापीतडागोदपानातिरिक्तेषु
परकृतेषु जलाशयेषु स्नानवदेव व्यवस्येति । स्नानाङ्गतर्पणार्थं पि-
ण्डोद्धारस्तु स्नानात्पूर्वं कार्यः । तेनैव चाधिकेन स्नानाद्वापिण्डो-
द्धारनिर्वाहः । यत्र शुद्ध्यर्थादिस्नाने तर्पणं नास्ति तत्रैव स्नाना-

जलान्तरसम्भवे अन्त्ययजादिखाते न स्नातव्यम् । १.७३

यपिण्डोद्धारणविधायकवचनावकाश इति केचित् । अन्ये तु साङ्गस्नानमुपक्रम्य पिण्डोद्धारविधानात्स्नानाद्गतर्पणे न पृथक् पिण्डोद्धारः । यत्र तु स्नानं विनैव स्वतन्त्रं तर्पणं क्रियते तत्रैव तर्पणार्थं पिण्डोद्धार इत्याहुः । यच्च निम्नभूमौ वर्षादिषु प्रभृतं जलं तत्र नद्यादिभिन्नेऽपि स्नातव्यमेव गुणलोपन्यायात् । पिण्डोद्धारस्तु नास्ति अकृत्रिमत्वात् । यत्र च जलाशयकर्तुर्निष्पापत्वनिश्चयस्तत्रापि पिण्डोद्धारः कर्त्तव्य एव विधिवलात् । निपानकर्तुरित्यादेर्मनुवाक्यस्य निन्दामात्रपरत्वात् ।

अनुद्धृत्य तु यः स्नायात्परकीयजलाशये ।

वृथा तस्य भवेत् स्नानं कर्तुः पापेन लिप्यते ॥

इति हेमाद्रिलिखितशौनकवचनेन स्नानवृथात्वस्याप्यभिधानाच्च । पिण्डश्चात्र श्रीफलप्रमाणकः ।

अवनेजनयत् पिण्डान्दत्त्वा विल्वप्रमाणकान् ।

इति छन्दोगपरिशिष्टवचनेन पिण्डस्य विल्वप्रमाणत्वाभिधानात् । तद्धर्मप्राप्त्यर्थमेव चात्र पिण्डपदमयोगात् । कौण्डपायेनामयने अपिहोत्रपदमयोगवदिति । मृत्पिण्डश्चात्र यावान् हस्ताभ्यामुद्धर्तुं शक्यते तावानिति तु रत्राकरः । अन्त्यजादिखाते तु न स्नातव्यम् ।

अन्त्यजैः खानिताः कूपास्तडागा वाप्य एवच ।

ः एषु स्नात्वा च पीत्वा च पञ्चगव्येन शुध्यति ॥

इति आपस्तम्बवचनात् । पञ्चगव्यपानमत्रोपवासपूर्वकं व्रतरूपत्वादिति प्रायाश्चित्तविवेके शूलपाणिः । जलान्तराभावे तु तेष्वपि जानूर्ध्वजले स्नानादि कार्यमेव ।

यास्मिन्देहे तु यत्तोयं या भूमिर्या च मृत्तिका ।

सैव तत्र प्रशस्ता स्पात्तया शौचं विधीयते ॥

म्लेच्छादीनां जलं पीत्वा पुष्करिण्यां हृदेऽपि वा ।

जानुर्ध्वं तु शुचि ज्ञेयमघस्तादशुचि स्मृतम् ॥

इति वचनात् । अत्र शौचं पीत्वेत्यनयोः कर्मपात्रोपलक्षक-
त्वमिति वदन्ति । एतत्परमेव च —

अन्त्यैरपि कृते कूपे सेतौ वाष्पादिके तथा ।

तत्र स्नात्वा च पीत्वा च प्रायश्चित्तं न विद्यते ॥

इति दृढशतातपवचनम् ।

हेमाद्रौ तु,

वापीकूपतडागेषु यदि स्नायात्कदाचन ।

उद्धृत्य मृत्तिकापिण्डान्दश पञ्चाथवा क्षिपेत् ॥

इति शौनकवचनम्,

परकीयनिपानेषु यदि स्नायात्कदाचन ।

सप्त पिण्डांस्तदोद्धृत्य ततः स्नानं समाचरेत् ॥

इति योगियाज्ञवल्क्यवचनं च लिखित्वा ऽत्र यथासामर्थ्यं
व्यवस्थेत्युक्तम् ।

विष्णुधर्मोत्तरे,

अकारणं नदीपारं बाहुभ्यां न तरेत्तथा ।

न प्रशंसेन्नदीतोये नदीमन्यां कथञ्चन ॥

न गिरौ पर्वतं राम न राज्ञः पुरतो नृपम् ।

असन्तर्प्य पितॄन् देवान्नदीपारं च न व्रजेत् ॥

व्यासः,

नद्यामस्तमिते स्नानं नाचरेत्सर्वथा नरः ।

नद्यां स्नातो नदीमन्यां न प्रशंसेत्तु धर्मवित् ॥

तथा,

नद्या यच्च परिभ्रष्टं नद्या यच्च विनिःसृतम् ।

गङ्गातिरिक्तनद्यादौ प्रत्यावृत्तादिजले स्नातनिवेधः ॥ १७५

गतप्रसागतं यच्च तत्तोयं परिवर्जयेत् ॥ ,

न मेहेत जलद्रोण्यां स्नातुं च न नदीं तरेत् । ,

परिभ्रष्टं विच्छिन्नम् । विनिःसृतम् अविच्छिन्नं सत् स्रोतोविव-

र्जितम् ।

गर्गः,

प्रत्यावृत्तेऽम्भसि स्नानं वर्ज्यं नद्यां द्विजातिभिः ।

बौधायनः,

अधोवर्णोदके स्नानं वर्ज्यं नद्यां द्विजातिभिः ।

तस्यां रजकतीर्थे तु दशहस्तेन वर्जयेत् ॥

स्तनं रजकतीर्थेण श्रेष्ठं गणिकागृहे ।

पश्चिमोत्तरशायित्वं शक्रादपि हरेच्छ्रियम् ॥

अधोवर्णोदके इति । स्वापकृष्टो वर्णो यत्र स्वाति ततः स-

मागते स्रोतसि इत्यर्थः । रजकतीर्थे रजका यत्र क्षालयन्ति । प-

श्चिमोत्तरशायित्वं पश्चिमशिरसोत्तरशिरसा च शयनम् ।

मार्कण्डेयः,

प्रतिस्रोतोरजोयोगो रथ्याजलनिवेशनम् ।

गङ्गायां न प्रदुष्यन्ति सा हि धर्मद्रवः स्वयम् ॥

योगियाज्ञवल्क्यः,

अग्राह्यास्त्वागता आपो नद्याः प्रथमवेगिकाः ।

प्रस्रोभिताश्च केनापि याश्च तीर्याद्विनिःसृताः ॥

प्रथमवेगिकाः प्रथमवेगसम्बन्धिन्यः । प्रस्रोभिताः आविलीकृ-

ताः । विनिःसृताः प्रवाहविच्छिन्नाः ।

स्मृतिचन्द्रिकादौ स्मृत्यन्तरम्,

अज्ञा गावो महिष्यश्च घ्राक्ष्यश्च प्रमृतिकाः ।

दशरात्रेण शुध्यन्ति भूमिष्ठं च नवोदकम् ॥

पौर्णमास्यां तथा दर्शे यः स्नायादुष्णवारिणा ।
 स गोहत्याकृतं पापं प्राप्नोतीह न संशयः ॥ इति ।
 जन्मनि पुत्रादिजन्मनि । जन्मदिने वर्षद्वयौ । उष्णोदकस्नाने

प्रकारमाह—

व्यासः,

शीतास्त्रिंशु निषिच्योष्णा मन्त्रसम्भारसंभृताः ।
 गेहेऽपि शस्यते स्नानं तद्धीनमफलं वाहिः ॥
 सम्भारा मृदादयः । तद्धीनं मन्त्रसम्भारहीनम् । वाहिः बहिरपि ।
 शिर इत्यनुष्टुप् मनुः,
 नच स्नायाद्विना ततः । ततस्तेन शिरसा विना ।

व्यासः,

अप्रशस्त निशास्नान राहोरन्यत्र दर्शनात् ।
 पराम्भसि तथैवाल्पे नाशिरस्कः कथञ्चन ॥
 स्मृतिचन्द्रिकायां स्मृत्यन्तरं,
 नातुरो नारुणकरैरनाक्रान्ते नमस्तले ।
 पराम्भसि तथा चाल्पे नाशिरस्कः कथञ्चन ॥
 भविष्यपुराणे,

न स्नायादुत्सवेऽतीते मङ्गलं विनिवर्त्य च ।

अनुव्रज्य सुहृद्वन्धून् च यित्वेष्टदेवताः ॥

योगियाज्ञवल्क्यः,

स्पर्शेनाद्भिर्दूषिताभिरुद्धृताभिश्च मानवः ।

स्नानं समाचरेद्यस्तु न स शुध्यति कर्हिचित् ॥

स्पर्शेन अशुचिस्पर्शेन । उद्धृताभिरिति श्रवणादनुद्धृतासु न

स्पर्शदोष इत्यवगम्यते ।

मार्कण्डेयपुराणे,

नादशाकेन वस्त्रेण स्नायात्कौपीनकादृते ।
नान्यदीयेन नार्द्रेण न सूच्या ग्रथितेन च ॥
सकौपीनस्नानं ब्रह्मचारिण्यतिविषयं, तेषामेव तद्विधानात् ।
वराहपुराणे,

शुष्यन्ति याः कुसरितो ग्रीष्मसूर्याश्रुतापिताः ।
तासु स्नानं न कर्त्तव्यं दृष्टोयास्वपि क्वचित् ॥
निगमः,

याः शोषमुपगच्छन्ति ग्रीष्मे कुसरितो सुवि ।
तासु स्नानं न कुर्वीत मादृदस्वप्यम्बुदर्शने ॥
अत्र कुसरित इति विशेषणेन तीर्थे नायं निषेधः ।
मार्कण्डेयपुराणे,

श्रीकामः सर्वदा स्नानं कुर्वीतामलकैर्नरः ।
सप्तमीं नवमीं चैव पर्वकालं च वर्जयेत् ॥

ऋतुः,
पृष्ठी च सप्तमीं चैव नवमीं च त्रयोदशीम् ।
संक्रान्तौ रविवारे च स्नानं चामलकैस्सजेत् ॥
योगियाज्ञवल्क्यः,

धात्रीफलैरमावास्यासप्तमीनवमीषु च ।
यः स्नायात्तस्य ह्रीयन्ते तेज आयुर्धनं सुताः ॥

अत्रिः,
पञ्च्या तैलमनायुष्यमष्टम्यां पिशितं तथा ।
क्षुरकर्म चतुर्दश्याममावास्यां च मैथुनम् ॥

हारीतः,
दशमीं पञ्चमीं चैव पौर्णमासीं त्रयोदशीम् ।
एकादशीं तृतीयां वा यस्तैलमुपसेवते ॥

उत्तीर्णां तस्य दृष्टिः स्नादनापसवलायुषाम् ।

हेमाद्री यौधायनः,

नन्दासु चैव रिक्तासु पूर्णासु च जयासु च ।

द्वादश्यां चैव सप्तम्यां व्यतीपाते सर्वेष्टृती ॥

रविसंक्रमणे चैव नाभ्यङ्गस्नानमाचरेत् ।

नन्दाः प्रतिपदपञ्चैकादश्यः । रिक्ताश्चतुर्थीनवमीचतुर्दश्यः ।

पूर्णाः पञ्चमीदशमीपञ्चदश्यः । जयास्तृतीयाष्टमीत्रयोदश्यः । तदेव

द्वितीयां विहायेतरासु तिथिष्वभ्यङ्गस्नानं न कार्यमित्युक्तं भवति ।

ब्रह्मचैवर्त्तं,

पक्षयोरुभयो राजन्सप्तम्यां निशि सन्ध्ययोः ।

विद्यापुत्रकलत्रार्थौ तैलस्नानं विवर्जयेत् ॥

तिलस्नानं सदा पुण्यं कुर्यादामलकैः श्रितम् ।

सप्तमीनवमीदर्शरविसंक्रमणादृते ॥

वायुपुराणे,

नवम्यां दर्शसप्तम्यां संक्रान्तौ रविवासरे ।

चन्द्रसूर्योपरोगे च स्नानमामलकैस्त्यजेत् ॥

पराशरः,

सन्तापः कान्तिरल्पायुर्धनं निर्धनता तथा ।

आरोग्यं सर्वकामाः स्युरभ्यङ्गाद्भास्करादिषु ॥

यौधायनः,

अष्टम्यां च चतुर्दश्यां नवम्यां च विशेषतः ।

शिरोऽभ्यङ्गं वर्जयेत्तु पर्वसन्धौ तथैव च ॥

गर्गः,

पक्षम्यां च चतुर्दश्यामष्टम्यां रविसंक्रमे ।

द्वादश्यां सप्तमीपञ्चयोस्तैलस्पर्शं विवर्जयेत् ॥

पुष्पादिवासितस्य तैलस्य निषेधाभावः । १८१

वामनपुराणे,

चित्रासु हस्ते श्रवणे च तैलमिति ।

अत्र वज्र्यमित्यनुपद्वः ।

मनुः,

शिरःस्नातस्तु तैलेन नाङ्गं किञ्चिदपि स्पृशेत् ।

तैलेन शिरःस्नातः तैलेन नाङ्गं स्पृशेदित्यर्थ इति बहवः । कल्पत-

रुस्तु यदा शिरःस्नानं कृतं तदा किञ्चिदप्यङ्गं तैलसंबद्धं न कु-

र्णादित्यर्थ इत्याह । केचित्तु शिरःस्नातपदं शिरोनैक्यार्थस्नातपर-

मिति वदन्ति । तैलशब्दो योगरूढ्या तिलतैले वर्त्तते । सर्पपादितै-

लेषु तु स्नेहे तैलजिति तैलचूषत्ययात्प्रयोग इति कल्पतरुः ।

अत एव प्रचेताः,

सार्पपं गन्धतैलं च यत्तैलं पुष्पवासितम् ।

अन्यद्रव्ययुतं चैव न द्रुष्यति कदाचन ॥

यमोऽपि,

घृतं च सार्पपं तैलं यत्तैलं पुष्पवासितम् ।

न दोषः पक्वतैलेषु स्नानाभ्यङ्गेषु नित्यशः ॥

मनुः,

नदीषु देवखातेषु तडागेषु सरःसु वा ।

स्नानं समाचरेन्नित्यं गर्त्तप्रस्रवणेषु च ॥

नदीषु अशोष्यसलिलामु । स्रवन्तीषु शोष्यसलिलामु स्वल्पस-

रित्सु स्नाननिषेधात् । देवैः स्नातमिति यत्स्मर्यते तद्देवस्नातम् । सहस्र-

द्वयहस्ताधिकपरिमाणः कृत्रिमो जलाशयस्तडागः, हस्तसहस्राधि-

कपरिमाणं तडागाच्च न्यूनं सर इति हेमाद्रिः । कल्पतरौ तु देव-

खातेषु तडागेषु देवसम्बन्धित्वेन प्रासिद्धेषु तडागेषु पुष्करादिषु,

सरः स्वल्पगर्त इति व्याख्यातम् । गर्त्तो धनुःसहस्राप्यष्टौ चेत्याद्युक्त-

लक्षणः । मस्रवणं निक्षरः ।

चिष्णुपुराणे,

नदीनदतडागेषु देवखातजलेषु च ।

नित्यं क्रियार्थं स्नायीत गिरिमस्रवणेषु च ॥

कूपेष्टूदघृततोयेन स्नानं कुर्वीत वा भुवि ।

स्नायीतोदघृततोयेन यदि वा भुव्यमम्भवे ॥

कूपसम्यन्विनोदघृतेन तोयेन भुवि स्थितः स्नानं कुर्वीतेति
पूर्वार्थः । अन्यत्रापि तडागादावगच्छ स्नानासम्भवे तथैवच
स्नायादिति द्वितीयाहार्थः ।

मार्कण्डेयः,

पुराणानां नरेन्द्राणाम् ऋषीणां च महात्मनाम् ।

स्नानं कूपतडागेषु देवतानां समाचरेत् ॥

महात्मनामित्यनेन पतिताद्युदपानेषु न स्नातव्यमित्यनुमतं
भवति ।

तदुक्तं वृद्धमनुना,

अन्यायोपातवित्तस्य पतितस्य च वार्धुपेः ।

न स्नायाद्युदपानेषु स्नात्वा कृच्छ्रं समाचरेत् ॥

वार्धुपेः धनादिवृद्धिजीवी ।

चिष्णुः,

स्नायात्प्रस्रवणदेवखातसरोवरेषु, उदघृताद् भूमिष्ठमुदकं पुष्पं,
स्थावरात्प्रस्रवत्, तस्मान्नादेयं, तस्मादपि साधुपरिगृहीतं, सर्वत
एव गाङ्गमिति ।

साधुपरिगृहीतं यथा रामपरिगृहीतचित्रकूटादौ मन्दाकिन्यादेः ।

शङ्खः,

सर्वतीर्थानि पुण्यानि पापघ्नानि सदा नृणाम् ।

परस्परानपेक्षाणि कथितानि मनीषिभिः ॥ ,
 सर्वे मत्स्रवणाः पुण्याः सर्वे पुण्याः शिलोच्चयाः ।
 नद्यः पुण्याः सदा सर्वा जाह्नवी तु विशेषतः ॥
 यस्य हस्तौ च पादौ च मनश्चापि सुसंयतम् ।
 विद्या तपश्च कीर्त्तिश्च स तीर्थफलमश्नुते ॥
 नृणां पापकृतां तीर्थं पापस्य क्षमनं भवेत् ।
 यथोक्तफलदं तीर्थं भवेच्छ्रद्धात्मनां नृणाम् ॥

हस्तसंयमः निन्दितप्रतिग्रहादिनिवृत्तिः । पादसंयमः अगम्य-
 देशगमननिवृत्तिः । मनःसंयमः कामक्रोधादिनिवृत्तिः । विद्या सच्छा-
 स्त्रवेदाद्यवगमरूपा । तपश्चान्द्रायणादिः । कीर्त्तिर्धार्मिकत्वादिना
 प्राप्तिद्विः । पापकृतौऽपि नरस्य तीर्थं न निष्फलं भवतीत्याह नृ-
 णामित्यादिना ।

योगियाज्ञवल्क्यः,

त्रिरात्रफलदा नद्यो याः काश्चिदसमुद्रगाः ।

समुद्रगास्तु पक्षस्य मासस्य सरितां पतिः ॥

वृथा तूष्णोदकस्नानं वृथा जप्यमर्चदिकम् ।

वृथा त्वश्रोत्रिये दानं वृथा भुक्तमसाक्षिकम् ॥

त्रिरात्रफलदाः नदीव्यतिरिक्ते यत्र त्रिरात्रस्नानेन फलं तत्फ-
 लदाः । स्नानमकरणात् । एवं पक्षस्य मासस्येवपि बोध्यमिति
 कल्पतरुमभूतयः ।

त्रिरात्रोपवासफलदा एवं पक्षमासयोरपीति हेमाद्रिः ।

एवमत्र समुद्रे स्नानविधानात् न समुद्रोदकमवगाहेति शङ्क-
 लिखितोक्तं रागमाप्तावगाहनविषयं नतु तद्वलाद्बुद्धतोदकद्वारा
 समुद्रस्य फलदात्वं नद्यादिताह्वयविरोधादिति श्रीदत्तः । वृथा
 शरीरशुद्धिस्नानफलशून्यम् । इदं च तीर्थसञ्जावपरमनातुरपरं वेति

प्रायुक्तम् ।

ब्रह्मपुराणे,

नद्यां प्रत्येकशः स्नाने भवेद्दोहाननं फलम् ।

गोमदानैस्तु दशभिः तासां पुण्यं तु सद्रूपे ॥

प्रत्येकशः एकैकस्याम् ।

घाराहपुराणे,

त्रिभिः सारस्वतं पुण्यं पञ्चाहेन तु यामुनम् ।

समुद्रगानां सरितामन्यासामपि यत्पयः ॥

पावनं स्नानदानेषु प्राजापत्यसमं स्मृतम् ।

असमुद्रगताश्चापि याः कश्चिद्विपुलोदकाः ॥

अशोण्या ग्रीष्मकालेऽपि तामु स्नानं समाचरेत् ।

त्रिभिः अहोभिः । पुण्यं पावनम् ।

मरीचिः,

भूमिष्ठमुदुष्टतात्पुण्यं ततः प्रस्रवणोदकम् ।

ततोऽपि सारसं पुण्यं तस्मान्नादेयमुच्यते ॥

तीर्थतोयं ततः पुण्यं गाङ्ग पुण्यं तु सर्वतः ।

मार्कण्डेयः,

भूमिष्ठमुदुष्टं वापि शीतमुष्णमयापिवा ।

गाङ्गं पयः पुनात्यायु पापमामरणान्तिकम् ॥

त्रिभिः सारस्वतं तोयं पञ्चाहेन तु यामुनम् ।

सद्यः पुनाति गाङ्गेयं दर्शनादेव नार्मदम् ॥

पद्मपुराणे,

उदुष्टं तु शुभं तोयमपर्युषितमेव हि ।

भागीरथ्यास्तु यत्तोयं न तत्पर्युषितं भवेत् ॥

आदित्यपुराणे,

चिरं पर्युषितं चापि शूद्रस्पृष्टमथापि वा ।
जाह्नव्याः स्नानदानादौ पुनात्येव सदा पयः ॥

भविष्यपुराणे,

शिवलिङ्गसमीपस्थं यत्तोयं पुरतः स्थितम् ।
शिवगङ्गेति विज्ञेयं तत्र स्नात्वा दिवं व्रजेत् ॥

छन्दोगपरिशिष्टे,

यव्यद्रपं श्रावणादि सर्वा नद्यो रजस्वलाः ।

तासु स्नानं न कुर्वीत वर्जयेत्वा समुद्रगाः ॥

यव्यो मासः । यव्या मासाः स्वमेकः संवत्सर इति शतपथ-
श्रुतेः । रजस्वलाः अविच्छिन्नाः । समुद्रगाः साक्षात्स्पृष्टमिहायमान-
समुद्रगमनाः । स्नानपदं तर्पणस्याप्युपलक्षणम् ।

तदाह स्मृतिचन्द्रिकादौ कात्यायनः,

नभोनभस्ययोर्मध्ये सर्वा नद्यो रजस्वलाः ।

तासु स्नानं न कुर्वीत देवर्षिपितृतर्पणम् ॥ इति ।

श्रावणश्चात्र सौरो ग्राह्यः ।

सिंहकर्कटयोर्मध्ये सर्वा नद्यो रजस्वलाः ।

न स्नानादीनि कर्माणि तासु कुर्वीत मानवः ॥

इति स्मृतिचन्द्रिकादिधृतान्विवचनात् ।

योगियाज्ञवल्क्यः,

यावन्नोदेति भगवान्दक्षिणाशाविभूषणः ।

तावद्रेतोवहा नद्यो वर्जयेत्वा तु जाह्नवीम् ॥

भगवान् अगस्त्यः ।

मार्कण्डेयः,

द्विमासं सरितः सर्वाः भवन्तीह रजस्वलाः ।

अप्रशस्तं ततः स्नानं वर्षासु नववारिणि ॥

स्मृतिचन्द्रिकायां कात्यायनः,
 कर्कटादौ रजोदुष्टा गोमती वामरत्रयम् ।
 चन्द्रभागा सती सिन्धुः सरयूर्नर्मदा तथा ॥
 एवं च—

मथर्षं कर्कटे देवी श्यहं गङ्गा रजस्वला ।
 सर्वा रक्तवहा नद्यः करतोयाऽम्बुवाहिनी ॥
 इति योगियाज्ञवल्क्यवाक्ये,
 आदौ कर्कटके देवी श्यहं यावद्रजस्वला ।
 चतुर्थेऽहनि संप्राप्ते शुद्धा भवति जाह्नवी ॥
 इति कात्यायनवाक्ये च गङ्गादिषदमुपलक्षणम् ।
 स्मृतिचन्द्रिकायां कात्यायनः,
 तपनस्य सुता गङ्गा गोमती च सरिद्धरा ।
 रजसा न प्रदुष्यन्ति ये चान्ये पुन्रदाः स्मृताः ॥
 तपनस्य सुता यमुना ।

मार्कण्डेयोऽपि,
 आदित्यदुहिता गङ्गा पुन्रजाता सरस्वती ।
 रजसा नाभिभूयन्ते ये चान्ये नदसंज्ञिताः ॥
 कुरुक्षेत्रे या सरस्वती सा पुन्रजाता ।
 हेमाद्रौ भगवतीपुराणम्,
 मासद्वयं कर्कटादि सर्वा नद्यो रजस्वलाः ।
 समुद्रगामिनीनां तु पद्मरात्रं रज इष्यते ॥

अत्र समुद्रगापद त्रिरात्ररजोदुष्टत्वेनोक्तम् । गङ्गायमुनानर्म-
 दासरस्वत्पादिसमुद्रगाव्यतिरिक्तसमुद्रगापरम् ।

यस्तु वामनपुराणे,
 सरस्वती नदी पुण्या तथा वैतरणी नदी ।

गङ्गादीनां रजोदोषाभावः

आषगा नर्मदा चैव गङ्गा मन्दाकिनी नदी ।

मधुसूता अंशुमती कौशिकी यमुना तथा ।

दृषद्वती महापुष्पा तथा द्वैरवती नदी ॥

एतासामुदकं पुण्यं वर्षाकाले प्रकीर्तितम् ।

रजस्वलात्वमेतासां विद्यते न कदाचन ॥

इति, तत्र कथितरजोदोषकालातिरिक्तकालपरम् । एवं तपनस्य
सुतेत्यादि आदित्यदुहितेत्यादि च पूर्वोदाहृतं वचनद्वयमप्येतत्पर-
तया नेयम् । गङ्गादी रजोदोषाभावोऽपि श्रूयते ।

यथा स्मृतिचान्द्रिकादिषु यमः,

गङ्गा धर्मद्रवः पुष्पा यमुना च सरस्वती ।

अन्तर्गतरजोयोगाः सर्वाहः स्वपि चामलाः ॥

प्रतिस्रोतो रजोयोगो रथ्याजलनिषेवणम् ।

गङ्गायां न मदुप्यगति सा हि धर्मद्रवः स्वयम् ॥

तथाच सत्यपि रजोयोगे तत्र स्नानादी न दोष इति मनीयते ।

अत एव छन्दोगपरिशेषेऽपि सर्वाणां नदीनां रजस्वलात्वमु-
क्ता समुद्रगा वर्जयित्वा तासु स्नानानिषेय उक्तः । केचित्तु इदमपि
वचनद्वयं पूर्वोदाहृतवचनैकवाक्यतया व्युदातिरिक्तकालपरमिति
वदन्ति । अत्रापि च जलान्तरे रजोदुष्टास्त्रपि स्नानादि कार्पमेव ।
यस्मिन्देसे तु यत्तोयमित्यादिप्रागुक्तमरीचिवाक्यात् ।

मदनपारिजाते रजस्वलां नदीमधिकृत्य निगमः, न दू-
ष्येक्षीरवासिनामिति ।

तत्रैव व्याघ्रपादोपि,

अयात्रे कूपवापीनामनपायि पयोऽमृतम् ।

रजोदुष्टेऽपि पयामि ग्राममोगो न दुप्यति ॥ इति ।

कर्मविशेषेणपवादमाह—

छन्दोगपरिशिष्टे कात्यायनः,

उपाकर्मणि चोत्सर्गे मेतश्चाद्धे तथैव च ।

चन्द्रमूर्धग्रे चैव रजोदोषो न विद्यते ॥

वेदाः छन्दासि सर्वाणि ब्रह्माद्याश्च दिवौकमः ।

जलार्थिनो हि पितरो मरीचपाथास्तथर्षयः ॥

उपाकर्मण्युत्सर्गे च स्नानार्थं ब्रह्मवादिनः ।

पिषामूननुगच्छन्ति संहृष्टा अशरीरिणः ॥

समागमश्च यत्रैषां तत्रान्ये बहवो मलाः ।

नूनं सर्वे सपं यान्ति किमुतैकं नदीरजः ॥

ऋषीणां सिच्यमानानामन्तरालं समाश्रितः ।

संपिबेद्यः शरीरेण पर्पन्मुक्तजलच्छटाः ॥

विद्यादीन् ब्राह्मणः कामान्पुत्रादीन्नार्यापि ध्रुवान् ।

आमुष्मिकान्यपि सुखान्याप्नुयात् न संशयः ॥

अशुच्यशुचिना दत्तमामृच्छकलादिना ।

अनिर्गतदशाहास्तु मेता रक्षांसि भुञ्जते ॥

स्वर्धुन्यम्भःसमानि स्युः सर्वाण्यम्भांसि भूतले ।

कूपस्थान्यपि सोमार्कग्रहणे नात्र संशयः ॥

उपाकर्मेत्सर्गयो रजोदोषाभावे हेतुमाह, वेदा इत्यादिना

किमुतैकं नदीरज इत्यन्तेन । स्नानार्थं पिषामून् स्नानार्थं गच्छतः ।

ब्रह्मवादिनो वेदाध्येतृन् । अशरीरिणोऽदृश्याः । मलाः दोषाः । न के-

वलं रजोदोषनाश एव, किन्त्वपरमपि तत्र फलं भवतीत्याह, ऋषीणा-

मित्यादिना न संशय इत्यन्तेन । उच्चैर्ऋषीणभिर्पिबन्ति इतिवचना-

नुसारेण सिच्यमानानामृषीणां कुशमयऋषिप्रोतमानामन्तरालं म-

ध्यमाश्रितस्तन् परिपन्मुक्तजलच्छटाः सेककर्तृसमुदायमुक्तजल-

सन्ततीर्यः शरीरेण संपिबेत्ततीर्येव स इत्यन्वयः । मेतस्नाने रजो-

कर्मविशेषे रजोदोषाभावः स्नानभेदाश्च । १८९

दोषाभावे हेतुमाह, अशुचीत्यादिश्लोकेन । अशुचिना मृतकाशौ-
चवता, आममृच्छकलादिना अपक्वमृन्मयकपालादिना, दत्तं जलं
दात्राचशौचादशुच्येव यावद्द्वयहसमाप्तिर्न भवति तावत्प्रेता भुजते ।
तस्मात्प्रेतस्नानादौ नदीरजो न दोषायेति भावः । अत्र दशाह-
पदमशौचकालोपलक्षणार्थम् । रक्षांसीति प्रेतप्रसङ्गादुक्तमा यत्तु अ-
निर्गतदशाहाः जन्मप्रभृतिदशाहाभ्यन्तरे ये मृता इतिविशेषपरत्तया
कल्पतरुणा व्याख्यातं, तत् सन्दर्भविरोधादुपेक्षितम् । चन्द्रसूर्यग्रहे
रजोदोषाभावे हेतुमाह, स्वर्धुन्यम्भ इत्यादिना । भृतलइत्यनेनोद्-
घृतोदकव्यावृत्तिः ।

अथ स्नानभेदाः ।

तत्र शङ्खः,

नित्यं नैमित्तिकं काम्यं क्रियाङ्गं मलकर्पणम् ।

क्रियास्नानं तथा षष्ठं पोढा स्नानं प्रकीर्तितम् ॥

अस्नातस्तु पुमान्नाहो जप्याग्निहवनादिषु ।

मातःस्नानं तदर्थं तु नित्यस्नानं प्रकीर्तितम् ॥

चण्डालशवपूयादि स्पृष्ट्वा ऽस्नातां रजस्वलाम् ।

स्नानार्हस्तु पदा स्नाति स्नानं नैमित्तिकं हि तत् ॥

पुष्यस्नानादिकं यत्तु दैवज्ञविधिचोदितम् ।

तद्धि काम्यं समुद्दिष्टं नाकामस्तत्प्रयोजयेत् ॥

जप्तुकामः पवित्राणि आर्चयन् देवताः पितॄन् ।

स्नानं समाचरेद्यस्तु क्रियाङ्गं तत्प्रकीर्तितम् ॥

मलापकर्पणं नाम स्नानमभ्यङ्गपूर्वकम् ।

मलापकर्पणार्थं तु मृत्तिस्तस्य नान्यथा ॥

सरस्सु देवस्रोतेषु तीर्थेषु च नदीषु च ।

क्रियास्नानं समुद्दिष्टं स्नानं तत्र क्रिया मता ॥

तत्र काम्यं तु कर्त्तव्यं यथावद्विधिचोदितम् ।
 नित्यं नैमित्तिकं चैव क्रियाङ्गं मलकर्षणम् ॥
 तीर्थाभावे तु कर्त्तव्यमुष्णोदकरोदकैः ।
 स्नातस्य बहिःक्षेपेन तथैव परवारिणा ॥
 शरीरशुद्धिर्विशेषा न तु स्नानफलं भवेत् ।
 अद्भिर्गात्राणि शुद्ध्यन्ति तीर्थस्नानाद्भवेत्फलम् ॥
 सरस्सु देवखातेषु तीर्थेषु च नदीषु च ।
 स्नानमेव क्रिया यस्मात् स्नानात्पुण्यफलं स्मृतम् ॥

देवज्ञविधिर्ज्योतिःशास्त्रम् । पवित्राणि मन्त्रान् । अभ्यङ्गपूर्वक-
 मिति मलापकर्षणसाधनोपलक्षणम् । तीर्थशब्दोऽत्र तीर्थभूतवापीत-
 ङागादिपरः । देवखातादीनां पृथगुपादानात् । मता अभिमता । तत्र
 तेषु स्नानेषु । यथावदिति पुण्यस्नानाद्युक्तेतिकर्त्तव्यताक इत्यर्थः ।
 नित्यं नैमित्तिकमिति । एतेन अर्थादिदमुक्तं, यत् काम्यस्नान-
 क्रियास्नाने उष्णोदकपरोदकाभ्यां न कर्त्तव्ये इति । परोदकैः
 परकृतजलाशयस्योदकैः पञ्चपिण्डादीनुद्धृत्येत्युक्तम् । इदं च
 स्वकृतजलाशयस्यजलाभावे । तीर्थसद्भावे तूष्णोदकपरोदकाभ्यां
 स्नानं नादृष्टफलकमित्याह, स्नातस्येत्यादिना । क्रियास्नानं तु सरः-
 मभ्युतिष्वेव कर्त्तव्यं, न तु तद्भावेऽप्यन्यत्रेत्याह, सरसि चेत्यादिना ।

गोभिलः,

नित्यं सततनिर्वर्त्यम् काम्यं कामाय यद्विहितम् ।
 निमित्तादुपजातं तु स्नानं नैमित्तिकं स्मृतम् ॥
 सततनिर्वर्त्यम् अहरहः कर्त्तव्यत्वेनोक्तम् । तेन प्रातर्मध्याह्न-
 स्नानयोर्द्विपोरपि सद्ब्रह्मः । उभयोरपि तथात्वाभिधानात् ।
 यदाह कात्यायनः,
 यथाऽहनि तथा प्रातर्नित्यं स्नायादनातुरः । इति ।

वैयाघ्रपादोऽपि,

प्रातःस्नायी भवेन्नित्यं मध्यस्नायी सदा भवेत् । इति ।

ब्रह्मपुराणे,

नित्यं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन व्यवस्थितम् ॥

नित्यम् अहरहः क्रियमाणं प्रातःस्नानं मध्याह्नस्नानं च,
अविशेषात् । नैमित्तिकं सूर्यग्रहादिनिमित्तिकं, न तु शङ्खोक्तं
चण्डालस्पर्शादिनिमित्तकम् । तत्र—

श्मश्रुकर्माश्रुपातं च मैथुनं छर्दनं तथा ।

अस्पृश्यस्पर्शनं कृत्वा स्नायाद्वर्ज्या जलक्रिया ॥

इति ब्रह्मपुराणे तर्पणनिषेधात् । काम्यं स्वर्गादिफलकं शङ्खेन
क्रियास्नानत्वेनोक्तं तीर्थादिस्नानं, न तु ज्योतिःशास्त्रोक्तं शङ्खेन
काम्यस्नानत्वेनोक्तं पुण्यस्नानादि । तस्य ज्योतिःशास्त्रेण इतिक-
र्त्तव्यताभिधानेनेतिकर्त्तव्यताकाङ्क्षाविरहेण शास्त्रान्तरोक्ततर्पण-
रूपेतिकर्त्तव्यतानन्वयात् । यच्च लौकिकेषु अलौकिकाङ्गकत्वावि-
रहात् शङ्खोक्ते लौकिके काम्यपुण्यादिस्नाने नालौकिकतर्पणाङ्ग-
कत्वमिति श्रीदत्तत्राकराद्युक्तं, तच्चिन्त्यम् । एतस्यापि लोकानव-
गतज्योतिःशास्त्रोक्तफलसाधनताकत्वेनालौकिकत्वात् । इदं च स्ना-
नाङ्गतर्पणं स्नानाव्यवहितोत्तरमेव कार्यम् । अज्ञानां प्रधानदेश-
कालान्वयौचित्यात् । यच्च कात्यायनादिभिः सन्ध्यावन्दनब्रह्मय-
ज्ञाद्युत्तरं तर्पणमभिहितं, तत् पञ्चयज्ञान्तर्गतमात्यहिकतर्पणाभि-
प्रायकम् ।

यदाह शातातपः,

तर्पणं तु शुचिः कुर्यात् प्रत्यहं स्नातको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥ इति ।

कात्यायनोऽपि, पितृयज्ञस्तु तर्पणमिति ।

एवं च यस्यां शाखायां तर्पणे सन्ध्याद्युत्तरत्वं नाभिहितं
तच्छाखीयानामहःकृतेन स्नानाद्गतर्पणेनापि प्रसङ्गात्प्रात्यहिक-
तर्पणसिद्धिर्नत्वरुणोदयकृतेन प्रातःस्नानाद्गतर्पणेन । तस्याहर-
कृतत्वात् । वस्तुतोऽरुणोदयकृतेनैव तर्पणेन तदहःकर्त्तव्यतर्पण-
सिद्धिः । अरुणोदयमारभ्यैवाहःकर्त्तव्याभिधानेन तस्यापि तद-
हरन्तःप्रातात् ।

। न च कात्यायनेन स्नानोत्तरं ब्रह्मयज्ञतर्पणदेवपूजनतद्वि-
र्जनान्युक्ता एव स्नानविधिरित्युपसंहारात्,

योगियाज्ञवल्क्येनापि—

उपस्थानादिर्द्यस्तासां मन्त्रवान् कीर्तितो विधिः ।

इत्यनेन उरुंहि राजेत्यादिमन्त्रैरुपस्थानादेर्देवागातुइत्यादि-
मन्त्रकरणकदेवताविसर्जनरूपनिवेदनान्तस्य कर्मकलापस्य स्ना-
नत्वाभिधानात् ब्रह्मयज्ञोत्तरकर्त्तव्यस्य तर्पणस्य स्नानाद्गतत्वमिति
वाच्यम् । तावत्कर्मकलापस्य नैस्तर्पणानुष्ठानार्थमेकप्रयोगान्तर्भा-
वाभिप्रायेण तथाऽभिधानात् । अन्यथा मध्याह्नसन्ध्यादेरपि तदङ्ग-
त्वापत्तिः । न चैतत्कस्यापि निबन्धकारस्य संमतम् । वक्ष्यमाणाश्व-
लायनवायेन च ब्रह्मयज्ञोत्तरोक्ततर्पणस्य ब्रह्मयज्ञाद्गतत्वेवाभि-
हितम् । अतो न तस्य स्नानाद्गतत्वसम्भावनाऽपि । छन्दोगपरिशिष्टे
तु ब्रह्मयज्ञानन्तरं पितृयज्ञरूपं स्वतन्त्रमेव तर्पणमुक्तम् । गोभिलेनापि
स्नानानन्तरं सूर्योपस्थानान्तां सन्ध्यामभिधाय तर्पणमुक्त्वा गाय-
त्रीजपब्रह्मयज्ञादिरुक्तः । एवमन्येनापि केनापि स्नानाद्गतत्वेन त-
र्पणानभिधानात्स्नानाद्गततर्पणं स्नानाव्यवहितोत्तरमेव कर्त्तुमुचि-
तम् । तर्पणान्तरं तु विहिततत्काले कर्त्तव्यमिति मतिभाति ।

हारीतः,

मस्य चात्र संस्कृताग्निसाध्यामिति वदन्ति ।

योगिग्याज्ञवल्क्यः,

कालदोषादसामर्थ्यान्न शक्नोति यदा हस्तौ ।

तदा ज्ञात्वा ऋषिभिस्तु मन्त्रैर्दृष्टं तु मार्जनम् ॥

शन्न आपस्तु द्रुपदा आपोहिष्ठाऽघमर्पणम् ।

एतैश्चतुर्भिर्ऋग्मन्त्रैर्मन्त्रस्नानमुदाहृतम् ॥

स्नानमन्त्रैर्वतैर्मन्त्रैर्मार्जनं प्राणसंयमः ।

अघमर्पणसूक्तेन अश्वमेधावभृत्समम् ॥

अत्रापत्ये समुत्पन्ने स्नानमेव तु कारयेत् ।

पूर्वोद्दिष्टैस्तथा मन्त्रैरन्यथा मार्जनं भवेत् ॥

कालदोषोऽतिदृष्ट्यादिः । असामर्थ्यं शरीरापाटवं कालस्या-
ल्पत्वेन संपूर्णवारुणस्नानविध्ययोग्यत्वं वा । न शक्नोति, स्नातुमिति
शेषः । तदा कालदोषादिना स्नानाशक्तिदशायाम् । दृष्टं स्नान-
कार्यकारित्वेन दृष्टम् । कल्पतरौ तु ऋषिभ्य इति पाठे मन्त्रैर्दृष्टं तु
मार्जनम् ऋषिभ्यो ज्ञात्वा कुर्यादित्यर्थ इति व्याख्यातम् । ब्रह्मचार-
काण्डे सन्ध्यामकरणे आपोहिष्ठेति मन्त्रत्रयं पठन्ति । चतुर्भिर्मन्त्रैरिति
तु आपोहिष्ठेति ऋक्त्रयात्मकसूक्तस्य अघमर्पणसूक्तस्य चैकत्वा-
भिप्रायेण । अनुकल्पान्तरमाह, स्नानमन्त्रैर्वतैरिति । अन्त्रैर्वतैः पूर्वो-
क्तैः शन्न आप इत्यादिभिर्मार्जनम् अघमर्पणसूक्तेन प्राणसंयम इत्य-
न्वयः । इदं च मन्त्रस्नानं शन्न इत्यादिपूर्वोक्तमन्त्रस्नानापेक्षया
उत्कृष्टम् । कृच्छ्रभूयस्त्वात् । अपापत्यम् अशुद्धिः । स्नानमेवेति
वारुणस्नानपरम् । अन्यथा अशुद्ध्यभावे ।

पुनर्योगिग्याज्ञवल्क्यः,

असामर्थ्याच्छरीरस्य कालशक्त्याघपेक्षया ।

मन्त्रस्नानादितः सप्त केचिदिच्छन्ति मूरयः ॥

मान्त्रं भीमं तथाऽऽग्नेयं वायव्यं दिव्यमेव च ।
 वारुणं मानसं चैव सप्त स्नानान्पनुक्रमात् ॥'
 आपोदिष्टेति वै मान्त्रं मृदालम्भश्च पार्थिवम् ।
 आग्नेयं भस्मना स्नानं वायव्यं गोरजः स्मृतम् ॥
 यत्तु सातपथ्येण स्नानं तदिव्यमुच्यते ।
 वारुणं चावगाहं तु मानसं विष्णुचिन्तनम् ॥
 शस्तं स्नानं यथोदिष्टं मन्त्रस्नानक्रमेण तु ।
 कालादेशादसापथ्यास्तर्धं तुल्यफलं स्मृतम् ॥
 मानसं प्रवरं स्नानं केचिदिच्छन्ति सूरयः ।
 आत्मतीर्थप्रशंसायां व्यासेन पठितं यतः ॥

मन्त्रस्नानादितः मन्त्रस्नानादीनिति द्वितीयार्थे तसिः । मृदालम्भस्त्विति । मृदञ्च तीर्थसंवन्धिनी ग्राह्येति वदन्ति । शस्तमिति । मन्त्रस्नानक्रमेण यथोदिष्टं सर्वमेव स्नानं प्रशस्तम् । अत्रैव हेतुः कालादेशादिति । स्मृत इत्यनन्तरं यत इति शेषः । अत्रामुख्यस्नानगणने मुख्यस्य वारुणस्नानस्य मणनं कालादेशादौ तेषामपि तत्तुल्यत्व-
 द्योतनाय । अत एवोक्तं सर्वं तुल्यफलं स्मृतमिति ।

ब्रह्मपुराणे,

पुण्यं कनखले यच्च प्रयागे यच्च सुन्दरि ।
 तत्फलं सकलं देवि भूतिस्नाने विधीयते ॥
 भूतिर्भस्म । तथा,

उच्छिष्टं वा प्रमत्तं वा नरवाहननन्दिते ।

भूतिस्पृष्टं न हि नरं धर्षयन्ति विनायकाः ॥

प्रमत्तोऽनवाहितः । नरवाहनः कुबेरः तेन नन्दिते आराधिते

इति देव्याः सम्बोधनम् । धर्षयन्ति भर्त्सयन्ति ।

विष्णुपुराणे,

आकाशगङ्गासलिलं समादाय गभस्तिमान् ।

अनब्ध्रगतमेवोर्ध्वा सद्यः क्षिपति रश्मिभिः ॥

तस्य संस्पर्शनिर्धूतपापपङ्क्तौ हिजोत्तमः ।

न याति नरकं मर्त्यो दिव्यस्नानं हि तद् स्मृतम् ॥

कृत्तिकादिषु ऋक्षेषु विषमेषु च यादिवः ।

दृष्टार्कं पतति ज्ञेयं यद्वाङ्गं दिग्गजोज्झितम् ॥

युग्मक्षेपु च यत्तोयं पतत्यर्कोज्झितं दिवः ।

तत्सूर्यरश्मिभिः सद्यः समादाय निरस्पते ॥

विषमेषु कृत्तिकादिगणनया मध्यमतृतीयपञ्चमसप्तमनवमादिषु
कृत्तिकामृगशिरःपुनर्वसुमघृतिषु । दृष्टार्कमिति क्रियाविशेषणम् ।
तेन सूर्ये प्रतपति विषमेषु नक्षत्रेषु यत्तोयं दिवः पतति तद् दिग्ग-
जोज्झितं गाङ्गमित्यर्थः । युग्मक्षेपु समनक्षत्रेषु रोहिण्याद्रभिमु-
तिषु । तथा,

उभयं पुण्यमस्य नृणां पापहरं द्विज ।

आकाशगङ्गासलिलं दिव्यस्नानं महामुने ॥

उभयं दिग्गजोज्झितं सूर्यरश्म्युज्झितं च ।

गर्गः,

दिव्यं वायव्यमाग्नेयं ब्राह्मं सारस्वतं तथा ।

मानसं चेति विज्ञेयं गौणस्नानं तु षड्विधम् ॥

सरस्वती विदुषां वाक् तथा मासं सारस्वतम् ।

तथाच बृहस्पतिः,

वायव्यं गोरजः प्रोक्तमस्तं गच्छति गोपतौ ।

विद्वत्सरस्वतीमासं स्नानं सारस्वतं तु तत् ॥

गोपतौ सूर्ये । सारस्वतस्वरूपमाह—

व्यासः,

अशक्तौ अशिरस्कस्नानम् आतुरशुद्धिश्च । १९७

स्वयमेवोपसन्नाय विनयेन द्विजातये ।

तज्ज्ञः संपादयेत्स्नानं शिष्याय च सुताय च ॥

दाक्षायणमयैः कुम्भैर्मन्त्रब्रज्जाह्नवीजलैः ।

कृतमङ्गलपुण्याहैः स्नानमस्तु तवानघ ॥

इत्युक्त्वा जाह्नवीस्नाने तीर्थान्यन्यानि कीर्त्तयेत् ।

सर्वतीर्थाभिषेकस्तु भूयादित्यन्ततो वदेत् ॥

इत्येवं मन्त्रिवर्याणां वचनेन महात्मनाम् ।

सर्वतीर्थेषु सुस्नातः पूतो भवति नान्यथा ॥

उपसन्नाय समीपजपविष्टाय । दाक्षायणेत्यादिमन्त्रः । दाक्षा-

यणं हिरण्यम् ।

जाबालः,

अशिरस्कं भवेत्स्नानं स्नानाशक्तौ तु कर्मिणाम् ।

आर्द्रेण वाससा वापि मार्जनं दैहिकं विदुः ॥

अशिरस्कं शिरो विहाय मात्रमक्षालनरूपं, स्नानाशक्तौ सशि-
रस्कस्नानाशक्तौ, कर्मिणां स्नानोत्तरविहितकर्मचिकीर्षुणां, दैहिकं
समस्तदेहव्यापि । केचिदिदं कर्माङ्गस्नानानुकल्पद्वयं मान्त्रस्नानेन
सह समुच्चिन्वन्ति । तदयुक्तम् । निरपेक्षश्रवणात् ।

शिरःस्नातस्तु कुर्वीत दैवं पित्र्यमथापि वा ।

इति मार्कण्डेयपुराणं तु शक्तिविषयम् ।

बृहस्पतिः,

आर्द्रेण कर्पटेनाङ्गशोधनं कापिलं स्मृतम् ।

यमः,

आतुरस्नानउत्पन्ने दण्डकृत्वो ह्यनातुरः ।

स्नात्वा स्नात्वा स्पृशेदेनं ततः शुद्ध्येत्स आतुरः ॥

स्नाने नैमित्तिके प्राप्ते नारी यदि रजस्वला ।

पात्रान्तरिततोयेन स्नानं कृत्वा व्रतं चरेत् ॥

सिक्तगात्रा भवेदेभिः साङ्गोपाङ्गा कथञ्चन ।

न वस्त्रपीडनं कुर्यान्नान्यद्वाप्तश्च धारयेत् ॥

उशना,

ज्वराभिभूता या नारी रजसा च परिप्लुता ।

कथं तस्या भवेच्छौचं शुद्धिः स्यात् केन कर्मणा ॥

चतुर्थेऽहनि संप्राप्ते स्पृशेदन्या तु तां स्त्रियम् ।

सा सचैला ऽवगाद्यापः स्नात्वास्नात्वा पुनः स्पृशेत् ॥

दश द्वादशकृत्वो वा आचामेच्च पुनः पुनः ।

अन्ते च वाससस्त्यागस्ततः शुद्धा भवेत्तु सा ॥

दद्याद्भक्त्या ततो दानं पुण्याहेन विशुध्यति ।

पराशरः,

अस्तं गते यदा सूर्ये चण्डालं पतितं स्त्रियम् ।

सूतिकां स्पृशतश्चैव कथं शुद्धिर्विधीयते ॥

जातवेदाः सुवर्णं च सोममार्गस्तथैव च ।

ब्राह्मणानुमते चैव दृष्ट्वा स्नात्वा च शुध्यति ॥

आचान्तमनुगर्त्तं वा निशि स्नानं न विद्यते ।

स्नानमाचमनं प्रोक्तं दिवोदधृतजलेन च ॥

जातवेदा अग्निः । सोममार्ग आकाशम् । ब्राह्मणानुमते स्नात्वा
ऽन्यादिकं च दृष्ट्वा शुध्यतीत्यर्थः । आचान्तमाचमनम् । अनुगर्त्तं जलाशयं
प्रविश्यानिशीत्याचमनस्नानयोरुभयोरपि योज्यम् । अत्रायं निर्णयः ।
स्नानानुकल्पेषु श्रुता एव धर्मा अनुष्ठेयाः, तर्पणमपि न । तदङ्ग-
तर्पणस्य स्नानाङ्गत्वविधायके नित्यं नैमित्तिकमिति वाक्ये स्नान-
पदेन रूढ्या मुख्यस्नानस्यैव प्रतिपादनात् । मुख्यस्नानमध्ये म-
ध्याह्नस्नानमातःस्नानक्रियास्नानेष्वेव वक्ष्यमाणाः स्नानधर्माः ।

मध्याह्नस्नानमुपक्रम्यैव कासापनादिभिस्तत्तद्धर्मोपदेशात् । मातः-
स्नाने च यथाऽहनि तथा प्रातरित्यादिना छन्दोगपरिशिष्टेन
मध्याह्नस्नानधर्मातिदेशात् । क्रियास्नाने तु क्रियास्नानं प्रवक्ष्यामी-
त्यादिवक्ष्यमाणशङ्खचनैर्धर्मोपदेशात् । एवं च क्रियास्नाने तदु-
पक्रम्य पठिताः शङ्खोक्ता एव धर्मा अनुष्ठानमुचिता इति प्राति-
भाति । आचारस्तु स्वशास्त्रोक्तपौराणिकयोरन्यतरधर्मानुष्ठानएव ।
ग्रहोपरागानिमित्तकस्नानं तु शङ्खेन पोढा विभक्तेषु स्नानेषु क्रिया-
स्नानएवान्तर्भवति। चण्डालशवपूयादीत्यादिना चण्डालादिस्पर्शानि-
मित्तकस्नानानामेव तेन नैमित्तिकत्वपरिभाषणात् । पुण्यस्नानादि-
रूपकाम्पस्नाने तु ज्योतिःशास्त्रोक्तैरेव धर्मैर्निराकाङ्क्षस्वमि-
त्यभिहितं प्राक् । चण्डालादिस्पर्शानिमित्तकस्नाने तु —

अजीर्णेऽभ्युदिते वान्ते श्मश्रुकर्मणि मैथुने ।

दुःस्वप्ने दुर्जनस्पर्शे स्नानपात्रं विधीयते ॥

इति यमवचनेन मज्जनमात्रविधानात्, मात्रपदेनात्र सर्वाङ्ग-
व्यावृत्तिरिति श्रीदत्तः । अभ्युदितेऽत्राशुद्धोद्गरादिना अभि-
व्यक्ते । एतच्चोत्तरकालस्नानपाप्मर्थम् । अजीर्णावस्थायां तन्निपे-
धात् । अथवा अजीर्णे इत्यनेनाजीर्णमात्रस्य स्नाननिमित्तत्वम् ।
अभ्युदिते वान्तइत्यनेन पर्युषितवमनस्य स्नाननिमित्तत्वं प्रतिपा-
दितम् ।

अत एव मनुः,

वान्तो विरिक्तः स्नात्वा तु घृतप्राशनमाचरेत् ।

आचामेचैव भुक्त्वाऽन्नं स्नानं मैथुनिनः स्मृतम् ॥ इति ।

भुक्त्वाऽन्नं, वान्त इत्यनुपङ्गः । तेन सद्योवमने आचमनमात्रम् ।

एवकारेण वान्तइत्यनेन सामान्यतः प्रसक्तस्य स्नानस्य व्यावृत्तिः ।

मैथुने इत्यस्य ऋतुकालइति शेषः ।

अन्त्येष्ट्यां शवचाण्डालस्पर्शने खरकाकयोः ।

राहुग्रस्ते विमुक्ते वा कुर्यात् स्नानमन्त्रकम् ॥

इति वचनेन राहूपरागन्निमित्तकस्नानेऽप्यमन्त्रकत्वमुक्तम् ।

एवमपि नित्यं नैमित्तिकमित्यादिब्रह्मपुराणवचनोक्तं तर्पणं तु भवत्येव ।

वाराहपुराणे,

दक्षिणावर्त्तशङ्खेन तिलमिश्रोदकेन च ।

उदके नाभिमात्रे तु यः कुर्यादभिषेचनम् ॥

प्राक्स्रोतसि तु वै नद्यां नरस्त्वेकाग्रवानसः ।

यावज्जीवकृतं पापं तत्क्षणादस्य नश्यति ॥

अञ्जितपत्रपद्मेन सर्वरत्नोदकेन च ।

स्रोतसो वै नरः स्नात्वा सर्वपापैः ममुच्यते ॥

स्रोतस इति सप्तम्यर्थे पट्टी ।

दक्षिणावर्त्तशङ्खेन पात्रौदुम्बरे स्थितम् ।

उदकं यः मतीञ्जत शिरसा हृष्टमानसः ॥

तस्य जन्मकृतं पापं तत्क्षणादेव नश्यति ।

औदुम्बरे ताम्रे ।

अथ स्मृतिचन्द्रिकादिनिबन्धोदाहृतास्तीर्थस्नान-
मन्त्राः प्रदर्श्यन्ते ।

विष्णुपादाब्जसम्भूते गङ्गे त्रिपथगापिनि ।

धर्मद्वयेति विरूपाते पापं मे हर जाह्नवि ॥

श्रद्धया धर्मसंपन्नैर्देवैर् श्रीमति जाह्नवि ।

अमृतेनाम्बुना देवि भागीरायि पुनीहि माध ॥

तति गङ्गास्मृत्यमन्त्रः ।

ऊर्ध्वमाचमनं मोक्षार्थे त्वं देव सद्विदां पते ।

समपोः सङ्क्रमे स्नात्वा मुञ्चामि दुरितानि वै ॥

इति गङ्गामागरस्नानमन्त्रः ।

कर्तोये सद्गानीरे मरिच्छ्रेष्ठेष्टि विश्रुते ।

आष्टावपनि पौराणां पापं हर करोद्भवे ॥

इति कर्तोयास्नानमन्त्रः ।

ब्रह्मपुत्र महामाग दान्तनोः कुलवर्द्धन ।

अमोचगर्भसम्भृत पापं छौदित्य मे हर ॥

इति छौदित्यनदस्नानमन्त्रः ।

गाधिराजधुने देवि विश्वामित्रमुनेः स्वसः ।

ऋषीकमार्ये सत्यार्ये पापं मे हर कौशिकि ॥

इति कौशिकीस्नानमन्त्रः ।

आधे नमः पुण्यजले नमः सागरगायिनि ।

नर्मदे पापनिर्मुक्ते नमो देवि वरानने ॥

नमोऽस्तु ते मुनिगणसिद्धमेविते नमोऽस्तु ते शङ्करदेहनिःसृते ।

नमोऽस्तु ते धर्मभृतां वरमदे नमोऽस्तु ते सर्वपावित्रपावने ॥

इति नर्मदास्नानमन्त्रः ।

भीमस्वेदसमुद्भूते रपनेमिविनिःसृते ।

सर्वपापविनाशार्थं स्नास्ये देवि तवाम्भामि ॥

इति भीमरथीस्नानमन्त्रः ।

अग्निस्तु ते धोनिरिका च देहो रेतो हि विष्णोरमृतस्य नाभिः ।

एतद् युवन् पाण्डव सत्पवाक्यं ततोऽवगाहेत पार्ति नदीनाम् ॥

इति सागरस्नानमन्त्रः ।

अथ स्नाननिमित्तानि ।

तत्र मनुः,

दिवाकीर्त्तिमदकपो च पतितं सति

शवं तत्स्पृष्टिर्न चैव स्पृष्ट्वा स्नानेन शुध्यति ॥ ,

दिवाकीर्त्तिः चण्डालः ।

चण्डालप्लवमातङ्गदिवाकीर्त्तिजननङ्गमाः ।

इति अमरकोशात् ।

उदवया रजस्वला । स्नानेन सचैलस्नानेन ।

तदाहाङ्गिराः,

शवस्पृशमथोदक्यां सूतिकां पतितं तथा ।

स्पृष्ट्वा स्नानेन शुद्धिः स्यात्सचैलेन न संशयः ॥ इति ।

गौतमोऽपि,

पतितचण्डालसूतिकोदकयाशवस्पृष्टितत्स्पृष्ट्युपस्पर्शने सचैल
उदकोपस्पर्शनाच्छुद्ध्येदिति ।

अत्र उपस्पर्शनपदं स्नानपरम् । अङ्गिरोवाक्यैकवाक्यत्वात् । पति-
तादिशवान्तानाम् अन्यतमस्य स्पृष्टौ, तस्य स्पृष्टौ उपस्पर्शनेन स्पृष्ट-
स्पर्शिन उपस्पर्शने स्पर्शइत्यर्थः । तेन तृतीयपर्यन्तस्य स्नानं
सिध्यति । एवञ्च दिवाकीर्त्तिमित्यादिमनुष्येने तत्स्पृष्टिनामित्यत्र
तत्पदेन दिवाकीर्त्यादिशवान्तानां परामर्शः । न च सन्निहितत्वा-
च्छवस्यैव तत्पदेन परामर्शोऽस्त्विति वाच्यम् । एकवाक्योपात्तत्वेन
सर्वेषामेव सन्निहितत्वात् । स्पृष्टिचन्द्रिकालिखितस्मृत्यन्तरादप्य-
यमर्थः प्रतीयते ।

यथा, शवचण्डालपतितसूतिकोदकपातत्स्पृष्टिस्पर्शने स्नानमिति ।
अत्र गौतमेन तृतीयस्य यत् स्नानं विहितं तत् कामकृतस्पर्शवि-
षयम् । अकामतस्तु आचमनमेव ।

यदाह संवर्त्तः,

तत्स्पृष्टिर्न स्पृशेद्यस्तु स्नानं तस्य विधीयते ।

ऊर्ध्वमाचमनं मोक्तं द्रव्याणां मोक्षणं तथा ॥ इति ।

यत्तु क्षूर्मपुराणवचनम्,

चण्डालमृत्तिकाश्वैः संस्पृष्टं संस्पृष्टेद्यदि ।

ममादात्तत आचम्य जपं कुर्यात्समाहितः ॥

तत्स्पृष्टिस्पृष्टिनं स्पृष्ट्वा बुद्धिपूर्वं द्विजोत्तमः ।

आचामेत विशुद्धार्थं प्राह देवः पितामहः ॥

इति, यदीपि च याज्ञवल्क्यवचनम्,

उदकयाऽयुचिभिः स्नायात्संस्पृष्टस्तेरुपस्पृष्टेद्यदि ।

अब्लिङ्गानि जपेच्चैव गायत्रीं मनसा सकृद ॥

इति, तत्र गौतमवचनस्वरमात्क्षूर्मपुराणवाक्ये संस्पृष्टमित्य-
स्यैकव्यवधानेन स्पृष्टमित्यर्थः । तत्स्पृष्टेत्यस्यापि द्वितीयस्पृ-
ष्टेत्यर्थः । याज्ञवल्क्यवचने संस्पृष्ट इत्यस्य माक्षादेकव्यवधानेन
वा स्पृष्टे इत्यर्थः । तैः संस्पृष्ट इत्यत्रानुर्पाजितसंस्पृष्टपदस्य तु
साक्षात् संस्पृष्टे इत्येवार्थः । तैः उदकयाऽयुचिभिरेकव्यवधानेन
संस्पृष्टैः । एवं चाबुद्धिपूर्वस्पर्शे द्वयोः स्नानं तृतीयादेराचमनं,
बुद्धिपूर्वस्पर्शे त्रयाणां स्नानं चतुर्थस्याचमनमित्येव परम् । पूर्वो-
दाहृतगौतमवचनानुरोधात् ।

तथाच स्मृतिचन्द्रिकायां संग्रहकारः,

अबुद्धिपूर्वसंस्पर्शे द्वयोः स्नानं विधीयते ।

त्रयाणां बुद्धिपूर्वे तु तत्स्पृष्टिन्यायकल्पना ॥ इति ।

तत्रैव मनुश्च,

उपस्पृष्टोचतुर्थस्तु तदूर्ध्वं मोक्षणं स्मृतम् । इति ।

अन्ये तु दण्डादिपरम्परया स्पृष्टविषयाण्येतानि वचन

त्याहुः । एवमेव—

समृतकं च मृतकं ममृतां वा रजस्वलाम् ।

स्पृष्ट्वा स्नायात्तु तत्स्पृष्टं संस्पृष्टानाचमेद् बुधः ॥

इत्यादिपुराणवचनम् । अन्यान्यापेक्ष्यमाणानि द्रेवलादिवचनानि व्याख्येयानीति दाक्षिणात्यनिबन्धाः ।

गौडमैथिलादिनिबन्धेषु तु दिवाकीर्त्तिमित्यादिमनुवाक्ये तत्स्पृष्टेनमित्यत्र तच्छब्देन शव एव परामृश्यते । पतितेत्यादिगौतमवाक्येऽपि शवस्पृष्टीत्येकं पदं शवस्पर्शकर्तृपरम् । तथा तत्स्पृष्टीत्यपि सन्निकृष्टशवस्पृष्टिस्पर्शकर्तृपरम् । वक्ष्यमाणबृहस्पत्पादिवाक्यैकवाक्यत्वात् ।

यथा बृहस्पतिः,

शवस्पृष्टं दिवाकीर्त्तिं चिर्त्तिं यूषं रजस्वलाम् ।

स्पृष्ट्वा प्रमादतो विमः स्नानं कृत्वा तु शुध्यति ॥

अथवनोऽपि,

श्नानं श्वपाकं मेषधूपं देवद्रव्योपजीवनं ग्रामपाचकं यूषं चिर्त्तिं चित्तिकाष्ठं मद्यं मद्यभाण्डं सस्नेहं मानुषास्त्रि शवस्पृष्टं रजस्वलां महापातकिनं शवं च स्पृष्ट्वा सचैलमन्मोऽवगाह्य उत्तीर्य अग्निमुपस्पृशेत् गायत्र्यष्टशतं जपेत् घृतं प्राश्य ततः स्नात्वा द्विराचमेत् ।

अत्राग्निस्पर्शनादिकं कामकृते । बृहस्पतिना प्रमादकृते स्नानमात्रविधानात् ।

स्पृष्टमाह बृहस्पतिः,

पतितं सूत्तिकामन्त्रं शवं स्पृष्ट्वा च कामतः ।

स्नात्वा सचैलं हुत्वाऽग्निं घृतं प्राश्य विशुध्यति ॥

अत्र होमो महाव्याहृतिभिः । एवञ्च शवस्पृष्टिस्पर्शएव स्नानं पतितादिस्पृष्टिस्पर्शे । तत्र देवछादिभिराचमनाविधानात् ।

यथा देवलः,

उपस्पृश्याश्चाचस्पृष्टं तृतीयं वापि मानवः ।

हस्तौ प्रादौ च तोयेन प्रक्षाल्याचम्य शुध्यति ॥

अत्राद्युचिपदं शबतत्स्पृष्टिभिन्नाद्याचिपरम् । श्वस्पर्शिनस्तव-
स्पर्शिनश्च स्पर्शे स्नानविधानात् ।

याज्ञवल्क्योऽप्यत्राचमनमेवाह, यथा

उदकयाऽद्युचिभिः स्नायात्तत्स्पृष्टैस्तैरुपस्पृशेत् ।

अब्लिङ्गानि जपेच्चैव गापत्रीं मनसा सकृत् ॥

तैः उदकयाऽद्युचिस्पृष्टैः, संस्पृष्ट इत्यत्राप्यन्वेति । उपस्पृशेत्
आचामेत् । तैः उदकयाऽद्युचिभिः दण्डादिपरम्परया स्पृष्टः सन्नाचा-
मेदित्यपरे शब्दे व्याख्यातम् ।

शातातपः,

अद्युचिं संस्पृशेद्यस्तु एक एव स दुष्यति ।

तं स्पृष्ट्वाऽन्यो न दुष्येत सर्वद्रव्येष्वप्ये विधिः ॥

न दुष्येतेत्यनेन स्नाननिमित्तदोषाभाव उक्तः, न त्वाच-
मननिमित्तदोषाभावः । सर्वद्रव्येषु मयादिषु ।

वृद्धशातातपः,

चण्डालं पतितं व्यङ्गमुन्मत्तं दावमन्त्यजम् ।

सूतिकां सूयिकां नारीं रजसा च परिप्लुताम् ॥

श्वकुक्कुटवराहांश्च ग्राम्यान् संस्पृश्य मानवः ।

सर्वैर्लं सशिरः स्नात्वा तदानीमेव शुध्यति ॥

व्यङ्गः पाण्पादिविकलः । व्यङ्गोन्मत्तयोः सदाचारहीनत्वाद-
स्पृश्यता । सूयिका मसवकारिणी ।

देवलोऽपि,

अन्यत्तं पतितं व्यङ्गमुन्मत्तं दावहारकम् ।

सूतिकां साविकां नारीं रजसा च परिप्लुताम् ॥

श्वकुक्कुटवराहांश्च इत्यादेः शातातपवाक्यसमानम् । साविका

प्रसवकारिणी । आदिभिः शिरःस्पर्शे स्नानं, गात्रान्तरस्पर्शे च तद-
ङ्गक्षालनाचमनमात्रम् ।

यथा शातातपः,

रजकश्चर्मकारश्च व्याधजालोपजीविनौ ।

चैलनिर्णेजकश्चैव नटः शैलूपकस्तथा ॥

मुखेभगस्तथा श्वा च वनिता सर्ववर्णगा ।

चक्री ध्वजी वध्वघाती ग्राम्यकुक्कुटशूकरौ ॥

एभिर्पदङ्गं संस्पृष्टं शिरोवर्जं द्विजातिषु ।

तोयेन क्षालनं कृत्वा आचान्तः शुचितामिसात् ॥

चैवेत्यत्र सौचिरिति नट इत्यत्र टक इति प्रायश्चित्तविवेके
पाठः । व्याख्यातं च-सौचिः सूच्या जीवी, टको घूर्चः । चक्री तै-
लिकः । ध्वजी शौण्डिकः ।

विष्णुः,

चिताभूमेः सेवने सर्वे वर्णाः स्नानमाचरेयुः मैथुने दुःस्वप्ने
वमनविरेकयोः श्मश्रुकर्मणि च कृते शवस्पृशं च स्पृष्ट्वा रजस्वला-
चण्डालयूपांश्च भक्षवर्ज्यं पञ्चनखशवं तदास्थि सस्नेहम् ।

मैथुनेऽक्रतुगमने स्नानं प्रागुक्तम् ।

ब्रह्मपुराणे,

उदवयां सूतिकां चैव श्वानपन्यावसायिनम् ।

नग्नादीन्मृतहारांश्च स्पृष्ट्वा शौचं विधीयते ॥

स्नात्वा सचैलो मृद्भिस्तु शुष्येद् द्वादशभिर्नरः ।

एतदेव भवेज्जीवं मैथुने वमने तथा ॥ नग्नादयः पापण्डाः ।

तथाच विष्णुपुराणम्,

सर्वेषामेव वर्णानां त्रयी संवरणं नृप ।

तां समुज्झति यो मोहात् स नग्नः पापकृत्तमः ॥

मृद्भिरित्यनन्तरम् उदवयादिस्पृष्टमङ्गं प्रक्षालयेत्पश्चाद्वार्यम् ।
स्नात्वा शुष्येदित्यन्वयः ।

मार्कण्डेयपुराणे,

अभोज्यमृतिकापण्डमार्जारारुखुश्वकुक्कुटान् ।

पतितापविद्धचण्डालमृतशर्हाश्च धर्मवित् ॥

संस्पृश्य शुष्याति स्नानादुदवयाग्राभ्यशुकरौ ।

अभोज्या रज्ज्कादयः । मार्जारोऽत्र वनमार्जारः । गृहमार्ज-
रस्य सदा शुचित्वात् ।

यथाह सुमन्तुः, स्त्रीबालमशकमक्षिकामार्जारभूपिकच्छायापां
शुविमुपो नित्यं मेध्याः ।

बृहस्पतिरपि,

स्त्रियो वृद्धाश्च बालाश्च न दुप्यन्ति कदाचन ।

मार्जारश्चैव दर्वी च मारुतश्च सदा शुचिः ॥

अत्र स्त्रीबालमशकमक्षिकासाहचर्याद् गृहमार्जारवगतेरिति शू-
लपाणिः । एवञ्च सुमन्तुवचने भूपिको गृहभूपिको ज्ञातव्यः । मा-
र्कण्डेयपुराणे आरुस्पर्शे स्नानविधानात् । श्रीदत्तस्तु मार्कण्डेयपुरा-
णे मार्जारस्पर्शे स्नानविधानान्मार्जारश्च सदा शुचेरिति विष्णु-
स्मृतिर्माण्डादिविषया । अथवा मार्जारकर्मके स्पर्शे स्नानं मार्जार-
कर्तृके स्पर्शे दोषाभाव इति व्यवस्था । चाण्डालादिस्पर्शे तु न
तथा द्वैविध्याश्रवणादित्याह । इदं च मार्कण्डेयपुराणे द्वितीयाश्रव-
णात्परसमवेतक्रियाजन्यफलशालित्वं कर्मत्वमितिकर्मलक्षणाभिप्रा-
येण बोध्यम् । अपविद्धो लोकवहिष्कृतः ।

यौघायनः, चण्डालेन सहाध्वगमने सचैलस्नानम् ।

पराशरः,

चैत्यवृक्षाश्चित्तिर्गृपश्चण्डालः सोमविक्रयी ।

एतांस्तु ब्राह्मणः स्पृष्ट्वा सवैलो जलमाविशेत् ॥

चित्तिमदेशारोपितवृक्षश्चैत्यवृक्ष इति स्मृतिचन्द्रिका ।

तथा,

श्वपाकैरवलीढस्य नखैर्विदलितस्य च ।

अद्भिः प्रक्षालनं शौचमाग्निना चोपचूडनम् ॥

इयं च स्नानं विनैव शुद्धिः शिरोभिन्नगात्रोपघाते इति प्रा-
युक्तम् । उपचूडनं ज्वालया स्पर्शनमिति श्रीदत्तः ।

आपस्तम्बः,

एकशाखां समारूढश्चाण्डालादिर्यदा भवेत् ।

ब्राह्मणस्तत्र निवसन्स्नानेन शुचितामिषात् ॥

अत्रैकशाखापदमत्यन्तसान्निध्योपलक्षणार्थम् । अत एवैकसं-
स्तराधारोहणेऽपि अशुचित्वं वदन्ति ।

स्मृतिचन्द्रिकायां सङ्ग्रहोऽपि,

तार्णे संस्तरएकस्मिन्नस्पृश्यः सह तिष्ठति ।

अस्पृष्टस्तैरदुष्टोऽस्मीत्येवं मृदस्तु मन्यते ॥ इति ।

तार्णे तृणनिर्मिते ।

व्यासोऽपि,

सूतिका पतितोदया चण्डालश्च चतुर्थकः ।

यथाक्रमं परिहरेदेकद्विविचतुर्युगम् ॥

युगमिति हस्तचतुष्टयोपलक्षणम् ।

पक्षु वैषाद्यपदचचनम्,

चण्डालं पतितं धैव दूरतः परिवर्जयेत् ।

गोबालव्यजनादवाक् सवासा जलमाविशेत् ॥

तद् आपद्विषयम् ।

व्यासः,

चण्डालपतितौ दृष्ट्वा नरः पश्येत् भास्करम् ।
स्नानस्त्वितौ समालोक्य सचैलं स्नानमर्हति ॥

यमः,

अजीर्णेऽभ्युदिते वान्ते श्वश्रुकर्मणि मैथुने ।
दुःस्वप्ने दुर्जनस्पर्शे स्नानमात्रं विधीयते ॥

कूर्मपुराणे,

स्पृष्ट्वा रुद्रस्य निर्माल्यं सवासा जलमाविशेत् ।
एतद् अपनीतनिर्माल्यविषयम् ।

संचर्त्तः,

श्ववराहखरानुष्टान् एकगोमायुवानरान् ।
काककुक्कुटशृङ्गांश्च स्पृष्ट्वा स्नानं समाचरेत् ॥

पैठीनासिः, काकोदकस्पर्शने सचैलस्नानमनुदकमृत्रपुरी-
षकरणे सचैलं स्नानं महाव्याहृतिभिर्होमश्चेति ।

मङ्गिरा अपि,

कृत्वा मूत्रं पुरीषं वा यदा नैवोदकं लभेत् ।
स्नात्वा लब्धोदकः पश्चात् सचैलस्तु विशुद्ध्यति ॥

व्यासः,

एकवानरमार्जारखरोष्ट्राणां शुर्ना तथा ।
शूकराणाममेध्यं वै स्पृष्ट्वा स्नायात्सचैलकम् ॥

अष्टाष्टपुराणे,

शैवान्पाशुपतान् स्पृष्ट्वा लौकायतिकनास्तिकान् ।
विकर्मस्यान्द्रिजान् शूद्रान् सचैलो जलमाविशेत् ॥

अत्र शैवपाशुपतानां वेदविरुद्धाननुष्ठातॄणां स्पर्शो यद्यपि ना-
शुद्धिनिमित्तं तथापि ब्राह्मणस्पर्शादेराचमननिमित्तत्ववत् तत्स्पर्श-
स्यापि स्नाननिमित्तत्वमविरुद्धम् । अत्र शैवपाशुपतौ वेदविरुद्धौ-

वाद्यागमोक्तानुग्रातारौ वा वेदितव्यौ, लोकायतिकसाहचर्यात् । के-
चित्तु विकर्मस्थानिति शैरादिशूद्रपर्यन्तानां विशेषणम् । तेषु लोकाय-
तिकनास्तिकयोरुपरञ्जकमन्येषां व्यावर्त्तकं तत् । अन्यथा रजका-
दिभिः शिरोवर्जाङ्गस्पर्श आचमनं, शूद्रेण यत्किञ्चिदङ्गस्पर्श स्ना-
नमिति महद्वैषम्यम् । किञ्च येषां शूद्राणां मोक्षपाप्मनाऽपि तेषां
शूद्राणां स्पर्शस्य स्नाननिमित्ततेत्यनौचित्यमेवेत्याहुः ।

पदत्रिंशन्मतेऽपि,

चौद्धान् पायुपतान् जैनान् लोकायतिकनास्तिकान्
विकर्मस्थान् द्विजान् स्पृष्ट्वा सचैलो जलमाविशेत् ॥

कापालिकांस्तु संस्पृश्य प्राणायामोऽधिको मतः ।

हारीतः,

श्वविष्टां काकविष्टां वा कङ्कयुध्नवरस्य च ।

अधोऽच्छिष्टश्च संस्पृश्य सचैलो जलमाविशेत् ॥

अधोऽच्छिष्टः मृत्राद्युत्सर्गेणाशुद्धः ।

देवलः,

मानुषांस्य वसां विष्टामार्त्तवं मूत्ररेतसी ।

मज्जानं शोणितं वाऽपि परस्य यदि संस्पृशेत् ॥

स्नात्वा प्रमृज्य लेपादीनाचम्य च शुचिर्मवेत् ।

तानि स्वानि च संस्पृश्य पूतः स्वात्परिमार्जनात् ॥

परिमार्जनात् शालनात् । तदनन्तरमाचमनं प्रागेवोक्तम् ।

चिष्णुः,

नाभेरुपस्तात्प्रवाहुषु च कायिकैर्मलेः सुराभिर्मर्त्रैर्वोपहतो मृ-

त्तोयैस्तदङ्गं प्रक्षाल्य अग्नद्रितः शुद्धो भवति, असन्तोपहतो मृत्तो-
यैस्तदङ्गं प्रक्षाल्य स्नानेन, चक्षुष्णुपहतो उपोष्य स्नात्वा पञ्चग-
व्येन शुध्यति, दशनच्छदोपहतश्चेति ।

मवाहुर्हस्तः । अतन्द्रित इत्याचमनमाप्स्यर्थः । असन्तोषहतः
उक्तेतराङ्गेष्वपि स्पृष्टः । दशनच्छद ओष्ठः ।

अङ्गिराः,

इन्द्रियेषु मविष्टं स्यादमेध्यं यदि कर्हिचित् ।

मुखेऽपि संस्पर्शगतं तत्र स्नानं विशोधनम् ॥

ब्रह्मपुराणे,

उच्छिष्टेनाथ विभ्रेण विप्रः स्पृष्टस्तु तादृशः ।

उभौ स्नानं प्रकुरुतः सद्य एव समाहितौ ॥

मानुषास्थि तु संस्पृश्य दग्धं सस्नेहमेववा ।

स्नायाद्वा संस्पृशेत्सूर्यं पश्येद्विष्णुमनुस्मरेत् ॥

दग्धस्पर्शं कामकृते स्नानम् । आचम्यैव तु निःस्नेहमिति

मनुवचनात् ।

संवर्त्तः,

शुद्धोच्छिष्टं द्विजः स्पृष्ट्वा उच्छिष्टं शुद्धमेववा ।

शुचिमध्यवशुनैः सवासा जलमाविशेत् ॥

अवशुण स्पृष्ट्वा ।

स्पृतिचन्द्रिकायां स्मृत्यन्तरे,

चितिं च चितिकाष्ठं च यूपं चण्डालमेव च ।

स्पृष्ट्वा देवलकं चैव सवासा जलमाविशेत् ॥

देवलकः—

देवार्चनपरो विप्रो वित्तार्थी वत्सस्त्रयम् ।

स वै देवलको नाम हव्यकण्डेषु गार्हितः ॥

इत्युक्तलक्षणः ।

मनुः,

अनुगम्येच्छया प्रेतं ज्ञातिमज्ञातिमेव वा ।

स्नात्वा सचैलः स्पृष्ट्वाऽग्निं घृतं प्राश्य विमुध्यति ॥

शुध्येदिसनुवृत्तौ विष्णुः,

सर्वस्यैव भेतस्य बान्धवैः, तदाश्रुपातं कृत्वा स्नानेन, कृते-
ऽस्यसञ्चये सचैलस्तानेन ।

आपस्तम्बः,

यद्विष्टितं काकवलाकिकाभ्याममेध्यलिप्तं च भवेच्छरीरम् ।

श्रोत्रे मुखेन प्रविशेत्तु सम्यक् स्नानेन लेपोपहतस्य शुद्धिः ॥

काकवलाकाभ्यां यदुपरि विष्ठा कृता तच्छरीरममेध्यलिप्तं
भवति । तच्चामेध्यं यदि श्रोत्रमुखयोर्न प्रविशति तदा स्नानेनैव
शुद्धिः । तथाच मुखेन प्रविशेत् प्रायश्चित्तान्तरमिति सूचितम् । तच्च
प्रायश्चित्तप्रकाशेऽवगन्तव्यम् ।

व्याघ्रपादः,

चण्डालोदकसंस्पृष्टः स्नानं कृत्वा विमुध्यति ।

हारीतः, अपचभेतहारकशवान् संस्पृश्य देवीराप इत्येता-
भिर्जले स्नातः पूतो भवति अजीर्णवान्तश्मश्रुकर्षपशुयोनिगमने
दिवाभैर्युने च ।

सुमन्तुः,

अनुदकमूत्रपुरीषकरणे नखकेशरुधिरप्राशने सद्यःस्नानं घृ-
तकुशहिरण्योदकप्राशनं च ।

शङ्खः,

स्थ्याकर्द्धमतोयेन प्लिवनाद्येन वा तथा ।

नाभेऽर्ध्वं नरः स्पृष्टः सद्यः स्नानेन शुध्यति ॥

जातृकर्षः,

ऊर्ध्वं नाभेः करौ मुक्ता यदङ्गं स्पृशते खगः ।

स्नानं तत्र प्रकुर्वीत शेषं मसाल्य शुध्यति ॥

संवर्त्तः,

नीली नीलीविकारांश्च मानुषास्थपि वा द्विजः ।

चण्डालपतितच्छापां स्पृष्ट्वा स्नानं समाचरेत् ॥

आस्थि चात्र सस्नेहम् ।

यदाह मनुः,

नारं स्पृष्ट्वाऽस्थि सस्नेहं स्नात्वा विमो विशुध्यति ।

आचम्यैव तु निःस्नेहं गामालभ्यार्कमीक्ष्य च ॥ इति संक्षेपः ।

अन्यानि स्नानानिमित्तानि प्रायश्चित्तप्रकाशे शुद्धिप्रकाशे च द्रष्टव्यानि । इति स्नाननिमित्तानि ।

अथ नानाशास्त्रीयाः स्नानप्रयोगा लिख्यते ।

तत्र यच्छास्त्रीयानां शृङ्गादिषु स्नानप्रयोगो नाभिहितस्तच्छास्त्रीयैः कश्चन पौराणिक एव प्रयोगो ग्राह्यः । तस्य सर्वसाधारणत्वात् । स्मृत्युक्तप्रयोगो यच्छास्त्रोक्तप्रयोगेण संवदति तच्छास्त्रीयैरेव ग्राह्यः, यथा योगियाज्ञवल्क्योक्तः कात्यायनीयैः । परं तु कात्यायनातुक्तो योगियाज्ञवल्क्योक्तो विशेषांशोऽनाकाङ्क्षितोऽपि फलविशेषार्थिना अनुष्ठेयः । शूद्रादिभिस्तु पौराणिक एव प्रयोगो ग्राह्य इति पञ्चपुराणीयस्नानप्रकरणे वक्ष्यते । एवं तर्पणादावपि ज्ञेयम् ।

तत्र कात्यायनोक्तः स्नानप्रयोगः ।

कात्यायनः,

अथातो निसस्नानं नद्यादौ मृद्वोमयकुशतिलमुमनस आहृत्य उदकान्तं गत्वा शुचौ देशे स्थाप्य मत्साल्य पाणिपादं कुशोपग्रहो बद्धशिखी यज्ञोपवीत्याचम्य उरुहीति तोयमामन्त्र्यावर्त्तयेत् ये ते शतमिति । मुमित्रियान इत्यपोऽञ्जलिनाऽऽदाय दुर्मित्रिया इति द्वेप्यं प्राति निषिञ्चेत् कटिं वस्त्यूरु जङ्घे चरणौ करौ मृदा त्रिभिः मत्साल्याचम्य नमस्योदकमालभेत् अङ्गानि मृदेदं विष्णुरिति ।

सूर्याभिमुखो निमज्जेदापो अस्मानिति । स्नात्वोदिदाभ्य इति उ-
न्मज्ज्य निमज्ज्योन्मज्ज्याचम्य गोमयेन विलिम्पेन्मानस्तोकइति ।
ततोऽभिपिञ्चेत्, इमं मे वरुण इति चतसृभिः माप उदुत्तमं मुञ्च-
न्त्वबभृथेति । अन्ते चैतत् । निमज्ज्योन्मज्ज्याचम्य दर्भेण पावयेत्,
आपोहिष्ठेति तिसृभिरिदमापो हवीष्मतीर्देवीराप इति द्वाभ्यामापो-
देवा द्रुपदादिव शन्नोदेवीरपारसमपोदेवीः पुनस्तु मेति नवभिः
चित्पतिर्मेति । ओङ्कारेण व्याहृतिभिर्गायत्र्याऽऽदावन्ते च । अन्त-
र्जलेऽघमर्पणं तिरावर्त्तयेत् द्रुपदां वा आयं गौरिति वा तृचं
प्राणायामं वा सशिरसम् ॐमिति वा विष्णोर्वा स्मरणम् ।

अथेति तृतीयभागानन्तर्यार्थम् । नित्यस्नानमित्यनेन मध्याह्न-
स्नानस्य पञ्चमहायज्ञादिनित्यकर्माधिकारसम्पादकत्वेनावश्यकत्व-
मुक्तम् । तथाच यतः स्नानमावश्यकमतः कर्त्तव्यमिति शेषः । नचा-
धिकारसम्पादकत्वे मानाभावः ।

स्नातोऽधिकारी भवति दैवे पित्र्ये च कर्मणि ।

पवित्राणां तथा जप्ये दाने च विधिचोदिते ॥

इति विष्णुवचनेन स्नानस्य दैवपित्र्यकर्माधिकारसम्पादक-
त्वेनोक्तत्वात् । नचेदं प्रातःस्नानस्यैव तदुक्त्या भाविकर्माधिकार-
सम्पादकत्वपरमिति वाच्यम् । सामान्यतः स्नानमात्रस्य तदुत्तरं
विहितेषु कर्मसु अधिकारसम्पादकत्वे सम्भवति प्रातःस्नानमात्र-
परत्वे प्रमाणाभावात् । नच—

उपस्युपसि यत्स्नानं सन्ध्यायामुदिते रवौ ।

प्राजापत्येन तत्तुल्यं महापातकनाशनम् ॥

इति हेमाद्रौ विष्णुवचनत्वेनोपसंहारलक्षणनादिदमपि विष्णुव-
चनं प्रातःस्नानपरमेवोक्तं वाच्यम् । सत्यपि विष्णुवचनस्य तत्परत्वे
याज्ञवल्क्ये प्रातःकृत्योत्तरम्—

लिम्पेत् । तथा भृशुः,

धर्मविदक्षिणं हस्तम् अधःशौचे न योजयेत् ।

तथैव वामहस्तेन नाभेरूर्ध्वं न शोधयेत् ॥ इति ।

सूर्याभिमुखत्वं च स्थावरजले, प्रवहजले तु प्रवाहाभिमुख
इति स्त्राकरः । तन्न । नद्यादावित्युपक्रमविरोधात् । तेन यत्—

‘ तद्यां स्रवत्सु च स्नायात्प्रतिस्रोतःस्थितो द्विजः ।

तडागादिषु तोयेषु प्रत्यर्कं स्नानमाचरेत् ॥

इति नृसिंहपुराणवजनं, तत् एतन्मज्जनातिरिक्तमज्जनपरम् ।
मज्जनप्रकारमाह—आपो अस्मानित्यादिना उन्मज्ज्येत्यन्तेन । आपो
अस्मानित्यादिना प्रवहन्तिदेवीरित्यन्तेन स्नात्वा मज्जित्वा उदिदाभ्य
इत्यादिना पूत एमि इत्यन्तेनोन्मज्ज्येत्यर्थः । मज्जनोन्मज्जने सृष्णीम् ।
मन्त्रानुपदेशात् ।

श्रीदत्तस्तु उदिदाभ्य इत्यनन्तरम् उन्मज्ज्येत्यपठित्वा आपो अ-
स्मानित्यादिना देवीरित्यन्तेन निमज्जेत् अर्थादुन्मज्ज्य.स्नात्वेति वच-
नात्पुनर्निमज्जनोन्मज्जने, तत् उदिदाभ्य इत्यादिना पूत एमीत्यन्तेन
निमज्ज्य उन्मज्ज्य चेत्परं मज्जनमिति मज्जनत्रयमाह । आचमनं
च द्विः । स्नानस्य “स्नात्वा पीत्वेति” पाश्चात्त्येन द्विराचमननिमि-
त्रेषु पाठात् । ततो मानस्तोके इत्यादिना हवामहे इत्यन्तेन अ-
ङ्गानि गोमयेन त्रिलिम्पेत् । रौद्रमन्त्राभिधानाच्च उदकं स्पृशेत् ।
पाठादेव च गोमयानुलेपनानन्तरम् अभिषेकसिद्धेस्तत् इति वचनं
गोमयानुलिप्तगात्रस्यैवाभिषेकमाप्त्यर्थमिति हरिहरः । अभिषि-
ञ्चेत् शिरसि हस्तेन जलं क्षिपेदित्यर्थः । स चाभिषेको लिङ्गात्प्रत्यूचं
कार्यः । मध्ये चतस्रभिरिति ग्रहणं तु न मन्त्रचतुष्टयान्तेऽभिषे-
कमाप्त्यर्थं किं तु अनेकत्वमाप्त्यर्थम् । इम मे वरुण इत्यादिना
राचके इत्यन्त एकः । तत्त्वायामित्यादिः प्रमोषीरित्यन्तो द्विती-

यः । त्वन्नो अग्ने वरुणस्येत्यादिः मुग्ध्यस्मादित्यन्तस्तृतीयः । सत्वन्नो अग्ने इत्यादिः एधि इत्यन्तश्चतुर्थः । मापोमौषधीरित्यादिः क्षापामहे ततो वरुण नो मुञ्चेत्यन्तः पञ्चमः । उदुत्तममित्यादिः अदितये स्यामित्यन्तः षष्ठः । मुञ्चन्तु मा क्षपथ्यादित्यादिः देव-
किल्बिषादित्यन्तः सप्तमः । अवभृथनिचुम्पुणेत्यादिः देवरिप-
स्पाहीत्यन्तोऽष्टमः ।

अन्ते चैतत् । एतदष्टर्चाभिषेचनम् अन्ते वक्ष्यमाण-
स्य पावनस्यान्तेऽपि भवतीत्यर्थः । निमज्ज्य स्नात्वा । त्रि-
रिति श्रीदत्तः । त्रिः कृत्वा मज्जनं तत् इति वामनपुराणोक्तेः ।
कात्यायनकल्पानुक्तेः सकृदेवेति भाष्यानुसारिणः । इदं च
मज्जनं वहति जले प्रवाहाभिमुखः स्थिरे सूर्याभिमुखः कुर्यात् पू-
र्वोक्तनृसिंहपुराणवचनात् । कात्यायनेन च पूर्वोक्तएव स्नाने
सूर्याभिमुखत्वस्याभिधानादास्मैश्च विशेषानुक्तेरिति श्रीदत्तः ।
दर्भैस्त्रिभिः । कपिञ्जलन्यायात् । पावनं चोदकविन्दूनां शिरसि
निक्षेप इति श्रीदत्तः । भाष्ये तु दर्भैरेव नाभित ऊर्ध्वं पुनर्नाभि
यावत्पावयोदित्युक्तम् ।

पावनमन्त्राश्च— आपोहिष्ठेत्यादिः चक्षसे इत्यन्त एकः ।
यो वः शिवतम इत्यादिः मातर इत्यन्तो द्वितीयः । तस्मा-
अरद्भेत्यादिः चन इत्यन्तस्तृतीयः । इदमापः प्रवहेत्त्या-
दिः हानृगमित्यन्तश्चतुर्थः इति केचित् । श्रीदत्तादयस्तु इदमा-
पः प्रवहतावयमित्यादिः पवमानश्च मुञ्चतु इत्यन्तश्चतुर्थ इत्याहुः ।
हविष्मतीरिमा आप इत्यादिः अस्तु सूर्य इत्यन्तः पञ्चमः । दे-
वीरापो अपान्नपा इत्यादिः भागस्थस्वाहेत्यन्तः षष्ठः । कार्पिरसि
समुद्रस्य त्वेत्यादिः रोषधीरित्यन्तः सप्तमः । अपोदेवामधुमती-
रित्यादिः सरातीरित्यन्तोऽष्टमः । दुषदादिवमुमुचान इत्यादिः

लिम्पेत् । तथा भृशः,

धर्मविदक्षिणं हस्तम् अधःशौचे न योजयेत् ।

तथैव वामहस्तेन नाभेऽर्ध्वं न शोषयेत् ॥ इति ।

सूर्याभिमुखत्वं च स्थावरजले, प्रवहजले तु प्रवाहाभिमुख
इति स्नाकरः । तत्र । नद्यादावित्युपक्रमविरोधात् । तेन यद्-

तथा स्रवत्सु च स्नायात्प्रतिस्रोतःस्थितो द्विजः ।

तडागादिषु तोषेषु प्रत्यर्कं स्नानमाचरेत् ॥

इति नृसिंहपुराणवजनं, तत् एतन्मज्जनातिरिक्तमज्जनपरम् ।
मज्जनप्रकारमाह-आपो अस्मानित्यादिना उन्मज्जयेत्यन्तेन । आपो
अस्मानित्यादिना प्रवहन्तिदेवीरित्यन्तेन स्नात्वा मज्जित्वा उदिदाभ्य
इत्यादिना पूत एमि इत्यन्तेनोन्मज्जयेत्यर्थः । मज्जनोन्मज्जने तूष्णीम् ।
मन्त्रानुपदेशात् ।

श्रीदत्तस्तु उदिदाभ्य इत्यनन्तरम् उन्मज्जयेत्यपठित्वा आपो अ-
स्मानित्यादिना देवीरित्यन्तेन निमज्जेत् अर्थादुन्मज्ज्य, स्नात्वेति वच-
नात्पुनर्निमज्जनोन्मज्जने, तत् उदिदाभ्य इत्यादिना पूत एमीत्यन्तेन
निमज्ज्य उन्मज्ज्य चेत्यपरं मज्जनमिति मज्जनत्रयमाह । आचमनं
च द्विः । स्नानस्य “स्नात्वा पीत्वेति” याज्ञवल्क्येन द्विराचमननिमि-
त्तेषु पाठात् । ततो मानस्तोके इत्यादिना हवामहे इत्यन्तेन अ-
ङ्गानि गोमयेन विलिम्पेत् । रौद्रमन्त्राभिधानाच्च उदकं स्पृशेत् ।
पाठादेव च गोमयानुलेपनानन्तरम् अभिषेकसिद्धेस्तत् इति वचनं
गोमयानुलिप्तगात्रस्यैवाभिषेकप्राप्त्यर्थमिति हरिहरः । अभिषि-
ञ्चेत् शिरसि हस्तेन जलं क्षिपेदित्यर्थः । स चाभिषेको लिङ्गात्मतृचं
कार्यः । मध्ये चतस्रभिरिति ग्रहणं तु न मन्त्रचतुष्टयान्तेऽभिषे-
कप्राप्त्यर्थं किं तु अनेकत्वप्राप्त्यर्थम् । इमं मे धरुण इत्यादिना
राचके इत्यन्त एकः । तच्चायामि इत्यादिः प्रमोषीरित्यन्तो द्विती-

पः । त्वन्नो अग्ने वरुणस्येत्यादिः मुग्ध्यस्मदित्यन्तस्तृतीयः । सत्वन्नो अग्ने इत्यादिः एधि इत्यन्तश्चतुर्थः । गायोमौपधीरित्यादिः शपामहे ततो वरुण नो मुञ्चेत्यन्तः पञ्चमः । उदुत्तममित्यादिः अदितये स्पामेत्यन्तः षष्ठः । मुञ्चन्तु मा शपथ्यादित्यादिः देवकिलिवादित्यन्तः सप्तमः । अत्रभृथनितुम्पुणेत्यादिः देवरिपस्याहीत्यन्तोऽष्टमः ।

अन्ते चैतत् । एतदष्टर्चाभिषेचनम् अन्ते वक्ष्यमाणस्य पावनस्यान्तेऽपि भवतीत्यर्थः । निमज्ज्य स्नात्वा । त्रिरिति श्रीदत्तः । त्रिः कृत्वा मज्जनं तत इति वामनपुराणोक्तेः । कात्यायनकल्पानुक्तेः सकृदेवेति भाष्यानुसारिणः । इदं च मज्जनं वहति जले प्रवाहाभिमुखः स्थिरे सूर्याभिमुखः कुर्यात् पूर्वोक्तनृसिंहपुराणवचनात् । कात्यायनेन च पूर्वोक्तएव स्नाने सूर्याभिमुखत्वस्याभिधानादास्मैश्च विशेषानुक्तेरिति श्रीदत्तः । दधैस्त्रिभिः । कपिञ्जलन्यायात् । पावने चोदकविन्दूनां शिरसि निक्षेप इति श्रीदत्तः । भाष्ये तु दधैरेव नाभित ऊर्ध्वं पुनर्नाभिं यावत्पावयोदित्युक्तम् ।

पावनमन्त्राश्च— आपोहिष्ठेत्यादिः चक्षसे इत्यन्त एकः । यो वः शिवतम इत्यादिः मातर इत्यन्तो द्वितीयः । तस्मा-
अरङ्गेत्यादिः चन इत्यन्तस्तृतीयः । इदमापः प्रवहेतित्यादिः हानृगमित्यन्तश्चतुर्थः इति केचित् । श्रीदत्तादयस्तु इदमा-
पः प्रवहतावयमित्यादिः पवमानश्च मुञ्चतु इत्यन्तश्चतुर्थ इत्याहुः । हविष्मतीरिमा आप इत्यादिः अस्तु सूर्य इत्यन्तः पञ्चमः । दे-
वीरापो अपाश्रपा इत्यादिः भागस्यस्वाहेत्यन्तः षष्ठः । कार्पिरासि
समुद्रस्य त्वेत्यादिः रोषधीरित्यन्तः सप्तमः । अपोदेवामधुमती-
रित्यादिः सरातीरित्यन्तोऽष्टमः । दुपदादिवमुमुचान इत्यादिः

मैनस इत्यन्तो नवमः । शन्नोदेवीरभिष्टये इत्यादिः सप्तन्तु न
 इत्यन्तो दशमः । अपारसमित्यादिः उत्तममित्यन्तः एकादशः । अपो-
 देवीरुपसजेत्यादिः सुपिप्पला इत्यन्तो द्वादशः । पुनन्तुमापितर
 इत्यादिः शतायुषा इत्यन्तस्त्रयोदशः । पुनन्तुमापितामहा इत्या-
 दिः व्यशनवै इत्यन्तश्चतुर्दशः । अग्नआयुंषि इत्यादिः स्वदुच्छुनाम्
 इत्यन्तः पञ्चदशः । पुनन्तुमादेवजना इत्यादिः पुनीहिमेत्यन्तः
 षोडशः । पवित्रेणपुनीहिमा इत्यादिः ऋतुर्नु इत्यन्तः सप्तदशः ।
 यक्षेपवित्रमित्यादिः ब्रह्मतेनपुनातुमेत्यन्तोऽष्टादशः । पवमानः
 सो अद्येत्यादिः सपुनातुमा इत्यन्त एकोनविंशः । उभाभ्यां दे-
 वसवितरित्यादिः पुनीहिविश्वत इत्यन्तो विंशः । वैश्वदेवीपुनती-
 त्यादिः रयीणामित्यन्त एकाविंशतितमः । चित्पातिर्मापुनात्वच्छि-
 द्रेणेत्यादिः शकेयमित्यन्तो द्वाविंशः । वाक्पतिर्मापुनात्वच्छि-
 द्रेणेत्यादिः शकेयमित्यन्तस्त्रयोविंशः । देवोमासवितापुना-
 त्वच्छिद्रेणेत्यादिः शकेयमित्यन्तश्चतुर्विंशः । चित्पातिर्मापुना-
 त्विति एक एव मन्त्रो ग्राह्यो न तु मन्त्रत्रयं, संख्याया अश्रव-
 णात्, दीक्षितपावने तु प्रतिमन्त्रमिति विशेषश्रवणान्मन्त्रत्रयग्रह-
 णमिति श्रीदत्तः ।

व्याहृतयो मूराद्यास्तिस्रः इति संप्रदायः । आदावन्ते
 च । ॐकारो व्याहृतयो गायत्री चेति पञ्चभिः प्रत्येकम्
 आपोहिष्टेत्यस्यादौ चित्पातिर्मेत्यादिमन्त्रत्रयान्ते च मार्जनं कुर्या-
 दित्यर्थः ।

ततः अन्तर्जले निमग्नोऽघमर्पणम् । ऋतंचसत्यं चेत्यादि
 मथोस्वरित्यन्तं सूक्तं त्रिरनुच्छुसन्नावर्चयेदिति हरिहरः । द्रुपदां
 वा पूर्वोक्ताम् ऋचम् । आयङ्गौः पृथिनरित्यादि रहद्युभिरित्यन्तं
 वा तृचं, प्राणापामं वा ॐमापोऽपोतिरित्यादि शिरस्त्रयुक्तम् । ॐकारं

वा, त्रिरावर्तयेदित्यनुपद्भः । एषां च शक्तिश्रद्धापेक्षया विकल्पः
उत्तमाधिकारिणं प्रत्याह- विष्णोर्वा स्मरणम् । स्मरणं ध्यानम् ।

अथ योगिषाज्ञवल्क्योक्तस्नानविधिः ।

योगिषाज्ञवल्क्यः,

एतच्छ्रुत्वाऽथ वचनं याज्ञवल्क्यस्य वै तदा ।

ऋषयः सांशितात्मानः पृच्छन्ति स्नाननिश्चयम् ॥

स्नानमन्दैवतैर्मन्त्रैर्यत्स्वयोक्तं पुराऽनघ ।

तदाचक्ष्व विशेषेण स्नानस्य तु विधिं प्रभो ॥

तान्मत्स्युवाच प्रीतात्मा याज्ञवल्क्योऽमितद्युतिः ।

शृणुध्वं वक्ष्यते स्नानं सर्वपापमणाशनम् ॥

मृत्तिलान् गोमयं दर्भान् पुष्पाणि सुरभीणि च ।

आहरेत्स्नानकाले तु स्नानार्थं मयतः शुचिः ॥

गत्वोदकान्तं विविक्तमास्थायैतत्पृथक् क्षितौ ।

त्रिधा कृत्वा मृदं तां तु गोमयं च विचक्षणः ॥

अधमोत्तममध्यानामङ्गानां क्षालनं तु वै ।

भागैः पृथक्पृथक् कुर्यात् क्षालने मृदसङ्करः ॥

तथा—

अद्भिर्मृद्भिश्च चरणौ मक्षाल्याचम्य वै शुचिः ।

उरुंहीति ऋचा तोयमुपस्थाय मदक्षिणम् ॥

आवर्तयेत्तदुदकं येतेशतमितिऋचा ।

सुभिर्त्रिषा इत्यञ्जलिमुद्धरेद्देवतं स्मरन् ॥

दूर्भिर्त्रिषा इति द्वेष्ट्यं ध्यायंश्चापः मत्सेचयेत् ।

अद्भिर्मृद्भिश्च गात्राणि क्रमशस्तववनेजयेत् ॥

एकपां तु शिरः क्षाल्य द्वाभ्यां नाभेस्तथोपरि ।

काटिस्त्यूरु जङ्घे च चरणौ च त्रिभिस्त्रिभिः ॥

प्रक्षाल्य हस्तौ चाचम्य नमस्कृत्य जलं तु तद ।
 यत्किञ्चेति च मन्त्रेण नमस्तेत्ययताक्षलिः ॥
 यत्र स्थाने च यत्तीर्थं नदी पुण्यतमा च या ।
 तां ध्यायन्मनसा ऽऽवाह्य अन्यत्रेष्टं विचिन्तयेत् ॥
 गङ्गादिपुण्यतीर्थानि कृत्रिमादिषु संस्मरेत् ।
 उदुत्तममिति विशेषज्जलं प्रादुमुत्तः शुचिः ॥
 येन देवाः पवित्रेति कुर्यादालम्भनं त्रिभिः ।
 महाव्याहृतिभिः पश्चादाचामेत्प्रयतोऽपि सन् ॥
 आलभेत्तु मृदाऽङ्गानि इदं विष्णुरिति ऋचा ।
 भास्कराभिमुखो मज्जेदापोऽस्मानिति च ऋचा ॥
 ततोऽवमृश्य गात्राणि निमज्ज्योन्मज्ज्य वै पुनः ।
 आचम्य गोमयेनापि मानसोक्त्वा समालभेत् ॥
 ततोऽभिषिच्य मन्त्रैस्तु वारुणैस्तु यथाक्रमम् ।
 इमं मे वरुणेतृगभ्यां त्वन्नः सत्त्वन्न इत्यपि ॥
 माप उदुत्तममिति सुश्रन्त्ववभृथेति च ।
 अभिषिच्य तदात्मानं निमज्ज्याचम्य वै पुनः ॥
 दधैस्तु पावयेन्मन्त्रैरबिलङ्गैः पावनैः शुभैः ।
 आपोहिष्ठेति तिष्ठभिरिदमापो हविष्मतीः ॥
 देवीराप इति द्वाभ्यां अपोदेवा इति ऋचा ।
 द्रुपदादिव इत्यृचा शन्नोदेवीरपांससम् ॥
 अपोदेवीः पावमान्यः पुनन्त्वाद्या ऋचो नव ।
 चित्पतिर्मेति च शनैः पाव्यात्मानं समाहितः ॥
 हिरण्यवर्णा इति च पावमान्यस्तथाऽपराः ।
 तत्समाः शुद्धवतीः पवित्राण्यपि शक्तितः ॥
 वारुणीश्च ऋचः सूक्तं शक्तितः सम्प्रयोजयेत् ।

जलमध्ये स्थितो विप्रः शुद्धभावो हरिं स्मरेत् ॥
 अङ्गारेण व्याहृतिभिर्गायत्र्या च समाहितः ।
 आदावन्ते च कुर्वीत अभिषेकं यथाक्रमम् ॥
 अपां मध्ये स्थितस्त्वैवं मार्जनं तु विधीयते ।
 अन्तर्जले जपेन्मग्नः त्रिष्टुत्वा त्वघमर्षणम् ॥
 द्रुपदां वा त्रिरभ्यस्येदायङ्गौरिति वा श्युचम् ।
 हंसः शुचिपदित्युक्तं त्रिरावृत्य जपेदथ ॥
 अन्यानि चैव सूक्तानि स्मार्त्तदृष्टान्यनुस्मरेत् ।
 सव्याहृतिं सप्रणवां गायत्रीं विज्जपेदथ ॥
 आवर्त्तयेद्वा प्रणवं स्मरेद्वा विष्णुमव्ययम् ।
 विष्णोरायतनं ह्यापः स ह्यपां पतिरुच्यते ॥
 तस्यैव सूत्रवस्त्रेताः तस्मात्तं ह्यप्सु संस्मरेत् ।
 नरादापः प्रसूता वै तेन नारा इति स्मृताः ॥
 ता एवास्यायनं ह्यापस्तस्मान्नारायणः स्मृतः ।
 यं हि व्रतानां वेदानां यमस्य नियमस्य च ॥
 भोक्तारं यज्ञतपसां ध्यायिनां ध्येयमेव च ।
 ध्यायन्नारायणं नित्यं स्नानादिषु च कर्मसु ॥
 प्रायश्चित्तेषु सर्वेषु दुष्कृतान्मुच्यते पुषात् ।
 प्रमादात्कुर्वतां कर्म प्रच्यव्रेताध्वरेषु यत् ॥
 स्मरणादेव तद्विष्णोः सम्पूर्णं स्यादिति श्रुतिः ।
 तद्विष्णोरिति मन्त्रेण मज्जेदप्सु पुनः पुनः ॥
 गायत्री वैष्णवी श्लेषा विष्णोः संस्मरणाय वै ।
 पादेन पाणिना चापि यष्ट्या चस्त्रेण चोदकम् ॥
 न हन्यात् न च वादेच्च न च प्रक्षोभयेद् बुधः ।
 न कुर्यात्कस्यचित्पीडां कर्मणा मनसा गिरा ॥

न्वाद्या इति । पुनन्तुमापितरः सोम्यास इत्याद्या एका । पुनन्तु-
मापितामहा इत्याद्या अन्या । अग्नआयूंषिपवस इत्याद्या अपरा ।
पुनन्तुमादेवजना इत्याद्या अन्या । पवित्रेणपुनीहिमा इत्याद्या अन्या ।
यत्तेपवित्रमर्चिषीत्याद्याऽन्या । पवमानःसोअघन इत्याद्याऽपरा ।
उभाभ्यान्देवसवितारित्याद्याऽन्या । वैश्वदेवीपुनतीदेव्यागादि-
त्याद्याऽन्या । एवं नव । चित्पातिर्मेति । चित्पातिर्मापुनातु अच्छिद्रे-
णपवित्रेणमूर्यस्परश्मिभिरित्येको मन्त्रः । वाक्पातिर्मापुनातु
इत्यनन्तरमच्छिद्रेणेत्याद्यनुपद्वेण द्वितीयः । देवोमासविता-
पुनात्वित्यनन्तरमच्छिद्रेण इत्याद्यनुपद्वेण तृतीयः । एवं त्रि-
भिर्मन्त्रैः पावनमिति कल्पतरुः । संख्याया अश्रवणादेक एव मन्त्रो
ग्राह्य इति कात्यायनसूत्रव्याख्यायां श्रीदत्तः । एभिर्मन्त्रैः पा-
व्य पावयित्वेत्यर्थः । पावनं चानाभेरूर्ध्वं मदाक्षिणं पुनर्नाभिपर्य-
न्तं सोदकदर्भैर्मार्जनमिति कात्यायनसूत्रव्याख्यायां हरिहरः ।
शिरसि उदकमक्षेपरूपमभिषेचनमेव पावनशब्दार्थ इति श्रीदत्तः ।
शिष्टाश्च कालीयस्नानमनुतिष्ठन्तः नाभेरूर्ध्वं मदाक्षिणं पुनर्नाभिपर्य-
न्तं सोदकदर्भैर्मार्जनमाचरन्तीति ।

हिरण्यवर्णाः शुचय इत्याद्या ऋक् । अपराः पावमान्यः
पावमानी स्वस्त्ययनीरित्याद्या ऋचः । तरत्वसमाः तरत्वमन्दी-
धावतीत्याद्याश्चतस्र ऋचः । शुद्धवतीः एतोन्विन्द्रंस्तवामेत्या-
द्यास्तिस्र ऋचः । शुद्धपदोपेतत्वात् । पवित्राणि पुरुषसू-
क्तादीनि । वारुण्यश्च ऋचः सूक्तव्यतिरिक्ताः ग्राह्याः, सूक्तस्य
पृथगुपादानात् । सूक्तं च वारुणमेव । एताभिरपि ऋग्भिः पावनमेव
कुर्यात् । पाव्येत्यस्य सन्निधानात् ।

आदावन्ते चेति । पावनस्यादावन्ते चेत्यर्थः । अभिषे-
कमिति । शिरसि हस्तेन जलमक्षेप इत्यर्थः । अघमर्पणम् ऋतं

चेत्येतत्सूक्तम् । द्रुपदाम् इति । द्रुपदादिवेत्यृचम् । अप्यंगौरिति ।
आयंगौरः पृश्निरित्यादि ऋक्त्रयम् । स्मार्त्तदृष्टानि स्मार्त्तैर्मन्वादिभि-
र्दृष्टानि । तद्यथा युजतेमेन इत्याद्यनुवाकः । ममादादित्यस्य मन्त्र-
वेतेत्यनेनान्वयः । तद्विष्णोरिति । तद्विष्णोः परमंपदमित्यादि-
मन्त्रेण । न च वादेदिति । न च शब्दितं कुर्यात् इत्यर्थः । न च म-
क्षोभयेत् न चालोढयेत् । अभिषेकं स्नानम् आचरन् कुर्वन् अन्यानि
स्नानातिरिक्तकर्माणि पूर्वोक्तानि पादाघातपरपीडान्तानि नाचरे-
दित्यर्थः । एतेन पादघाताद्याचरणे स्नानमेवाङ्गहीनं भवतीति-
दर्शितम् ।

योऽसाविति । यदि तु कालदेशासामर्थ्यादिवशात् विस्तरेण
स्नानमार्जनान्तर्जलस्नानं कर्तुं न शक्नुयात्तदाऽघमर्पणसूक्तेन
त्रिरावृत्तेन तीर्थकल्पनजलाभिमन्त्रणाचमनमार्जनान्तर्जलस्नानानि
कुर्यादित्यर्थः । अत्र तीर्थपरिकल्पनादिपदार्थानुवादेन मन्त्रमात्र-
विधानात् क्रमान्तरस्याविधित्सतत्वात्पूर्वोक्त एव क्रमो ज्ञातव्यः ।
इति योगियाज्ञवल्क्योक्तस्नानविधिः ।

अथ गोभिलीयस्नानविधिः ।

गोभिलीयपरिशिष्टे ।

अथ स्नानविधिं व्याख्यास्यामो नदीदेवतातर्गतप्रस्रवणादीन्
गत्वा शुचौ देशे मृत्तिलकुशगोमयाक्षतानुपकल्प्य पारक्यनिपाने
पञ्चपिण्डानुदृष्ट्वा नमस्कृत्य तीर्थं पात्रका नः सरस्वतीति पा-
दावारम्य मृद्धिर्गात्राणि मक्षाल्योपविशेद् बद्धशिखी नित्यं यज्ञो-
पवीत्याचम्य माङ्गमुख उदङ्मुखो वा कुशहस्तः शुचिः समा-
हितोऽथ सप्त व्याहृतयः सावित्रीं च सकृद् जप्त्वा सप्तकृत्वा
सावित्र्या तु मन्त्रितं सकृदुदकमाचामेत् तत आचम्यापो यथा-
विधि अथ देवताभिसन्धिं कृत्वा सहस्रशीर्षा घृतवत्पञ्चकान्

इति ऋग्भिर्मुक्तिकामादायेदं विष्णुर्विचक्रमइति षड्ऋचेन संमृज्यो-
 द्व्यन्तमसस्पर्धुदुत्तममिति चोद्धौ पाणी कृत्वा ऽऽदिसमवेक्षेतोद-
 धृताऽसि वराहेणामोसीति च मृद्धिर्गात्राणि मत्तिलोमान्यद्भानि
 अभिमृशेत् । द्विरेतयैवावृता कृत्वा गानश्चिदुद्यासमन्यव इत्यनेन
 गोमयं गात्रेषु मृत्तिकावत् ऋतं च सत्यं चेति त्रिः शृङ्काघमर्पणं
 जपेत् । ततो देवताभिसन्धिं कृत्वा नाभिमात्रे जले स्थित्वा श-
 न्नोदेव्यापोदिष्टीपाभिः पावमानीभिस्तरत्समन्दीभिः एतोन्विन्द्रं-तमु-
 प्वाम-नाकिरेन्द्रस्वदुत्तरमिसाभिः पवित्रवतीभिर्मार्ज्जपित्वा त्रिः
 प्राणायामं कृत्वा सहस्रशीर्षा इति तृचेनाघमर्पणं जपेत्ततः त्रिरा-
 प्लुत्य पुनः शन्नोदेव्यादिभिर्मार्जनं च मार्जनं च ।

नदीत्यादि । नदीदेवखातेत्याद्यभिधानात् नदीदेवखातादि-
 प्वेवायं विधिर्नेदिधृतोदके । मृदित्पादि । योगिषाङ्गवल्क्योक्तस्नाने
 इवात्रापि वक्ष्यमाणमृदुपयोगानुसारेण षोढा मृत्स्थापनमिच्छन्ति ।
 तिलाक्षतानां तु तर्पणे उपयोगः । पारक्वनिपाने परकृतजला-
 शये । पञ्च पिण्डान् पञ्च जलाशयगतमृत्पिण्डान् । पावकानः तर-
 स्वतीवाजेभिरित्यादिमन्त्रेण तीर्थं नमस्कृत्य । पादावारभ्येत्यादि ।
 एकेन मृद्भागेन त्रिधा कृतेन पादावारभ्य नाभिपर्यन्तम् । अङ्गानि
 वामहस्तेन त्रिः प्रक्षाल्यापरमृद्भागेन दाक्षिणहस्तेन शिरः सकृत्प्र-
 क्षाल्य तृतीयमृद्भागेन द्विधा कृतेन तेनैव हस्तेन नाभेरूर्ध्वं कण्ठपर्यन्तं
 द्विः प्रक्षाल्येति सम्प्रदायः । समाहित इत्यनन्तरमाचम्येति योजनीयम् ।
 सप्त व्याहतयः सप्त व्याहृतीरित्यर्थः । कचिसथैव पाठः । आचामेव
 पिबेत् । अथ देवताभिसंधिं कृत्वा अभिमतदेवताध्यानं कृत्वा । सहस्र-
 शीर्षापुरुष इत्याद्या ऋचा घृतवतीभुवनानामभिश्चिपोर्वीत्याद्या
 च अश्वक्रान्ते रथक्रान्ते इत्यादिमन्त्रेण च मृत्तिकामादाय । इदं विष्णु-
 रिति । इदं विष्णुर्विचक्रमइत्याद्या एका । त्रीणि पदा विचक्रमइत्या-

द्याऽपरा । विष्णोः कर्माणि पश्यतेत्याद्याऽन्या । तद्विष्णोः परमं पदमित्याद्या अपरा । तद्विष्णोः विषन्वव इत्याद्याऽन्या । अतो देवा अवन्तु न इत्याद्या अपरा । इत्येवं षड्ऋचेन मृत्तिकां संमृज्य संमृज्य ऊर्ध्वं पाणी कृत्वा उद्वयन्तमसस्पर्शित्यादिमन्त्रेणोद्धृतमं वरुणपाशमस्मदित्यादिमन्त्रेण चादित्यपवेक्षेत । उद्वृतासीति । उद्वृताऽसिबराहेणेत्यादिमन्त्रेण अमोऽसि प्राणेत्यादिमन्त्रेण च तथा मृत्तिकया पादममृति शिरःपर्यन्तमङ्गानि अभिमृशेत् अनुलिम्पेत् । द्विरेतपैवावृता कृत्वेति । मृत्तिकादानादि अभिमर्शानान्तं पूर्वोक्तप्रकारेण द्विः कृत्वेत्यर्थः । मृत्तिकावदिति । पादावारम्य शिरःपर्यन्तम् अङ्गान्पनुलिम्पेदित्यर्थः । शुष्काघमर्पणमिति । शुष्के शुष्कदेशे तीरइति यावत् । तन्नाघमर्पणं त्रिर्जपेदित्यर्थः । शन्नोदेव्येति । शन्नोदेवीरभिष्टयइत्याद्यया ऋचा । आपोहिष्ठा मपोभुवः इत्याद्या एका । योवःशिवतमोरसइत्याद्या अपरा । तस्मा अरं गमामव इत्याद्या अन्या । इत्येवं तिसृभिः । बहुवचनात् । पावमानीभिः पवमानसर्वान्धनीभिः । उपास्मैगायतानर इत्याद्या एका । अभितेमधुनापय इत्याद्या अन्या । सनःपवस्वशङ्खवइत्याद्या अपरा । इत्येवं तिसृभिः । बहुवचनस्य कपिअलाधिकरणन्यायेन त्रित्वे पर्यवसितत्वात् । काण्डपठितासु आद्यत्वादेता एव पावमान्यो ग्राह्याः । यथाहि वैष्णवत्रिकपालादौ प्राकृतकपालसंख्याहासे श्रुते उपास्थितिक्रमानुसारेणाद्योपादानं तद्वदिति ।

केचित्तु उपास्मैगायतेत्याद्यास्तिस्रः दविद्युतत्येत्याद्याः षड् इत्येवं नव पावमान्य इत्याहुः ।

अपरे तु यःपावमानीरध्वेतीत्याद्याः षड्पावमान्य इत्याहुः । तरत्समन्दीभिरिति । तरत्समन्दीधावतीत्याद्या एका, उक्तावेदवसूनामित्याद्या अन्या, ध्वस्योः पुरुषन्त्य इत्याद्या अपरा, आपयोस्त्रि-

शतन्तनेत्याद्याऽपरेत्येवं चतसृभिर्ऋग्भिः । गौतमादिस्मृतिषु ऋक्-
चतुष्टयोपादानादिति श्रीदत्तः । एतोन्विन्द्रमिति । एतोन्विन्द्रंस्तत्रा-
मेत्याद्यया ऋचा । अत्र संख्याशब्दस्य भावात् एकैव ऋक् ब्राह्मेति
श्रीदत्तः । अन्ये तु एतत्क्रमपठितम् ऋक्त्रयमिच्छन्ति । तमुष्ट्रवामे-
ति । तमुष्ट्रवामयङ्गिर इत्याद्यया ऋचा । नकीति । नाकिरिन्द्रत्वदुत्तरमित्य-
नया ऋचा । पवित्रवतीभिरिति । पवित्रसहिताभिः । शन्नोदेव्या-
दिमन्त्रसाध्यं मार्जनं पवित्रेण कार्पमित्यर्थः । केचित्तु पवित्रवती-
भिरिति पवित्रपदवसः पवित्रं ते विततमित्याद्या ऋचः पवि-
त्रवसस्ताभिरित्याहुः । सहस्रशीर्षेति । सहस्रशीर्षित्याद्या एका,
त्रिपादूर्ध्वजदैदित्याद्याऽपरा, पुरुष एवेदमित्याद्या अन्या । एवंत्यु-
चेन ॥ इतिगोभिलीयस्नानप्रयोगः ॥

अथ पद्मपुराणीयस्नानविधिः ।

पद्मपुराणे,

नैर्मल्यं भावशुद्धिश्च विना स्नानं न जायते ।

तस्मान्मनोविशुद्ध्यर्थं स्नानमादौ विधीयते ॥

अनुदुष्टृतैरुदधृतैर्वा जलैः स्नानं समाचरेत् ।

तीर्थं प्रकल्पयेद्विद्वान् मूलमन्त्रेण धर्मवित् ॥

नमो नारायणायेति मूलमन्त्र उदाहृतः ।

दर्भपाणिस्तु विधिना आचान्तः प्रयतः शुचिः ॥

चतुर्हस्तं समायुक्तं चतुरस्रं समन्ततः ।

प्रकल्प्यावाहयेद्भुजामेभिर्मन्त्रैर्विचक्षणः ॥

ॐ विष्णोः पादमसूताऽसि वैष्णवी विष्णुपूजिता ।

पाहि नस्त्वेनसस्तस्मादाजन्ममरणान्तिकात् ॥

तिस्रः कोट्योऽर्द्धकोटी च तीर्थानां मनुरब्रवीत् ।

दिवि भुव्यन्तरिक्षे च तानि ते सन्ति जाहावि ॥

नन्दिनीत्येव ते नाम देवेषु नलिनीति च ।
 वृन्दा पृथ्वी च सुभगा विश्वकाया शिवा सिता ॥
 विद्याधरी सुप्रसन्ना तथा लोकमसादिनी ।
 क्षेमा च जाह्नवी चैव शान्ता शान्तिप्रदायिनी ॥
 एतानि पुण्यनामानि स्नानकाले प्रकीर्तयेत् ।
 भवेत्सन्निहिता तत्र गङ्गा त्रिपथगामिनी ॥
 सप्तवाराभिजप्तेन करसम्पुटयोजितम् ।
 मृदूर्ध्वं कुर्याज्जलं भृशस्त्रिचतुः पञ्च सप्त वा ॥
 स्नानं कुर्यान्मृदा तद्वदामन्य च विधानतः ।
 अश्वक्रान्ते रथक्रान्ते विष्णुक्रान्ते वसुधरे ॥
 मृत्तिके हर मे पापं यन्मया द्रुक्कृतं कृतम् ।
 उद्धृताऽसि वराहेण कृष्णेन शतबाहुना ॥
 नमस्ते सर्वभूतानां भववारिणि सुव्रते ।
 आरुह्य मम गात्राणि सर्वपापं प्रमोचय ॥
 आदौ, स्नानोत्तराविहितकर्मणामिति शेषः ।
 तूष्णीमेवावगाहेत यदि स्यादयुचिर्नरः ॥
 आचम्य च ततः पश्चात्स्नानं विधिवदाचरेत् ॥

इति योगियाङ्गवल्क्यवचनादयुचिश्चेत्तूष्णीमवगाह्य स्नानानि-
 मिच्छकं द्विराचमनं च कृत्वा तीर्थमंकल्पनादि कुर्यात् । युचिश्चे-
 दनवगाह्येव सकृदाचम्य तीर्थमंकल्पनादि कुर्यात् । सप्तवाराभि-
 जप्तेन पूर्वोक्तमूलमन्त्रेण एकवचननिर्देशात् । मूलमन्त्रत्वेन निर्दे-
 शाच्च स्नानं कुर्यादिति । अश्वक्रान्तइत्यादिसार्द्धश्लोकद्वयात्मक-
 मन्त्रेण मृदमभिमन्य तथा गात्राण्यालिप्य विधानतः स्नानं कुर्या-
 त् । विधानं च,

अङ्गुलीभिः पिपायैव श्रोत्रद्वन्नासिकामुखम् ।

निमज्जेन प्रतिस्रोत इति स्मृत्यन्तरोक्तम् ।

नद्यां स्रवत्सु च स्नायात्प्रतिस्रोतःस्थितो द्विजः ।

तडागादिषु तोषेषु मत्पर्कं स्नानमाचरेत् ॥

इति नरसिंहपुराणोक्तं च । स्रवत्सु निर्झरादिषु ।

नाभिमात्रे जले गत्वा कृत्वा केशान्द्विधा द्विजः ।

निरुध्य कर्णौ नासां च त्रिःकृत्वो मज्जनं ततः ॥

इति वामनपुराणोक्तम्,

स्रोतसां संमुखे मज्जेद्यत्रापः प्रवहन्ति वै ।

स्थावरेषु गृहे चैव सूर्यसंमुख आश्रयेत् ॥

इति वृद्धपाञ्चवल्क्योक्तं च द्रष्टव्यम् । अपं च स्नानविधिः सर्ववर्णसाधारणः । सङ्कोचे मानाभावात्सर्वानधिकृत्य पुराणमणयनादा

तदुक्तं भविष्यपुराणे,

चतुर्णामपि वर्णानां यानि प्रोक्तानि श्रेयसे ।

धर्मशास्त्राणि राजेन्द्र शृणु तानि नृपोत्तम ॥

विशेषतश्च शूद्राणां पावनानि मनीषिभिः ।

अष्टादश पुराणानि चरितं राघवस्य च ॥

रामस्य कुरुशार्दूल धर्मकामार्थसिद्धये ।

तदुक्तं भारतं चैव पाराशर्येण धीमता ॥

वेदार्थं सकलं योज्य धर्मशास्त्राणि च मयो । इति ।

परं तु,

ब्रह्मसन्निविशां चैव मन्त्रवत्स्नानमिष्यते ।

वृष्णीमेव तु शूद्रस्य सनमस्कारकं स्मृतम् ॥

इति नरसिंहपुराणवचनात्स्त्रीशूद्राणां नमःपदातिरिक्तमन्त्र-
शून्यो विधिः । सनमस्कारकमित्यनेन पौराणिकमन्त्रस्थाने नमः-
पदं विधीयते । अनुमतोऽस्य नमस्कारो मन्त्र इति शूद्रमकरणस्थ-

गौतमवचने मन्त्रपदसामानाधिकरण्यश्रवणात् । नच वेदमन्त्रवर्जं
शूद्रस्येति स्मृत्यन्तरे शूद्रस्य वेदमन्त्रनिषेधात्तूष्णीमेव तु शूद्रस्ये-
ति नृभिहपुराणवचनमापि वेदमन्त्रमात्रनिषेधपरमिति वाच्यम् ।

अध्येतव्यं नचान्येन ब्राह्मणं क्षत्रियं विना ।

श्रोतव्यमेव शूद्रेण नाध्येतव्यं कदाचन ॥

इति भविष्यपुराणवचनेन शूद्रस्य पुराणाध्यपनानिषेधेन पु-
राणान्तर्गतमन्त्राध्यपनस्य दूरनिरस्तत्वात् । स्मृत्यन्तरे च वेदपदं
दोषाधिक्यख्यापनार्थम् । इति पद्मपुराणस्नानविधिः ।

अथ वासिष्ठस्नानविधिः ।

तत्र वासिष्ठः,

अथ स्नानविधिं कृत्स्नं प्रवक्ष्याम्यनुपूर्वशः ।

येन स्नाता दिवं यान्ति श्रद्धयाना द्विजोत्तमाः ॥

नदीषु देवखातेषु तडागेषु सरःसु च ।

स्नानं समाचरेन्नित्यं गर्त्तप्रसवणेषु च ॥

पारक्येषु निषानेषु न स्नायाद्वि कदाचन ।

निषानकर्तुः स्नात्वा तु दुष्कृतांशेन लिप्यते ॥

अलाभे देवखातानां सरसां सरितां तथा ।

उद्धृत्य चतुरः पिण्डान्पारक्ये स्नानमाचरेत् ॥

अरुग् दिवाऽऽचरेत् स्नानं मध्याह्नात्प्राग्विशेषतः ।

प्रयतो मृदमादाय दूर्वाभार्द्रि च गोमयम् ॥

स्थापयित्वा तथाऽऽचम्य ततः स्नानं समाचरेत् ।

प्रक्षाल्य हस्तौ पादौ च शिखावन्धं समाचरेत् ॥

मृदैकया शिरः क्षाल्यं द्वाभ्यां नाभिरथोपरि ।

अथश्च तिसृभिः कापं षड्भिः पादौ तथैव च ॥

प्रक्षाल्य सर्वकार्यं तु द्विराचम्य यथाविधि ।

ततः सुमार्जनं कुर्यान्मृदा पूर्वं तु मन्त्रवत् ॥
 अश्वक्रान्ते स्थक्रान्ते विष्णुक्रान्ते वसुन्धरे ।
 उद्धृताऽसि वराहेण कृष्णेन शतबाहुना ॥
 मृत्तिके त्वां च गृह्णामि प्रजया च धनेन च ।
 मृत्तिके ब्रह्मदत्ताऽसि काश्यपेनाभिमान्विता ॥
 मृत्तिके जहि नः सर्वं यन्मया दुष्कृतं कृतम् ।
 मृत्तिके देहि मे पुष्टिं त्वयि सर्वं प्रतिष्ठितम् ॥
 ततश्च गोमयेनैवमग्रमग्रमिति श्रुत्वा ।
 अग्रमग्रं चरन्तीनामोपधीनां रसं वने ॥
 तासामृषभपत्नीनां पवित्रं कायशोधनम् ।
 त्वं मे रोगांश्च शोकांश्च नुद गोमय सर्वदा ॥
 काण्डात्काण्डादिति द्वाभ्यामङ्गमङ्गमुपस्पृशेत् ।
 काण्डाकाण्डात्परोहन्ति परुषःपरुषस्परि ।
 एवानो दूर्वे मतनु सहस्रेण शतेन च ॥
 या शतेन मतनोपि सहस्रेण विरोहति ।
 तस्यास्ते देवीष्टके विधेम हविषा वयम् ॥
 कृत्वैवं मार्जनं मन्त्रैरश्वक्रान्तादिभिस्ततः ।
 ईहेत देवैरिमृतं पारावतस्यसतिषु ॥
 येतेशतमिति द्वाभ्यां तीर्थान्यावाहयेत्ततः ।
 कुरुक्षेत्रं गयां गङ्गां प्रभासं पुष्कराणि च ॥
 ततो महाव्याहृतिभिर्गायत्र्या चापि मन्त्रयेत् ।
 आपोहिष्टेदमापश्च दुग्दादिव इत्यपि ॥
 तथा हिरण्यवर्णाभिः पावमानीभिरन्ततः ।
 ततोऽर्कमीक्ष्य सोङ्कारं निमज्जयान्तर्जले बुधम् ॥
 माणायामांश्च कुर्वीत गायत्रीं घायमर्पणाम् ।

यथोक्तैः क्षोभितस्तैस्तु मज्जेत्तिर्दण्डवत्ततः ॥

प्रक्षाल्य सर्वकायं त्विति । मृदैकयेत्याद्युक्तप्रकारेण । पूर्वं
वक्ष्यमाणगोमयसंमार्जनात्पूर्वमित्यर्थः । पारावतस्य रातिषु इत्ये-
कया येतेशतमिति द्वाभ्यां देवीरपोऽमृतम् ईदृश भावयेदित्यर्थः ।
यथोक्तैः क्षोभितस्तैस्त्विति । यथोक्तैः प्राणायामादिभिः क्षोभितः
श्वासनिरोधात् क्षुब्धः ग्लान इति यावत् ।

इति वासिष्ठस्नानविधिः ॥

अथ क्रियास्नानविधिः ।

तत्र शङ्खः,

क्रियास्नानं तु वक्ष्यामि यथावदनुपूर्वशः ।
मृद्भिरग्निश्च कर्त्तव्यं शौचमादौ यथाविधि ॥
जले निमग्न उन्मज्ज्य उपस्पृश्य यथाविधि ।
तीर्थस्यावाहनं कुर्यात्तत्प्रवक्ष्याम्यतः परम् ॥
प्रपद्ये वरुणं देवमम्भसां पतिमूर्जितम् ।
याचितं देहि मे तीर्थं सर्वपापापनुत्तये ।
तीर्थमावाहयिष्यामि सर्वाघाविनिपूदनम् ॥
सांनिध्यमस्मिंस्तोये तु भजतां मदनुग्रहात् ।
रुद्रान्प्रपद्ये वरदान्सर्वानप्सुपदस्त्वहम् ॥
सर्वानप्सुपदश्चैव प्रपद्ये प्रणतः स्थितः ।
देवमप्सुपदं बार्ह्णं प्रपद्येऽघनिपूदनम् ॥
अपः पुण्याः पवित्राश्च प्रपद्ये वरुणं तथा ।
रुद्राश्चाग्निश्च सर्पाश्च वरुणस्त्वाप एवच ॥
शमयन्त्वाशु मे पापं पुनन्तु च सदा मम ।
इत्येवमुक्त्वा कर्त्तव्यं ततः सम्मार्जनं जले ॥
आपोहिष्ठेति तिसृभिर्यथावदनुपूर्वशः ।

हिरण्यवर्णेति च वै ऋग्भिश्चतसृभिस्तथा ॥

शन्नेदेवीरिति तथा शन्न आपस्तथैव च ।

इदमापः प्रवहता तथामन्त्रमुदीरयेत् ॥

एवं संमार्जनं कृत्वा छन्द आर्प सदैवतम् ।

अघमर्पणमूक्तस्य संस्मरेत्प्रयतः सदा ॥

छन्द आनुष्टुभं तस्य ऋपिश्चैवाघमर्पणः ।

देवता भाववृत्तश्च पापघ्नस्य प्रकीर्तितः ॥

ततोऽम्भासि निमज्जंस्तु त्रिः पठेदघमर्पणम् ।

यथाऽश्वमेधः क्रतुराद् सर्वपापापनोदनः ॥

तथा ऽघमर्पणं मूक्तं सर्वपापापनोदनम् ।

अनेन विधिना स्नात्वा अब्रूमध्ये स्नानवाससा ॥

परिवर्त्तितवासाश्चेत्तीर्थगिरउपस्पृशेत् ।

उदकस्यामदानाद्धि स्नानशार्दी न पीडयेत् ॥

अनेन विधिना स्नातः पुण्यं कलमुपादनुते ।

भजतामित्यस्य वरुणमित्यनेन विपरिणतेन प्रथमान्तेनान्वयः ।

हिरण्यवर्णेति । हिरण्यवर्णाः शुचयः पावका इत्याद्याश्चतस्रस्तै-

त्तिरीयमेत्रायणीपयोः पठिताः । शन्न आप इति । शन्न आपो-

घन्वन्या इति कठशाखायाम् । पापघ्नस्याघमर्पणमूक्तस्येत्यन्वयः ।

इति शङ्खोक्तक्रियास्नानविधिः ।

अथ बौधायनोक्तस्नानम् ।

बौधायनः,

अथ हस्तौ प्रसाल्य कमण्डलुं मृत्पिण्डं च संस्पृश्य तीर्थं गत्वा

त्रिः पादौ प्रसालयते त्रिरात्मानमथैके ब्रुवते श्यशानमापो

देवगृहं गोष्ठं यत्र च ब्राह्मणा अप्रसाल्य तु पादौ नान्तः प्रवेष्ट-

व्यमिति । अपापोऽभिप्रपद्यते,

हिरण्यशृङ्गं वरुणं प्रपद्ये तीर्थं मे देहि याचितः ।

यन्मया भुक्तमसाधूनां पापेभ्यश्च प्रतिग्रहः ॥

यन्मे मनसा वाचा कर्मणा वा दुष्कृतं कृतं तन्न इन्द्रो
वरुणो बृहस्पतिः सविता च पुनन्तु पुनः पुनरिति ।

अथाञ्जलिनाऽपउपहन्ति, सुमित्रियान आप ओषधयः सन्तिवति ।
तां दिशं निरुक्षति यस्यामस्य दिशि द्वेष्पो भवति, दुष्मित्रियुस्तस्मै
भूयासुषोऽस्मान्द्वेष्टि यं च वयं द्विष्म इति । अथापउपस्पृश्य त्रिः प्रद-
क्षिणमुदकमावर्त्तयति यदपां क्रूरं यदमेध्यं यदशान्तं तदपगच्छतां-
दिति । अप्सु निमज्ज्योन्मज्ज्य । नाप्सु सतः प्रयमणं विद्यते न वासः
पल्यूलनं नोपस्पर्शनं यद्युपरुद्धाः स्युरेतेनोपतिष्ठते । नमोऽग्नये ऽप्सु-
मते नम इन्द्राय नमो वरुणाय नमो वारुण्यै नमोऽज्य इति । उत्तीर्षाचि-
म्पाचान्तः पुनराचामेव । आपो वा इदं सर्वं विश्वा भूतान्पापः प्राणा
वा आपः पशव आपोऽन्नमापो ऽमृतमापः सम्राडापो विराडापः
स्वराडापश्छन्दांस्पापो ज्योतींस्पापो यजृंस्पापः सशमापः सर्वा
देवता आपो भूर्भुवः सुवरीप ॐ ।

आपः पुनन्तु पृथिवीं पृथ्वीं पूता पुनातु माम् ।

पुनन्तु ब्रह्मणस्पतिर्ब्रह्म पूता पुनातु माम् ॥

यदुच्छिष्टमभोज्यं च यद्वा दुश्चरितं मम ।

सर्वं पुनन्तु मामापोऽसतां च प्रतिग्रहं स्वाहेति ।

पवित्रं कृत्वाऽद्भिर्मानयसापोहिष्ठामयोभुव इति तिष्ठभिर्हि-
रण्यवर्णाः शुचय इति चतसृभिः पवमानः सुवर्जुन इसेतेनानु-
वाकेन मार्जयित्वाऽन्तर्जलगनोऽग्न्यर्पणेन श्रीन्प्राणायामान्धार-
यित्वोत्तीर्ष्य वासः पीडयित्वा मत्सालितोपवातान्यक्रिष्टानि वा-
सांसि परिधायाप आचम्येति ।

तीर्थं गत्वेति । तीर्थपदेनात्र जलाशयमात्रं विवक्षितम् । आ-

स्नानं देहम् । त्रिः, प्रक्षालयत इत्यनुपङ्गः । अपोऽभिपपद्यते हि रण्य-
शृङ्गमिसादिभिर्मन्त्रैः । अप उपहन्तीति । उपहन्तिरत्र ग्रहणे
वर्त्तते । पस्यां दिशि अस्य स्नानकर्तुर्द्रोण्यो भवति तां दिशं निरुहति
सिञ्चति । भयमणम् इतस्ततो गमनं प्रतरणं वा । पल्यूलनं निर्णेजनं मलस्य
क्षालनमित्यर्थः । अयं च पल्यूल लवनपत्रनयोरित्यस्य चौरादिकस्य
ल्युटि प्रयोगः । उपस्पर्शनमत्र मात्रमलोद्धर्षणम् । एतत्सर्वमप्यु सतो
न विद्यत इत्यन्वयः । यद्युपरुद्धाः स्युः आप इति शेषः । उपरोधोऽत्र
प्रयमणादिव स यदि प्रमादकृतः स्यात्तदा नमोऽग्नय इत्यादिमन्त्रे-
णोपस्थानं कुर्यात् । पवित्रे अविच्छिन्नाग्रे द्विदलमात्रे प्रादेशसं-
मिते ताभ्यामग्निर्मार्जयते । उपवातानि शुष्काणि । अक्लिष्टानि अ-
जीर्णानि ।

इति यौधायनस्नानविधिः ।

अथापस्तम्बस्नानविधिः ।

आपस्तम्बः,

शनैर्गपोऽभ्युपेयादभिघ्नन्नभिमुख आदिसमुदकं स्पृशेदिति
सर्वत्रोदकस्पर्शनविधिः ।

अभिघ्नन् पाणिना उदकं ताडयन्, जलचरप्राण्यपसारणायेति
शेषः । सर्वत्र सरस्सु असरःसु च । एतच्चापस्तम्बस्मृतौ वान-
प्रस्थस्नानप्रक्रमाद्वानप्रस्थस्यैवेदं स्नानम् ।

अथ शाङ्खायनस्नानविधिः ।

शाङ्खायनगृह्यम्,

सर्वस्त्रोऽहरहराप्नुत्याव्युदकोऽन्यद्वस्त्रमाज्जादयेत् ।

सर्वस्त्र इति द्वितीयवस्त्रप्राप्त्यर्थम् । एकवस्त्रत्वस्य नग्नत्वमति-
येधेन प्राप्तत्वादिति ब्रह्मदक्षभाष्यम् । अव्युदकः शिरोव्यतिरिक्तमा-
त्रेषु अनुद्धतोदकः ।

इति शाङ्खायनस्नानविधिः ।

अथशौनकोक्तस्नानविधिः ।

अथ स्नानविधिं वक्ष्ये शौनकोऽहं द्विजन्मनाम् ।

समुद्रां नदीं वापि तडागं सरसीमथ ॥

गत्वा समाचरेत् स्नानं प्रयतात्मा समाहितः ।

प्रसम्नाजेष्टुहस्तुक्तमष्टर्चं वारुणं जपेत् ॥

समुद्रादूर्ध्वमरित्यपो सूक्तमेकादशर्चकम् ।

आपोअस्मान्मातर इत्यृचं प्रजपेन्नरः ॥

अवगाह्य निमज्ज्याथ द्विराचम्पाभिपेचयेत् ।

अम्बयो इत्यृचोष्टौ च आपोहिष्ठामयो नव ॥

अद्भिः स्नात्वोदके मग्नस्त्रिः पठेदघमर्पणम् ।

यथाऽश्वमेधः क्रतुराद् सर्वपापापनोदकः ॥

तथाऽघमर्पणं सूक्तं सर्वपापापनोदकम् ।

कुर्याद् द्वादशभिः स्नानं नामभिः केशवादिभिः ॥

अनेन विधिना स्नानं सर्वपापप्रणाशनम् ।

धन्यं यशस्यमायुष्यमारोग्यं पुष्टिवर्द्धनम् ॥

अभिपेचयेत् अभिषिञ्चेत् । स्नात्वा अभिषिच्य ।

इति शौनकोक्तस्नानविधिः ।

अथ नृसिंहपुराणीयं स्नानम् ।

नृसिंहपुराणे,

माध्याह्निकक्रियां कुर्याच्छुचौ देशे मनोरमाम् ।

विधिं स्नानस्य वक्ष्यामि समासात्पापनाशनम् ॥

स्नात्वा येन विधानेन सद्यो मुच्येत किल्बिषात् ।

स्नानार्थं मृदमानीय श्लक्ष्णां कुशातिलैः सह ॥

सुमनाश्च ततो गच्छेन्नदीं शुद्धां मनोरमाम् ।

नद्यां च विद्यमानायां न स्नायादन्यत्रारिषु ॥
 न स्नायादन्यतोयेषु विद्यमाने बहृदके ।
 नद्यां स्रवत्सु च स्नायात् प्रतिस्त्रोतः स्थितो द्विजः ॥
 तडागादिषु तोयेषु मयर्कं स्नानमाचरेत् ।
 शुचौ देशे सप्तभ्युक्ष्य स्थापयेत् कुशमृत्तिलान् ॥

मृत्तोयेन स्वकं देहं वहिः प्रक्षाल्य यत्रतः ।
 स्नानशार्दी च संशोध्य कुर्यादाचमनं बुधः ॥

शनैर्जलं प्रविश्याथ नमेद्रुणमप्पतिम् ।
 हरिमेव स्मरन् बुद्ध्या निमज्जेच्छरवज्जले ॥

ततस्तीरं समासाद्य अप आचम्य मन्त्रतः ।
 प्रोक्षयेद्गुरुणं देवं मन्त्रैर्वा पवमानिभिः ॥

कुशाग्रस्थेन तोयेन प्रोक्ष्यात्मानं प्रयत्रतः ।
 आलभेन्मृत्तिकां गात्रे इदं विष्णुरिति द्विजः ॥

ततो नारायणं देवं संस्मरन्प्रविशेज्जलम् ।
 निमज्ज्यान्तर्जले सम्यक् प्रजपेद्दधर्मर्पणम् ॥

प्रत्यर्कम् आदित्याभिमुखो भूत्वा । स्नानशार्दीमित्यत्र मृत्तो-
 येनेत्यनुपङ्गः । बुद्ध्या मनसा । शरवदित्यनेन शिरोनमनं विवांस्त-
 तम् । शरपतने प्रथममग्रभागस्यैव पतनात् । मन्त्रत इति सामान्यत
 उक्तावपि योगिवाङ्मवल्क्योक्तोऽत्राचमने मन्त्रो द्रष्टव्यः । तेन
 मुपदाद्यन्यतमं मन्त्रं त्रिराहृत्याचामेत् ।

यथा योगिवाङ्मवल्क्यः,

आचान्तः पुनराचामेन्मन्त्रवत्स्नानभोजने ।

द्रवदां वा त्रिरावर्त्य तथा चैवाघमर्पणम् ॥

गायत्रीं वा त्रिरावर्त्य महाव्याहृतिभिस्तथा ।

सोपांशुमणवेनाथ आपः पीता अघापहाः ॥

वरुणं देवं, संस्मरन्नेति अध्याहारः । कचिद्धारुणैर्देषमिति पाठः । तत्र च मन्त्रैर्विति वाकारः सङ्गच्छते । वारुणैस्त्रिभिः । वारुणाः पावमान्यश्च स्वस्वशाखोक्ताः द्रष्टव्याः । पावमान्यश्च उपासैर्गायतानर इत्यादि शंराजन्नोपधीभ्य इत्यन्तम् ऋक्त्रयमिति श्रीदत्तः । प्रजपेदित्यत्र त्रिर्जपेदिति श्रीदत्तसंमतः पाठः । अथमर्पणम् ऋतं चेत्पेतत्सूक्तम् ।

इति नृसिंहपुराणोक्तस्नानम् ।

अथ विष्णुः,

मृत्तोयेन कृतमलापकर्पोऽप्सु निमज्ज्याप उपस्पृश्यापोहिष्ठेति तिसृभिः हिरण्यवर्णैति चतसृभिरिदमापः प्रवहतेति च तीर्थमभिमन्त्रयेत् । ततोऽप्सु निमग्नस्त्रिरथमर्पणं जपेत्, तद्विष्णोः परमं पदमिति वा द्रुपदां वा गायत्रीं वा युजते मन इत्यनुवाकं वा पुरुषसूक्तं वा ।

इदमापः प्रवहत यत्किञ्चेति ऋक् ।

पैठीनसिः,

हिरण्यवर्णा इति सूक्तेन स्नात्वा शौचं कृत्वाऽर्पां मध्ये त्रीन्प्राणायामान् कुर्यात् ।

हारीतः,

स्नात्वा न गात्रमवमृज्यात् न शिरो विधुनुयात् न वासो विधुनुयात् नोत्तरीयविपर्यासं कुर्यात् ।

विष्णुः,

स्नातः शिरो नावधुनेत् नाङ्गेभ्यस्तोयमुद्धरेत् न तैलवसे स्पृशेत् नामसालिनं पूर्वधृतं वामो विभृयात् स्नात एव सोष्णीपे धाते वाससी विभृयात् न म्लेच्छान्त्यजप्रातैः सह सम्भाषणं कुर्यात् ।

तैलं च वसा च तैलवसे । उष्णीपं च केशजलापकर्षणार्थं

शिरोवेष्टनं, तद्धारणं च यावता कालेन जलापकर्षणं भवति ताव-
त्कालमेव । आचमनादौ तन्निषेधात् । अत एव महाभारतेऽपि
जलक्षयनिमित्तमेवोष्णीषधारणं युधिष्ठिरेण कृतमित्युक्तम् ।

यथा,

आप्लुतः साधिवासेन जलेन च मृगान्धिना ।

राजहंसनिभं प्राप्य उष्णीषं शिथिलार्पितम् ॥

जलक्षयनिमित्तं वै वेष्टयामास मूर्द्धनि ।

शिथिलार्पितम् अगादबन्धम् । नाङ्गेभ्यस्तोयमुद्धरोदति ।

स्नानशाटीपाणिभ्यामिति शेषः ।

स्नातो नाङ्गानि निर्मृज्यात् स्नानशाट्या न पाणिना ।

इति विष्णुपुराणवचनात् ।

पूर्वघृतं परिहितम् ।

मार्कण्डेयपुराणे,

अत्रमृज्यात् न च स्नातो गात्राण्यम्बरपाणिना ।

अम्बरं स्नानशाटी । पूर्वेलीखितविष्णुपुराणवचनात् ।

गोभिलोऽपि,

पिबन्ति शिरसो देवाः पिबन्ति पितरो मुखात् ।

मध्यतः सर्वगन्धर्वा अधस्तात्सर्वजन्तवः ॥

तस्मात्स्नातो न प्रमृज्यात्स्नानशाट्या न पाणिना । इति । एवम्-

तिस्रः कोट्योऽर्द्धकोटी च यावन्त्यङ्गरूपाणि वै ।

वसन्ति सर्वतीर्थानि तस्मात् परिमार्जयेत् ॥

इति व्यासवचनं, स्नात्वा न गात्रमवमृज्यादित्यादिहारीता-

दिबचनं च स्नानशाट्यादिना न परिमार्जयेदिति व्याख्येयम् ।

योगिपाशवल्क्यः,

योर्वेवानृषींश्चैव पितृंश्चैव न तर्पयेत् ।

तावन्न पीडयेद्वस्त्रं येन स्नातो, न चोदके ।

निष्पीडयति यः पूर्वं स्नानवस्त्रं तु तर्पणात् ॥

निराशाः पितरस्तस्य यान्ति देवा महर्षिभिः ।

येन स्नातो येन वस्त्रेण स्नातः । नचोदके, वस्त्रं पीडयेदिस-

नुपद्मः ।

पराशरोऽपि,

ब्राह्मणं स्नातुमायान्तमनुगच्छन्ति देवताः ।

पितरश्च महाभागा वायुभूता जलार्थिनः ॥

स्नात्वा निरस्य वासोऽन्पञ्जङ्गे प्रक्षाल्य चाम्प्रसि ।

अपवित्रीकृते ते तु कौपीनश्च्योतवारिणा ॥

निराशाः पितरो यान्ति वस्त्रनिष्पीडने कृते ।

तस्मान्निष्पीडयेद्वस्त्रं नाकृत्वा पितृतर्पणम् ॥

जलमध्ये तु यः कक्षिद् द्विजातिर्हानदुर्बलः ।

निष्पीडयति तद्वस्त्रं स्नानं तस्य तृषा भवेत् ॥

कौपीनश्च्योतवारिणोति । कौपीनं जघनपदेशस्ततश्च्युतेन

जलेनेति कल्पतरुः । स्नानविध्यनन्तरम्--

शङ्खोपि,

वदकस्यामदानादि स्नानशार्दी न पीडयेत् । इति ।

अथ वस्त्रपरिधानविधिः ।

मत्स्यपुराणे,

एवं स्नात्वा ततः पश्चादाचम्य च विधानतः ।

उत्थाय वाससी शुक्ले शुद्धे तु परिधाय वै ॥ इति ।

परिधायाम्रेतनं कर्म कुर्यादित्यर्थः । वाससी इति । अधस्तनमु-

त्तरीयं चेत्यर्थः । विकृष्टोऽनुत्तरीयश्चेत्यादेना वक्ष्यमाणमृगु-

वाक्पेनोत्तरीयधारणस्यावश्यकत्वात् । उत्तरीयधारणं च यज्ञो-

पवीतवत् ।

यथा यज्ञोपवीतं तु धार्यते च द्विजोत्तमैः ।

तथा सन्धार्यते यत्राद्भुतराच्छादनं शुभम् ॥

इति वाक्यात् । यथा द्विजोत्तमैः सव्यापसव्यत्वादिना उप-
वीतं धार्यते तथा उत्तराच्छादनं सर्वैरेव धार्यमित्यर्थः ।

योगिषाज्ञवल्क्यः,

अभावे धौतवस्त्रस्य शाणसौमाविकानि च ।

कुतपं योगपटं वा द्विवासा येन वै भवेत् ॥

कुतपं नेपालकम्बलः । उत्तरीयासम्भवे परिहितवस्त्रभागेनो-
त्तरीयं कार्यमित्युक्तम्—

पारस्करेण, एकं चेद्वासो भवति तस्यैवोत्तरवर्गेण प्रञ्चा-
दयीतेति ।

ते च वस्त्रे शुष्के धार्ये ।

नार्द्रमेकं च वसनं परिदध्यात्कथञ्चन ।

इति जावालिवचनात् । शुष्कासम्भवे तु शातातपेनोक्तं, सप्त-
वाताहतं शुष्कवत् भवतीति ।

ऋषिहपुराणे,

न रक्तमुल्बणं वासो न नीलं तु प्रशस्यते ।

मलाक्तं च दशाहीनं वर्जयेदम्बरं बुधः ॥

उल्बणमिति रक्तविशेषणं, तेनात्यन्तं रक्तमित्यर्थः ।

व्यासः,

नोशरीयमधः कुर्यान्मोपर्याधस्त्यमम्बरम् ।

नान्तर्वासो विना जातु निवसेद्वासनं बुधः ॥

नान्तर्वास इति । कौपीने जलसंसर्गपरिहाराय पूर्वं वासः परि-
धाय तत्परित्यज्य वामोऽन्तरं परिदध्यादित्यर्थः ।

विष्णुधर्मोत्तरे,

वस्त्रं नान्यधृतं धार्यं न रक्तं मलिनं तथा ।

जीर्णं लूनदशं चैव श्वेतं धार्यं च यत्रतः ॥

उपानहं नान्यधृतं ब्रह्मसूत्रं च धारयेत् ।

महामारते,

न स्यूतेन न दग्धेन पारवयेण विशेषतः ।

मूपिकोत्कीर्णजीर्णेन कर्म कुर्याद्विचक्षणः ॥

मनुः,

न जीर्णमलवद्वासा भवेच्च विभवे सति ।

देषलः,

स्वयं धौतेन कर्त्तव्या क्रिया घर्म्या विपाश्रिता ।

न तु नेजकपौतेन नाहतेन न कुत्रचित् ॥

नाहतेनेति समस्तं पदम् । अहतभिन्नेन क्रिया न कार्येत्यर्थः ।

अहतलक्षणं तु शाततपेनोक्तम्,

ईषद्धौतं नवं श्वेतं सदृशं यत्र धारितम् ।

अहतं तद्विजानीयात्सर्वकर्मसु पावनम् ॥ इति ।

ईषद्धौतं क्षारादिरहितजलमक्षालितम् । यत्र धारितमिसन्येन

पुरुषेण न धारितमित्यर्थः ।

कचिद्-

अष्टहस्तं नवं श्वेतं सदृशं यत्र धारितम् ।

अहतं तद्विजानीयात्सर्वकर्मसु पावनम् ॥

इति अहतलक्षणमुक्तम् । कचिद् नाहतेन च कुत्रचिदिह

पाठः । तत्राहतं यन्त्रनिर्मुक्तमित्युच्यते । अहतेन यन्त्रनिर्मुक्तेन

क्रिया न कार्येत्यर्थः ।

तथाच सत्यतपाः,

अहतं यन्त्रानिर्मुक्तमुक्तं वासः स्वयम्भुवा ।
 दास्तं तन्माङ्गलिक्येषु तावत्कालं न सर्वदा ॥ इति ।
 यन्त्रानिर्मुक्तमिति अचिरयन्त्रनिर्मुक्तमित्यर्थः ।

भारते,

ईषदूधौतं स्त्रिया धौतं पूर्वद्युधौतमेवच ।
 अधौतवस्त्रसंसृष्टं पुनः प्रक्षालितं शुचि ॥

धौतवस्त्रासंभवे तु उशना,

स्तात्वाऽनुपहतं वस्त्रं परिदध्याद्यथाविधि ।
 अभावे पूर्ववस्त्रं वा संमोक्ष्य प्रणवेन तु ॥ इति ।
 गोभिलः,

एकवस्त्रो न भुञ्जीत न कुर्यादिवतार्चनम् ।
 न चार्चयेद्दिजान् नान्यन् कुर्यादिवविधो नरः ॥
 एकवस्त्रलक्षणं च तत्रैवोक्तम्,

सव्यादंसात्परिभ्रष्टकटिदेशपृताम्बरः ।
 एकवस्त्रं तु तं विद्यादैवे पिश्ये च वर्जयेत् ॥
 कञ्छादिरोहितेनापि कर्म न कार्यमित्युक्तम्—

भृगुणा,

विकञ्छोऽनुत्तरीयश्च नम्रश्चावस्त्र एवच ।
 श्रौतं स्मार्त्तं तथा कर्म न नम्रश्चिन्तयेदपि ॥
 नम्रलक्षणं च तेनैवोक्तं,

नम्रो मलिनवस्त्रः स्यान्नम्रश्चादपटः स्मृतः ।
 नम्रस्तु दग्धवस्त्रः स्यान्नम्रः स्पृतपटस्तथा ॥ इति ।
 स्मृत्यन्तरे,

एककञ्छो द्विकञ्छश्च मुक्तकञ्छस्तथैवच ।

एकवासा अवामाश्च नम्रः पञ्चविधः स्मृतः ॥ इति ।

कञ्चः कक्षा । तेन नामौ पृष्ठे पार्श्वे चेति कक्षात्रयमावश्यकम् ।
तथा,

परिधानाद्वाहिः कक्षा निवद्धा ह्यासुरी भवेत् ।

नव्यवस्त्रपरिधाने पारस्करेण मन्त्रो दक्षितः,

परिधास्यै यशोभास्यै दीर्घायुत्वाय जरदष्टिरस्मि ।

शतं च जीवामि शरदः पुरुची रायस्पोपमभिसंव्ययिष्ये ॥ इति ।

उत्तरीये तु,

यशमा मा धावापृथिवी यशमेन्द्रावृहस्पती ।

यशो भगश्च माऽविन्दद्यशो मा प्रतिपद्यताम् ॥ इति ।

मार्कण्डेयपुराणे,

अन्यदेव भवेद्वासः शपनीये नराधिप ।

अन्यद्रथ्यासु देवानामर्चयामन्यदेवाहि ॥

अन्यच्च लोकयात्रायामन्यदीश्वरदर्शने । इति ।

वासःपरिधानोत्तरं चोरुमक्षालनं कर्त्तव्यम् ।

तथाच योगिपाज्ञवल्क्यः,

स्नात्वैवं वाससी धौते अञ्छिन्ने परिधाय च ।

प्रक्षाल्योरु मृदाऽङ्गिश्च हस्तौ मक्षालयेत्ततः ॥ इति ।

आर्द्रवस्त्रविवर्जने विशेषः स्मृत्यन्तरे उक्तः,

स्नानं कृत्वाऽऽर्द्रवस्त्रं तदूर्ध्वमुत्तारयेत् द्विजः ।

आर्द्रवस्त्रमथस्ताच्चेत्पुनः स्नानेन युध्यति ॥ इति ।

आहापस्तन्यः,

नीलीरक्तं यदा वस्त्रं ब्राह्मणोऽङ्गे निधारयेत् ।

तन्तुसंहतिसंख्याभिर्भरके च वसेद् ध्रुवम् ॥

स्नानं दानं जपो होमः स्वाध्यायः पितृर्षणम् ।

वृथा तस्य महायज्ञा नीलीवासो विभोक्त यः ॥ इति ।

अस्यापवादः स्मृत्यन्तरे,
 ऊर्णाया पट्टवस्त्रे वा नीलीरागो न दुष्पति । इति ।
 स्त्रीणां भोगे न नीलीदोष इत्याह नीलीं प्रकृत्य-
 भृगुः,
 स्त्रीणां क्रीडार्थसम्भोगे शयनीये न दुष्पति । इति ।
 भारते,

आविकं तु सदा वस्त्रं पवित्रं राजसत्तम ।
 पितृदेवमनुष्याणां क्रियायां च प्रशस्यते ॥
 धौताधौतं तथा दग्धं सन्धितं रजकादृतम् ।
 रक्तमूत्रशकृल्लिप्तं तथापि परमं शुचि ॥
 रेतःस्पृष्टं रजःस्पृष्टं स्पृष्टं मूत्रपुरीषयोः ।
 रजस्वलाभिमंस्पृष्टमाविकं सर्वदा शुचि ॥ इति ।
 स्मृत्यन्तरे,

दग्धं जीर्णं च मलिनं मूषकोपहतं तथा ।
 खादितं गोमहिष्याद्यैस्तत्पाज्यं सर्वदा द्विजैः ॥ इति ।
 प्रक्षालितवस्त्रशुष्कीकरणे दिङ्निषममाह-
 शातातपः,

प्रागग्रमुदगग्रं वा धौतं वस्त्रं प्रसारयेत् ।
 पश्चिमाग्रं दक्षिणाग्रं पुनः प्रक्षालनाव शुचि ॥

अथ तिलकविधिः ।

ग्रह्याण्डपुराणे तिलकं प्रकृत्य परमेश्वरवचनम्,
 पर्वताग्रे नदीतीरे मम क्षेत्रे विशेषतः ।
 सिन्धुतीरे च बल्मीके तुलसीमूलमाश्रिते ॥
 मृद एतास्तु सम्पाद्या वर्ज्येष्वन्यमृत्तिकाः ।
 पर्वताग्रादिषु तुलसीमूलमाश्रिते देशे च या मृदस्तास्तिल-

माधवं हृदि विन्यस्य गोविन्दं कण्ठरूपक ॥

उदरे दक्षिणे पार्श्वे विष्णुरित्यभिधीयते ।

तत्पार्श्वे बाहुमध्ये तु मधुमूदनमनुस्मरेत् ॥

त्रिविक्रमं कण्ठदेशे वामे कुसौ तु वामनम् ।

श्रीधरं बाहुके वामे हृषीकेशं तु कर्णके ॥

१२४ टु पद्मनाभं तु ककुद्दामोदरं स्मरेत् ।

द्वादशैतानि नामानि वासुदेवेति मूर्द्धनि ॥

पूजाकाले च होमे च सायङ्काले विशेषतः ।

नामान्युच्चार्य विधिना धारयेद्ध्वेषुण्ड्रकम् ॥

सङ्कर्षणादिभिः कृष्णे शुक्ले चैत्केशवादिभिः । इति ।

ललाटे केशवं विद्यादिति । केशवनाम संकीर्त्यललाटे तिलकः

कर्त्तव्य इति । एवमुत्तरत्रापि । ककुद् ककुदि । द्वादशैतानि नामानि

द्वादशतिलकधारणमन्त्रभूतानि । मूर्द्धनि तु वासुदेवेति नाममन्त्र-

मुच्चार्य तिलकः कर्त्तव्यः । कृष्णपक्षे तु संकर्षणादिनामभिः द्वादश

तिलकाः मूर्ध्नि नारायणनाम्नेति विशेषः । तानि नामान्याच-

मनमकरणे लिखितानि तत्रैव द्रष्टव्यानीति । पूजाकाले चेति श्रौ-

तस्मार्त्तकर्मकालमात्रोपलक्षणम् ।

तथाच ब्रह्मपुराणे,

यागो दानं तपो होमः स्वाध्यायः पितृतर्पणम् ।

भस्मीभवति तत्सर्वमूर्द्धपुण्ड्रं विना कृतम् ॥ इति ।

एवं च,

ऊर्ध्वपुण्ड्रं मृदा कुर्यात्त्रिपुण्ड्रं भस्मना सदा ।

तिलकं वै द्विजः कुर्याच्चन्दनेन यद्वल्लया ॥ इति—

त्रिपुण्ड्रादिकं नोर्ध्वपुण्ड्रस्य बाधकं किं तु तेन समुच्चीयते

लविशेषकामनया ।

तथाच ब्रह्माण्डपुराणे,
स्नात्वा पुण्ड्रं मृदा कुर्याद् हुत्वा चैव तु भस्मना ।
देवानभ्यर्च्य गन्धेन सर्वदोषापनुत्तये ॥ इति ।
सर्वकामार्थस्योर्ध्वपुण्ड्रस्य प्रशंसावचनानि—
ब्रह्माण्डपुराणे,

अशुचिर्वाऽप्यनाचारो मनसा पापमाचरन् ।
शुचिरेव भवेन्नित्यमूर्ध्वपुण्ड्राङ्घ्रितो नरः ॥
ऊर्ध्वपुण्ड्रधरो मर्त्यो त्रियते यत्रकुत्रचित् ।
श्वपाकोऽपि विमानस्थो मम लोके महीयते ॥
सत्यव्रतोऽपि,
ऊर्ध्वपुण्ड्रो मृदा शुभ्रो ललाटे यस्य दृश्यते ।
स चाण्डालोऽपि शुद्धात्मा पूज्य एव न संशयः ॥
जाह्नवीतीरसम्भृतां मृदं मूर्ध्ना विभर्ति यः ।
विभर्ति रूपं सोऽर्कस्य तमोनाशाय केवलम् ॥ इति ।
अनेनोर्ध्वपुण्ड्रस्य पुरुषार्थत्वमपि वदन्ति संयोगपृथक्कन्यायेन ।
यत्तु,

ऊर्ध्वपुण्ड्रं द्विजः कुर्यात् क्षत्रियस्तु त्रिपुण्ड्रकम् ।
अर्द्धचन्द्रं तु वैश्यस्य वर्चुलं शूद्रजातिषु ॥

इति ब्रह्माण्डपुराणवचनम्, तत् क्षत्रियत्वादिनिमित्ते त्रि-
पुण्ड्रादीनां नैमित्तिककर्माङ्गत्वबोधकम् । तेस्तु नैमित्तिकैस्त्रिपु-
ण्ड्रादिभिर्नित्यस्योर्ध्वपुण्ड्रस्य बाध एव, यथा पाञ्चदशस्य साप्त-
दशयेन ।

यत्तु तिलकद्रव्याविधायकं वचनम्,
मृत्तिका चन्दनं चैव भस्म तोयं चतुर्धकम् ।
एभिर्द्रव्यैर्यथाकालमूर्ध्वपुण्ड्रं भवेत्तदा ॥ इति,

तत् स्नात्वा पुण्ड्रमित्यनेन समानार्थकम् । उर्द्धपुण्ड्रशब्द-
स्त्रिपुण्ड्रस्याप्युपलक्षणार्थः । तोयोर्द्धपुण्ड्रस्य तु कालान्तरास्ना-
नात्सामर्थ्याद्वस्त्रपरिधानात्माक् आर्द्रवाससा जलमध्ये यदा कर्म
क्रियते तदा तस्य कर्त्तव्यता ज्ञायते । तत्र च तस्यैवाङ्गत्वान्मृदादि-
पुण्ड्रस्य व्यावृत्तिः ।

स्वहस्तलिखितं स्तोत्रं स्वयं घृष्टं च चन्दनम् ।

स्वयं च ग्रथिता माला शक्रस्यापि श्रियं हरेत् ॥

इति निषेधः, स स्वयं घृष्टस्यापि परमेश्वरनिर्माल्यचन्द्रनस्प
धारणे न प्रवर्त्तते । तस्य विहितत्वात् । विहिते निषेधामवृत्तेः । या तु
उर्द्धपुण्ड्रविधिस्तन्निधौ तिर्यक्पुण्ड्रनिन्दा सोर्द्धपुण्ड्रस्तुत्यर्था । उभ-
यधारणस्य विहितत्वात् । उदितहोमस्तन्निधौ अनुदितहोमनिन्दावत् ।

त्रिपुण्ड्रं भस्मना तिर्यगूर्द्धपुण्ड्रं मृदा न्यसेत् ।

उभयं चन्दनेनैव वर्तुलं न कदा चन ॥

इतिवचनात्रिपुण्ड्रं तिर्यगेवेति निर्णयते ।

न कदाचिन्मृदा तिर्यङ् न्यसेद्दूर्द्धन्न भस्मना ।

उल्कादिभस्म पापाणरजो धार्यं च न क्वचित् ॥

इति वचनाद्भस्म गार्हपत्यादेरेव । इति तिलकविधिः ।

अथ सन्ध्यातदुपासनपदार्थनिर्णयः ।

तत्र छन्दोगश्रुतिः,

ब्रह्मवादिनो वदन्ति कस्माद् ब्राह्मणः सायमासीनः सन्ध्यामु-
पास्ते कस्मात्प्रातस्तिष्ठन् काश्च सन्ध्याः कश्च सन्ध्यायाः कालः किञ्च
सन्ध्यायाः सन्ध्यात्वं देवाश्च वा अमुराश्चास्पृक्षन्ते तेऽमुरादिसम-
भिद्रवन् स आदित्यो ऽविभेक्षस्य हृदयं कूर्मरूपेणातिष्ठत्स प्र-
जापतिमुपाधावत्तस्य प्रजापतिरेतद्वेषजमपश्यत् क्रुतं सत्यं च ब्रह्म
चोकारं च त्रिपदां गावत्रीम् ब्रह्मणो मुखमपश्यत्तस्माद् ब्राह्म-

णोऽहोरात्रस्य संयोगे सन्ध्यामुपास्ते संप्रोतिप्याज्योतिषो
दर्शनात्सोऽस्य कालः सा सन्ध्या तत् सन्ध्यायाः सन्ध्यात्वं य-
त्तायमासीनः सन्ध्यामुपास्ते* तथा विवस्वान् जयसलं यदपः
प्रयुङ्क्ते ता विमुषो वज्रीभवन्ति ता विमुषो वज्रीभूत्वा अमुरान-
पाघ्नन्तीति ब्रह्मणो मुखमिति ।

तथाच मनुः,

अकारपूर्विकास्तिस्रो महाव्पाहृतयोऽव्ययाः ।

त्रिपदा चैव गायत्री ज्ञेयं च ब्रह्मणो मुखम् ॥ इति ।

अत्र तावन्मन्त्रसाध्यः कर्मकलापः सन्ध्याशब्दार्थ इति प्रती-
यते । सन्ध्याशब्दप्रतिपाद्यं कालमाह—

दक्षः,

अहोरात्रस्य यः सन्धिः सूर्यनक्षत्रवर्जितः ।

सा तु सन्ध्या समाख्याता मुनिभिस्तत्त्वदर्शिभिः ॥ इति ।

योगियाज्ञवल्क्यस्तु,

कालातिरिक्ता सन्ध्याशब्दप्रतिपाद्यां देवीमाह । यथा,

सन्धौ सन्ध्यामुपासीत नास्तगे नोद्गते रवौ ।

सन्धाविति वक्ष्यमाणमध्याह्नसन्ध्याकालस्याप्युपलक्षणम् । त-
स्याः प्रातःकालादिभेदेन नामवर्णभेदानाह—

स एव,

पूर्वा सन्ध्या तु गायत्री सावित्री मध्यमा स्मृता ।

या भवेत्पश्चिमा सन्ध्या सा विज्ञेया सरस्वती ॥

श्वेता भवति सावित्री गायत्री रक्तवर्णिका ।

कृष्णा सरस्वती ज्ञेया सन्ध्यात्रयमुदाहृतम् ॥

स्मृतिचन्द्रिकायां स्मृत्यन्तरं स्वरूपमप्याह,

गायत्री ब्रह्मरूपा तु सावित्री रुद्ररूपिणी ।

सरस्वती विष्णुरूपा उपास्या रूपभेदतः ॥

कर्मविशेषमापि सन्ध्याशब्दार्थमाह—

योगियाज्ञवल्क्यः,

सन्ध्यात्रयं तु कर्त्तव्यं द्विजेनात्मविदा सदा । इति ।

एतत्सन्ध्यात्रयं मोक्षमिति कात्यायनोऽपि ।

अत्र सन्ध्यापदेन प्राणायामादिः कर्मकलाप उच्यते । तम-
भिधायैतत्सन्ध्यात्रयं मोक्षमिश्रमभिधानात् । संध्यामुपासते ये त्वि-
त्यादौ सन्ध्याशब्दस्य कर्मकलापपरत्वे अनुष्ठानमुपासनशब्दार्थः ।
देवीपरत्वे तु प्रागुक्तरूपेण तस्या ध्यानमेवोपासनशब्दार्थः ।

न भिक्षां प्रतिपद्येत् गायत्रीं ब्रह्मणा सह ।

साऽहमस्मीत्युपासीत विधिना येन केनचित् ॥

इतिव्यासवचनात्तथैव प्रतीतेरिति केचित् । वस्तुतस्तु ध्या-
नपूर्वको गायत्रीजप एवोपासनपदार्थः ।

यथा कूर्मपुराणे,

प्राक्कूलेषु ततः स्थित्वा दर्भेषु सुप्तमाहितः ।

प्राणायामत्रयं कृत्वा ध्यायेत् सन्ध्यामिति श्रुतिः ॥

या सन्ध्या सा जगत्सूतिर्मायातीता हि निष्कला ।

ईश्वरी केवला शक्तिस्तत्त्वत्रयसमुद्भवा ॥

ध्यात्वाऽर्द्धमण्डलगतां सावित्रीं वै जपेद्बुधः । इति ।

प्राक्कूलेषु प्रागग्रेषु । अत्र ध्यात्वाऽर्द्धमण्डलगतामित्यनेन
ध्यानस्याङ्गत्वमतिपादनाद्गायत्रीजप एव प्रधानम् । शङ्केनापि
देवतां ध्यायन् जपं कुर्यादित्यनेन ध्यानस्य जपाङ्गत्वमभिहितम् ।
एवं च न भिक्षां प्रतिपद्येत्त्यादिव्यासवाक्येऽप्यङ्गभूतध्यानस्यै-
वोपासनत्वेनाभिधानम् । एवम्—

उपास्य पश्चिमां संध्यां सादिसां वै यथाविधि ।

गायत्रीमभ्यसेत्तावद्यावद्वृक्षाणि पश्यति ॥

इतिनृसिंहपुराणवाक्येऽपि ध्यानरूपोपासनस्यैवाङ्गत्वप्रतीतिः ।
गायत्रीजपस्योपासनशब्दार्थत्वम् आश्वलायनसूत्रात्स्पष्टम् । नित्यो-
दकः सन्ध्यामुपासीतेत्युपक्रम्य गायत्रीजपस्यैव तेनाभिधानात् ।
एतस्मादेव च सूत्राद्गायत्रीजपस्य माधान्यं प्रतीयते । बृहन्नारदी-
यवाक्यादपि गायत्रीमाधान्यं प्रतीयते ।

यथा,

ततः सन्ध्यामुपासीत गायत्र्याऽर्घ्यं रवेः क्षिपेत् ।

गायत्रीं च जपेत्मातस्तिष्ठन्नासूर्यदर्शनात् ॥

तथैव सायमासीनो जपेदाक्रक्षदर्शनात् ।

उपास्य सन्ध्यां मध्याह्ने क्षिपेदर्घ्यं च मन्त्रवत् ॥

गायत्रीं च जपेत्सम्यक् तिष्ठन्नासीन एवच । इति ।

यत्तु,

तथैव ते महाराज दर्शिता रणमूर्धनि ।

सन्ध्यागतसहस्रांशुमादिर्यमुपतस्थिरे ॥

इति महाभारतवचनं, तदापि गायत्र्याः सूर्यप्रकाशकत्वाद्
गायत्रीजपएव सन्ध्यापदं प्रयुक्तम् । एवं सति प्राणायामादीनाम्
अङ्गानां फलश्रवणम् अर्पवादपरतपानेयम् । अङ्गे फलश्रवणमर्थ-
वाद इति न्यायात् । अत एव-

ऋषयो दीर्घमन्धपरादीर्घमायुरवाप्नुवन् ।

इति मनुनाऽपि गायत्रीजपएव सन्ध्यापदं प्रयुक्तम् । प्राणा-
यामादीनां प्रतिनियतस्वरूपत्वेन दैर्घ्यासम्भवेन गायत्रीजपस्यैव
सहस्रादिमन्त्रव्या दैर्घ्यसम्भवात् ।

अथ सन्ध्योपासनप्रशंसा ।

तत्र योगियाज्ञवल्क्यः,

अतः परं भवक्षयामि सन्ध्योपासननिर्णयम् ।
 अहोरात्रकृतैः पापैर्पोषुपास्य प्रमुच्यते ॥
 सन्ध्या येन न विज्ञाता सन्ध्या नैवाप्युपासिता ।
 जीवमानो भवेच्छूद्रो मृतः श्वा चोपजायते ॥

तथा,

अनार्त्तश्चोत्सृजेद्यस्तु स विप्रः शूद्रमंमितः ।
 प्रायश्चित्ती भवेच्चैव लोके भवति निन्दितः ॥

तथा,

नोपतिष्ठति यः पूर्वा नोपास्ते यश्च पश्चिमाय ।
 स शूद्रवद् बहिष्कार्यः सर्वस्माद् द्विजकर्मणः ॥
 सर्वावस्थोऽपि यो विप्रः सन्ध्योपासनतत्परः ।
 ब्राह्मण्याच्च न हीयेत अन्यजन्मगतोऽपि सन् ॥
 सर्वावस्थः निन्दितसेवादिकर्मरतः, सम्पक् शौचाद्यसमर्थो-

ऽपीत्यर्थः ।

तथा,

यावन्तोऽस्पां पृथिव्यां तु विकर्मस्था द्विजातयः ।
 तेषां हि पावनार्थाय सन्ध्या सृष्टा स्वयम्भुवा ॥

तथा,

त्रिंशत्कोट्यस्तु विख्याता मृन्देहा नाम राक्षसाः ।
 प्राद्ववन्ति सहस्रांशमुदयन्तं दिनेदिने ॥
 अहन्यदन्ति ते सर्वे सूर्यमिच्छन्ति खादितुम् ।
 अथ सूर्यस्य तेषां च युद्धमासीत्सुदारुणम् ॥
 ततो देवगणाः सर्वे ऋषयश्च तपोधनाः ।
 सन्ध्येति तमुपासीना यत् क्षिपन्ति महज्जलम् ॥
 ॐकारव्रह्मसंयुक्तं गापय्या चाभिमन्त्रितम् ।

तेन दहन्ति ते दैत्या वज्रीभूतेन वारिणा ॥

एतद्विदित्वा यो विप्र उपास्ते संशितव्रतः ।

दीर्घमायुः स विन्देत् सर्वपापैः प्रमुच्यते ॥

विकर्मस्थाः विहितातिक्रमनिषिद्धकर्मकर्तारः । सन्ध्येति । स-

न्ध्यात्मकत्वेनेत्यर्थः । तं सूट्यम् । ॐकारब्रह्मसंयुक्तम् ॐकाररूपेण

ब्रह्मणा संयुक्तम् ।

मनुः,

पूर्वा सन्ध्यां जपंस्तिष्ठन्नैशमेनो व्यपोहति ।

पश्चिमां तु समासीनो मलं हन्ति दिवाकृतम् ॥

मलं पापम् ।

शातातपः,

अनृतं मद्यगन्धं च दिवामैथुनमेव च ।

पुनाति दृषलस्यान्नं वहिः सन्ध्या द्युपासिता ॥

दृषलोऽत्र अघार्मिकः ।

तदुक्तं महाभारते,

दृषो हि भगवान्धर्मस्तस्य यः कुरुते त्वलम् ।

दृषलं तं विदुर्देवा इति ।

यमः,

यदह्ना कुरुते पापं कर्मणा मनसा गिरा ।

आसीनः पश्चिमां सन्ध्यां प्राणायामैश्च हन्ति तत् ॥

यद्वाऽप्य कुरुते पापं कर्मणा मनसा गिरा ।

पूर्वा सन्ध्यामुपासीनः प्राणायामैर्व्यपोहति ॥

सन्ध्यामुपासते ये तु सततं संशितव्रताः ।

विघ्नतपापास्ते यान्ति ब्रह्मलोकं सनातनम् ॥

संशितव्रताः निश्चितव्रता दृढव्रता इति यावत् ।

एतच्चाज्ञानादिकृतपापविषयम् ।

दिवा वा यदि वा रात्रौ यदज्ञानकृतं भवेत् ।

त्रिकालसन्ध्याकरणात्तत्सर्वं विप्रमणश्याति ॥

इति याज्ञवल्क्यवचनात् ।

यौधायनः,

यदुपस्थकृतं पापं पश्यां वै यत् कृतं भवेत् ।

बाहुभ्यां मनसा चैव वाचा बाध कृतं भवेत् ॥

सायं सन्ध्यामुपस्थाय तेन तस्मात्प्रमुच्यते ॥

व्यासः द्वितीये योगियाज्ञवल्क्यः,

यस्तु तां केवलां सन्ध्यामुपासीत स पुण्यभाक् ।

तां परित्यज्य कर्माणि कुर्वन्प्राप्नोति किल्बिषम् ॥

महर्षोपासिता सन्ध्या विष्णुना शङ्करेण च ।

कस्तां नोपासयेद्देवीं सिद्धिकामो द्विजोत्तमः ॥

छन्दोगपरिशिष्टे कात्यायनः,

अत ऊर्ध्वं प्रक्षयामि सन्ध्योपासनकं विधिम् ।

अनर्हः कर्मणां विप्रः सन्ध्याहीनो यतः स्मृतः ॥

दक्षः,

सन्ध्याहीनोऽधुचिर्नित्यमनर्हः सर्वकर्मसु ।

यदन्यत्कुरुते कर्म न तस्य फलभाग्भवेत् ॥

इदं च सन्ध्योत्तरविहितकर्माभिप्रायेण ।

अन्यथा तत्पूर्वविहितस्तानादिष्वप्यनधिकारमतद्भावात् । अ-

पवा चिरतरसन्ध्यात्यागिनो द्विजातिकर्मानधिकारार्थमिदम् ।

तदुक्तं मनुना,

नोपतिष्ठति यः पूर्वा नोपास्ते यश्च पश्चिमाम् ।

स शूद्रवद् बहिष्कार्यः सर्वस्माद् द्विनरुर्मणः ॥

द्विजकर्मणोऽध्ययनजपादेः ।

छन्दोगपरिशिष्टे कात्यायनः,

एतत्सन्ध्यात्रयं मोक्तं ब्राह्मण्यं यदधिष्ठितम् ।

यस्य नास्त्यादरस्तत्र न स ब्राह्मण उच्यते ॥

आदर अनुष्ठानम् ।

सन्ध्यालोपस्य चाकर्त्ता स्नानशीलश्च यः सदा ।

तं दोषा नोपसर्पन्ति गरुत्मन्तमिवोरगाः ॥

विष्णुपुराणे,

सर्वकालमुपस्थानं सन्ध्ययोः पार्थिवेष्यते ।

अन्यत्र सूतकाशौचविभ्रमातुरभीतितः ॥

विभ्रमः चित्तविक्षेपः । मेघादिना सन्ध्याकालाज्ञानमिच्छेके ।

सन्ध्ययोरिति द्विवचनं तृतीयसन्ध्याया उपलक्षणार्थम् । एतत्सन्ध्यात्रयं मोक्तमित्यादिकात्यायनवचनात् ।

सन्ध्यात्रयं तु कर्त्तव्यं द्विजेनात्मविदा सदा ।

इति योगियाज्ञवल्क्यवचनाच्च । आत्मविदा शरीरेन्द्रियाद्यतिरिक्तं निराकरणे परलोके दुःखभागिनमात्मानं विजानता । तेन तदकरणे प्रत्यवाप इति सूचितम् । अत्र सन्ध्यात्रयं तु कर्त्तव्यमित्युत्पत्तिवाक्ये सङ्ख्याश्रवणाच्चिह्न आहुतीर्जुहोतीतिवत्तृणि कर्माणि । तेषां च पूर्वा सन्ध्यां जपंस्तिष्ठामित्यादिमनुवाक्ये प्रत्येकं फलसम्बन्धश्रवणात् एकाकरणेऽप्यपरं कर्त्तव्यमेव । दर्शपूर्णमासवाक्ये तु आग्नेयादीनां यागानां समुचितानामेव फलसम्बन्धश्रवणात्पूर्णाभाक्ताकरणे दर्शस्याननुष्ठाने न्यायतः प्राप्ते वचनात्प्रायश्चित्तपूर्वकं दर्शमनुतिष्ठति । न च पूर्वा सन्ध्यामित्यादिपूर्वोदाहृतमनुवाक्ये प्रातःत्रयंसन्ध्ययोः प्रत्येकं फलश्रवणेन एकाकरणे अत्रानुष्ठाने तिद्धेऽपि मध्याह्नसन्ध्यायाः

केवलाया अनुष्ठाने किं प्रमाणमिति वाच्यम् ।

दिवा वा यदि वा रात्रौ यदज्ञानकृतं भवेत् ।

त्रिकालसन्ध्याकरणाच्चतसर्वं व्यपोहति ॥

इति याज्ञवल्क्यपवचनेनोदाहृतमनुवचनैकवाक्यतया सन्ध्या-
व्रतस्य प्रत्येकमेव फलमम्बन्धाभिधानात् । अत एव कात्यायने-
नापि स्नानानन्तरमुत्तीर्णं धौते वाससी परिधाय मृदोरु करौ
प्रक्षाल्याचम्य त्रिरायम्यासूनिस्पादिना केवलमध्याह्नसन्ध्यैवोक्ता ।

अथ सन्ध्यादेशादि ।

तत्र शङ्खलिखितौ, सग्रती वहिः सन्ध्यामुपासीतेति ।

सग्रती सह व्रतेन यद्वर्त्ततेऽध्ययनादि तत्सग्रतं तद्वान् ब्रह्म-
चारी । वहिः, ग्रामात् ।

मनुरपि,

नैनं ग्रामेऽभिनिम्लोचेत्सूर्यो नाभ्युदियात्काचित् ।

एनं ब्रह्मचारिणम् । अभिनिम्लोचेत् अस्ते गच्छेत् । ब्रह्म-
चारिणा ग्रामाद् वहिः सूर्योदयास्तसमयौ सन्ध्यार्थं सम्पाद्याविति
तात्पर्यार्थः ।

शातातपः,

गृहेषु प्राकृती सन्ध्या गोष्ठे शतगुणा स्मृता ।

नदीषु शतसाहस्रा अनन्ता शिवसन्निधौ ॥

प्राकृती यथोक्तफला ।

व्यासः,

वहिः सन्ध्या दशगुणा गोष्ठमस्तवणादिषु ।

रूपाता तीर्थे शतगुणा साहस्री जाह्नवीजले ॥

जाह्नवीजले जाह्नवीजलसमीपे । जलमध्ये गायत्रीजपनिषे-
धस्य वक्ष्यमाणत्वात् । सन्ध्यापदस्य गायत्रीजपातिरिक्तकर्म-

कलापरमित्यन्ये । सन्ध्याकालपरिमाणमाह—

योगियाज्ञवल्क्यः,

हासट्टदी तु सततं दिवमानां यथाक्रमम् ।

सन्ध्या मुहूर्त्तमात्रं तु द्वासे दृढौ समा स्मृता ॥

मुहूर्त्तमात्रं नाडीद्वयमात्रम् । तथा,

सन्धौ सन्ध्यामुपासीत नास्तगे नोदगते रवौ ।

सन्धाविति वक्ष्यमाणमध्याह्नमन्ध्याकालस्याप्युपलक्षणम् ।

सन्ध्यात्रयं तु कर्त्तव्यमित्यनेन मध्याह्नसन्ध्याया अपि योगियाज्ञवल्क्याभिमतत्वात् । अत्र सन्धयोपासनायाः सन्धावेव विधानात्तत्पूर्वोत्तरकालयोस्तदपसक्तेर्नास्तगइति सायंसन्ध्यायाः सूर्यविम्बस्यार्द्धास्तमनात्परत आरम्भनिषेधार्थं, नोदगते इति प्रातः सन्ध्याया उदयोत्तरं समाप्तिनिषेधार्थम् ।

तथाच दक्षः,

राज्यन्तयामनाड्यौ द्वे सन्ध्यादिः काल उच्यते ।

दर्शनाद्गतिरेखायास्तदन्तो मुनिभिः स्मृतः ॥ इति ।

नाडी घटिका । नाड्यौ द्वे इत्यनेन नाडीद्वयं आरम्भकालो

विवक्षितः । तस्यैव सन्ध्यादित्वसम्भवात् ।

संवर्त्तोपि,

प्रातःसन्ध्यां सनक्षत्रामुपासीत यथाविधि ।

सादित्वां पश्चिमां सन्ध्यामर्द्धास्तमितभास्कराम् ॥

सनक्षत्रामित्यनेन दक्षैकवाक्यतया राज्यन्तघटिकाद्वयादाहु-
पक्रम्य सूर्यविम्बरेखादर्शनपर्यन्तं प्रातः सन्ध्यामुपासीतेत्यर्थः ।

सादित्यामित्यनेनोपक्रमकालो दर्शितः । अर्द्धास्तमितभास्करो-
त्थनेन भास्करस्यार्द्धास्तमनसमयः समाप्तिकालो दर्शितः । स च

मत्पगातारकोदयादिति याज्ञवल्क्यैकवाक्यतान्नक्षत्रोदयकालोप-

लक्षकः । यद्वा पदद्वयेन सूर्यास्तमनाव्यवहितपूर्ववर्तिपुर्णसूर्यत्रिम्बा-
वस्थानकालमारभ्याद्धास्तमनकालपर्यन्तः सायंसन्ध्यायाः प्रार-
म्भकाल उक्तः । अत्र एवोपक्रमकालमाहेत्युक्ता निवन्धुभिः श्लो-
कोऽयमवतारितः ।

एषश्च,

‘अहोरात्रस्य यः सन्धिः सूर्यनक्षत्रवर्जितः ।

सा च सन्ध्या समाख्याता मुनिभिस्तत्त्वदर्शिभिः ॥

इतिदक्षवचने सूर्यपदं नक्षत्रपदञ्चात्यन्ततेजस्विसूर्यनक्षत्रपरम् ।

याज्ञवल्क्यः,

जपन्नासीत सावित्रीं प्रत्यगातारकोदयात् ।

सन्ध्यां प्राक् प्रातरेवंहि तिष्ठेदाऽऽदित्यदर्शनात् ॥

प्रत्यक् पश्चिमाभिमुखः । आसीतेति सायं जपे आसीनत्वा-
र्थम् । प्राक् पूर्वाभिमुखः । तिष्ठेदिति प्रातर्जपे ऊर्ध्वत्वार्थम् ।
मध्याह्नमन्ध्याजपेऽप्यूर्ध्वता ।

तिष्ठेदोदयनात्पूर्वीं मध्यमामपि शक्तितः ।

आसीतोद्धूतमाचान्त्यां सन्ध्यां पूर्वत्रिकं जपन् ॥

इति छन्दोगपरिशिष्टवचनात् । पूर्वत्रिकम् अंकारमहाग्याह-

तिगायत्रीरूपम् ।

गौणकालमाह वृद्धमनुः,

न प्रातर्न प्रदोषश्च सन्ध्याकालोऽतिपद्यते ।

मुख्यकालोऽनुकल्पश्च सर्वस्मिन्कर्मणि स्मृतः ॥

आसन्नं प्रातःसन्ध्याया गौणः कालः, आप्रदोषावसानं सायं
सन्ध्याया गौणः काल इमे माधवः ।

यौधायनः, सुपूर्वामपि पूर्वासुपक्रम्योदिते आदित्ये समा-
प्नुयात् अनस्तमितउपक्रम्य सुपश्चादापि पश्चिमां सन्ध्याम् ।

सुपूर्वा सुपुपूर्वकालां बहुषु नक्षत्रेषु विद्यमानेषु । अपिशब्दादल्पेषु नक्षत्रेषु विद्यमानेषु । सुपश्चादपि बहुनक्षत्रदर्शनावाधि । अपिशब्दादनक्षत्रदर्शनेऽपि समाप्नुयादित्यर्थः ।

गौतमः, अयमुपस्पर्शनमेके गोदानादि बहिःसन्ध्यत्वं च तिष्ठेत्पूर्वामासीन उत्तरां सज्ज्योतिष्याज्ज्योतिषो दर्शनाद्वाग्यतः ।

एके आचार्या गोदानव्रतादारभ्य स्नानं बहिःसन्ध्यत्वं च वदन्तीत्यर्थः । गोदानव्रतात्पूर्वं तु सव्रती बहिःसन्ध्यामुपासीतेति पूर्वोदाहृतशङ्खलितवचनाद्बहिःसन्ध्यत्वानियम एव । सज्ज्योतिषि मातः सनक्षत्रे सायं ससूर्ये काले, उपक्रम्येति शेषः । आज्ज्योतिषो दर्शनात् मातः सूर्यदर्शनावाधि सायं नक्षत्रदर्शनावाधि ।

विष्णुः,

पूर्वा सन्ध्यां जपंस्तिष्ठेत्पश्चिमामासीनः कालद्वयमेकाग्निकर्मकरणमप्सु दण्डवन्मज्जनम् ।

हारीतः, अस्नायी स्नायी वा दण्डवत् ।

अत्र च प्रयतोऽस्नायी अप्रयतः स्नायीति व्यवस्थितो विकल्पः । अप्रयतोऽभिषिक्तः प्रयतो वाऽनभिषिक्त इति वक्ष्यमाणवैधायनवचनात् । मध्याह्नसन्ध्याकालस्तु अष्टधा विभक्तस्य चतुर्थभाग एव । मध्याह्नस्नानोत्तरमेव कात्यायनादिभिस्तदभिधानात् । केचित्तु अष्टमो मुहूर्त्तो मध्याह्नसन्ध्याया मुख्यः काल इति वदन्ति । पठन्ति च,

पूर्वापरे तथा सन्ध्ये सनक्षत्रे प्रकीर्त्तिते ।

समसूर्ये तु मध्याह्ने मुहूर्त्तसप्तकोपरि ॥

मातःसायंसन्ध्ययोर्मुख्ययोः प्रागुक्तगौणकालातिक्रमे वक्ष्यमाणप्रायश्चित्तं कृत्वा सन्ध्यावन्दनं कर्त्तव्यं, मध्याह्नसन्ध्यायास्तु मुख्यकालातिक्रमएव प्रायश्चित्तम् । तत्र विशिष्य गौणकालानभि-

धानात् । वस्तुतस्तु प्रातःसायंसन्ध्ययोरपि मुख्यकालातिक्रमएव
प्रापश्चित्तम् । वक्ष्यमाणप्रायश्चित्ताभिधायकवाक्ये तथैव प्रतीतेः ।
यश्च दृढमनुना प्रातःसायंसन्ध्ययोर्विशिष्य गौणकालोऽभिहितः
स तस्मिन्काले तदनुष्ठाने ऽसम्भवति कालान्तरे तदनुष्ठानार्थम् ।
तत्राप्यसम्भवे तु कालान्तरेऽपि तदनुष्ठानं कार्यम् ।

दिवोदितानि कर्माणि प्रमादादकृतानि चेत् ।

शर्व्याः प्रथमे यामे तानि कुर्यादतन्द्रितः ॥

इति वचनेन सर्वेषामहःकृत्यानां शर्वरीप्रथमयामान्तस्य
कालस्य गौणकालत्वाभिधानात् । तावत्पर्यन्तमकरणे तु उपवास
एव प्रापश्चित्तम् ।

दिवोदिताना नित्यानां कथांचित् समतिक्रमे ।

स्नातकव्रतलोपे च अहोरात्रमभोजनम् ॥

इति वचनात् ।

सांख्यायनगृह्यम्,

अरण्ये समित्पाणिः सन्ध्या उपास्ते नित्यं वाग्यत उत्तरापरा-
भिमुखोऽन्वष्टमदेशम् आनक्षत्राणां दर्शनात् अतिक्रान्तायो महा-
न्याहृतीः सावित्रीं स्वस्त्ययनानि च जपित्वा एवं प्रातःप्राङ्मुख-
स्तिष्ठन्नामण्डलदर्शनादिति ।

अरण्ये इत्यनेन बहिः सन्ध्या सूचिता । सत्रतीत्पादिप्राग्नि-
खितशङ्खलिखितवचनेन ब्रह्मचारिणो बहिः सन्ध्याभिधानात् ।
समित्पाणिरित्यनेन ब्रह्मचारिणो भाविहोमार्थं समिद्धहणं दर्शितम् ।
न तु सन्ध्याङ्गत्वेन तदुत्तरकालिकावश्यकहेमरूपदृष्टार्थत्वेनैवोप-
पत्तौ अदृष्टकल्पनाया अन्याप्यत्वात् । तदानीं ब्रह्मचारिणः
समिदाहरणमापस्तम्बाभिमतम् ।

यथाऽऽपस्तम्भः,

पुराऽस्तमयात्प्रागुदीचीं गत्वाऽहिंसन्नरण्यात् समिध आहरेदित्यादि ।

• अत एवारण्यइत्येवोक्तं न तु बहिरिति । उत्तरापरा वायव्यादिक् । अन्वष्टमदेशम् अष्टधा विभक्ताया दिशो योऽष्टमभागस्तमनु लक्षीकृत्येत्यर्थः । तथाचैतदुक्तं भवति—सायंसन्ध्यावन्दने प्रत्यगातारकोदयादिसनेन पश्चिमाभिमुखत्वे सिद्धे उत्तरापरामुख इत्यनेन च वायव्याभिमुखत्वे सिद्धे अन्वष्टमदेशमित्यनेन पश्चिमाया दिशोऽष्टधा विभक्ताया योऽष्टमो भागो वायव्याः सन्निहितस्तदभिमुखः सन्ध्यामुपास्तइति ।

स्पष्टश्रावमर्थः प्रयोगपरिजातधृतशौनकवचने ।

यथा—

दिशोऽष्टधा विभक्तायाः प्रतीच्या भागसप्तकम् ।

हित्वा दक्षिणतोऽन्यस्तु योऽष्टमो भाग उत्तरः ॥

• अस्याभिमुखतां प्राप्तो भूत्वा प्रयतमानसः ।

जपन्नासीत सावित्रीं सन्ध्यां कृत्स्नामतन्द्रितः ॥ इति ।

इदं च गायत्रीजपएव ।

तदुक्तमाश्वलायनेन, यज्ञोपवीती नित्योदकः सन्ध्यामुपासीत वाग्यतः सायमासीन उत्तरापरामुखोऽन्वष्टमदेशं सावित्रीं जपेदर्द्धास्तमिते मण्डलआनक्षत्रदर्शनात् एवं प्रातः प्राङ्मुखस्तिष्ठन्नाऽऽदित्यमण्डलदर्शनादिति । यज्ञोपवीतीति सामान्यतः क्रत्वर्थत्वेन प्राप्तस्य यज्ञोपवीतस्यानुवादः । नित्योदकः कृतावश्यकोदककर्मा । तेन स्नानाचमनादि कृत्वा सन्ध्योपासनं कार्यमित्यर्थः सिध्यति । नित्योदकः स्मृत्युक्तोदककर्मेत्यर्थः अतो मार्जनादि कार्यमिति तु नारायणवृत्तिः । अतिक्रान्तायां सन्ध्यायां महाव्याहृत्यादि जपित्वा सन्ध्यामुपास्तइत्यन्वयः । स्वस्त्यपनानि स्व-

स्तिप्रकाशकानि स्वस्तिनइन्द्रोददश्रवा इत्यादीनि । एवमित्यनेन
 प्रातःसन्ध्याकालातिक्रमेऽपि सायंसन्ध्याकालातिक्रमोक्तं महाव्या-
 हत्यादिजपरूपं प्रायश्चित्तमतिदिश्यते । एवं मध्याह्नसन्ध्याकाला-
 तिक्रमेऽपि इदमेव प्रायश्चित्तम् । एकत्र दृष्टत्वात् । अत्र च सा-
 यंसन्ध्यायां मध्याह्नमन्ध्यातर्पणादेः सायंसन्ध्यायाश्च करणोप-
 स्थितौ पाठक्रमादि बाधित्वा सायंसन्ध्यामेवादौ कुर्यात्ततोऽन्यत्सं-
 ध्यातर्पणादिकम् । सायंसन्ध्याया मुख्यकालस्य बाधानौचित्यात् ।
 मध्याह्नसन्ध्यातर्पणादेर्मुख्यकालस्य स्वत एव बाधितत्वात् । गौ-
 णकालस्य च शर्वरीप्रथमयामपर्यन्तं सत्त्वात् । एवं प्रारब्धकर्मणो-
 ऽपि मध्ये मुख्यसन्ध्याकालप्रसक्तौ आरब्धकर्मणः प्रयोगप्राथ-
 भावं बाधित्वाऽपि मुख्यकालानुरोधान्मध्ये सन्ध्याऽनुष्ठेया । अत
 एव प्रारब्धायाः सान्तपनीयेष्टेरन्तरा सायं होमप्रसक्तौ तस्य नो-
 त्कर्षोऽपि तु स्वकालएवानुष्ठानमिति न्यायविदः ।

अन्ये तु,

सन्ध्याहीनोऽयुचिर्नित्यमनर्हः सर्वकर्मसु ।

इत्यादिना तदसन्ध्योत्तरकर्मसु कृततत्सन्ध्यस्यैवाधिकारम-
 तीतेर्मध्याह्नसन्ध्योपासनस्यैव प्राथम्यं सायंसन्ध्यायास्तूत्कर्ष एवेति
 वदन्ति । दिग्विषयमाह—

कूर्मपुराणम्,

ग्राह्मुखः सततं विप्रः सन्ध्योपासनमाचरेत् । इति ।

योगियाज्ञवल्क्यस्तु,

ऐशान्यभिमुखो भूत्वा युचिः प्रयतमानसः ।

इत्यनेनैशान्यभिमुखत्वमाह । तेनानयोर्दिशोर्विकल्पः ।

सन्ध्योपक्रमे व्यासः,

स्मृत्योकारं च गायत्रीं निबध्नीयात् शिखां ततः ।

पुनराचम्य हृदयं नाभिं स्कन्धं च संस्पृशेत् ॥ इति ।

यदि तस्मिन्काले दैवान्मुक्तशिखः स्यात्तदाऽनेन शिखां
बध्वा ऽऽचामेदित्यर्थः ।

छन्दोगपरिशिष्टम्,

अतः परं प्रवक्ष्यामि सन्ध्योपासनकं विधिम् ।

अनर्हः कर्मणां विप्रः सन्ध्याहीनो यतः स्मृतः ॥

सव्ये पाणौ कुशान्कृत्वा कुर्यादाचमनक्रियाम् ।

इस्त्राः प्रचरणीयाः स्युः कुशा दीर्घाश्च वर्हिषः ॥

दर्भाः पवित्रमित्युक्तमतः सन्ध्यादिकर्मसु ।

सव्यः सोपग्रहः कार्यो दक्षिणः सपावित्रकः ॥ इति ।

यतो इस्त्राः कुशाः पञ्चपङ्क्तादिकर्मानुष्ठानार्हाः, दीर्घाश्च स्त-
रणार्थं वर्हिषो भवन्ति, दर्भा एवानन्तर्गभिणमित्यादिलक्षणं पवित्र-
मित्युक्तम् । अतस्तेषां सर्वकर्मसूपयोगात्सन्ध्यादिकर्मसु घामकरो
बहुतरकुशसहितो दक्षिणश्च यथोक्तलक्षणकपवित्रसहितः कार्य
इत्यर्थः । उपग्रहः कुशाः । श्रीदत्तस्तु कुशान् कृत्वेति पूर्वोक्तकु-
शत्रयसमीपे अग्रिमकर्मेपयुक्ता अन्ये कुशा धर्तव्याः । देशस्या-
काङ्क्षितत्वात् उप समीपे गृह्यत इति व्युत्पत्तिसम्भवाच्चेति व्या-
ख्यातवान् ।

लघुहारीतः,

आचम्य प्रयतो नित्यं पवित्रेण द्विजोत्तमः । इति ।

तथा,

दर्भहीना तु या सन्ध्या यच्च दानं विनोदकम् ।

असंख्यातं च यज्जप्तं तत्सर्वं निष्फलं भवेत् ॥

योगिषाज्ञचल्क्यः,

एवं ज्ञात्वा तु मन्त्राणां प्रयोगं वै द्विजोत्तमाः ।

सन्ध्यामुपासते यद्वधयावत्तन्निबोधत ॥

ईशान्यभिमुखो भूत्वा शुचिः प्रयतमानसः ।

आचान्तः पुनराचामेदृतमित्यभिमन्त्र्य च ॥

आन्तरं शुद्धयति होत्रमन्नपानमलीकृतम् ।

एवं पूर्वोक्तेन प्रकारेण । मन्त्राणामधमर्षणसूक्तादीनां, प्रयोगम् ऋषिच्छन्दोदैवतविनियोगरूपम् । इदं च ऋष्यादिज्ञानं तत्तन्मन्त्रपाठात्पूर्वं कर्त्तव्ये ऋष्यादिस्मरणे उपयुज्यते । न तु एतद्वचनवलात्सन्ध्यावन्दनात्पूर्वमेव सर्वेषां मन्त्राणाम् ऋष्यादिस्मरणं कार्यमिति भ्रमः कार्यः । तथासगङ्गाभूतेन ऋष्यादिस्मरणेन सह सर्वेषां मन्त्राणां न्यायागतानन्तर्यवाद्यप्रसङ्गात् । यत्र तु मिलितानां मन्त्राणामेकस्मिन्कर्मणि विनियोगस्तत्र तेषां मिलितानामेव ऋष्यादिस्मरणं प्राक् कर्त्तव्यम् । तत्स्मरणं च—

आर्षं छन्दश्च दैवत्यं विनियोगस्तथैव च ।

वेदितव्यं प्रयत्नेन ब्राह्मणेन विशेषतः ॥

इतिवचनपाठक्रमेण कार्यम् । एतेषां च चतुर्णामेव स्मरणमावश्यकम् ।

अविदित्वा मुनिच्छन्दो दैवतं योगमेव च ।

योऽध्यापयेज्जपेद्वाऽपि पापीयान्स प्रजायते ॥

इत्यनेन तथैवाभिधानात् । यत्तु—

एवं पञ्चविधं योगं जपकाले ह्यनुस्मरेत् ।

होमे चान्तर्जले यागे स्वाध्याये याजने तथा ॥

इति ब्राह्मणान्तर्भावेन पञ्चविधत्वमुक्तं, तद् अधिकफलार्थमित्यादि परिभाषायामभिहितम् । अन्तर्जले अन्तर्जलसाध्येऽधमर्षणजपादौ । ऋतमित्यभिमन्त्र्य चेति । ऋतं च सत्यं चेत्यादिमुक्तेनाभिमन्त्र्य पुनराचामेदित्यर्थः । इदं च योगिपाङ्गवत्प्रयोक्तृत्वाच्चदन्य-

प्रकारेण सन्ध्याकरणे नावश्यकम् । अथुद्धिनिवारकत्वात्तत्रापि वा नावश्यकमिति केचित् ।

वस्तुतस्तु—

आचान्तः पुनराचामेदतामित्यभिमन्य तु ।

इति कूर्मपुराणेऽपि तददर्शनात् तत्र दोषस्याकथनाच्च सर्वैरेव कर्तुमुचितमिति । सन्ध्योपक्रमे सङ्कल्पमाह—

मदनपारिजाते संवर्त्तः,

नत्वा तु पुण्डरीकाक्षमुपात्तागःप्रशान्तये ।

ब्रह्मवर्चसकामार्थं प्रातःसन्ध्यामुपास्महे ॥

इत्थं कृत्वाऽथ संकल्पं कुशानादाय पाणिना । इति ।

पुनर्योगियाज्ञवल्क्यः,

त्रिरावर्त्य तु सावित्रीं मणवं व्याहृतीस्तथा ।

मार्जनं च तथा कृत्वा आपोहिष्टेति मार्जयेत् ॥

सार्धामृचं तु मक्षिष्य ऊर्ध्वं सार्धामघः क्षिपेत् ।

अघोभागविसृष्टायामसुरा यान्ति सङ्क्षयम् ॥

सर्वतीर्थोभिषेकश्च ऊर्ध्वं संमार्जनात् भवेत् ।

अघमर्पणसूक्तेन मार्जनं कारयेत्ततः ॥

शान्नापश्च द्रुपदां कामतः सम्प्रयोजयेत् ।

ॐकारपूर्वा गायत्रीमण्डिलज्ञाघमर्पणम् ॥

सातत्यं ब्रह्म चैतद्वै पुरा दृष्टं स्वयम्भुवा ।

एवं संमार्ज्जनं कृत्वा बाह्यशुद्ध्यर्थकारणम् ॥

तथाऽभ्यन्तरशुद्ध्यर्थं प्राणायामान्समाचरेत् ।

इत्याभिधानात्, संमार्ज्यं मन्त्रैरात्मानमिति सन्ध्योपक्रमे कूर्म-पुराणेष्वभिहितम् ।

स्नानमब्देवतैर्मन्त्रैर्मार्ज्जनं प्राणसंयमः ।

सूर्यस्य चाप्युपस्थानं गायत्र्याः प्रसहं जपः ॥

इतिपाह्वल्वयपाठक्रमादापि प्राणायामात्पूर्वं मार्जनं प्रतीयते।

छन्दोगपरिशिष्टेऽपि,

रक्षाऽन्ते वारिणाऽऽत्मानं परिवेष्ट्य समन्ततः ।

शिरसो मार्जनं कुर्यात्कुशैः सोदकावेन्दुभिः ॥

प्रणवो भूर्भुवःस्वश्च गायत्री च तृतीयिका ।

अब्दैवत्यस्त्वृचश्चैव चतुर्थ इति मार्जनम् ॥

इत्यभिधाय प्राणायामप्रकार उक्तः । अन्ते—

सव्ये पाणौ कुशान् कृत्वा कुर्यादाचमनक्रियाम् ।

इति पूर्वश्लोकोक्ताचमनान्ते । वारिणाऽऽत्मानं वेष्टयित्वा रक्षा,

कार्येति शेषः ।

श्रीदत्तस्तु प्राणायामात्पूर्वमभिहितमिदं मार्जनं स्नानासाम-
र्थ्यं शरीरशौचार्यमेव, बाह्यशुद्ध्यर्थकारणमिति योगियाह्वल्वये
श्रवणादित्याह । तच्चिन्त्यं, बाह्यशुद्ध्यर्थकारणत्वेऽपि स्नानानुकल्पे
मानाभावात् । आपोहिष्टेति श्रुतेन मार्जने प्रकारान्तरमाह—

व्यासः,

आपोहिष्टेतृचा कुर्यान्मार्जनं च कुशोदकैः ।

प्रणवेन तु संयुक्तं क्षिपेद्द्वारि पदेपदे ॥

विप्लुपोऽष्टौ क्षिपेन्मूर्ध्नि अथो यस्य क्षयाय च ।

रजस्तमोमोहजातान् जाग्रत्स्वप्नसुषुप्तिजान् ॥

वाङ्मनःकर्मजान् दोषान्नवैतान्नवभिर्दहेत् ।

अत्रैव प्रकारान्तरमाह स्मृतिचन्द्रिकायाम्,

ऋगन्ते मार्जनं कुर्यात्पादान्ते वा समाहितः ।

श्रुचस्पान्ते ऽथवा कुर्याच्छिष्टानां मतमीदृशम् ॥

प्रकारान्तरमाह—

अग्निपुराणम्,

आपोहिष्ठेति संमार्गे कुर्यात्प्रयत्नमानसः ।

मूर्ध्नि भूमौ तथाऽऽकाशे आकाशे च पुनर्भुवि ॥

मूर्ध्नि भूमौ पुनर्मूर्ध्नि भूमौ कुर्वीत मार्जनम् ।

स्मृतिचन्द्रिकायां योगिपाञ्चवल्क्यः,

आपोहिष्ठेति तिष्ठभिर्ऋग्भिस्तु मयतः शुचिः ।

नवमणवपुक्ताभिर्जलं शिरसि निसिपेत् ॥

कुशालाभे तु देवतीर्थेन मार्जनं कुर्यात् । मार्जनाच्चैतव-

लिकर्मभोजनानि देवतीर्थेन कुर्यादिति हारीतवचनात् ।

भृगुः,

पाराच्युतेन तोयेन सन्ध्योपास्तिर्विगर्हिता ।

पितरो न प्रशंसन्ति न प्रशंसन्ति देवताः ॥

नद्यां तीर्थे हृदे वापि भाजने मृन्मयेऽपि वा ।

औदुम्बरे च सौवर्णे राजते दारुसम्भवे ॥

कृत्वा वा वामहस्तेन सन्ध्योपास्ति समाचरेत् ।

औदुम्बरे ताम्रमये । एवं च—

वामहस्ते जलं कृत्वा ये तु सन्ध्यामुपासते ।

सा सन्ध्या विफला ज्ञेया अमुरास्तेन तर्पिताः ॥

इति वामहस्तनिषेधवचनं पात्रान्तरसद्भावविषयम् । मार्जन-

मन्त्राणां च ऋष्यादयो वक्ष्यन्ते ।

बृहस्पतिः,

यद्वाऽऽसनं नियम्य स्वं स्मृत्वा ऋष्यादिकं ततः ।

सन्निमीलितदृग् मौनी प्राणायामान्समभ्यसेत् ॥

आसनम्,

पद्मपद्मासनं वापि तथा स्वस्तिकमासनम् ।

इति पद्मपुराणोक्तम् । स्वम् आत्मानम् । नियम्यासूनिति पाठे
प्राणायामपदं मन्त्रपरम् ।

अथ प्राणायामः ।

छन्दोगपरिशिष्टे,

भूराद्यास्तिस्रः एवैता महाव्याहृतयोऽव्ययाः ।

महर्जनस्तपः सत्यं गायत्री च शिरस्तथा ॥

आपो ज्योती रसोऽमृतं ब्रह्म भूर्भुवःस्वरिति शिरः ।

मतिप्रतीकं प्रणवमुच्चारयेदन्ते च शिरसः ॥

एता एतां सहानेन तथैभिर्दशभिः सह ।

त्रिजपेदायतमाणः प्राणायामः स उच्यते ।

एताः पूर्वश्लोकोक्ताः भूर्भुवःस्वःस्वरूपाः । अव्ययफल-
कत्वादव्ययाः । मतिप्रतीकमिति । एतस्मिन्समुदाये प्रत्यव्ययमा-
दावोकारमुच्चारयोच्छिरसश्चान्तेऽपीत्यर्थः । ततश्च भूरादिव्याहृति-
सप्तकादौ सप्त गायत्र्यादौ चैकः शिरसश्चादावन्तेचेति द्वौ इत्येवं
दश प्रणवाः । एताः सप्तव्याहृतीः एतां गायत्रीम् अनेन शिरसा ए-
भिर्दशभिः प्रणवैः सह निरुद्धमाणः सन् त्रिजपेत् । निरुद्ध-
माणत्वं च नियतवातत्वम् । नियमश्च पूरकेणादानमेव कुम्भकेन
धारणमेव रेचकेन त्याग एवेत्येवंरूपः ।

तथाच योगियाज्ञवल्क्यः,

एवं समार्जनं कृत्वा बाह्ययुद्ध्यर्थकारकम् ।

तथाऽभ्यन्तरयुद्ध्यर्थं प्राणायामान् समभ्यसेत् ॥

भूर्भुवःस्वमहर्जनस्तपः सत्यं तथैव च ।

प्रत्योङ्कारसमायुक्तं तथा तत्सवितुर्परम् ॥

अमापोज्योतिरित्येतच्छिरः पश्चाच्च योजयेत् ।

त्रिरावर्त्तनयोगाच्च प्राणायामास्तु शक्तिः ॥

पूरकः कुम्भको रेच्यः प्राणायामस्त्रिलक्षणः ।

नासिकाकृष्टच्छ्वासो ध्मातः पूरक उच्यते ॥

कुम्भको निश्चलश्वासो र्ऱिच्यमानस्तु रेचकः ।

नीलोत्पलदलश्यामं नाभिदेशे प्रतिष्ठितम् ॥

चतुर्भुजं महात्मानं पूरकेणैव चिन्तयेत् ।

कुम्भकेन हृदि स्थाने ध्यायेच्च कमलासनम् ॥

ब्रह्माणं रक्तगौराङ्गं चतुर्वक्त्रं पितामहम् ।

रेचकेनेश्वरं ध्यायेल्ललाटस्थं महेश्वरम् ॥

शुद्धस्फटिकसङ्काशं निर्मलं पापनाशनम् ।

पूरकेणैसादौ तृतीया सप्तम्यर्थे । पूरकादिपदं स्वस्वकालो-

पलक्षणम् । गौरसर्वाङ्गमिति पाठे गौरपदं रक्तपरं, नानार्थत्वात् ।

रक्तं प्रजापतिं ध्यायेदिति व्यासवाक्यैकवाक्यत्वात् । यत्तु—

आदोनं रोधमुत्सर्गं वायोस्त्रिभिः समभ्यसेत् ।

ब्रह्माणं केशवं शम्भुं ध्यायन्नेताननुक्रमात् ॥

इति व्यासवचने—

ब्रह्माणं केशवं शम्भुं ध्यायन्मुच्येत बन्धनात् ।

इति बृहस्पतिवचने च पूरककाले ब्रह्मध्यानं कुम्भककाले

विष्णुध्यानमुक्तं, तत्र पक्षान्तराभिप्रायश्च व्यासवचनव्याख्याया-

मनुक्रमादित्यस्य शास्त्रान्तरोक्तक्रमेणेत्यर्थः । तेन विष्णुपूर्वकमेव

ध्यानमिति परिज्ञातरत्राकरौ । पूरणं च वामनासापुटस्थयेडया

नाड्या । रेचनं च दक्षिणनासापुटस्थया पिङ्गलया नाड्या ।

इडया कर्पयेद्वायुं बाह्यं षोडशमात्रया ।

धारयेत्पूरितं योगी चतुःषष्ट्या तु मात्रया ॥

सुषुम्णामध्वगं सम्यक् द्वात्रिंशन्मात्रया शनैः ।

नाड्या पिङ्गलया चैनं रेचयेद्योगविग्रहः ॥

प्राणायाममिमं मादुर्गोशशास्त्रविशारदाः ।

भूयोभूयः समभ्यस्य व्यत्यासेन समाचरेत् ॥

इति मार्कण्डेयपुराणवाक्येन, योगाङ्गप्राणायामे तथा प्रतीते
रेचकदृष्ट्यायेनात्रापि तथात्वात् ।

अत्र मात्रानियमो योगिप्राणायामविषयः । सन्ध्याप्राणायाम-
कालस्य मन्त्रपाठेनैवावच्छेदात् । मात्राकालस्तु निमेषानन्तरं
पावता कालेन स्वभावत उन्मेषो भवति तावान्कालः ।

निमेषोन्मेषणं मात्राकालस्तु द्व्यक्षरस्तथा ।

इति तत्रैवाभिधानात् । व्यत्यासेन पिङ्गलया कर्षणम् इडया
त्याग इत्येवंरूपेण । अत्र ततोऽन्तः शुध्यति त्रिभिरिति योगिया-
ज्ञवल्क्येनोपसंहाराच्चिः प्राणायामाः कार्याः । अत्र च पूरकादीनुक्ता-

एवं त्रिविधमुद्दिष्टं प्राणायामस्य लक्षणम् ।

इति प्राणायामस्त्रिलक्षण इति च याज्ञवल्क्येनाभिहितम् ।
त्रिविधः प्राणायामः पूरणं कुम्भनं रेचनमिति अन्यत्राप्याभिहि-
तम् । विधाशब्दो ह्यवान्तरभेदवाची । अतः सामान्यस्य प्राणा-
यामस्यैते त्रयः प्रभेदाः इति प्रत्येकमेव पूरकादीनां प्राणायाम-
त्वम् । प्राणायामसामान्यलक्षणं तु—

सव्याहृतिं समणवां गायत्रीं शिरसा सह ।

त्रिः पठेदापतप्राणः प्राणायामः स उच्यते ॥

इति वसिष्ठेन,

गायत्रीं शिरसा सार्द्धं जपेद्याहृतिपूर्विकाम् ।

प्रतिमणवसंयुक्तां त्रिरयं प्राणमंथनम् ॥

इति याज्ञवल्क्येनचोक्तम् ।

अत्र व्याहृतयः सप्त ग्राह्याः । छन्दोगपरिशिष्टैकवाक्यत्वात् ।
द्वितीयश्लोके त्रिर्जपेदित्यन्वयः । एवं च पूरकादिषु प्रत्येकमेव

त्रिर्मन्त्रपाठः । एतावतैव च प्राणायामत्रयसिद्धिः ।

ततश्च,

आदानं रोधमुत्सर्गं वायोऽस्त्रिस्त्रिः समभ्यसेत् ।

इति व्यासवाक्यस्य च आदानादिकं कुर्वन्नेषु प्रत्येकं मन्त्र-
स्य त्रिराट्चपाठेन मन्त्रं त्रिस्त्रिरभ्यसेदित्यर्थः । पक्षान्तरं वा तत् ।

त्रिविधं केचिदिच्छन्ति तथैव नवधा परे ।

इत्यनेन तथैव मतीतेरिति मैथिलनिबन्धारः । पूर्वोक्तवाक्येभ्यः
प्रकारत्रयविशिष्टस्यैव वाक्येषु प्राणायामे त्रिर्मन्त्रपाठ एव श्रूयते ।
एवं च एतादृशप्राणायामत्रयाभिप्रायेण आदानं रोधमुत्सर्गम् इ-
त्यादिव्यामवाक्यं साधु संगच्छते । एतस्य प्राणायामस्याभ्यासे-
नानुष्ठानेचाघर्षणरेचनयोर्मार्कण्डेयपुराणोक्तं नाडीव्यत्यासमि-
च्छन्ति गौडनिबन्धारः । मिताक्षराकारस्तु मुखनासिकासञ्जा-
रिवायुं निरुध्य भूर्भुवःस्वःपूर्विकाम् आपोज्योतिरित्यादिशिरसा
सहितां प्रतिव्याहृतिप्रणवसंयुक्तां गायत्रीं त्रिर्मनसा जपेत् इत्ययं
सर्वत्र प्राणायाम इति गायत्रीं शिरसा सार्द्धमित्यादियाहव-
ल्क्यश्लोकन्याख्यायामुक्तान् । तत्र छन्दोगपरिशिष्टयोगियाहव-
ल्क्यादिवचनविरोधोद्धारप्रकारश्चिन्तनीयः ।

मदनपारिजाते व्यासः,

अद्भुष्टेन पुटं धार्य नासाया दक्षिणं पुनः ।

कनिष्ठानामिकाभ्यां तु वामं प्राणस्य संग्रहे ॥

अद्भुष्टर्जनीभ्यां च ऋग्वेदी सामगायनः ।

अद्भुष्टानामिकाभ्यां तु ग्राह्यं सर्वमथर्वणा ॥

अद्भुष्टर्जनीभ्याम् ऋग्वेदी उक्तीत्या नासापुटद्वयं गृहीयात् ।

अद्भुष्टानामिकाभ्यां तु सामगायन इत्यर्थः । एवं च प्रथमोक्तं

यजुर्वेदिविषयम् ।

एतेषाम ऋष्यादीनाह संवर्त्तः,
 ॐकारस्य ब्रह्मऋषिर्देवोऽग्निस्तस्य कथ्यते ।
 गायत्री च भवेच्छन्दो नियोगः सर्वकर्मसु ॥
 त्रिमात्रस्तु प्रयोक्तव्यः प्रारम्भे सर्वकर्मसु ।
 व्याहृतीनां च सर्वासामृषिश्चैव प्रजापतिः ॥
 गायत्र्युष्णिगनुष्टुप् च बृहती त्रिष्टुप् च ।
 पङ्क्तिश्च जगती चैव छन्दांस्येतानि सप्त वै ॥
 अग्निर्वायुस्तथा सूर्यो बृहस्पतिरपाम्पतिः ।
 इन्द्रश्च विश्वे देवाश्च देवताः समुदाहृताः ॥
 प्राणस्वायम्ने चैव विनियोग उदाहृतः ।
 विश्वामित्र ऋषिश्छन्दो गायत्री सविता तथा ॥
 जगहोमोपनयने विनियोगो विधीयते ।
 योगियाज्ञवल्क्यः,

ॐकारः परमं ब्रह्म सर्वमन्त्रेषु नायकः ।
 प्रजापतिमुखोत्पन्नस्तपःमिदस्य धै पुरा ॥
 तेनोपात्तमतस्तस्य ब्रह्मार्प च स्वयम्भुवः ।
 गायत्री च भवेच्छन्दः अग्निर्देवतमुच्यते ॥
 आदौ सर्वत्र युञ्जीत विविधेष्वेव कर्मसु ।
 विनियोगः समुद्दिष्टः श्वेतो वर्ण उदाहृतः ॥
 व्याहृतीनां च सर्वामामर्प चैव प्रजापतिः ।
 सप्त छन्दांसि यान्यासां तानि सभ्यक् प्रवर्त्तयेत् ॥
 गायत्र्युष्णिगनुष्टुप् च बृहती पङ्क्तिश्चैव ।
 त्रिष्टुप् च जगती चैव छन्दांस्येतानि सप्त वै ॥
 अग्निर्वायुस्तथाऽऽदित्यो बृहस्पत्याप एव च ।
 इन्द्रश्च विश्वे देवाश्च देवताः समुदाहृताः ॥

अनादिष्टेषु सर्वेषु प्रायश्चित्तेषु सर्वशः ।
 प्राणायामयोगे च विनियोग उदाहृतः ॥
 सविता देवता यस्या मुखमग्निस्त्रिषाच या ।
 विश्वामित्र ऋषिश्छन्दो गायत्री सा विशिष्यते ॥
 विनियोग उपनयने प्राणायामे तथैवच ।
 आपो ज्योती रस इति मन्त्रो यस्तु प्रकीर्त्यते ॥
 तस्य मजापतिश्चार्प यजुश्छन्दो विवक्षितम् ।
 ब्रह्माङ्गनवायुमूर्षाश्च देवताः समुदाहृताः ॥
 यजुरिति यजुष्टाच्छन्दो नास्तीत्यर्थः । तथा,
 अघमर्पणमृक्तस्य ऋषिरेवाघमर्पणः ।
 आनुष्टुभं भवेच्छन्दो भाववृत्तश्च दैवतम् ॥
 अश्वमेधावभृथके विनियोगस्तु कल्पितः ।
 सर्वपापापनोदार्थं स्मृतिकारिरुदाहृतम् ॥

भाववृत्तः भावे भावात्मके जगति वृत्तः मृष्टो पाता इति
 कल्पतरुः । तथा,

सिन्धुद्वीपो भवेदार्प गायत्रं छन्द उच्यते ।
 आपस्तु दैवतं प्रोक्तं विनियोगस्तु मार्जने ॥
 सर्वत्र पावनं कर्म अग्निलङ्गानामुदाहृतम् ।
 कोकिलो राजपुत्रस्तु वृषदादार्पमुच्यते ॥
 आनुष्टुभं भवेच्छन्द आपश्चैव तु दैवतम् ।
 सौत्रामण्यवभृथके स्नाने तद्विनियोजनम् ॥
 प्राणायामानन्तरं पुनः स एव,
 प्राणस्यापमनं कृत्वा आचामेत्प्रयतोऽपि सन् ।
 आन्तरं त्रिच्यते यस्मात्तस्मादाचमनं स्मृतम् ॥
 अत्र हेतुनिर्देशः सर्वस्मिन्नेव प्राणायामे आचमनप्राप्त्यर्थः ।

मैत्रायणीयगृह्यपरिशिष्टम् ।

मातः सूर्यश्चमेत्युक्ता सायमग्निश्चमेति च ।

आपः पुनन्तु मध्याह्ने कुर्यादात्तपनं ततः ॥

भारद्वाजोऽपि,

सायमग्निश्चमेत्युक्ता मातः सूर्येत्युपस्पृशेत् ।

आपःपुनन्तु मध्याह्ने तथा आचमनं चरेत् ॥

यौधापनः,

अथातः सन्ध्योपासनविधिं व्याख्यास्यामः तीर्थं गत्वा-
ऽप्रयतोऽभिषिक्तः प्रयतो बानऽभिषिक्तः प्रक्षालितपाणिपादोऽप
आचम्य अग्निश्च मामन्युश्चेति सापमपः पीत्वा सूर्यश्च मामन्यु-
श्चेति मातः सपवित्रेण पाणिना सुरभिमसाऽन्विलङ्गाभिर्वावणी-
भिर्हिरण्यवर्णाभिः पात्रमानीभिर्व्याहृतिभिरन्यैश्च पवित्रैरात्मानं
प्रोक्ष्य प्रयतो भवति ।

अथाप्युदाहरन्ति ।

अम्भोऽवगाहनं स्नानं विहितं सार्ववर्णिकम् ।

मन्त्रवत्प्रोक्षणं वापि द्विजातीनां विशिष्यते ॥

सर्वकर्मणां चारम्भेषु प्राक्सन्ध्योपासनकालाच्चेतेन पवित्र-
समूहेनात्मानं प्रोक्ष्य प्रयतो भवति ।

अथाप्युदाहरन्ति दर्भेष्वासीनो दर्भान्धारयमाणः सोदकेन
पाणिना प्राङ्मुखः सावित्रीं सहस्रकृत्व आवर्त्तयेदपरिमितकृत्वः
प्राणायामशो वा शतकृत्व उभयतः प्रणवां सप्तसप्त्याहृतिर्कं
मनसा वा दशकृत्वस्त्रिभिस्तु प्राणायामैः श्रान्तो ब्रह्महृदयेन
वारुणीभ्यां रात्रिमुपातिष्ठते इमं मे वरुण तच्चायामीति द्वाभ्या-
मेवं प्रातः प्राङ्मुखस्तिष्ठेन् मैत्रीभ्यामहरुपातिष्ठते मित्रस्य चर्ष-
णीघृतो मित्रोजनान् यातयति मजानन्निति द्वाभ्यामिति ।

अभिषिक्तः स्नातः । अप आचम्येति । एतदनन्तरं च मार्जनप्राणा-
यामावन्यमुन्युक्तावुपसंहरणीयौ । कल्पान्तरं वेदम् । अग्निश्चेत्यादि ।
इदं च समन्त्रकमाचमनं प्राणस्याचमनं कृत्वेत्यादियोगियाज्ञव-
ल्क्यवाक्यैकवाक्यतया प्राणायामोत्तरं बोध्यम् । सन्ध्याप्राक्काली-
नाचमनस्य अप आचम्येत्सनेनैवाभिधानात् । सुरभिषसेत्यादि ।
इदं च मार्जनम्—

प्राणानायम्य सम्प्रोक्ष्य षष्ठ्येनाव्दैवतेन तु ।

इत्यादियाज्ञवल्क्यादिवाक्यैकवाक्यतया प्राणायामानन्तरं
बोध्यम् । अत एव, एतदनन्तरमनेन गायत्रीजप एवाभिधास्यते ।
एतेन सूर्यश्चेत्यादिवौधायनवाक्यं सन्ध्याप्राक्कालीनप्रोक्षणात्प्राक्
श्रुतमिति तत्रैव मन्त्रान्वयबोधकम् । प्राणायामोत्तरकालीनाचमने
मन्त्रसम्बन्धे आचार एव प्रमाणमिति श्रीदत्तपारिजाताद्युक्तम-
नादेयम् । सुरभिषती दधिक्राव्ण इत्यादिका । अल्लिङ्गाभिः आ-
पोहिष्ठेत्यादिभिः । वारुणीभिः वरुणदेवताकाभिः यच्चिद्धितेविश
इत्याद्याभिस्त्रिष्टभिः । हिरण्यवर्णाभिः हिरण्यवर्णाः शुचयः पा-
वका इत्यादिचतसृभिः । पावमानीभिः पवमानः सुवर्जन इत्या-
दिकाभिः । एतच्च मार्जनं स्नातस्यापि । योगियाज्ञवल्कीयं
ज्ञान आप इत्यादिनोक्तमार्जनं तु अप्रयतस्य कर्माङ्गमुख्यस्नाना-
शक्तौ बोद्धव्यम् ।

असामर्थ्यात् शरीरस्य कालशक्त्याद्यपेक्षया ।

मन्त्रस्नानादितः सप्त केचिदिच्छन्ति सूरयः ॥

इति कालदोषादसामर्थ्यादिति च योगियाज्ञवल्क्यवचनात् ।
सर्वकर्मणां श्राद्धादीनामपि । पवित्रसमूहः सुरभिषत्पाद्यनन्तरो-
क्तमन्त्रसमूहः । अपरिमितकृत्य इति पूर्वोक्तमख्यातिरिक्तसंख्य-
त्वं विवक्षितं न त्वसंख्यत्वम् ।

असंख्यातं च यज्जप्तं तत्सर्वं निष्फलं भवेत् ।

इत्यनेन लघुहारीतवाक्येन असंख्यातजपनिषेधात् । प्राणा-
यामशो वा शतकृत्व इति । प्राणायामशः प्राणायामेन । एतदुक्तं
भवति—यात्रीन्द्रः प्राणायामैः साविध्याः शतं भवति तावतः प्रा-
णायामान्कुर्यादिति । प्राणायामश्चात्र प्राणनिरोधमात्रमभिमनं,
पूर्वं सावित्रीमात्रस्य प्रक्रान्तत्वात् । उभयतः मणवां सप्तसप्त्या-
हृतिकां मनसा वा दशकृत्व इति । उभयतः आदावन्ते च सा-
विध्या ओंकारं कुर्यादित्यर्थः । एतेषां च त्रयाणां पञ्चाणां श-
क्त्यपेक्षया विकल्पः । त्रिभिश्च प्राणाणायामैः श्रान्तो ब्रह्महृद-
येनेति । पूर्वोक्तानामेकं कल्पमनुष्ठाय ततो ब्रह्महृदयेन मणवेन
त्रीन् प्राणायामान्कृत्वा तैः श्रान्तः खिन्न इत्यर्थः । एवम्भूतः स-
न् इमं मे वरुण तत्त्वायामीति द्वाभ्यां वारुणीभ्यां रात्रिमुपतिष्ठते ।
वरुणदेवताकत्वाद्वात्रेर्वरुणोपस्थानेन तस्या उपस्थानं कृतं भवती-
ति । एतेन मैत्रीभ्यामहरुपतिष्ठतइति व्याख्येयम् ।

तथाच तैत्तिरीयकश्रुतिः, भैत्रं वा अहर्वारुणी रा-
त्रिरिति ।

अपं च सन्ध्याप्रयोगो बौधायनानामेव । अन्येषां प्रकारान्त-
राभिधानात् । अत्र अग्निश्चपां इत्यस्य रुद्र ऋषिः प्रकृतिश्छन्दः
अग्निर्देवता अपामुपस्पर्शने विनियोगः ।

सूर्यश्चेत्यस्य ब्रह्मऋषिः प्रकृतिश्छन्दः सूर्यो देवता अपामु-
पस्पर्शने विनियोगः ।

आपः पुनर्निर्वत्पस्य विष्णुऋषिः अनुष्टुप्छन्दः आपो
देवता अपामुपस्पर्शने विनियोगः ।

अत्र पानव्याक्तिभेदेऽपि आचमनकर्मण ऐक्यात् प्रतिजल-
पानं मन्त्रोक्तिः । ए - अहश्च माऽऽदित्यश्च मा पुनातु

प्रातः, आपः पुनस्त्विति मध्याह्ने, रात्रिश्च मा वरुणश्च मा पुनातु स्वाहेति सायमिति वदन्ति । अगन्त्रकमेवैतेषामिदमाचमनागिति तु श्रीदत्तः ।

याज्ञवल्क्यः,

प्राणानायम्य सम्प्रोक्ष्य शृचेनाब्दैवतेन तु । इति ।

अब्दैवतेन आपोहिष्टेयादिकेन । अत्र यद्यपि प्राणायामा-
व्यवहितोत्तरमेव मार्जनं मतीयते, तथापि-

प्राणस्यायमनं कृत्वा आचामेत्प्रयतोऽपि सन् ।

इति पूर्वोदाहृतयोगियाज्ञवल्क्यवचनात् आचमनानन्तरं ज्ञेय-
म् । अत्र मार्जनप्रकारस्तु विष्णुषोऽष्टौ क्षिपेदित्यादिना प्रागुक्तः ।
छन्दोगैस्तु मणवेन महाव्याहृतिभिर्गम्यया च मार्जनं कृत्वा आ-
पोहिष्ठा इत्यादिभिर्मार्जनं कार्यम् । प्राणायाममुक्त्वा ततो मार्जनं म-
णवेन व्याहृतिभिर्गम्यया आपोहिष्ठीयाभिस्तिसृभिरिति गोभि-
लवचनात् । अत्र मार्जनानन्तरं वक्ष्यमाणद्रुपदामयोगो बोध्यः ।

सर्वत्र मार्जनद्वयं अबिलङ्गानामुदाहृतम् ।

इत्यनन्तरं द्रुपदाकृत्यादिकमुक्त्वा-

अपः पाण्योः समादाय त्रिः पठेद् द्रुपदामृचम् ।

तत्तपो मूर्ध्नि विन्यस्य सर्वपापैः प्रमुच्यते ॥

इति द्रुपदामयोगमुक्त्वा-

एवं ज्ञात्वा तु मन्त्राणां प्रयोगं वै द्विजोत्तमाः ।

इत्यादिना योगियायज्ञवल्क्येन सन्ध्याप्रयोगाभिधानात् ।
मार्जनानन्तरमुक्तरीत्या द्रुपदामन्त्राभिमान्त्रितं जलं शिरसि देय-
मिति श्रीदत्तादयः । वस्तुतस्तु सन्ध्याप्रयोगकथनं मतिज्ञाय यो-
गियायज्ञवल्क्येन द्रुपदामन्त्रकरणकैतत्प्रयोगानभिधानादेतत्प्रयोग-
स्य सन्ध्याकृत्ये मानाभावः । यद्य-

एवं ज्ञात्वा तु मन्त्राणां प्रयोगं वै द्विजोत्तमाः ।

इत्यनेन द्रुपदामन्त्रस्यापि ऋष्यादिज्ञानं सन्ध्याङ्गत्वेन प्र-
तिपादितं, तत्र सन्धान्तर्गतप्राणायामप्राक्तनमार्जने ।

शस्त्र आपस्तु द्रुपदां कामतः संयोजयेत् ।

इत्यनेन विनियुक्तद्रुपदामन्त्रविनियोगेऽप्युपपन्नम् । अपः
पाण्योः समादायेत्यादिकं तु—

द्रुपदा नाम सा देवी यजुर्वेदे प्रतिष्ठिता ।

अन्तर्जले त्रिरावर्ष्य मुच्यते ब्रह्महत्याया ॥

इत्येतत्पूर्वश्लोकवत्फलोत्कर्षकपत्नेन स्तुतिमात्रम् । अन्यथा
अन्तर्जलात्ररावर्त्तनस्यापि सन्ध्याप्रयोगान्तर्गतत्वापत्तिः ।

मार्जनानन्तरमधमर्षणप्रयोगः ।

तत्र कात्यायनः,

करेणोद्धृत्य सलिलं घ्राणमासज्य तत्र च ।

जपेदनापतामूर्ता त्रिः सकृद्वाऽधमर्षणम् ॥

आसज्य अर्पयित्वा । अनापतामूः अनिरुद्धश्वासः । वा-
शब्दाभिरुद्धश्वासोऽपि ।

ब्रह्मपुराणम्,

जलपूर्णं तथा हस्तं नासिकाग्रे समर्पयेत् ।

ऋतंचेति पठित्वा तु तज्जलं तु क्षितौ क्षिपेत् ॥

अत्र निरुद्धासुत्वपक्षे प्राणायामानन्तरं—

प्राणस्यायमनं कृत्वा आचामिदम्यतोऽपि सन् ।

इत्यनेन योगिपाङ्गवस्त्ववचनेनाचमनविधानाच्छङ्कोक्तम् अ-
न्तश्चरसि भूतेषु इत्यादिकमन्त्रकरणकमाचमनमधमर्षणानन्तरं केचि-
द्रूपसंहरन्ति । वस्तुतस्तु शङ्कोक्तस्य कल्पान्तरत्वादत्राचमने
ऽनाकाङ्क्षितस्य मन्त्रस्योपसंहारे मूलं चिन्त्यम् ।

यथा शङ्खः,

आचम्यैवं पुरा प्रोक्तास्तीर्थसम्मार्जने तु ये ।

मन्त्रास्तैर्मन्त्रितं तोयं मूर्ध्नि भूमौ तथा क्षिपेत् ॥

क्षिप्तेन मूर्ध्नि तोयेन पापमस्य प्रणश्यति ।

भूमौ क्षिप्तेन हन्यन्ते अमुरा एव शत्रवः ॥

व्याहृतीः कीर्त्तयेच्चैव तथैवाव्ययमक्षरम् ।

उपस्पर्शेत्ततः पश्चान्मन्त्रेणानेन धर्मतः ॥

अन्तश्चरसि भूतेषु गुहायां विश्वतोमुखः ।

त्वं यशस्त्वं वषट्कार आपो ज्योती रसोऽमृतम् ॥

आचम्य तु ततः पश्चादादिसाभिमुखो जलम् ।

उदुसजातवेदेति मन्त्रेणानेन च क्षिपेत् ॥

एष एव विधिः प्रोक्तः सन्ध्ययोश्च द्विजातिषु ।

पूर्वा सन्ध्यां जपेत्तिष्ठन्नासीनः पश्चिमां तथा ॥

ततो जपेत्पवित्राणि पवित्रं वा स्वशक्तितः ।

ऋषयो दीर्घसन्ध्यत्वाद्दीर्घमायुरवाप्नुवन् ॥ इति ।

एवम् अनन्तरोक्ताचमनकल्पेन । तीर्थसम्मार्जने स्नानाङ्ग-

भूतान्तर्जलमार्जने । ते च मन्त्राः,

आपोहिष्ठाभिस्तिसृभिर्यथावदनुपूर्वशः ।

हिरण्यवर्णेति च वै ऋग्भिश्चतस्तुभिस्तथा ॥

शन्नोदेवीरिति तथा शन्नआपस्तथैव च ।

इदमापःप्रवहतं तथा मन्त्रमुदीरयेत् ॥

इत्यन्तेन स्नानमकरणे तेनैवोक्ताः । अव्ययम् अङ्कारम् । उप-

स्पृशेत् आचामेत् । एष एवेति । एष मध्याह्नमन्धोक्तः । पवित्रा-

णि अघमर्पणदीनि । दीर्घमन्ध्यत्वं दीर्घकालव्यापिगायत्रीजपेन ।

एतच्च दीर्घसन्ध्यत्वं दीर्घायुष्कामस्य ।

अथार्घक्षेपः ।

अघमर्पणजपानन्तरं छन्दोगपरिशिष्टम्,

उत्थायार्कं प्रति मोहेन्निकेणाञ्जलिमम्भसः ।

अर्कं प्रति सूर्याभिमुखं, मोहेत् क्षिपेत् त्रिकेण ।

मणवो भूर्भुवःस्वश्च गायत्री च तृतीयिका ।

इत्यनन्तरोक्तमणवमहाव्याहृतिगायत्र्यात्मकत्रिकेण । अत्रा-
ञ्जलिमित्येकत्वस्य विवक्षितत्वादञ्जलित्रयदानमप्युद्धमिति श्रीदत्त-
पारिजातौ ।

वस्तुतस्तु अघमर्पणजपानन्तरं त्रीनुदकाञ्जलीनादित्यवति-
पेदिति गोभिलवचनादञ्जलित्रयदानमपि शास्त्रार्थः ।

एवं च,

कराभ्यां तोयमादाय गायत्र्या चाभिमन्त्रितम् ।

आदित्याभिमुखस्तिष्ठंस्त्रिरूर्ध्वं सन्ध्ययोः क्षिपेत् ॥

सकृदेव तु मध्याह्ने सेपणीयं द्विजातेभिः ।

इति व्यासवाक्यव्यवस्थाऽवसेपा । अत्राभिमन्त्रितजलस्य
त्रिः प्रसेपाभेधानात्मस्यञ्जलि मन्त्रपाठः ।

कात्पायनः,

पुष्पाण्यम्बुमिश्राण्यूर्ध्वं क्षिप्त्वोर्ध्वबाहुः सूर्यमुदीक्षेतोद्वयमुद्वयं
चित्रं तच्चक्षुरिति गायत्र्या च यथाशक्ति इति ।

अत्र मध्याह्ने सजलपुष्पश्रवणात् छन्दोगपरिशिष्टादौ अ-
म्भस इति पुष्पस्याप्युपलक्षणम् । मातःसायंविषयं वा परिशिष्ट-
वचनम् ।

तथाच तैत्तिरीयश्रुतिः,

ब्रह्मवादिनः सूर्याभिमुखाः सन्ध्यायां गायत्र्याऽभिमन्त्रिता-
अप ऊर्ध्वं क्षिपन्ति ताः पूता आपो वज्रीभूतास्तानि रक्षोसि मन्दे-

हान् वारुणे द्वीपे क्षिपन्ति यत्प्रदक्षिणं प्रक्रामन्ति तेन पाप्मानम-
वधुन्वन्ति उद्यन्तमस्तमयन्तमादित्यमभिध्यायन् ब्राह्मणो विद्वा-
न्सकलं भद्रमश्नुतइति ।

ऊर्ध्वबाहुरिति मध्याह्नविपर्ययम् । सायंप्रातः कृताञ्जलित्वस्य
वक्ष्यमाणत्वात् । सूर्यमुदीक्षेतेति सूर्याभिमुखत्वतात्पर्यम् । तेन
मेघादिच्छन्नत्वेऽपि तदविरोधः । गायत्रीपस्थानं च वक्ष्यमाण-
क्रमेण गायत्रीजप एव । अत एव वक्ष्यमाणवचनैर्बहुविधतज्जप-
संख्याविधानाद्यथाशक्तीत्युक्तम् । युक्तं चैतत् । कात्यायनेन
पृथक् तज्जपानभिधानादप्यन्तरसंवादाच्च ।

स्मृतिचान्द्रिकायां पुराणम्,

सायं मन्त्रवदाचम्य मोक्ष्य सूर्यस्य चाञ्जलिम् ।

दत्त्वा प्रदक्षिणं कृत्वा जलं स्पृष्ट्वा विशुध्यति ॥

अञ्जलिदानानन्तरं श्रुतिः, यत्प्रदक्षिणं प्रक्रामन्ति तेन पा-

प्मानमवधुन्वन्तीति ।

छन्दोगपरिशिष्टम्,

उच्चित्रमित्यृग्वेदेन चोपतिष्ठेदनन्तरम् ।

सन्ध्याद्वयेऽप्युपस्थानमेतदाहुर्मनीषिणः ॥

मध्ये त्वह उदये च विभ्राडादीच्छया जपेत् ।

तदसंस्तुतपाणिर्वा एकपादर्धपादपि ॥

कुर्पात्कृताञ्जलिर्वापि ऊर्ध्वबाहुरथापिवा ।

यत्र स्यात्कृच्छ्रभूषस्त्वं श्रेयसोऽपि मनीषिणः ॥

भूयस्त्वं भुवते तत्र कृच्छ्राच्छ्रेयो ह्यवाप्सते ।

उत्त उदुसंजातवेदसामिसादिकं, चित्रं चित्रंदेवानामिसादिकम् ।

अनन्तरं पूर्वाद्धोक्ताञ्जलिदानानन्तरम् । सन्ध्याद्वयेऽपीति एतत् प्रातः

सन्ध्यामुपक्रम्योक्तम् उपस्थानं मध्याह्नसायंसन्ध्ययोरपीत्यर्थः ।

मातर्मध्याह्नमन्ध्ययोर्विशेषमाह मध्नाह्ने इति । अहो मध्ये मध्याह्न-
सन्ध्यायाम् । उदये मातःसन्ध्यायाम् । विभ्राडादीति । विभ्राड्बृहदि-
त्याद्यनुवाकम् । आदिग्रहणात् शिवसङ्कल्पं पुरुषसूक्तं मण्डलब्राह्मणं
चेच्छया जपेन्नतरवश्यामिति परिशिष्टमकाशः । तदित्यादि । तत् उप-
स्थानम् । असंसक्तपार्ष्णिः भूम्यलग्नगुल्फतलभागः । एकपाद् भू-
मिष्टेकमात्रचरणः । अर्द्धपाद् भूमिष्टेकचरणार्द्धमात्रो वा, कुर्पादि-
त्यर्थः । लघुगुरुमयाससाध्यानां कथं विकल्प इत्यत आह, यत्र
स्यादिति । मयासभूयस्त्वात्फलभूयस्त्वमिति वाक्यार्थः ।

हारीतः,

सायं मातरूपस्यानं कुर्पात्माञ्जलिरानतः ।

ऊर्द्धवाहुस्तु मध्याह्ने यथा सूर्यस्य दर्शनात् ॥

एवं च छन्दोगपरिशिष्टे वांशब्दो व्यवस्थितविकल्पार्थः ।
छन्दोगैः सायम्मातःसन्ध्ययोः उदुत्वं चित्रम् उद्वयन्तमसस्परि इति
त्रिकूत्रयेण सूर्य उपस्थातव्य इति श्रीदत्तः । तन्मूलं च सायम्मा-
तः सन्ध्यामुपासीत उदुत्वं चित्रम् उद्वयन्तमसस्परित्यादि गोभि-
लीयवाक्यम् । अत एव छन्दोगपरिशिष्टे उच्चित्रमित्युद्वयेनेत्यत्र
उच्चित्रमुद्वयेनैवमिति कल्पतरुपारिजातादौ पाठः । उद्वयेन उद्वयन्त-
मसस्परितादिनेति व्याख्यातं च । एवं मध्याह्ने उदुत्वे चित्रं देवानाम्
आयङ्गौः अपत्येतायवः तरणिर्विश्वदर्शतो विद्यामेपरज इत्येतैः
पद्भिर्मन्त्रैश्छन्दोगानां सूर्योपस्थानमिति श्रीदत्तादयः । तन्मूलं
च मध्याह्नकृत्यमकरणे नित्यवत्सन्ध्यामुपासीतोदुत्वं चित्रमायङ्गौ-
रपत्ये तरणिर्विद्यामेइत्याभिर्ऋग्विरुपस्थानमिति गोभिलीयसूत्रम् ।
किं तु तल्लिखितोच्चित्रमुद्वयेनैवमिति छन्दोगपरिशिष्टपाठानुसारेण
मध्याह्नेऽप्युदयमित्येतत्पाठस्पोचितत्वात्तत्पामे मूलं चिन्त्यम् ।

कात्यापनीयानाम् उद्वयमुदुत्वं चित्रं तच्चक्षुरिति मन्त्रचतुष्टयेन

सन्ध्यात्रयेऽप्युपस्थानं, पूर्वोदाहृतकात्पायनवचनात् । ऋग्वे-
दिनां तु सन्ध्याप्रयोगोऽपि वक्ष्यते ।

एतेषाम् ऋष्यादिकमाह कात्यायनः,

उदुत्यं जातवेदेति ऋषिः प्रस्कण्व उच्यते ।

छन्दो गायत्रमेवास्य सूर्यो दैवतमेव च ॥

अग्निष्टोमउपस्थाने विनियोगः प्रकीर्तितः ।

चित्रंदेवेति मन्त्रस्य ऋषिः कौत्स उदाहृतः ॥

त्रिष्टुप् छन्दो दैवतं च सूर्यस्तु परिकीर्तितः ।

अग्निष्टोमउपस्थाने विनियोगस्तथैव च ॥

उद्वयमित्यस्य हिरण्यस्तुष ऋषिः

अनुष्टुप् छन्दः सूर्योपस्थाने विनियोगः ।

तच्चक्षुरित्यस्य दध्यङ्गुलार्थवर्ण ऋषिरक्षरातीतपुरः उष्णिक्

छन्दः सूर्यो देवता सूर्योपस्थाने विनियोगः ।

आयङ्गौरित्यस्य सर्पराक्षी ऋषिर्गायत्री छन्दः सूर्यो देवता

सूर्योपस्थाने विनियोगः । •

अपत्येतायव इत्यादिऋक्त्रयस्य मस्तुतण्वऋषिर्गायत्रीछन्दः

सूर्यो देवता सूर्योपस्थाने विनियोगः ।

छन्दोगैरुपस्थानानन्तरं नमो ब्राह्मणेभ्यो नम आचार्येभ्यो

नम ऋषिभ्यो देवेभ्यो नमो वेदेभ्यो नमो वयवे च मृतवे च वि-

ष्णवे च वैश्रवणाय चोपजायचेत्यनेनाञ्जलिं दत्त्वा देवर्षिपितृ-

र्पणं कार्यम् । ततो गायत्रीजपः कार्य इति गोभिलसंगतम् ।

यथा गोभिलः,

नमो ब्राह्मणे इत्युपजायचेत्यन्तेनाग्निस्तृप्यत्विति च देवांस्त-

र्षयेषुस्तिपादिना तर्पणमुक्त्वा गायत्र्यष्टशतादीनि कृत्वेत्यादि गा-

यत्रीजपादिकमुक्तवान् ।

ज्येष्ठाङ्गुलिद्वये धीमान् स्वःपदं विनियोजयेत् ॥

करन्यासविधिं कृत्वा अङ्गन्यासं समारमेत् ।

भ्रुःपदं हृदि विन्यस्य भ्रुवः शिरसि विन्यसेत् ॥

शिखायां स्वःपदं न्यस्य कवचे तत्पदं न्यसेत् ।

अक्षणोर्भर्गपदं न्यस्य दिग्विदिक्षु धियःपदम् ॥ इति ।

तत्पदमिति । प्रथमपादमित्यर्थः । एवमग्रेऽपि । तत आँमापो

ज्योतिरिति सर्वाङ्गन्यासः ।

शिरस्तस्यास्तु सर्वाङ्गे प्राणायामे परं न्यसेत् ।

इति व्यासस्मरणादित्यपि स्मृतिचन्द्रिकायाम् । आर्षं छन्द-

श्चेत्यादि । आर्षादिकं तु प्रागेवोक्तम् । रूपमाह श्वेतवर्णेत्यादि ।

इदं च मध्याह्नसन्ध्याभिप्रायेण । योगिपाङ्गवल्क्येनैव प्रातरादि-

सन्ध्यात्रये गायत्रीसावित्रीसरस्वतीति नामत्रयमुक्ता-

रक्ता भवति गायत्री सावित्री शुक्लवर्णिका ।

कृष्णा सरस्वती ज्ञेया सन्ध्यात्रयमुदाहृतम् ॥

इत्यनेन प्रातःसायंसन्ध्योर्ध्वान्तराभिधानात् । वस्तुतस्तु

एतद्वाक्यस्य मध्याह्नसन्ध्यापरत्वं नोपपद्यते । तस्या वक्ष्यमाण-

गोभिलादिवाक्यैस्त्रिशूलादिकरत्वाभिधानेनाप्तसूत्रधरत्वानुपपत्तेः ।

तस्मात्सन्ध्यावदादितीर्थमाप्तौ विहिता या सन्ध्या तत्परं स्वत-

न्त्रगायत्रीजपादिपरं च श्वेतवर्णेत्यादिध्यानकथनम् । सन्ध्यात्रये

ध्यानभेदस्य रक्ता भवति गायत्रीत्यादिना अनेनैव प्रागुक्तत्वा-

त् । न च तत्सन्ध्याध्यानमिदं च गायत्रीध्यानमिति श्रीदत्ताशु-

क्तमादरणीयम् । सा सन्ध्या सैव गायत्रीसादिनाऽनेनैव सन्ध्या-

गायत्र्योरभेदकीर्तनादिति । सर्वत्र जपे मन्त्रप्रकाश्यमन्त्राधिष्ठातृ

देवतयोर्ध्यानविधानादत्रापि तद्व्याप्तमुचितम् । प्रकृते च सर्वभू-

तान्तर्यामिपरमात्मैव मन्त्रप्रकाश्य इति सोऽपि—

ध्येयः सदा सवितृमण्डलमध्यवर्ती

नारायणः सरसिजासनसन्निविष्टः ।

केयूरचन्मकरकुण्डलवान् किरीटी

हारी हिरण्यवधपुर्धृतशङ्खचक्रः ॥

इत्युक्तक्रमेण ध्येयः । मन्त्राधिष्ठातृदेवतात्वाद् गायत्र्यपि
ध्येयेति वदन्ति ।

स्मृतिचन्द्रिकायां गोभिलः,

मातर्गायत्रीं रविमध्यस्थितां रक्तवर्णां कुमारीमक्षमालाहस्तां
हंसासनमारूढां ब्रह्मदैवत्याम् ऋग्वेदमुदाहरन्तीं, मध्यन्दिने सा-
वित्रीं रविमध्यस्थितां श्वेतवर्णां यौवनस्यां त्रिनेत्रां त्रिशूलहस्तां
वृषभासनमारूढां रुद्रदैवत्यां यजुर्वेदमुदाहरन्तीं, सायं सरस्वतीं
रविमध्यस्थां श्यामवर्णां वृद्धां चतुर्भुजां चक्रहस्तां सुपर्णासनमारूढां
विष्णुदैवत्यां सामवेदमुदाहरन्तीमिति । ध्यायेदिति शेषः ।

तत्रैव गायत्रीनिर्णये,

बालां च विद्धि गायत्रीं श्यवांश्च चतुराननाम् ।

रक्तां रक्ताम्बरोपितामक्षसूत्रधरां तथा ॥

कमण्डलुधरां देवीं हंसवाहनसंस्थिताम् ।

ब्राह्मणीं ब्रह्मदैवत्यां ब्रह्मलोकनिवासिनीम् ॥

आवाहयेत्तु मन्त्रेण आयान्तीं सूर्यमण्डलात् ।

तथा मध्यमसन्ध्यायां सावित्रीं युवतिं तथा ॥

वृद्धाङ्गीं वृद्धवस्त्रां च वृषारूढां त्रिलोचनाम् ।

त्रिशूलहस्तारूढां रुद्राङ्गीं रुद्रदैवताम् ॥

कैलासनिलयां देवीमायान्तीं सूर्यमण्डलात् ।

एवं पश्चिमसन्ध्यायां वृद्धावस्थां सरस्वतीम् ॥

वर्णतः कृष्णवर्णां च चारुरूपां चतुर्भुजाम् ।

शङ्खचक्रगदापद्धारिणीं विष्णुदैवताम् ॥

वदर्याश्रमवासां तामायान्तीं सूर्यमण्डलात् । इति ।

आवाह्येति । अयंचावाहनपन्त्रो वाजसनेयिनाम् ।

छन्दोगादीनां गोभिलादिभिर्मन्त्रान्तराभिधानात् । यथा गोभिलः,

आयाहि, वरदे देवि व्यस्रे ब्रह्मवादिनि ।

गायत्रि छन्दसां मातर्ब्रह्मयोने नमोऽस्तुते ॥

व्यासोऽपि,

आवाहयेत्तु गायत्रीं सर्वपापमणाशिनीम् ।

आगच्छ वरदे देवि जप्ये मे सन्निधौ भव ॥

गायन्तं त्रायसे यस्माद्गायत्री समुदाहृता ।

तेजोऽसीसस्य देवा ऋषयः गायत्री छन्दः शुक्रं दैवतं गा-

यत्र्यावाहने विनियोगः ।

आवाहनानन्तरमुपस्थानमाह स एव,

तुरीयं तु पदं तस्याः परे ब्रह्मपदे स्थितम् ।

उपस्थाप्य तुरीयेण जपेत्तां तु समाहितः ॥

तुरीयेण गायत्र्यस्येकपदीत्यादिना । तथाच गायत्रीमधिकृत्य-
क्षातपथश्रुतिः,

तस्या उपस्थानं गायत्र्यस्येकपदी द्विपदी त्रिपदी चतुष्पद्य-

पदमि न हि पद्यसे नमस्ते तुरीयाय दर्शनाय पदाय परो रजसे-
ऽसावदोमाप्रापदतीति ।

बीधायनोऽपि,

उपतिष्ठेद्वा एतां देवीं तुरीयेण पदेन अथाप्युदाहरन्ति गा-

यत्र्यस्येकपदी द्विपदी त्रिपदी चतुष्पद्यपदासि न हि पद्यसे नम-
स्ते तुरीयाय दर्शनाय पदाय परो रजसे ऽसावदोमाप्रापदतीति ।

तुरीयं पदं परोरजमेऽसावदोमित्यष्टाक्षरमिति तु स्मृतिचन्द्रिका ।

जपप्रकारमाह अकारः पूर्वमुच्चार्य इत्यादिना । एवं च गाय-
त्र्यादावोक्तारोच्चारणं न भवति किं तु व्याहृत्यादावेवेति सिद्धम् ।
जपोद्येयमित्यभिधानाद्यत्रयत्र गायत्र्या जप उक्तस्तत्रतत्र प्रणवा-
दिव्याहृतित्रयपूर्विकायाः प्रणवान्तायास्तस्या जप इति परिभाषा ।
तेन श्रद्धादौ गायत्रीजपोऽप्येवमेवेति । अत्र केचिद्,

तिष्ठेदोदयनात्पूर्वा मध्यमामपि शक्तयः ।

आसीतोद्धूतमाद्यान्त्यां सन्ध्यां पूर्वात्रिकं जपन् ॥

इति छन्दोगपरिशिष्टवचनेन त्रिकस्य प्रणवव्याहृतिगायत्र्या-
त्मकस्य जपविधानादन्ते प्रणवो नास्ति । 'अन्त्यप्रणवविधायकं
योगियाज्ञवल्क्यं च सन्ध्यातिरिक्तजपपरमिसाहुः । तत्र । छन्दो-
गपरिशिष्टवचनवद्योगियाज्ञवल्क्यवचनस्यापि सन्ध्याप्रकरणीय-
त्वेन सन्ध्यातिरिक्तजपमात्रपरत्वे प्रमाणाभावात् । योगियाज्ञवल्क्य-
वचनानुसारेण प्रणवस्याद्यन्तयोर्जपेऽपि त्रिकातिरिक्ताजपेन त्रिक-
जपविधायकवाक्याविरोधाच्च । किं च परिशिष्टवाक्यस्य जपानु-
वादेनोक्त्यानादिविधायकत्वम् । अनुवादश्चैकदेशस्यापि । किं च
गायत्र्याः प्रत्यहं जप इति जपविधायकयाज्ञवल्क्यवाक्ये गायत्री-
मात्रश्रवणेऽपि वचनान्तरैकवाक्यतया प्रथमप्रणवव्याहृतिप्राप्तिव-
दन्त्यगणवप्राप्तिरप्यप्रत्यूहैवेति ।

स्मृतिचन्द्रिकायां तु विशेषः । तत्र ब्रह्मा,

छन्दो गायत्री गायत्र्याः सविता चैव देवता ।

शुक्रो वर्णो मुखं चाग्निर्विभ्रामित्र ऋषिस्तथा ॥

ध्रुवी शिरः शिखा रुद्रो विष्णुर्हृदयमेव च ।

उपनयने विनियोगः सांख्यायनसंगोत्रजा ॥

त्रैलोक्यं चरणं ज्ञेयं पृथिवी कुक्षिरेव च ।

गायत्र्याः पादानामक्षराणां च देवतादयः । २९३

एवं ध्यात्वा तु गायत्रीं जपेद् द्वादशलक्षणाम् ॥ इति ।

गायत्रीकल्पे तु मतिपादमप्यर्पादिकमुक्तम् । यथा

तत्तमवितुरित्यस्य गायत्री छन्दः विश्वामित्र ऋषिः ब्रह्मा
देवता । भर्गो देवस्येत्यस्य गायत्री छन्दः विश्वामित्र ऋषिः विष्णु-
देवता । धियो योन इत्यस्य गायत्री छन्दः विश्वामित्र ऋषिः रुद्रो
देवता । अक्षराणां तु सर्वेषां प्रजापतिर्ऋषिः गायत्री छन्दः वि-
नियोगोऽङ्गन्यासे देवतास्तु ब्रह्मोक्ता वेदितव्याः । यथा—

ब्रह्मा,

आग्नेयं प्रथमं तु स्याद्वायव्यन्तु द्वितीयकम् ।

तृतीयं सूर्यदैवत्यं चतुर्थं वैद्युतं तथा ॥

पञ्चमं यमदैवस्य वारुणं षष्ठमुच्यते ।

वार्हस्पत्यं सप्तमन्तु पार्जन्यं चाष्टमं विदुः ॥

ऐन्द्रं तु नवमं प्रोक्तं गान्धर्वं दशमं स्मृतम् ।

पौष्णमेकादशं प्रोक्तं शैवं द्वादशकं स्मृतम् ॥

त्वाष्ट्रं त्रयोदशं प्रोक्तं वासवं तु चतुर्दशम् ।

मारुतं पञ्चदशकं सौम्यं षोडशकं स्मृतम् ॥

सप्तदशं त्वाङ्गिरसं वैश्वदेवमष्टमः परम् ।

आश्विनं चैकोनविंशं प्रजापत्यं च विंशकम् ॥

सर्वदेवमयं प्रोक्तमेकविंशकमक्षरम् ।

रौद्रं द्वाविंशकं प्रोक्तं ब्राह्मं चैव ततः परम् ॥

वैष्णवं तु चतुर्विंशमेता अक्षरदेवताः ।

जपकाले तु सञ्चिष्य तामु साधुज्यमाप्नुयात् ॥

तथाऽक्षरतत्त्वानि ।

अथ तत्त्वानि वक्ष्यामि अक्षराणां विशेषतः ।

पृथिवी ह्युदकं तेजो वायुस्त्वग्मेव च ॥

गन्धो रसोऽथ रूपं च स्पर्शः शब्दोऽथ वागपि ।

हस्तावुपस्थं पायुश्च पञ्चोत्रं त्वक् च चक्षुषी ॥

जिह्वा घ्राणं मनस्तत्त्वमहङ्कारो महांस्तथा ।

गुणत्रयं च सततं क्रमशस्तत्त्वनिश्चयः ॥ इति ।

तथाऽक्षरशक्तयोऽपि ।

सहा नित्या विश्वहृदया विलासिनी प्रभावती लोला शान्ता शान्तिः दुर्गा सरस्वती विष्णुरूपा विशा लोलावती विमला तमोमयी हिरण्यरूपा मुकुर्मा विश्वपोनिर्ज्जपावहा पद्मालया वरा शोभना गदा रूपेति शक्तयः इति ।

तत्रैव व्यासः,

हृदि तत्सवितुर्न्यस्य न्यसेत्कण्ठे वरेणियम् ।

भर्गोदेवस्येति खण्डं शिखायां तु ततो न्यसेत् ॥

धीमहीति न्यसेद्ब्रह्मे धियोयोनश्च नेत्रयोः ।

प्रचोदयादिति पदमस्त्रार्थे विनियोजयेत् ॥

ॐभूरङ्गुष्ठयोर्न्यस्य ॐभुवस्तर्ज्जनीद्वये ।

ॐस्वश्चैवं तथा न्यस्य मध्यमायां यतेन्द्रियः ॥

अनामिकाद्वये धीमान्न्यसेत्तत्पदमग्रतः ।

कनिष्ठिकाद्वये भर्गः पाण्योर्मध्ये धियःपदम् ॥

ॐभूर्विन्यस्य हृदये ॐभुवः शिरसि न्यसेत् ।

ॐस्वः शिखायां विन्यस्य गायत्र्याः मथमं पदम् ॥

विन्यसेत्कवचे धीमान्द्वितीयं नेत्रयोर्न्यसेत् ।

तृतीयेनास्त्रं विन्यस्य चतुर्थं सर्वतो न्यसेत् ॥ इति ॥

तत्रैव ब्रह्मा,

तत्कारं विन्यसेत्स्वाङ्गे पादाङ्गुष्ठद्वये द्विजः ।

सकारं गुल्फदेशे तु विकारं जङ्घयोर्न्यसेत् ॥

जान्वास्तु विद्धि तुःकारं वकारं चोरुदेशतः ।
 रेकारं विन्यसेद् गुह्ये णिकारं वृषणे न्यसेत् ॥
 काटिदेशे तु यकारं भृकारं नाभिमण्डले ।
 गौकारं जठरे योगी देकारं स्तनयोर्न्यसेत् ॥
 वकारं हृदि विन्यस्य स्पकारं कण्ठएव तु ।
 धीकारमास्ये विन्यस्य मकारं तालुमध्यतः ॥
 हिकारं नासिकाग्रे तु धिकारं नयनद्वये ।
 भ्रू र्मध्ये तु योकारं ललाटे योऽद्वितीयकम् ॥
 पूर्वानने तु नःकारं प्रकारं दक्षिणानने ।
 चोकारं पश्चिमे न्यस्य दकारं चांसउत्तरे ॥
 विन्यसेन्मूर्ध्नि यात्कारं सर्वव्यापिनमीश्वरम् ।
 अत्र सर्वे मन्त्राः सप्रणवा नमोऽन्ताश्च ।
 तथाच भृशुः,
 ॐकारपादाबुच्चार्य मन्त्रबीजमनन्तरम् ।
 नाम श्राव्यं नमोऽन्तं च जपन्यासः प्रकीर्तितः ॥ इति ।
 ततो वर्णध्यानं कुर्यात् । तदाह—

ब्रह्मा,
 कृत्वा चैवेदशं न्यासमशेषं पापनाशनम् ।
 पश्चात्समाचरेत् ध्यानं वर्णरूपसमन्वितम् ॥
 तत्कारं चम्पकाकारं ब्रह्मविष्णुशिवात्मकम् ।
 शान्तं पद्मासनारूढं ध्यायेत्स्वस्थानसंस्थितम् ॥
 सकारं चिन्तयेद्दयाममतसीपुष्पसन्निभम् ।
 पर्वमध्यस्थितं सौम्यमुपपातकनाशनम् ॥
 विकारं कपिलं चिन्त्यं कपिलासनसंस्थितम् ।
 ध्यायेच्छान्तं द्विजश्रेष्ठ महापातकनाशनम् ॥

'तुःकारं चिन्तयेत्प्राज्ञ इन्द्रनीलसमप्रभम् ।
 निर्दहेत्सर्वदुःखं तु उग्ररोगसमुद्भवम् ॥
 वकारं वह्निदीप्ताभं चिन्तयेत्तु विचक्षणः ।
 भ्रूणहत्याकृतं पापं तत्क्षणादेव नश्यति ॥
 रेकारं विमलं ध्यायेत् शुद्धस्फटिकमग्निभम् ।
 पाप नश्यति तत्क्षममगम्यागमनोद्भवम् ॥
 णिकारं चिन्तयेद्योगी विशुद्धस्फटिकसन्निभम् ।
 अमक्षयभक्षजं पापं तत्क्षणादेव नश्यति ॥
 यकारं तारकावर्णमिन्दुरेखाविभूषितम् ।
 योगिनां वरदं ध्यायेद् ब्रह्महत्याविनाशनम् ॥
 भकारं कृष्णवर्णं तु नीलमेघसमप्रभम् ।
 ध्यात्वा पुरुषहत्यादिपापं नाशयति द्विजः ॥
 गौकारं रक्तवर्णं तु कमलासनसंस्थितम् ।
 गोहत्यादिकृतं पापं नाशयन्तं विचिन्तयेत् ॥
 देकारं रक्तमङ्गाशं कमलासनसंस्थितम् ।
 सन्ततं चिन्तयेद्योगी स्त्रीहत्यादहनं परम् ॥
 वकारं शुक्लवर्णं तु जातीपुष्पसमप्रभम् ।
 गुरुतल्पकृतं पापं ध्यात्वा दहति तत्क्षणात् ॥
 स्फकारं तु तथा पीतं सुवर्णसदृशप्रभम् ।
 मनसा चिन्तितं पापं ध्यात्वा दहति चानघ ॥
 धीकारं चिन्तयेच्छुक्लं कुन्दपुष्पसमप्रभम् ।
 पितृमातृवधात्पापान्मुच्यते नात्र संशयः ॥
 मकारं पद्मरागाभं चिन्तयेद्दीप्ततेजसम् ।
 पूर्वजन्मार्जितं पापं तत्क्षणादेव नश्यति ॥
 हिकारं शङ्खवर्णं तु पूर्णचन्द्रसमप्रभम् ।

अशेषपापदहनं ध्यायेन्नित्यं विचक्षणः ॥
 धिकारं पाण्डुरं ध्यायेत्पद्मस्योपरि संस्थितम् ।
 मतिग्रहकृतं पापं स्मरणादेव नश्यति ॥
 योकारं रक्तवर्णं तु इन्द्रगोपसमममम् ।
 ज्ञात्वा प्राणिवधे पापं निर्दहेन्मुनिपुङ्गव ॥
 द्वितीयश्चैव यः प्रोक्तो योकारो रूपसन्निभः ।
 निर्दहेत्सर्वपापानि नान्यैः पापैश्च लिप्यते ॥
 नःकारं तु मुखं पूर्वमादिसोदयसन्निभम् ।
 सकृद्भ्यात्वा द्विजश्रेष्ठ स गच्छेदीश्वरं पदम् ॥
 नीलात्पलदलश्यामं प्रकारं दक्षिणामुखम् ।
 सकृद्भ्यात्वा द्विजश्रेष्ठ स गच्छेद्वैष्णवं पदम् ॥
 सौम्यं गुरोचनपीतं चोकारं चोचराततम् ।
 सकृद्भ्यात्वा द्विजश्रेष्ठ स गच्छेद्देवतं पदम् ॥
 शुक्लवर्णेषुसङ्काशं दकारं पश्चिमाननम् ।
 सकृद्भ्यात्वा द्विजश्रेष्ठ स गच्छेद् ब्रह्मणः पदम् ॥
 यात्कारस्तु शिरः प्रोक्तं चतुर्वदनसन्निभः ।
 प्रत्यक्षफलदो ब्रह्मविष्णुरुद्रा इति स्थितिः ॥
 एतद् ज्ञात्वा तु मेधावी जपं होमं करोति यः ।
 न भवेत् सूतकं तस्य मृतकं च न विद्यते ॥
 साक्षाद्भवत्यसौ ब्रह्मा स्वयम्भूः परमेश्वरः ।
 यस्त्वेवं न विजानाति गायत्रीं तु यथाविधि ॥
 कथितं सूतकं तस्य मृतकं च मयाऽनघ ।
 नैव दानफलं तस्य नैव यज्ञफलं भवेत् ॥
 न च तीर्थफलं प्रोक्तं तस्यैवं सूतके सति । इति ।
 गायत्रीमुद्राऽपि तत्रैव यथा ब्रह्मा,

अथातो दर्शयेन्मुद्राः सुमुखं सम्पुटं तथा ।
 ततो विततविस्तीर्णे द्विमुखत्रिमुखे ततः ॥
 चतुर्मुखं पञ्चमुखं षण्मुखाधोमुखे ततः ।
 व्यापकाञ्जलिकारुणं च शकटं तदनन्तरम् ॥
 यमपाशं च ग्रथितं ततः स्यात्संमुखोन्मुखम् ।
 प्रलम्बो मुष्टिको मीनः कूर्मो वाराह एवच ॥
 सिंहाक्रान्तं महाक्रान्तं ततो मुद्गरपल्लवौ ॥ इति ।

एतासां लक्षणमाह स एष,
 सुमुखं सन्धितौ हस्तावुत्तानौ कुचिताङ्गुली ।
 सम्पुटं पद्मकोशाभौ करावन्योन्यसंहतौ ॥
 विततं महर्तो हस्तावुत्तानावायताङ्गुली ।
 विस्तीर्ण संहतौ पाणी भियो मुक्ताङ्गुलिद्वयौ ॥
 संमुखासक्तयोः पाण्योः कनिष्ठाद्वययोगतः ।
 शेषाङ्गुलीना वैकल्ये द्विमुखत्रिमुखादयः ॥
 शेषाङ्गुलीनां संयोगात्पूर्वसयोगनाशनम् ।
 तिर्यक् संयुज्यमानाग्रौ संयुक्ताङ्गुलिमण्डलौ ॥
 हस्तौ षण्मुखमित्युक्ता मुद्रा मुद्राविशारदैः ।
 आकुञ्चिताग्रौ संयुक्तौ न्युञ्जौ हस्तावधोमुखम् ॥
 उत्तानौ तादृशावेव व्यापकाकुञ्चितौ करौ ।
 अधोमुखौ षड्मुष्टौ मुक्ताग्राङ्गुष्टकौ करौ ।
 शकटं नाम कथितं यमपाशमतः परम् ॥
 षड्मुष्टकयोः पाण्योरुत्ताना वामतर्जनी ।
 कुञ्चिताग्राऽन्यथा मुक्ता तर्जन्या न्युञ्जवक्रया ॥
 उत्तानमन्धिसंलीनवद्धाङ्गुलिदलौ करौ ।
 संमुखौ घटितौ दीर्घाङ्गुष्ठौ ग्रथितमुच्यते ॥

सन्धितोर्ध्वाङ्गुलिर्धामस्तादृशा दाक्षिणेन तु ।
 अधोमुखेन संयुक्तः संमुखोन्मुखमुच्यते ॥
 उत्तानोन्नतकोटी च प्रलम्बः कथितौ करौ ।
 मुष्टी चान्योन्यसंयुक्तावुत्तानौ मुष्टिकौ भवेव ॥
 मत्स्यस्तु संमुखीभूतौ युक्तानामिकनिष्ठिकौ ।
 ऊर्ध्वसंयुक्तवक्राग्रा शेषाङ्गुलिदली करौ ॥
 अधोमुखः करो धामस्तादृशा दाक्षिणेन तु ।
 पृष्ठदेशे समाक्रान्तः कूर्मो नामाभिधीयते ॥
 ऊर्ध्वमध्ये वामभुजः कक्षाभ्यामाश्रयेत्करे ।
 वराहः कथ्यते कक्षसमीपाश्रयके करे ॥
 सिंहक्रान्तं समाख्यातं कर्णार्पितकरावुभौ ।
 किञ्चिदाकुञ्चिताग्रौ च महाक्रान्तं ततः परम् ॥
 ऊर्ध्वं किञ्चिद् गतौ पाणी मुद्गरौ नाम तर्जनी ।
 ग्रस्ता दाक्षिणहस्तेनेत्याहुर्मुद्राविशारदाः ॥
 अधोमुखः स्थितो मूर्ध्नि पृष्ठवो दाक्षिणः करः । इति ।

अत्र महासंहितोक्तो विशेषः ।

न जानन्न दर्शयेन्मुद्रा महाजनसमागमे ।
 क्षुभ्यन्ति देवतास्तस्य विफलं च भवेदिति ॥ इति ।
 गायत्रीकवचमपि तत्रैव ।

अमिति हृदये भूरिति मुखे भुव इति शिरसि स्वरिति
 सर्वाङ्ग इति ।

तत्रैव व्यासः,

विन्यस्यैवं जपेद्यस्तु गायत्रीं वेदमातरम् ।
 ब्रह्मलोकमवाप्नोति व्यासस्य वचनं यथा ॥
 स्वरूपं यः पुनस्तस्या ज्ञात्वोपास्ते यथाविधि ।

गृह्णन् दोषैर्न लिप्येत रत्नपूर्णा वसुन्धराम् ॥

यथाकथाश्चिज्जप्ता सा देवी परमपाविनी ।

सर्वकामप्रदा प्रोक्ता किं पुनर्विधिना नृप ॥ इति ।

एते च न्यासादयो योगियाज्ञवल्क्यादिभिरनभिहिता अपि फलाभिप्त्यर्थं षडङ्गन्यासावसरे कैश्चिच्छिष्टैरनुष्ठीयन्ते नत्वावश्यकत्वेनेति ध्येयम् । ततश्च—

जपन्नासीत सावित्रीं मन्त्रगातारकोदयात् ।

सन्ध्यां प्राक् प्रातरेवं हि तिष्ठेदाऽऽदित्यदर्शनात् ॥

इति याज्ञवल्क्यवचनानुसारेण,

तिष्ठेदोदयनापूर्वं मध्यमामोषे शक्तितः ।

आसीतोद्गृह्णन्माचचान्यां सन्ध्यां पूर्वत्रिक जपन् ॥

इति छन्दोगपरिशिष्टवचनानुसारेण,

उपास्य सन्ध्यां मध्याह्ने क्षिपेदर्थं च पूर्ववत् ।

गायत्रीं च जपेत्सम्यक् तिष्ठन्नासीन एव वा ॥

इति बृहन्नारदीयवचनानुसारेण,

तिष्ठंश्चेद्रीक्षमाणोऽर्कं जपं कुर्यात्समाहितः ।

अन्यथा प्राङ्मुखः कुर्याद्वक्ष्यमाणक्रमेण तु ॥

इति योगियाज्ञवल्क्यवचनानुसारेण च वक्ष्यमाणजपविधिना गायत्रीं जपेत् । ततश्च—

तत्रावाह्यं जपित्वा च नमस्कृत्य विसर्जयेत् ।

इति योगियाज्ञवल्क्यवचनान्नमस्कृत्य तां विसर्जयेत् । अत्र विसर्जने—

पदेयत्तदनेत्यज्जा विष्णोर्हृदयसंस्थिता ।

अस्मणा समनुज्ञाता गच्छ देवि यथेच्छया ॥

इति मन्त्रः पाठ्य इत्यनिरुद्धादयः ।

उत्तरे शिखरे जाते भूम्यां पर्वतवासिनि ।

ब्रह्मणा समनुज्ञाते गच्छ देवि यथोदितम् ॥

इति विसर्जनमन्त्र इति तु पारिजातः । केचित्तु देवागात्विति मन्त्रेण विसर्जनं वदन्ति । अनिरुद्धस्तु गायत्रीजपानन्तरं

छन्दोगानां विशेषमाह । यथा,

अनेन जपेन भगवन्तांवादित्यशुक्रौ प्रीयेतामित्युच्चार्य आदित्यशुक्राभ्यां नम इति सप्तपुष्पं जलाञ्जलिं दद्यात् । ततः कश्यप ऋषिस्त्रिण्डुच्छन्दोऽग्निर्देवता आत्मरक्षार्थे विनियोगः इति स्मृत्वा जातवेदसे इत्यादिमन्त्रेण शिरसि रक्षां कुर्यात् । ततः कालाम्नि ऋषिरनुष्टुप्छन्दो रुद्रो देवता रुद्रोपस्थाने विनियोगः इति स्मृत्वा, ॐ ऋत्यं सत्यं परं ब्रह्म पुरुषं कृष्णापिङ्गलम् ।

ऊर्ध्वलिङ्गं विरूपाक्षं विश्वरूपं नमोनमः ॥

इति रुद्रमुपतिष्ठेत् । ततश्च ब्रह्मणे नमः । अज्यो नमः । वरुणाय नमः । विष्णवे नमः । रुद्राय नमः । इति प्रत्येकमञ्जलिं दद्यादित्याह । तत्रात्मरक्षायां रक्षाऽन्ते वारिणाऽऽत्मानमिति परिशिष्टवचनमेव प्रमाणम् । अन्ते रक्षा कार्येति तदर्थकरणात् । रुद्रोपस्थाने तु— वेदमादित आरभ्य शक्तितोऽहरहर्जपेत् ।

उपतिष्ठेत्ततो रुद्रमर्वाग्वा वैदिकाज्जपात् ॥

इति सन्ध्याप्रयोगानन्तरोक्तं परिशिष्टवचनमेव प्रमाणम् । अन्यत्रचाचार एव प्रमाणमिति ।

केचित्सन्ध्याप्रयोगानन्तरं सूर्यायार्घ्यं प्रयच्छन्ति नृसिंहपुराणीयं वाक्यं पठन्ति च । यथा,

अर्घ्यं दद्यात्तु सूर्याय त्रिकालेषु यथाक्रमात् ।

अशक्त एककाले तु मध्याह्ने तु विशेषतः ॥

सन्ध्यां कृत्वाऽद्भिर्दत्त्वाऽर्घ्यं ततः पश्येद्दिवाकरम् । इति ।

वस्तुतस्तु सन्ध्यां कृत्वेति तर्पणाकरणे बोध्यम् । तर्पणकर-
णे तु वक्ष्यमाणविष्णुपुराणादिवाक्येन तर्पणानन्तरं तत्प्रतिपा-
दनात्तदैव तदुचितमित्यस्माभिरपि तत्रैव तल्लेख्यम् । अत्रायं निर्ण-
यः । स्वस्वगृथानुसारेण सन्ध्याप्रयोगेऽनुष्ठितएव प्रसवायपरिहा-
रः, अधिकानुष्ठानं त्वानुपद्भिकफलभूयस्त्वार्थमेव ।

बह्वर्णं वा स्वगृथोक्तं यस्य यावत्प्रकीर्तितम् ।

तस्य तावति शास्त्रार्थे कृते सर्वः कृतो भवेत् ॥

इति छन्दोगपरिशिष्टवचनात् ।

यत्र स्यात्कृच्छ्रभूपस्त्वं श्रेयसोऽपि मनीषिणः ।

भूपस्त्वं ब्रुवते तत्र कृच्छ्राच्छ्रेयो ह्यवाप्यते ॥

इति तद्वचनाच्च । ऋग्वेदिनां तु यथायथं प्रागुक्ते सांख्यायनोक्ते
आश्वलायनोक्ते वा प्रयोगेऽनुष्ठिते एव प्रसवायपरिहारः । वक्ष्यमा-
णशौनकोक्तप्रयोगस्त्वानुपद्भिकफलभूमार्थः । येषां तु स्वगृथे सं-
ध्याप्रयोगो नोक्तस्तैः—

यद्याम्नातं स्वशाखायां परोक्तमविरोधि यत् ।

विद्वद्भिस्तदनुष्ठेयमिति छन्दोगपरिशिष्टवचनानुसारेण योगि-
याज्ञवल्क्याद्युक्तः पौराणिको वा प्रयोगो ग्राह्यः । तत्र कूर्मपुरा-
णीयः प्रयोगो बृहन्नारदीयप्रयोगश्च सन्ध्यापदार्थनिर्णयप्रसङ्गे प्रा-
गभिहितः । नृसिंहपुराणीयस्तु—

दधेपु दर्भपाणिः सन्माद्मुखः सुसमाहितः ।

प्राणायामांस्तु कुर्वीत यथाशास्त्रमतन्द्रितः ॥

जपेदहरहः स्नात्वा सावित्रीं जपेद् द्विजः ।

अथ पुष्पांजलिं क्षिप्त्वा भावने चोर्ध्वबाहुकः ॥

उदुत्पं च जपेन्मन्त्रं चित्रं तच्चक्षुरित्यापि ।

प्रदक्षिणमुपावृत्य नमस्कृत्य ततः प्रभुम् ॥

दर्भेष्विति श्रवणेन स्थलएवेदं सन्ध्यावन्दनं, यत्र तु जले स्थ-
ले वेति विशेषो नोपलभ्यते तत्रोभयत्रापि तदनुष्ठानमविरुद्धम् ।
अत एव—

मार्जनं जलमध्ये तु प्राणायामो यतस्ततः ।

उपस्थानं ततः पश्चात्तावित्रीजप उच्यते ॥

इत्यनेन बृहस्पतिना स्नानाद्भूतं मार्जनं जलमध्ये उक्ता
सन्ध्याद्भूतप्राणायामो यतस्ततो जले स्थले वेत्युक्तम् । एवं
चोपस्थानपर्यन्ता सन्ध्या जलेऽप्यविरुद्धा, गायत्रीजपस्तु स्थलएव ।

कदाचिदपि नो विद्वान् गायत्रीमुदके जपेत् ।

गायत्र्यग्निमुखी यस्मात्तस्मादुत्थाय ताज्जपेत् ॥

इति गोभिलवाक्यात् । अत्र प्रतिमसववाक्यं वृद्धमनुनाम्ना
केचित्पठन्ति,

यदि स्यात् क्लिन्नवासा वै गायत्रीमुदके जपेत् ।

अन्यथा तु शुचौ भूम्यां कुशोपरि समाहितः ॥ इति ।

अथ शौनकोक्तं सन्ध्यावन्दनम् ।

अथ वक्ष्ये बह्वृवानां सन्ध्याकर्गविधिक्रमम् ।

त्रैवर्णिकानां सर्वेषां चतुराश्रमवासिनाम् ॥

यत्सन्ध्यावन्दनं सर्वस्मृतिष्वत्र तथोच्यते ।

तत्रापामन्तिकं माप्य ब्रह्मसूत्रधरो भवेत् ॥

नासिकामङ्गुलीभिश्च तर्जनीमध्यमाहते ।

दाक्षिणेन समाकृष्य सव्येन तु विसर्जयेत् ॥

प्रणवं व्याहृतीः सप्त गायत्रीं शिरसा सह ।

क्लिः पठेदायतमाणः प्राणायामः स उच्यते ॥

शनैर्नासापुटे वायुमुत्सृजेन्नतु वेगतः ।

न कम्पयेच्छरीरं तु स योगी परमो मतः ॥

प्राणानायम्य विधिवद्वाग्यतः संपतेन्द्रियः ।
 अथ सन्ध्यामुपासिष्यति सङ्कल्प्य मार्ज्जयेत् ॥
 तिस्रभिमार्जनं कुर्यादापोहीति कुशोदकैः ।
 पादेपादे क्षिपेन्मूर्ध्नि प्रातिप्रणवसंयुतम् ॥
 आत्मानं प्रणवेनैव परिषिच्य जलेस्ततः ।
 सूर्यश्चेत्सनुवाकेन प्रातःकाले पिबेदपः ॥
 अग्निश्चेत्सनुवाकेन सायंकाले पिबेदपः ।
 आपः पुनन्तु मध्याह्ने मन्त्राचमनमाचरेत् ॥
 विसृज्य दर्भानाचम्य कुशपाणिश्च मार्ज्जयेत् ।
 प्रणवेनैव व्याहृत्वा गायत्र्या प्रणवाद्यया ॥
 आपोहिष्ठेन सूक्तेन मार्जनं हि चतुर्थकम् ।
 ऋगादौ प्रणवं चोक्त्वा ऋगन्ते मार्जनं ततः ॥
 उद्धृत्य दक्षिणेनैव जलं गोकर्णवत्कृतम् ।
 निश्वासं नासिकाग्रे तु पाप्मानं पुरुषं स्मरेत् ॥
 ऋतञ्चैतामृचं वापि दुषदां वा जपेत् ऋचम् ।
 दक्षनासापुटेनैव पापात्मानमपोहयेत् ॥
 तज्जलं नावलोक्यार्थं वामभागे क्षितौ क्षिपेत् ।
 विसृज्य दर्भैस्तत्रैव धृत्वा दर्भास्ततः परम् ॥
 पाणिभ्यां जलमादाय गायत्र्या चाभिमन्त्रितम् ।
 स्वेराभिमुखस्तिष्ठन् त्रिरूर्ध्वं सन्ध्यायोः क्षिपेत् ॥
 अमावादिसमन्त्रेण प्रदक्षिणमतः परम् ।
 अपः स्पृष्ट्वा दक्षिणे तु पश्चाद्दर्भान् विसर्जयेत् ॥
 मध्याह्ने तु विशेषोऽयमुपस्थानं तथाऽन्यकम् ।
 अपामञ्जलिना पूर्णम् आकृष्णेनेति निक्षिपेत् ॥
 समाप्ती तु कुशान् भूमौ तत्र तिष्ठन्समाहितः ।

मृत्वा पवित्रं सम्प्रोक्ष्य जपस्थानं कुशोदकैः ॥
 आधारादीन्ममस्कृत्य कुशाग्रैरासनं ततः ।
 बद्ध्वा पद्मासनं वापि स्वस्तिकं वा यथाविधि ॥
 दिशोऽष्टधा विभक्तायाः प्रतीच्या भागसप्तकम् ।
 हित्वा दक्षिणतोऽन्यस्तु योऽष्टमो भाग उत्तरः ॥
 अस्याभिमुखतां प्राप्तो भूत्वा प्रयतमानसः ।
 जपन्नासीत सावित्रीं सन्ध्यां कृत्स्नामतन्द्रितः ॥
 प्रभातकाले चागस्य पुरस्तादुदकान्तिकम् ।
 सर्वाण्युदककार्याणि सायंसन्ध्यावदाचरेत् ॥
 अपामाचपनं त्वत्र सूर्यश्चेत्यनुवाकतः ।
 पूर्वोत्तराद्याभिमुखो भूत्वा प्रयतमानसः ॥
 जपंस्तिष्ठेत्तु सावित्रीं संध्यां तां सकलां ततः ।
 प्राणायामत्रयं कृत्वा यथाविधि अतन्द्रितः ॥
 अङ्गोरात्रकृतं पापं तत्क्षणादेव नश्यति ।
 प्राणायामैर्य आत्मानं संयम्यास्ते पुनः पुनः ॥
 दशद्वादशभिर्वापि चतुस्त्रिर्वा परन्तपः ।
 ॐकारपूर्विकास्तिष्ठो महाव्याहृतयस्तथा ॥
 त्रिपदा चैव गायत्री विज्ञेयं ब्रह्मणो मुखम् ।
 मूर्धुवः स्वरोमिति जप्त्वाऽऽहसासनं ततः ॥
 व्याहृतिभिर्हि विन्यस्य सावित्र्याच पङ्कजम् ।
 प्राणायामं धारयेद्विर्यथाविधि समाहितः ॥
 आयात्विद्यनुवाकेन सावित्रीमाह्वयेत्क्रमात् ।
 ऋष्यादीनि ततः स्मृत्वा सायासीनो जपेत्तदा ॥
 सायं प्रातश्च मध्याह्ने सावित्रीं वाग्यतो जपेत् ।
 आरम्भयज्ञात् जपयज्ञो विशिष्टो दशभिर्गुणैः ॥

उपांशुः स्याज्जलगुणः साहस्रो मानमः स्मृतः ।
 सहस्रपरमां देवीं शतमध्यां दशावराम् ॥
 शुद्धिकामः प्रयुञ्जीत सर्वपापप्रणाशिनीम् ।
 मृत्पादिलक्षणं ज्ञात्वा गुरुमोक्तेन मार्गतः ॥
 षडङ्गमन्त्रैर्विन्ध्यस्य योनिमुद्रां प्रदर्शयेत् ।
 गायत्रीं संस्मरेद्दीमान् हृदि वा सूर्यमण्डले ॥
 कल्पोक्तलक्षणेनैव ध्यात्वाऽभ्यर्च्य ततो जपेत् ।
 मनःसन्तोषणं शौचं मौनं मन्त्रार्थचिन्तनम् ॥
 अव्यग्रत्वमनिर्वेदो जपसम्पत्तिहेतवः ।
 कृत्वोत्तानौ करौ प्रातः साय चाधोमुखौ ततः ॥
 मध्ये स्तब्धकराभ्यां तु जप एवमुदाहृतः ।
 नक्षत्रदर्शनादूर्ध्वं जपेदासूर्यदर्शनात् ॥
 अर्द्धास्तमयमारभ्य जपेदाऋक्षदर्शनात् ।
 तत उद्वास्य सावित्रीमुत्तमेत्यनुवाकतः ॥
 सायम्प्रातरुपस्थानं कुर्यान्मन्त्रैर्विधाक्रमम् ।
 जातवेदस इत्येका तच्छंभोरावृणीमहे ॥
 नमोब्रह्मण इत्येतां त्रिरुक्त्वाऽथ दिशो नमेत् ।
 इयं मे वरुण तत्त्वेति सायङ्काले विशेषतः ॥
 मित्रस्यचर्पणी द्वाभ्यां प्रातःकाले विशेषतः ।
 सवितुर्मण्डल पश्यन्नुपतिष्ठेद्दिवाकरम् ॥
 ऊर्ध्वबाहुः पठेत्सूक्तम् उदुलआतवेदसम् ।
 तच्चक्षुरितिसूक्तं च हंसःशुचिपदिसपि ॥
 एवमन्यानि सौर्याणि जपन्पश्येद्देवाकरम् ।
 आत्मपादौ तथा भूमिं सन्ध्याकालेऽभिवादयेत् ॥
 नत्वा गुरुंस्तथा सूर्यं द्विजांश्चापि विशेषतः । इति

अस्यार्थः । सन्ध्याकर्षविधिक्रममिति । सन्ध्याकर्मानुष्ठानक्रममित्यर्थः । चतुराश्रमवासिनामिति चतुर्थाश्रमविशेषाभिप्रायेण । परमहंसस्य सन्ध्यानिषेधात् । तद्यथा सन्ध्यावदनं सर्वस्मृतिष्वभिहितं तथाऽत्रोच्यते इत्यर्थः । अपामन्तिकं प्राप्येति देशान्तरस्याप्युपलक्षणम् ।

गृहे तु प्राकृती सन्ध्या गोष्ठे शतगुणा स्मृता ।

नदीषु शतसाहस्री अनन्ता देवसन्निधौ ॥

इति शातातपेवाक्येन सन्ध्यावन्दने देशान्तरस्याप्यभिधानात् । नासिकामिति । तर्जनीमध्यमे विहायेतराङ्गुलीभिर्नासिकां, घृत्वेति शेषः । दक्षिणेनेति । सव्येन समाकृष्य दक्षिणेन त्रिमर्जयेदित्यर्थः । प्रणवमिति । प्रणवं सप्तव्याहृतीः गायत्रीं तच्छिरश्च कुम्भके त्रिः पठेदित्येव प्राणायाम इत्यर्थः । अयमेवार्थः स्पष्टतयोक्तः शङ्खस्मृतौ,

दक्षिणे रेचकं कुर्याद्भ्रामेनापूर्य चोदरम् ।

कुम्भकेन जपं कुर्यात्प्राणायामस्य लक्षणम् ॥

इति प्रयोगपारिजाते । गायत्रीशिरश्च अप्यापो ज्योतिरित्यादि । प्रणवश्च सप्तव्याहृतीनां प्रत्येकमुपक्रमेषु गायत्र्याश्चोपक्रमे शिरसश्चाद्यन्तयोः पठनीयः ।

• यथाह कात्यायनः,

एता एतां सहानेन तथैभिर्दशभिः सह ।

त्रिर्जपेदायतमाणः प्राणायामः स उच्यते ॥ इति ।

एता व्याहृतीः, एतां गायत्रीम्, अनेन शिरसा, एभिः प्रणवैः सह । रेचके गुणं विधातुमाह शनैरेति । न कम्पयेदिति । प्राणायामं कुर्वता शरीरकम्पनं न कर्त्तव्यमित्यर्थः । प्राणानायम्येति पृथक्-क्तानुवादः सन्ध्योपासनसङ्कल्पस्य प्राणायामोत्तरत्वज्ञापनार्थः । मा-

जीवेदित्युक्तम् मार्जनं विशिष्याह तिसृभिरिति । आपोहिष्ठे-
 साद्या एका ऋक् । योवः शिवतम इत्याद्या अपरा । तस्माअर-
 द्रेत्याद्या अपरा । एवं तिसृभिर्ऋग्भिस्तिसर्थः । पादेपादइति । ऋचः
 प्रतिपादम् । आदौ प्रणवमुच्चार्य पादान्ते मूर्ध्नि कुशोदकं क्षिपेदि-
 त्सर्थः । आत्मानमिति । केवलप्रणवेनात्मानं परिपिच्येत्यर्थः ।
 मन्त्राचमनोत्तरभाविनि मार्जने विशेषमाह प्रणवेनैवेति । आ-
 पोहिष्ठेनेति । आपोहिष्ठेसाद्या नव ऋचः सूक्तमिति मसिद्धाः ।
 मार्जनं हि चतुर्थकम् इति प्रणवादिगता संख्यां मार्जने उपचर्यते ।
 ऋगादावित्यादिना पृथग्मार्जनानां वक्ष्यमाणतया मार्जनाना-
 माधिकत्वात् प्रणवादिभिश्चतुर्भिमार्जनं कुर्यादित्यर्थः । ऋगादा-
 विति । आद्यमार्जनं पादेपादे इदं तु ऋगन्तइति विशेषः । उदूष्टे-
 ति । दक्षिणहस्तेन जलं गृहीत्वा तद्धस्तं गोकर्णवत् कृतं श्वासरहि-
 तनासाग्रे धृत्वा पाप्मा पुरुषः स्वदेहं व्याप्यावस्थित इति चिन्त-
 येदित्यर्थः । दक्षेति । दक्षिणपुट्नासाग्रमार्गेण स पाप्मा नासाधृत-
 जले पविष्ट इति चिन्तयेदित्यर्थः । अनवलोक्य सन्ध्ययोः प्रातः-
 सन्ध्यासायंसन्ध्ययोः । मध्याह्नसन्ध्यायां विशेषस्य वक्ष्यमाणत्वात् ।
 अर्घ्यदाने च गायत्र्याऽपि त्रिरावृत्तिमिति प्रागेवाभिहितम् । असा-
 वादित्येति । असावादिसो ब्रह्मेति मन्त्रेणेत्यर्थः । दक्षिणे अपः
 स्पृष्टेत्यन्वयः । दक्षिणे दक्षिणहस्तइत्यर्थः । उपस्थानमिति । उप-
 स्थाने विशिष्य कर्त्तव्यमित्यर्थः । उपस्थाने विशेषश्चाग्रे वक्ष्यते ।
 तथार्थकमिति । एकवचनेन त्रित्वनिवृत्तिः । आकृष्णेनेति । आ-
 कृष्णेन रजोमत्स्यादिमन्त्रेणेत्यर्थः । अनेन गायत्री निवर्त्यते । समा-
 स्ताविति । अर्घ्यदानान्तकर्ममृन्दसमाप्तावित्यर्थः । कुशान् भूमौ, वि-
 सृज्येति शेषः । आधारादीन्मस्कृतेति । आधारं शक्त्यै नमः ।
 कूर्माय नमः । अनन्ताय नमः । पृथिव्यै नमः । वास्तुपुरुषाय नमः ।

विश्वशक्त्यै नमः । मायाशक्त्यै नमः । इत्येवमाधारशक्त्यादीभ्यस्तु
इत्यर्थः । आसनं कुर्यादिति शेषः । बद्ध्वा पद्मासनं वापीति । बद्ध्वा
कृत्वे सर्थः । पद्मासनादिलक्षणं च—

कूर्मपुराणे उक्तम्,

आसनं स्वस्तिकं प्रोक्तं पद्ममर्द्धासनं तथा ।

आसनानां च सर्वेषामेतदासनमुत्तमम् ॥

ऊर्वोरुपरि विप्रेन्द्र कृत्वा पादतले उभे ।

समासीतात्मनः प्रोक्तमेतत्पद्मासनं शुभम् ॥

एकपादमथैकास्मिन् विन्यस्योरुणि सत्तमः ।

आसनार्थमिति ज्ञेयं योगसाधनमुत्तमम् ॥

उभे कृते पादतले जानूर्वोऽन्तरेण हि ।

समासीतात्मनः प्रोक्तमासनं स्वस्तिकं परम् ॥ इति ।

दिश इति । प्रतीर्चा दिशमष्टधा विभज्य दक्षिणतो भागसप्तकं
हिस्तोत्तरतो योऽष्टमो भागस्तदभिमुख इत्यर्थः । संध्यां कृत्स्ना-
मिति । अत्र सन्ध्याशब्देन सन्ध्याकालोऽभिप्रेतः । सर्वाण्युदक-
कार्याणीत्युक्त्वा पञ्चाचमनमपि सायंसन्ध्यावदिति भ्रमः स्यात्त-
न्निवृत्त्यर्थं पूर्वोक्तमेव विशेषं स्मारयति अपामिति । पूर्वोत्तरा-
शा ईशानी दिक् तदभिमुख इत्यर्थः । विशेषान्तरमाह जपस्ति-
ष्टेति । सर्वसन्ध्यासु गायत्रीजपश्च प्राणायामत्रयोत्तरं कर्तव्य
इत्याह प्राणायामत्रयमिति । एतत्प्रकारस्तु भूर्भुवःस्वस्त्यादेनाऽग्रे
वक्ष्यते । यथाविधि अतन्द्रित इति । अत्र सन्ध्यभावो वैकल्पिकः ।
प्राणायामे संख्यान्तरविधानापोक्तम् अहोरात्रकृतमित्यादि । दशाद्वा-
दशादिसंख्यायुक्तैः प्राणायामैर्वै आत्मानं निग्रम्यास्ते तस्याहोरात्र-
कृतं पापं तत्क्षणादेव नश्यतीत्यन्वयः । गायत्रीजपप्रशंसार्थमाह
ॐकारेति । व्याहृतिभिर्हि विन्यस्येति प्रणवस्याप्युपलक्षणम् ।

स्वायै वौषडिति शिवायाम् । धीमहि कवचाय हुमित्युरसि । धियो-
 योनो नेत्रत्रयाय वौषडिति नेत्रललाटेषु न्यस्याथ मचोदयादस्त्राय
 फडिति करतलेऽस्त्रं प्राच्यादिषु दशसु दिक्षु न्यसेदिति । आया-
 त्विति । आयातु वरदा देवीत्याद्यनुवाकेन । यदुक्तं जपन्नासीत
 सावेत्रीमिति तत् स्यात्सन्ध्यायामिति वक्तुं सायासीन इत्युक्तम् ।
 आरम्भयज्ञादिति । मन्त्रोच्चारणपूर्वकमनुष्ठेयो यज्ञ आरम्भयज्ञः ।
 ततो जपयज्ञः श्रेष्ठः ।

तथाच भगवद्गीताया भगवता उक्तं, यज्ञानां जपयज्ञोऽस्मीति ।

उपांशुत्वमानमस्वपोश्च स्वरूप स्मृत्यन्तरेऽभिहितम्,

विना शब्द जपो यस्तु चलज्जिह्वादिजन्मदः ।

उपांशुं ते जपं प्राहूर्मेनसा मानसं बुधाः ॥ इति ।

देवीं गायत्रीमित्यर्थः । षडङ्गन्यासानन्तरं योनिमुद्रापदर्शन-
 गायत्रीध्यानयोर्विधानार्थं प्रागुक्तमनुवदति ऋग्व्यादिलक्षणमित्या-
 दि । ऋग्व्यादिज्ञानं तु जपाच्चवहितपूर्वमेव प्रागुक्तक्रमानुसारा-
 त् । प्रातःसन्ध्याया गायत्रीजपपूर्वोत्तरावधी आह नक्षत्रदर्श-
 नादिति । सायं सन्ध्याया तावाह अर्द्धास्तमयमिति । उत्तमेति ।
 उत्तमे शिखरे देवीत्यादिना । मध्याह्नसन्ध्यामूर्योपस्थानमधिकृ-
 ष्याह सवितुरित्यादि । सर्वसन्ध्यासु अनुष्ठेयमाह आत्मपादाविति ।
 अभिवादयेत् स्पृशेदित्यर्थः । नत्वागुरुनिति । गुरुवः पित्रादयः ।
 इति शौनकोक्तं सन्ध्याचन्दनम् ।

अथ जपविधिः ।

तत्र मध्याह्नसन्ध्यामभिधाय शङ्खः,

ततो जपेत्पवित्राणि पवित्रं वा स्वशक्तितः । इति ।

पवित्राणि अघमर्पणसूक्तादीनि तेनैवोक्तानि ।

पुनः शङ्खः,

इति वेदपावित्राण्यभिर्हितानि एतेभ्यः सावित्री विशिष्यते
 नाघमर्षणात्परतरमन्तर्जले, न व्याहृतिभ्यः परं होमे, न सावित्र्याः
 परं जप्ये, कुशदृष्यामासीनः कुशोत्तरायां वा कुशपावित्रपाणिरुद-
 ह्मुखः सूर्याभिमुखो वा असमालामादाय देवतां ध्यायन्
 जपं कुर्यात् । सुवर्णमणिमुक्ताफलस्फटिकपद्माक्षेन्द्राक्षपुत्रजी-
 वकानामन्यतमादक्षमालां कुर्यात्कुशग्रन्थिकृतां वा हस्तोपयामैर्वा
 गणयेत् । आदौ देवतामार्पे छन्दश्च संस्मरेत् । ततः समणवा
 व्याहृतीरादावावर्त्य गायत्रीमावर्तयेत् । अपास्याः सविता देव-
 ता ऋषिर्विश्वामित्रो गायत्री छन्दः ॐकारस्य मणवाख्या
 ॐभूः ॐभुवः ॐस्वः ॐमहः ॐजनः ॐतपः ॐसत्यामिति
 व्याहृतयः । ॐआपो ज्योती रसोऽमृतं ब्रह्म भूर्भुवः स्वरोमिति
 क्षीर्षम् । अत्र च भवति ।

सव्याहृतिं समणवां गायत्रीं शिरसा सह ।
 ये जपन्ति सदा तेषां न भयं विद्यते कचिद् ॥
 शतं जप्ता तु सा देवी सर्वपापमणाशिनी ।
 सहस्रजप्ता तु तथा पातकेभ्यः प्रमोचिनी ॥
 दशसाहस्रजप्येन सर्वपापमणाशिनी ॥
 लक्षजप्ता तु सा देवी महापातकनाशिनी ।
 सुवर्णस्तेयकृद्विभो ब्रह्मदा गुरुतल्पगः ।
 सुरापश्च विभुध्यन्ति लक्षजप्त्यान्न संशयः ॥
 माणायामत्रयं कृत्वा कल्पं कल्पं समाहितः ।
 अक्षोरात्रकृतात्पापात्तदक्षणादेव मुच्यते ।
 सव्याहृतयः समणवाः माणायामास्तु षोडश ।
 अपि भ्रूणहनं मातात्पुनस्तद्वहः कृताः ॥
 गायत्री वेदजननी गायत्री पापनाशिनी ।

गायत्र्यास्तु परं नास्ति दिवि चेहच पावनम् ॥

हस्तत्राणमदा देवी पततां नरकार्णवे ।

तस्मात्तामभ्यसेन्नित्यं ब्राह्मणो हृदये शुचिः ॥

गायत्रीं जप्यनिरतो हव्यकव्येषु यो जपेत् ।

तस्मिन् तिष्ठते पापमन्विन्दुरिव पुष्करे ॥

जप्येनैवतु संसिध्येद्ब्राह्मणो नात्र संशयः ।

कुर्पादन्यन्नवा कुर्पान्मैत्रो ब्राह्मण उच्यते ॥

उपांशुः स्याच्छतगुणः सादस्रो मानसः स्मृतः ।

नोच्चैर्जप्यं बुधः कुर्यात्सावित्र्यास्तु विशेषतः ॥

सावित्रीजप्यानेरतः स्वर्गमाप्नोति मानवः ।

सावित्रीजप्यनिरतो मोक्षोपायं च विन्दति ॥

तस्मात्सर्वमपन्नेन स्नातः प्रयतमानसः ।

गायत्रीं च जपेच्छतया सर्वकल्पपनाशिनीम् ॥ इति ।

दृषी स्वल्पमासन्नमिति कल्पतरुः । कुशपवित्रपाणिः । वा-

मेऽनियतकुशपाणिर्दक्षिणे पवित्रपाणिरित्यर्थः । देवतां विशेषतो-

ऽभिहितां तदभावे मन्त्रप्रकाश्याम् । पद्मासं पद्मबीजम् इन्द्राक्षम्

आरुक्मिति कल्पतरुः । हस्तोपयामः अङ्गुलीनमनमिति कल्पतरुः ।

आदौ जपारम्भे । कल्पकल्पं प्रातःप्रातः । हृदये शुचिः शुद्धमनाः ।

मित्रमेव मैत्रः, सर्वभूतानामिति शेषः । सर्वभूतमित्रत्वं च हिंसाङ्गक-

क्रतुव्यातिरिक्ता हिंसाङ्गकजपयज्ञानुष्ठानेनेति कल्पतरुः । उपांशुवा-

दिलक्षणं वक्ष्यते । नोच्चैर्जप्यमिति । स्वातिरिक्तश्रवणयोग्यमन्त्रोच्चा-

रणेन जपं न कुर्यादित्यर्थः । तेन न तृप्तिद्विपुराणादिना वाचिकज-

पविधानानुपपत्तिः । मोक्षोपायं तत्त्वज्ञानम् । योगियाज्ञवल्क्यो मनु-

वसिष्ठहारीताश्रायश्लोकद्वये,

ये पाक्यज्ञाश्चत्वारो विधियज्ञसमन्विताः ।

हरन्ति मसभं पस्मात्तस्माद्भुतं सगाचरेत् ।
जलान्ते वाऽग्न्यगारे वा जले देवालयेऽपि वा ॥
गवां गोष्ठे पुण्यतीर्थे सिद्धक्षेत्रेऽथवा गृहे ।
गृहे लोकगुणं प्रोक्तं नद्यां तु द्विगुणं मृतम् ॥
गवां गोष्ठे दशगुणमग्न्यगारे दशाधिकम् ।
सिद्धक्षेत्रेषु तीर्थेषु देवतायाश्च सन्निधौ ॥
सहस्रं शतकोटीनामनन्तं विष्णुसन्निधौ ।
शाकयावकभैक्षाणि पयोमूलफलानि च ॥
दधि सार्षपस्तथा ह्यापः प्रशस्तान्युत्तरोत्तरम् ।
चरवो ह्युपवासश्च भैक्षं नक्तमयाचितम् ॥
विसृष्टद्वाटशालूकहविष्यान्नानि यानि तु ।
एतान्यनुग्रतान्याहुः शस्तानि जपकर्मणि ॥
जपकाले नापभापेच्छतहोमादिकेषु च ।
एतेष्वेवावसक्तं तु यद्यागच्छेद् द्विजोत्तमः ॥
अभिवाद्य ततो विप्रं योगक्षेमं च कीर्तयेत् ।
स्त्रीशूद्रपतितांश्चैव रासभं च रजस्वलाम् ॥
जपकाले न भापेत् घृतहोमादिकेषु च ।
तूष्णीमासीत् तु जपंश्चाण्डालपतितादिकान् ॥
दृष्ट्वा तान्वार्युपस्पृश्याभाष्य स्नात्वा पुनर्जपेत् ।
आचम्य प्रपतो नित्यं जपेदयुचिदर्शने ॥
सौरान्मन्त्रान्यथोत्साहं पावमानीश्च शक्तितः ।
रौद्रपिण्डासुरान्मन्त्रान् राक्षसानाभिचारिकान् ॥
व्याहृतालभ्य चक्ष्मानमपः स्पृष्ट्वाऽन्यदाचरेत् ।
एतान्प्राहस्य रौद्रादीनस्पृष्ट्वाऽऽयु जलं द्विजः ॥
ऊर्ध्वं यत्कुरुते कर्म तद्भवत्यपपापम् ।

यदि वाग्यमलोपः स्याज्जपादिषु कथञ्चन ॥

व्याहरेद्वैष्णवं मन्त्रं स्पृशेद्वा विष्णुमव्ययम् । इति ।

पाकयज्ञा ब्रह्मयज्ञातिरिक्ता देवयज्ञादय इति कल्पतहः ।

चत्वारः पाकयज्ञा हृतोऽहुतः प्रहुतः प्राशित इति पारस्करोक्ता
इत्यपरे। विधियज्ञा ज्योतिष्टोमादयः। मैत्रो व्याख्यातः। चङ्क्रम-
णमितस्ततश्चलनम्। अपाश्रितः, कुड्यादाविति शेषः। करौ, पदा-
ऽऽक्रम्येति शेषः। संश्रावयन्, परानिति शेषः। शंस्यात् शंस
कथने इति धात्वनुमाराद्वाचिकात्। उपांशुजपयुक्तस्य यो जपः
स वाचिकाच्छतगुणो भवेदित्यर्थः। साहस्र इत्यत्रापि शंस्यादिस-
नुपङ्गः। ओष्ठेति। यत्र जपे अध्वनि ध्वनिरहितमोष्ठस्पन्दनमा-
त्रेण जप्यते तदुपांश्वित्यर्थः। निर्विकल्पां निष्क्रियाम्। माक्कृलेषु
माग्रेषु। कोट्यादिकेसत्रादिशब्देनार्बुदादिसंख्यापरिग्रहः। अग्र-
पाणिना पाण्यग्रेण। अङ्गुलिनमनैर्वक्ष्यमाणक्रमेण अङ्गुलिपर्वभिर्वा।
प्रसभं हठात्। चरवोऽन्धम्यालीपाकविशेषाः। पुनर्भस्मस्योपादानं
प्रशंसार्थमिति श्रीदत्तरत्नाकरौ। विसं मृणालम्। हविष्यान्नानि-
हविष्येषु यवा मुख्यास्तदनु ब्रीहयः स्मृताः।

इत्यादिना उक्तानि। अनुव्रतानि जपयज्ञव्रतस्याङ्गभूतव्रता-
नि। एतेषु जपहोमादिषु। अवसक्तं व्यासक्तम्। रासभश्चेति। रास-
भसम्भाषणं च तदुद्देश्यकः शब्दप्रयोगः। तानाभाष्येति सम्बन्धः।
आत्मानं हृदयम्। अयथायथं निष्फलम्।

नृसिंहपुराणे,

त्रिविधो जपयज्ञः स्यात्तस्य भेदं निबोधत ।

वाचिकश्च उपांशुश्च मानसश्च त्रिधा मतः ॥

त्रयाणां जपयज्ञानां श्रेयान्स्यादुत्तरोत्तरः ।

यदुच्चनीचस्वरितैः स्पष्टशब्दवदसरैः ॥

मन्त्रमुच्चारयेद्वक्तं जपयज्ञः स वाचिकः ।

शनैरुच्चारयेन्मन्त्रमीपदोष्ठौ च चालयेत् ॥

किञ्चिच्छब्दं स्वयं विद्यादुपांशुः स जपः स्मृतः ।

धिषा यदक्षरश्रेण्यो वर्णाद्विर्णं पदात्पदम् ॥

शब्दार्थचिन्तनाभ्यासः स उक्तो मानसो जपः ।

किञ्चिच्छब्दं स्वयं विद्यात् यथा तं ध्वनिमन्यो न जानातीत्यर्थः ।

बौधायनः,

अप आचम्य दर्भेष्वासीनो दर्भान् धारयमाणः प्राङ्मुखः

सावित्रीं सहस्रकृत्व आवर्त्तयेच्छतकृत्व अपरिमितकृत्वो वा दशावराम्

अधादित्यमुपतिष्ठेत् उदयन्तमसस्परि उदुखं चित्रं तच्चक्षुर्देवहितं

उदगादिति अथाप्पुदाहरन्ति मणवो व्याहृतयः सावित्री चैते पञ्च

ब्रह्मयज्ञा अहरहर्ब्राह्मणं किल्विपात् पावयन्ति ।

अपरिमितकृत्व इत्यनेन दशभ्य ऊर्ध्वम् उक्तशतादिसङ्ख्याव्य-

तिकरेणापि सङ्ख्याऽभिमतता । दशावरामित्यभिधानात् । असङ्ख्या-

तजपस्य च निषिद्धत्वात् । उदगात् उदगादयमादिस इत्यादिका ऋक्

योगियाज्ञवल्क्यः,

आचान्तः पुनराचामेन्मन्त्रवत्स्नानभोजने ।

द्रुपदां वा त्रिरावर्त्त्य तथाचैवाघमर्षणम् ॥

गायत्रीं वा त्रिरावर्त्त्य महाव्याहृतिभिस्तथा ।

सोपांशुमणवेनापि आपः पीता अघापहाः ॥

आचम्य पाव्य चात्मानं त्रिरायम्य शनैरमुन् ।

अथोपतिष्ठेतादिसमूर्ध्वं पुष्पान्वितं जलम् ॥

प्राक्षिष्योद्वयमुदुत्पं चित्रं तच्चक्षुरित्यपि ।

हंसः शुचिपदेतानि शुभानि पावनानि च ॥

एतज्जपेदूर्ध्वयाहुः सूर्यं वीक्ष्य समाहितः ।

गायत्र्या च यथाशक्ति चोपस्थाय दिवाकरम् ॥

विविधैर्वाङ्मन्युवाकेन सूक्तेन पुरुषस्य च ।

शिवसङ्कल्पेन तथा मण्डलब्राह्मणेन वा ॥

दिवाकीर्त्यैश्च सौरैश्च मन्त्रैरन्यैश्च शक्तितः ।

जपपद्मो हि कर्त्तव्यः सर्ववेदमणीतकैः ॥

पवित्रैर्विविधैश्चान्यैर्गुह्योपनिषदा तथा ।

अध्यात्मविद्या विविधा जप्तव्या जपसिद्धये ॥

प्रदक्षिणं समावृत्य नमस्कृत्योपविश्य च ।

दर्भेषु दर्भपाणिः स्यात् प्राङ्मुखस्तु कृताञ्जलिः ॥

स्वाध्यायं च यथाशक्ति ब्रह्मयज्ञार्थमाचरेत् ।

आकेशादानखाग्रात्स परमं तप्यते तपः ॥

यः सुख्यपि द्विजो वा तैः स्वाध्यायं शक्तितोऽन्वहम् ।

आदावरभ्य वेदं तु स्नात्वोपर्युपरि क्रमात् ॥

यदिवा तेऽन्वहं शक्त्या सुसंधेया इति स्मृतिः । इति ।

मन्त्रवत् वक्ष्यमाणद्रुपदादिवेत्ताद्यन्यतममन्त्रान्वितम् । अयं च
मन्त्रविकल्पः फलविशेषापेक्षया व्यवस्थित इति कल्पतरुः । पाठ्य
माज्जनं कृत्वा । शिवसङ्कल्पः यज्जाग्रतो दूरमित्यादि । मण्डलब्राह्मणं
यदेतन्मण्डलं तपतीत्यादि । दिवाकीर्त्यैरध्येतुमं प्रदायादिवा पठनी-
यैः शतरुद्रेयादिभिः । सौरैः नमोमित्रस्येत्याद्यैः । सर्ववेदमणीतकैः
सर्ववेदपठितैः । इदं च पवित्रैरित्यस्य विशेषणम् । पवित्रैः पावनैः ।
गुह्योपनिषदा साक्षात्परमात्मप्रकाशकोपनिषदा । अध्यात्मविद्या उप-
निषद्भ्यो न्यायः । सुख्यपीति । यः सुखवानपि भोगं कुर्वाणोऽपि
तैः पूर्वोक्तमन्त्रैः स्वाध्यायं समाचरेत्सर्वशरीरदुःखदं तपस्तप्यत
इत्यर्थः । आदावारभ्येत्यादि । आदावारभ्य समाप्तिपर्यन्तमुपर्युपरि
क्रमेण प्रत्यहं वेदः पठनीय इत्येकः कल्पः । यद्वा पूर्वोक्ता एव

मन्त्रा यथाशक्ति मत्पहं पाठ्या इति द्वितीयः कल्प इति ।

वसिष्ठः शङ्खलिखितौ च,

सर्ववेदपवित्राणि वक्ष्याम्यहमतः परम् ।

येषां जपैश्च होमैश्च पूयन्ते नात्र संशयः ॥

अघमर्षणं देवकृतं शुद्धवत्यस्तरत्समाः ।

कूष्माण्ड्यः पावमान्यश्च दुर्गा सावित्र्यथैव च ॥

अभीपद्माः पदस्तोमाः सामानि व्याहृतीस्तथा ।

भारुण्डानि च सामानि गायत्रं रैवतं तथा ॥

पुरुषव्रतं च भासं च तथा देवव्रतानि च ।

अवलिङ्गा वार्हस्पत्यं च वाक्मृक्तं मध्वचस्तथा ॥

शतरुद्रियमथर्वाशिरस्त्रिसुपर्णं महाव्रतम् ।

गोसूक्तं चाश्वसूक्तं च इन्द्रशुद्धे च सामनी ॥

त्रीण्याज्यदोहानि रथन्तरं च अग्निव्रतं वामदेव्यं बृहच्च ।

एतानि भीतानि पुनन्ति जन्तुन् जातिस्मरत्वं लभते य
इच्छेत् ॥ इति । • • •

देवकृतं देवकृतस्यैनस इत्यादिमन्त्रः । शुद्धवत्यः एतोन्विन्द्रंस्तवाम
इत्यादिकाः । तरत्समाः तरत्समन्दीपावतीत्यादिकाः । कूष्माण्ड्यः
यद्देवादेवहेडनमिसादिकाः । पावमान्यः पावमानीः स्वस्त्ययनीरित्या-
दिकाः । दुर्गा दुर्गामकाशिका जातवेदस इत्यादिका ऋक् । सावित्री
तरत्सवितुरित्यादिका । अभीपद्माः पुरोजातीरोधम इत्यादि साम-
चयम् । पदस्तोमाः गुप्ते इत्यादिसामचतुष्टयम् । सामानि व्याहृती-
स्तथेति । व्याहृतीः सामानीत्यर्थः । भारुण्डानि यत्तेकृष्ण इत्येक-
विंशतिसामानि । अवलिङ्गा आपोहिष्टेत्यादयः । वार्हस्पत्यं गणा-
नां त्वा गणपतिमिसादिका ऋक् । वाक्मृक्तं बृहस्पतेः प्रथम-
मिसादि । मध्वचः मधुचाता इत्यादिकास्त्रिस्रः । शतरुद्रियं नमस्ते-

रुद्रमन्यव उतोत इत्याद्या एकादशानुवाकाः । अथर्वशस्त्रमुप-
र्णं ब्रह्मसेतुमित्याद्यनुवाकत्रयं तैत्तिरीयाणां प्रसिद्धम् । महाव्रतं
राजतं साम । गोसूक्ताभ्यमूक्ते सामन्ती यदिन्द्राहं यथात्वमित्यस्यां
ऋचि प्रसिद्धे ।

अग्निस्मृतौ चैतान्यधिकानि । यथा,

विमलं शिवसङ्कल्पं विवर्णं रोहितं ततः ।

विमलं हंसःशुचिपदित्यादि । विष्णुस्मृतौ च नारायणीयम-
धिकम् । नारायणीयं च तैत्तिरीयाणामुपनिषत् ।

मनुः,

वेदमेव जपेन्नित्यं यथाकालमतन्द्रितः ।

तं ह्यस्याहुः परं धर्ममुपधर्मोऽन्य उच्यते ॥

वेदाभ्यासेन सततं शौचेन तपसैव च ।

अद्रोहेण च भूतानां जार्तिं स्मरति पौर्विकीम् ।

संस्मृत्य पौर्विकीं जार्तिं ब्रह्मैवाभ्यसने द्विजः ॥

ब्रह्माभ्यासेन चाजस्रमधिकं सुस्रमश्नुते* ।

उपधर्मः अल्पफलको धर्मः । तपः कृच्छ्रादि ।

ब्रह्म वेदः । अनन्तं चिरकालोपभोग्यम् ।

याज्ञवल्क्यः,

वेदाथर्वपुराणानि सेतिहासानि शक्तितः ।

जपयज्ञार्थसिद्ध्यर्थं विद्यां चाध्यात्मिकीं जपेत् ॥ *

विष्णुः,

स्नातश्च पवित्राणि यथाशक्ति जपेत् विशेषतः सावित्रीं पु-
रुषमूक्तं वा नैवाभ्यामधिकमस्ति ।

पवित्राणि अघमर्पणादीनि ।

मनुयमश्च प्रथमे,

ॐकारपूर्वकास्तिस्रो महाव्याहृतयोऽयव्ययाः ।

त्रिपदा चैव गायत्री विज्ञेयं ब्रह्मणो मुखम् ॥

योऽधीतेऽहन्यहन्येतां त्रीणि वर्षाण्यतन्द्रितः ।

स ब्रह्म परमभ्येति वायुभूतः खमूर्त्तिमान् ॥

एकाक्षरं परं ब्रह्म प्राणायामः परं तपः ।

साविध्यास्तु परं नास्ति मौनात्सत्यं विशिष्यते ॥

क्षरन्ति सर्वा वैदिक्यो जुहोतियजतिक्रियाः ।

अक्षरं त्वक्षरं ज्ञेयं ब्रह्म चैव मजापतिः ॥

एतां गायत्रीम् । वायुभूतः वायुवत् शीघ्रगतिः लिङ्गशरीरनिष्ठो वेति कल्पतरुः । खमूर्त्तिमान् आकाशवद्द्रव्यापी सन् परमात्मा भवति । क्षरन्ति विनाशिन्यो भवन्ति । अक्षरम् ॐकारः । तस्य मोक्षरूपं फलं न क्षरतीत्यक्षरम् । मजापतित्वं च तत्प्रतिपादकत्वेनोद्धारस्य मन्तव्यम् ।

यमम् ऋषय ऊचुः ।

किं वै परमकं ब्रह्म किं वै परमकं तपः ।

उपवासात्परं किं वै किं च मौनात्प्रशस्यते ॥

यम उवाच ।

ॐकारः परमं ब्रह्म प्राणायामः परं तपः ।

साविध्यास्तु परं नास्ति मौनात् सत्यं विशिष्यते ॥

क्षरन्तीह क्रियाः सर्वाः प्रयुक्ता वैदिकीर्भुवि ।

अक्षरं त्वक्षरं विद्याद्ब्रह्म चैव मजापतिः ॥

एकाक्षरं परं ब्रह्म शबरं परमं स्मृतम् ।

गायध्यास्तु परं नास्ति मौनात् सत्यं विशिष्यते ॥

सहस्रपरमां देवीं शतमध्यां दशावराम् ।

गायत्रीं तु जपेन्नित्य सर्वपापमणाशिनीम् ॥

गायत्रीं चैव वेदांश्च तुल्योऽतोऽल्पतः प्रभुः ।
 एकतश्चतुरो वेदान् साक्षांश्च सपदक्रमान् ॥
 एकतश्चैव गायत्रीं तुल्यरूपा नृ सा स्मृता ।
 सः प्रजापतिः । सपदक्रमान् पदक्रमसहितान् ।

अङ्गिराः,

प्रणवादयास्तथा वेदाः प्रणवे पर्युपास्यताः ।
 वाङ्मयं प्रणवः सर्वमभ्यसेत्प्रणवं ततः ॥
 प्रणवे नित्ययुक्तस्य व्याहृतीषु च सप्तसु ।
 निषदायां च गायत्र्यां न भयं विद्यते क्वचित् ॥
 दक्षाः,
 सविता देवता यस्या मुस्तमसिस्त्रिपाद स्थिता ।
 विश्वाभिन्न ऋषिश्छन्दो गायत्री सा विशिष्यते ॥

धम्मः,

न तथा वेदजप्येन पापं निर्दहति द्विजः ।
 यथा सावित्रिजप्येन सर्वपापैः प्रगुच्यते ॥

ब्रह्मयज्ञाधिकारे आपस्तम्बः,

तस्य विधिरकृतपातराश उदकान्ते गत्वा प्रयतः शुचौ दे-
 शे अधीयीत यथाध्यायमुत्सृजन् वाचा मनसा चानध्याये यथा-
 ध्यायमुत्सृजन्निति ।

यदधीतं तत्त्यजन् वाचा अधीयीत, अनध्याये पुनर्मनसाऽ-
 धीयीतित्यर्थः । एवं चानध्याये मनसाऽध्ययनविधानात्—

नैसके नास्त्यनध्यायो ब्रह्मसूत्रं हि तत्स्मृतम् ।

इति मनुक्तं मानसविषयमेव ।

वसिष्ठाः,

• यथाऽग्निर्वायुना धूतो हविषा चैव दीप्यते ।

एवं जप्पपरो निखं मन्त्रयुक्तः सदा द्विजः ॥

हारीतः,

प्रणवो व्याहृतयः सावित्री चेति सावित्रं येन पापेभ्यो मु-
च्यते शतं जप्त्वा मानसात्पूतो भवति सहस्रं जप्त्वा वाक्कृतात्पूतो
भवति दश सहस्राणि जप्त्वा सर्वतः पूतात्मा भवतीति ।

धौधायनः,

शताक्षरां त्रिरावर्त्य चतुर्वेदफलं लभेत् ।

शताक्षरा च गायत्री जातवेदसे इयम्बकं यजामहे इति म-
न्त्राभ्यामेकीकृता सती भवतीति तत्रैवोक्तम् ।

लघुहारीतः,

जपे होमे तथा दाने स्वाध्याये पितृतर्पणे ।

अशून्यं तु करं कुर्यात्सुवर्णरजतैः कुशैः ॥

योगियाज्ञवल्क्यः,

न क्लिन्नवासाः स्थलगो जपादीनाचरेद्बुधः । ✓

वस्त्रनिश्चोतनं मेताः परिवार्य पिबन्ति हि ॥

व्रतादृते नार्द्रवासा नैकवासाः समाचरेत् ।

न जीर्णेन न नीलेन परिक्लिष्टेन वा जपेत् ॥

व्रतादृते तथाविहितव्रतादृते । परिक्लिष्टेन मलिनेन ।

वसिष्ठः,

जपहोमोपवासेषु घौतवस्त्रधरो भवेत् ।

अलङ्कृतः शुचिर्मौनी श्राद्धादौ विजितेन्द्रियः ॥

व्यासः,

आर्द्रवासाश्च यः कुर्याज्जपहोमं प्रतिग्रहम् ।

सर्वं तद्राक्षसं विद्याद्भदिर्जानु च यत्कृतम् ॥

छन्दोगपरिशिष्टम्,

यत्र दिङ्निषमो नास्ति जपहोमादिकर्मसु ।

तिस्रस्तत्र दिशः प्रोक्ता ऐन्द्री सौम्याऽपराजिता ॥

आसीन ऊर्ध्वः ग्रहो वा निषमो यत्र नेदृशः ।

तदासीनेन कर्त्तव्यं न ग्रहेण न तिष्ठता ॥

यत्रोपदिश्यते कर्म कर्त्तुरङ्गं नचोच्यते ।

दक्षिणस्तत्र विज्ञेयः कर्मणां पारगः करः ॥

सौम्या उत्तरा । अपराजिता ऐशानी । अत्रापं निर्णयः ।

आरब्धजपस्य जपसमाप्तिपर्यन्तमाहारनियमः प्रागुक्तः । तत्र शाकादीनां विकल्पाद्भक्ष्यविशेषेण जपारम्भे एकादश्युपवासोऽपि न कर्त्तव्य इति हरिहरादयः ।

रत्राकरादपस्तु रागप्राप्तन्वाद्भोजनं न विधीयते अपितु माप्ते भोजने शाकादिकं नियम्यते । ततश्च जपप्रवृत्तौ यदि भुङ्क्ते तदा शाकादिकमेव नतु शाकादिकं भुङ्क्तेत्येवार्थ इत्याहुः ।

अन्ये तु अनुव्रतानीत्युपसंहाराद् व्रतरूपतया शाकादिभोजनातिरिक्तभोजनाभावे तात्पर्यं, तत्रापि भिक्षास्तमुत्तरोत्तरमित्यभिधानादेकैकभोजनाभावे तात्पर्यमिति, स चाभोजनेऽप्युपपद्यतइति एकादश्युपवासेऽपि न व्रतहानिरित्याहुः ।

वस्तुतस्तु यत्र भोजनस्यालौकिकसवन्धो विधिना प्रसाध्यं ते व्रतरूपता च प्रतीयते तत्र तन्मात्रभोजनं विना फलं नोत्पद्यत एव । अत एव चान्द्रायणादावेकादश्यामपि नियमितग्रासान् भुङ्गते । यत्र तु तद्भोजनस्य न व्रतरूपता तद्भोजनं फलार्थमनुष्ठीयते न तु भोजने तदितरव्यावृत्तिरपि शास्त्रानुमता, यथा—

शाकान् भुक्त्वा चतुर्दश्यां न प्रेतो जायते नरः ।

इत्यादौ देवतानैवेद्यभोजनादौ च, न हि तद्भोजनं विना तत्र फलसिद्धिः ।

एवं च प्रकृते शाकादिभक्षणव्रतारम्भपक्षे शाकाद्यन्यतर-
मात्रभोजनं विना तत्कथं फलसिद्धिः । परं तु प्रसहं शाकभोज-
नविधानाभावाज्जपारम्भोत्तरं, तत्समाप्तिपूर्वं कादाचित्कशाक-
भोजनेनापि तदुपपद्यतइति एकादश्यां न भोक्तव्यमेवेति युक्तम् ।

हविष्यान्नान्याह स्मृतिः,

हैमन्तिकं सिता स्विन्नं धान्यं मुद्गास्तिळा यवाः ।

कलायकङ्गुनीवारा वास्तूकं हिलमोचिका ॥

पाष्टिका कलशाकश्च मूलकं केमुकेतरत् ।

लवणे सैन्धवसामुद्रौ गव्ये च दधिसर्पिषी ॥

पयोऽनुदधृतसारं च पनसाम्रहरीतकी ।

पिप्पली जीरकं चैव नागरं चैव तिन्तिडी ॥

कदली धवली धात्री फलान्यगुडमैसवम् ।

अतैलपक्कं मुनयो हविष्यान्नं प्रचक्षते ॥

छन्दोगपरिशिष्टं,

हविष्येषु यवा मुख्यास्तदनु व्रीहयः स्मृताः ।

मापकोद्रवगौरादीन् सर्वालाभे विवर्जयेत् ॥

व्रीहिः शरत्पक्षान्यम् । गौरः श्वेतसर्पयः । भट्टभाष्ये तु
कोरेति पठित्वा कोरो वरवट इति व्याख्यातम् । आदिपदग्राह्याश्च
कोद्रवचणकचीणकमापमसूरकुलत्थकुडालकवर्जमिति शङ्खलिखित-
वचनस्था एतद्रचनानुपाचाः । एवं च व्रीहियवालाभे मापादिवर्ज-
ग्रैष्मिकहैमन्तिकधान्यगोधूममुद्गादि सर्वमेव विहितमिति । यत्तु-
मुन्यन्नानि पयः सोमो मांसं यच्चानुपस्कृतम् ।

अक्षारलवणं चैव प्रकृत्या हविरुच्यते ॥

इति मनुवाक्येन मांसस्य हविष्यत्वमुक्तं, तत् श्राद्धप्रकरण-
पाठात् श्राद्धपरम् । अतएव हविष्याणि च मांसाणीति रामायणे-

ऽप्युक्तम् । सामान्यतो हविष्पत्वेऽपि व्रते मधुमांसवर्जनाद् व्रते
तत्त्याग इत्यपि वदन्ति । अनुपस्कृतम् अश्रुतम् इति श्राद्धकाण्डे
कल्पतरुः । अक्षमालायां विशेष उक्तः—

कालिकापुराणे,

स्फटिकेन्द्राक्षरुद्राक्षैः पुत्रजीवसमुद्भवैः ।

सुवर्णमणिभिः सम्पक् प्रवालैरथवाऽञ्जकैः ॥

अक्षमाला तु कर्त्तव्या देवीमीतिकरी परा ।

जपेदुपायु सततं कुशग्रन्थ्याऽग्रपाणिना ॥

प्रवालैरथवा कुर्यादष्टाविंशतिबीजकैः ।

पञ्चपञ्चाशता वापि न न्यूनैर्नाधिकैश्च वा ॥

रुद्राक्षैर्यदि जप्येत इन्द्राक्षैः स्फटिकैस्तथा ।

नान्यन्मध्ये प्रयोक्तव्यं पुत्रजीवादिकं च यत् ॥

एको मेरुस्तत्र देयः सर्वेभ्यः स्थूलसंभवः ।

आद्यं स्थूलं तत्तत्तस्मात् न्यूनं न्यूनतरं तथा ॥

विन्यसेन्नमतस्तस्मात् सर्पाकारा हि सा यतः ।

ब्रह्मग्रन्थियुतं कुर्यात्प्रतिबीजं ययातथा ॥

अथवा ग्रन्थिरहित दृढरज्ज्वा समन्वितम् ।

त्रिराष्टसाय मध्ये वै वाऽर्द्धाष्टतन्तदेशतः ॥

ग्रन्थिः प्रदक्षिणावर्त्तः स ब्रह्मग्रन्थिसंज्ञकः ।

नात्मना योजयेन्मालां नामन्त्रो योजयेन्नरः ॥

दृढ सूत्रं निषुञ्जीत जप्ये धृत्यति नो यथा ।

यथा हस्तान्न च्यवते जपतः स्रक् तथाऽऽचरेत् ॥

हस्तच्युतायां विघ्नः स्याच्छिन्नायां मरणं भवेत् ।

एवं यः कुरुते मालां जप्यं च मम कीदृशः ॥

स प्राप्नोतीप्सत काम ईने स्यात्तु विपर्ययः ।

अञ्जकं पञ्चबीजम् । प्रवालानां च पुनरुपादानमातिमियत्वं
ज्ञापयितुम् ।

तथा,

जपादौ पूजयेन्मालां तोयैरभ्युक्ष्य यत्रतः ।

निधाय मण्डलस्यान्तः सव्यहस्तगतां च वा ॥

ॐमां माले महामाये सर्वशक्तिस्वरूपिणि ।

चतुर्वर्गस्त्वायि न्यस्तस्तस्मान्मे सिद्धिदा भव ॥

पूजयित्वा ततो मालां गृह्णीयादाक्षिणे करे ।

मध्यमाया मध्यभागे वर्जयित्वा च तर्जनीम् ॥

अनामिकाकानिष्ठाभ्यां युतायां नम्रमागतः ।

स्थापयित्वा तत्र मालामङ्गुष्ठाग्रेण तद्वताम् ॥

प्रत्येकं बीजमादाय जप्त्वा दूर्ध्वेण भैरव ।

प्रतिवारं पठेन्मन्त्रं शनैरोष्ठौ न चालयेत् ॥

मालाबीजं तु जप्तव्यं स्पर्शेन हि परंपरम् ।

पूर्वजप्यप्रयुक्तेन अङ्गुष्ठाग्रेण भैरव ॥

पूर्वबीजं जपन्त्यस्तु परबीजं च संस्पृशेत् ।

अङ्गुष्ठेन भवेत्तेन निष्फलस्तस्य तज्जपः ॥

मालां स्वहृदयासन्ने कृत्वा दक्षिणपाणिना ।

देवीं विचिन्तयन् जप्यं कुर्याद्भामेन न स्पृशेत् ॥

तथा,

यथाशक्ति जपं कुर्यात्सहस्रयैव प्रयत्रतः ।

असहस्रयातं च यज्जप्तं यस्मात्तन्निष्फलं भवेत् ॥

कुशग्रन्थिपाण्योर्विधानं तु अक्षमालाया अभावे ।

अभावे त्वक्षमालायाः कुशग्रन्थ्याऽग्रपाणिना ।

इति पूर्वोदाहृतयोगियाज्ञवल्क्यवचनेन, पाण्यग्रं चाङ्गुलिपर्यङ्कयम्,

पाशस्रैश्चैव रुद्राक्षैर्विद्रुमैर्मणिभौक्तिकैः ।

राजतेन्द्राक्षकैर्माला तथैवाङ्गुलिपर्वणिः ॥

इति स्मृतिचन्द्रिकायाः हारीतव्रचनैकवाक्यत्वात् । पर्वणिश्च
जपप्रकारः स्मृत्यन्तरे उक्तः ।

कनिष्ठाऽनामिका मध्या चतुर्थी तर्जनी मता ।

तिस्रोऽङ्गुल्यस्त्रिपत्राणि मध्यमा चैकपर्विका ॥

मध्यमाद्यद्वयं पर्वं जपकाले तु वर्जयेत् ।

एतन्मेरुं विजानीयाद् दूषितं ब्रह्मणा पुरा ॥

अनामिकायवो मध्यस्तस्मादधः क्रमेण तु ।

तर्जन्यादौ जपान्तश्च जपमालां करे स्थिता ॥

तथा,

अङ्गुल्यग्रे तु यज्जप्तं यज्जप्तं मेरुलङ्घने ।

असंख्यतं च यज्जप्तं तत्सर्वं निष्फलं भवेत् ॥

अग्रपाणिना जपश्च कनिष्ठादिक्रमेणाङ्गुलीनां नमनोन्नम-
नैरित्यपरे ।

स्मृत्यन्तरे,

तुलसीकाष्ठघटितैर्मणिभिर्जपमालिका ।

सर्वकर्मणि सर्वेपाभीप्सितार्थफलप्रदा ॥

अथ कात्यायनीयब्रह्मयज्ञः ।

कात्यायनः, विभ्रादिसनुवाकपुरुषमूक्तशिवसङ्कल्पमण्ड-
लब्राह्मणैरुपस्थाय मदसणीकृत्य नमस्कृत्योपविशेद्दर्भेषु दर्भपाणिः
स्वाध्यायं च यथाशक्त्यादावारभ्य वेदमिति ।

विभ्रादिसादिना आदित्योपस्थानं काम्यम् ।

मध्येत्वह उदये च विभ्राडादीच्छया जपेत् ।

इति छन्दोगपरिशिष्टदर्शनात् ।

उपविशेदभेषु प्रशस्तदाहनिर्मितपीठोपरि निहितेषु त्रिषु
माग्रेषूदग्रेषु वा कुशेषु । आसीनश्च प्राङ्मुख उदङ्मुखो वा दर्भ-
पाणिः ।

पवित्रोपग्रहव्यातिरिक्तदर्भाः पाण्योर्यस्य स दर्भपाणिः सन्,
स्वाध्यायं कुर्यादिति शेषः । आदावारभ्य वेदमिति । आदितः
आरभ्य वेदं मन्त्रब्राह्मणात्मकं स्वाध्यायं कुर्यात् । अयमर्थः । अत्र
स्वाध्यायशब्देन विषयवाचिना विषयि अध्ययनं लक्ष्यते । तत्र अ-
नेकशाखाध्यायिनाऽपि वेदमित्येकवचनात् एकामैव शाखाम आ-
दित इत्येवोर्जत्वेत्यतः आरभ्य यथाशक्ति किञ्चित् दूरं पठित्वा
पुनर्दिनान्तरे तत् आरभ्य पठनीयमित्येवं क्रमेणैकां शाखां समाप्य
तथैव शाखान्तरं पठनीयम् । ततः अथर्वपुराणेतिहासादीनपि तथैव
आरभ्यैकैकं समाप्यापरमारभ्य समापयेत् न पुनर्पटच्छया यं कश्चि-
देकदेशम् अनियतपौर्वपर्येण यदाकदाचित्पठेत् । आदावारभ्येति
नियमविधानात् । वेदशब्दोऽत्रान्योपलक्षणार्थः ।

यथाऽऽह याज्ञवल्क्यः,

वेदाथर्वपुराणानि सेतिहासानि शक्तितः ।

जपयज्ञप्रसिद्ध्यर्थं विद्यां चाध्यात्मिकीं जपेत् ॥ इति ।

एकदेशाध्यायिना पुरुषसूक्तादिपाठेन संवित्रीमात्राध्या-
यिना प्रणवपाठेन निखं ब्रह्मयज्ञः कर्त्तव्यः । तस्य कालमाह—

छन्दोगपरिशिष्टं,

यश्च श्रुतिजपः प्रोक्तो ब्रह्मयज्ञस्तु स स्मृतः ।

स चार्वाक तर्पणात्कार्यः पश्चाद्वा प्रातराहुतेः ॥

वैश्वदेवावसाने वा नान्यत्रर्चे निमित्तकात् । इति ।

अथाश्वलायनानां ब्रह्मयज्ञविधिः ।

तत्र तद्गृह्यम्,

अथ स्वाध्यायविधिः माग्वोदग्वा ग्रामाग्निष्क्रम्पाप आप्लुस्य
 शुचौ देशे यज्ञोपवीसांचम्पाह्निन्नवामा दर्भाणां महदुपस्तीर्य प्रा-
 वकृलानां तेषु माह्मुस उपविश्योपसृत्य कृत्वा दक्षिणोत्तरौ पाणी
 सन्धाय पवित्रवन्तौ विज्ञापयेत्तस्या वा ओषधीनां रसो षडर्भाः सर-
 समेव तद्ब्रह्म करोति द्यावापृथिव्योः सन्धिमीक्षमाणः संमील्य
 वा पथा वा युक्तमात्मानं मन्येत तथा युक्तोऽधीयीत स्वाध्यायम्
 ॐ पूर्वा व्याहृतयः सावित्रीमन्वाह पञ्चोऽर्धर्चशः सर्वांमिति तृतीयम् ।
 अथ स्वाध्यायमधीयीत ऋचो यजूंषि सामान्यपर्वाङ्गिरसो द्रा-
 क्षणानि कल्पान् गाथा नाराशंसीरितिहासपुराणानीति विज्ञापये
 यद्वचोऽधीते यस्य आहुतिभिरेव तदेवतास्तर्पयति यद्यजूंषि घृताहुति-
 भिर्यत्सामानि मध्वाहुतिभिर्यदथर्वाङ्गिरमः सोमाहुतिभिर्यत् द्राक्षणा-
 नि कल्पान् गाथा नाराशंसीरितिहासपुराणान्यमृताहुतिभिः । यद्व-
 चोऽधीते यस्यः कुल्या अस्य पितृन्ब्रधा उपस्ररन्ति यद्यजूंषि
 घृतस्य कुल्या यत्सामानि मध्वः कुन्वा यदथर्वाङ्गिरमः सोमस्य
 कुल्या यद्वाक्षणानि कल्पान् गाथा नाराशंसीरितिहासपुराणानी-
 त्यमृतस्य कुल्याः स यावन्मन्येत तावदधीस्येतया परिदधाति नमो
 ब्रह्मणे नमोऽस्त्वग्नये नमः पूषिष्यै नमः ॐ षधीभ्यः नमो वाचे
 नमो वाचस्पतये नमो विष्णवे महते करोमीति ।

स्वाध्यायविधिरिति । स्वाध्यायाध्ययनरूपब्रह्मयज्ञविधिरित्य-
 र्थः । विधिग्रहणं विधिरेव वक्ष्यते न तु क्रम इत्येवमर्थः, तेन प्रा-
 गुक्तेभ्यो वैश्वदेववलिपितृपक्षेभ्यः पुरस्तादुपरिष्ठाद्वाऽध्येतव्यं न
 क्रमनियम इति दृष्टिकृत् ।

स्त्रगृथविधिना कृत्वा ब्रह्मयज्ञं पुरो द्विजः ।

स्वाध्यायतर्पणाभ्या च गृहमेत्याचरेत् परान् ॥

इति आश्वलायनाचार्यवचनादप्ययमर्थः सिध्यति । स्वाध्यायतर्प-

पाभ्यां ब्रह्मयज्ञं कृत्वेत्यन्वयः । आश्वलायनीयतर्पणस्य ब्रह्मयज्ञा-
 कृतत्वं वक्ष्यते । परान् वैश्वदेवादीन् । माग्वोदग्नेति । एकेनैव वाशब्दे-
 न दिग्विकल्पसिद्धेः द्वितीयवाशब्दस्य अन्यस्यां वा ऽनिन्दितायां
 दिशि कर्त्तव्यमित्येवमभिप्रायः । वहिरसम्भवे ग्रामेऽध्येतव्यं,
 ग्रामे मनसा स्वाध्यायमधीयीतेति श्रुतेरिति वा द्वितीयवाशब्दार्थः ।
 अप आप्नुत्येति । अपोऽवगाह्य स्नात्वेत्यर्थः । इदं तु मध्याह्नस-
 न्ध्यावन्दनस्याप्युपलक्षणम् । मध्याह्नसन्ध्योपासनानन्तरमेव का-
 सायनादिभिर्ब्रह्मयज्ञविधानात् । शुचौ देशे इति वचनं शुचौ देशे
 यत्र क्वापि अधीयीत न तीरनियम इत्येवमर्थम् । आचम्येति
 कर्पाङ्गमाचमनं विधीयते । अक्लिन्नवासा अनार्द्रवासा इत्यर्थः । दर्भा-
 णां महदुपस्तीर्य माक्कूलानां मागग्राणां महत् समुदायमित्यर्थः ।
 तेषु दर्भेषु । माङ्मुख उपविश्येति माङ्मुखवचनं निय-
 मेनात्र माङ्मुखः स्यादित्येवमर्थम् । तेन यत्र कचिदुदङ्मुखताऽपि
 सिद्धा । उपस्थं कृत्वेति । दक्षिणोत्तरेणोपस्थं कृत्वेत्यर्थः । दक्षि-
 णोत्तरौ पाणी इति । दक्षिण उत्तरो ययोः पाण्योस्तौ दक्षिणो-
 त्तरो पाणी । पवित्रवन्तौ, अञ्जिन्नानन्तर्गमौ प्रादेशपात्रौ कुशौ
 पवित्रे, तद्वन्तौ पाणी । सन्धाय सव्यं पाणिं प्रागङ्गुलिमुत्थानं
 निधाय तस्मिन् प्रागग्रे पवित्रे निधाय दक्षिणं पाणिं न्यञ्चं प्रागङ्गु-
 लिं तेन सन्दध्यात् इति वृत्तिकृत् ।

शौनकस्मृतौ त्वन्यथैवोक्तम्,

सव्यस्य पाणेरङ्गुष्ठपदेशिन्योस्तु मध्यतः ।

दक्षिणस्पाङ्गुलीन्यस्वेष्टस्तोऽङ्गुष्ठवर्जिताः ॥

तथा सव्यकराङ्गुष्ठं दक्षिणाङ्गुष्ठवेष्टितम् ।

कुर्वीत चैवं संवद्धौ पाणी दक्षिणसव्यनि ॥

विज्ञायते श्रूयतइत्यर्थः । श्रुताकर्पो गृहशास्त्रस्य श्रु-

तिमूलत्वप्रदर्शनार्थः । आवापृथिव्योः संधिमीक्षमाणः नोर्ध्व-
मधस्तिर्धग्वेक्षेतेत्यर्थः । संमील्य वाऽक्षिणी । अन्येन वा येन केन
प्रकारेणात्मानं समाहितं मन्यते तथा युक्तोऽधीयीत न संघीक्षण-
संमीलननियमः । स्वाध्यायवचनं सावित्र्या अपि स्वाध्यायधर्म-
सिद्ध्यर्थम् । तेन सावित्रीमन्वाहेति सावित्र्या अनुवचनत्वे सत्यपि
सामिधेनीधर्म ऐकश्रुत्यमृगन्ते च प्रणवो न भवतीति सिद्धम् ।
ॐपूर्वा व्याहृतय इति । प्रणवमादौ सकृदुक्ता ततस्तिष्ठो व्या-
हृतीः सप्तस्था ब्रूयात् । व्याहृतयः भूर्भुवः स्व इत्येताः । भूर्भुवः स्व
इत्येता व्याहृतय इति श्रुतेः । सावित्रीमन्वाह पञ्चोऽर्द्धचंशः स-
र्वाभितीति । प्रथमं पञ्चः प्रतिपादं विच्छिद्य पठेदित्यर्थः । अर्धचंशः
तदनन्तरम् अर्धं विच्छेद्येत्यर्थः । सर्वाभितीति । तदनन्तरमविच्छेदेन
सर्वा पठेदित्यर्थः । अथ स्वाध्यायमधीयीतेति । अथशब्दः पूर्वेण
सम्बन्धार्थः । तेन प्रणवो व्याहृतयः सावित्री चेत्सेतञ्चितयं स्वा-
ध्यायाङ्गमिति सिद्धम् । स्वाध्यायवचनमृगादिरेव "स्वाध्यायो न
प्रणवादित्रयमित्येवमर्थम् । तेन ऋचमपि ब्रह्मयज्ञं कुर्यादित्यस्मिन्
पक्षे प्रणवादिसावित्रीपर्यन्तम् उक्ता ऋचमधीयीत ततो नम
इत्येतया परिदध्यात् । तेन प्रणवादित्रयस्य परिधानीयायाश्च
नित्यत्वमुक्तं भवति । कल्पशब्देन सूत्राण्युच्यन्ते । गाथा नाम
ऋग्विशेषाः इन्द्रगाथादयः । यदिन्द्रादोदाशराज्ञ इतीन्द्रगाथाः
पञ्चर्चः । नाराशंस्यश्च ऋच एव इदं जना उपश्रुतेत्यादयः । ऋक्ता-
देवसिद्धेः पुनर्वचनं फलविशेषसिद्ध्यर्थम् । इतिहासो भारतम् । यत्र
स्थित्युत्पत्तिमलयाः कथ्यन्ते तत्पुराणम् । अस्य पितृन् स्वधा उपस-
रन्तीति । स्वधेति पितृणामन्नमुच्यते । पयसो नद्यः स्वधाभृताः पि-
तृन् उपतिष्ठन्तीत्यर्थः । एवमग्रेऽपि बोद्धव्यम् । स यावन्मन्येतेति ।
ऋगादिदशकमध्येतव्यमित्युक्तं, तत्र नियमेन दशानामध्ययने प्राप्ते

इदमुच्यते । स यावत्कालमेकाग्रमनसमात्मानं मन्येत तावत्कालमेवाधीयीत न दशाध्येतव्यानीति नियमः ।

संकल्प्य मनसा पूर्वमिदमध्येष्यइत्यथ ।

इति शौनकवचनात्प्राक् संकल्पः कार्यः । एतयेति वचनं सदा एतया परिदध्यादिसेवमर्थम् । तेनास्या अपि नित्यत्वं सिद्धम् । एषा च त्रिर्वाचा । प्रथमायां दृष्टत्वात् । नमो ब्रह्मणे इति परिधानीयां त्रिरन्वाहेति तैत्तिरीयश्रुतिदर्शनाच्च । देवतास्तर्पयतीत्यादिवक्ष्यमाणश्वलायनोक्तरीत्या तर्पणं कृत्वा गृहमागस्य भिक्षादानादिरूपं दक्षिणादानमिसेनावान्कर्मकलाप आश्वलायनानां ब्रह्मयज्ञः । यतः “अथ स्वाध्यायविधिः” इत्युपक्रम्य करोमीन्यन्तेन जपमुक्त्वा प्रातिपुरुषं पितृस्तर्पयित्वेत्यनेन तर्पणमुक्त्वा गृहानेत्य यदाति सा दक्षिणा अथापि विज्ञायते यदि तिष्ठन् व्रजन्नासीनः शयानो वा यंयं क्रतुमधीते तेन तेन हास्य क्रतुनेष्टं भवतीति विज्ञायते तस्य द्वावनध्यायौ यदात्माऽधुचिर्यदेश इत्यौश्वलायनेनाभिहितम् । ततश्च उपक्रमोपसंहारयोर्ब्रह्मयज्ञाभिधानात्तद्व्यपठिततर्पणस्याङ्गत्वं प्रतीयते । अतएवाश्वलायनेन पञ्चयज्ञमध्ये तर्पणं नोक्तम् । यथा आश्वलायनः, अथातः पञ्चयज्ञाः देवयज्ञो भूतयज्ञः पितृयज्ञो ब्रह्मयज्ञो मनुष्ययज्ञ इति । तद्यदग्नौ जुहोति स देवयज्ञो यद्वर्लिं करोति स भूतयज्ञो यत्पितृभ्यो ददाति स पितृयज्ञो यत् स्वाध्यायमधीते स ब्रह्मयज्ञो यन्मनुष्येभ्यो ददाति स मनुष्ययज्ञ इति तानेतान्ब्रह्मयज्ञानहरहः कुर्वीतेति ।

एतेषां स्वरूपमाह तदित्यादि । वैश्वदेवे त्रयो यज्ञा उक्ताः । तत्र यदग्नौ दशाहुतीर्जुहोति स देवयज्ञः । यच्चाथ बलिहरणमित्याद्युक्तं वर्लिं करोति स भूतयज्ञः । यच्च स्वधा पितृभ्य इति पितृभ्यो ददाति स पितृयज्ञः । यच्चाथ स्वाध्यायविधिरित्युक्तेन विधानेन स्वाध्यायमधीते स ब्रह्मयज्ञः । यच्च स्मृत्यन्तरोक्तातिथिभोजन-

विधिना मनुष्येभ्यो ददाति स मनुष्ययज्ञः । उक्तं च स्मृत्यन्तरे,
 नृयज्ञोऽतिथिभोजनमिति । अपूर्वाणां तु विधाने तद्यदग्नौ जुहो-
 तीति सिद्धवन्निर्देशो नोपपद्यते । अग्नौ जुहुयादित्येवत्ववक्ष्यदिति
 वृत्तिकृत् । तस्मादाश्वलायनानां ब्रह्मयज्ञाङ्गं तर्पणादिकमिति ।
 किंतु तस्मिन्कृते स्वतन्त्रतर्पणस्यापि सिद्धिरिति न पृथगनुष्ठानमिति ।
 गृहानेत्य यद्दातीत्यादिमूत्रस्यापमर्षः । यद्दातीति । यदतिथि-
 भोजनभिक्षादानादि सा ब्रह्मयज्ञस्य दक्षिणेत्यर्थः । यद्दातीति
 सिद्धवन्निर्देशाच्चापूर्वविधिरित्यवगम्यते । तथासति गृहानेत्य दद्या-
 दित्येवावक्ष्यदिति वृत्तिकृत् । पूर्वोक्तपारिपाट्या ब्रह्मयज्ञाकरणे यथा
 कुर्यात्तथा आह अथापीत्यादि । आत्मनोऽयुचित्वं मृतकादिना देश-
 स्यायुचित्वम् अमेध्यादिना । कालस्तस्य श्रुतौ श्रूयते, मध्यमन्दिने
 प्रबलमशीपीत य एव विद्वान्महारात्रउपस्युदितइतिचेति । इत्या-
 श्वलायनब्रह्मयज्ञः ।

अथ छन्दोगानां ब्रह्मयज्ञः । °

तत्र गोभिलपरिशिष्टं,

आदावारभ्य यथाशक्त्याऽहरहर्ब्रह्मयज्ञइति । आदित आरभ्य
 वेदस्य यथाशक्ति जपो ब्रह्मयज्ञ इत्यर्थः । तत्स्वरूपं छन्दोगपरिशि-
 ष्टे अध्ययनं ब्रह्मयज्ञ इति । तथा,

यश्च श्रुतिजपः प्रोक्तो ब्रह्मयज्ञस्त उच्यते । इति ।

अस्यार्थः । वेदमादित आरभ्य शक्तितोऽहरहर्जपेत् इत्यनेन
 छन्दोगपरिशिष्टएव यः श्रुतिजप उक्तः सोऽपि ब्रह्मयज्ञः उच्य-
 तइति । वेदमृगादिरूपमादित आरभ्य यथाशक्ति जपेदित्यर्थः ।
 एतेन द्वौ ब्रह्मयज्ञावित्युक्तम् ।

गुरावध्ययनं कुर्वन् शुश्रूषादि समाचरेत् ।

स सर्वो ब्रह्मयज्ञः स्यात्तत्तपः परमुच्यते ॥

इति भट्टभाष्यघृतवचनाद्ग्रहणाध्ययनमपि ब्रह्मयज्ञ इति सि-
ध्नाति । एतेषां च संभवासंभवाभ्यां समुचितानामेकैकस्य वाऽनु-
ष्ठानं, नित्यश्राद्धतर्पणपित्र्यबालिरूपाणां पितृयज्ञानामिव ।

तस्य कालः छन्दोगपरिशिष्टे,

स चार्वाक् तर्पणात् कार्यः पश्चाद्वा प्रातराहुतेः ।

वैश्वदेवावसाने वा नान्यत्रेति निमित्तकात् ॥

अस्यार्थः । यः श्रुतिजपरूपो ब्रह्मयज्ञः स तर्पणात्प्राक्त्यर्थः ।
अतएव वेदमादित आरभ्य शक्तितोऽहरहर्जपेदिते तदनन्तरमेव
यवाग्निस्तर्पयेदित्यादिना तर्पणमभिहितम् । यश्चाध्ययनरूपो ब्रह्मयज्ञः
स प्रातराहुतेः पश्चात्कार्यः ।

द्वितीये तु तथा भागे वेदाभ्यासो विधीयते ।

वेदस्वीकरणं पूर्वं विचारोऽभ्यसनं जपः ॥

तद्वानं चैव शिष्येभ्यो वेदाभ्यासो हि पञ्चधा ।

इत्यनेन ऋक्षवचनेन अष्टधा विभक्तदिवसद्वितीयभागे
पञ्चविधे वेदाभ्यासविधानात् । एतेन गुरावध्ययनं कुर्व-
न्नित्यादिना तस्य ग्रहणाध्ययनरूपब्रह्मयज्ञस्याप्ययमेव कालः ।
वैश्वदेवावसाने वामदेव्यगानरूपो ब्रह्मयज्ञः कार्य इति परि-
शिष्टप्रकाशे । गोभिलभाष्येऽपि ब्रह्मयज्ञे वामदेव्यगानात्म-
को यो जपः स ब्रह्मयज्ञ इत्युक्तम् । वस्तुतस्तु स चार्वाक्
तर्पणात्कार्य इत्यत्र तच्छब्देन वेदमादित आरभ्येत्यनेनोक्तस्य
श्रुतिजपरूपस्य ब्रह्मयज्ञस्य परामर्शाद्वैश्वदेवावसानेऽपि तादृश-
श्रुतिजपरूप एव ब्रह्मयज्ञः कार्यः । नान्यत्रेति निमित्तकादिति ।
निमित्तमेव निमित्तकम् । इति कालरूपनिमित्तत्रितयं विना न
ब्रह्मयज्ञः कार्यः इत्यर्थः । नचोक्तकालातिरिक्तकालस्याप्राप्तत्वा-
च्चान्निषेधोऽनुपपन्न इति वाच्यम् ।

यदि स्यात्तर्पणादर्वाक् ब्रह्मयज्ञः कृतो न हि ।

कृत्वा मनुष्ययज्ञं तु ततः स्वाध्यायमारभेत् ॥

इति कूर्मपुराणाद्युक्तकालेऽपि मसक्तेस्तन्निषेधपरत्वात् ।
श्रीदत्तादौ तु नान्यत्रर्चे निमित्तकादिति पठित्वा जलस्यतर्पणा-
दिनिमित्तं विनेति व्याख्यातम् ।

ब्रह्मयज्ञस्य प्रशंसा छन्दोगपरिशिष्टे,

न ब्रह्मयज्ञादधिकोऽस्ति यज्ञो न तत्प्रदानात्परमस्ति दानम् ।
सर्वेऽन्तवन्तः क्रतवः सदाना नान्तो दृष्टः कैश्चिदस्य द्विकस्य ॥
इति ब्रह्मयज्ञः ॥

अथ तर्पणम् ॥

तच्च द्विविधं स्वतन्त्रम् अङ्गं च । तत्र स्वतन्त्रमाह—

शातातपः,

तर्पणं तु शुचिः कुर्यात्प्रत्यहं स्नातको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥

शुचिर्मन्त्रस्नानादिनाऽपि । अनेन च प्रधानतया नित्यतर्प-
णं विधीयते । प्रत्यहमित्यभिधानात् । तर्पणमुपक्रम्य—

तस्मात्सदैव कर्तव्यमकुर्वन् महतैनसा ।

युज्यते ब्राह्मणः कुर्वन् विश्वमेतद्विभर्ति हि ॥

इति छन्दोगपरिशिष्टवचनात्,

नास्तिक्वभावाद्यश्चापि न तर्पयति वै सुतः ।

पिबन्ति देहानिस्त्रावं पितरो वै जलार्थिनः ॥

इति योगियाज्ञवल्क्यवचनाच्च ।

द्वितीयमाह ब्रह्मपुराणं,

नित्यं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन व्यवस्थितम् ॥

विसृतमिदं प्राक् ।

विष्णुः,

स्नातश्चाद्रिवासा देवपितृर्तर्पणमम्यः स एव कुर्यादपरिव-
र्तितवासाश्चेत्तीर्थतीरमुत्तीर्य । अत्र जले तर्पणाविधानात्तर्पणस्य च
गायत्रीजपानन्तर्पणौ व्याज्जलेऽपि गायत्रीजपोऽनुमतः । एवं च
कदाचिदपि नो विद्वान् गायत्रीमुदके जपेत् ।

इति गोभिलीयवचनं छन्दोगपरम् ।

आपुत्रने तु सम्प्राप्ते तर्पणं तदनन्तरम् ।

गायत्री च जपेत्पश्चात्स्वाध्यायं चैव शक्तितः ॥

आपुत्रने तु सम्प्राप्ते गायत्री जपतः पुरा ।

तर्पणं कुर्वतः पश्चात्स्नानमेव वृथा भवेत् ॥

इति गोभिलीयवचनाभ्यां तर्पणोत्तरमेव गायत्रीजपाभिधा-
नात् । यदि च शुष्कवस्त्राभावः स्थलाशुद्ध्यादिना वा सन्ध्यादिकं
जले क्रियते तदा जले गायत्रीजपः सर्वत्रैव कार्यः । न तु स्ना-
नान्तरे कालान्तरे वा व्युत्क्रमेण गायत्रीजपः कार्यः । कात्यायनादौ
“अथातो नित्यस्नानम्” इत्युपक्रम्य स्नानसन्ध्याव्रह्मयज्ञतर्पणदेव-
पूजाविसर्जनान्तमभिधाय एतस्नानविधिरित्युपसंहारेण स्नानादि-
विसर्जनपर्यन्तस्यैकमयोगत्वं निर्णयात् । प्राप्तकर्मत्यागायोगाच्च ।
एतेन वाजसनेयिनां जलतर्पणपक्षे उपस्थानपर्यन्ता सन्ध्या जले ततः
तर्पणं तत उत्तीर्य गायत्रीजप इति श्रीदत्तोक्तं विचारणीयम् । एवं
च निषेधकं वाक्यं स्थले जपसम्भवाभिप्रायं काम्यजपाभिप्रायं च ।

ब्राह्मे,

भृम्यां यद्दीयते तोयं दाता चैव जले स्थितः ।

वृथा तन्मुनिशार्दूल नोपतिष्ठति कस्याचित् ॥

स्थले स्थितो जले यस्तु प्रयच्छेद्मुदकं नरः ।

नोपतिष्ठेद पितॄणां तु सलिलं तन्निरर्थकम् ॥
 चदके नोदकं कुर्यात्पितृभ्यस्तु कदाचन ।
 उत्तीर्यं च युचौ देशे कुर्याद्दुदकृतर्पणम् ॥
 नोदकेषु न पात्रेषु न क्रुद्धो नैकपाणिना ।
 नोपतिष्ठति तत्तोयं पद् भूम्यां न प्रदीपते ॥

तथा,

आस्तीर्य च कुशान्सार्गस्तानावाह्य स्वमन्त्रतः ।
 प्राचीनाग्रेषु वै देवान् याम्याग्रेषु च वै पितॄन् ॥
 अयं च जलतर्पणनिषेधः स्थलतर्पणे सम्भवति, येषां बौधा-
 यनादीनां स्थलस्थानां जले तर्पणं विहितं तदितरविषयकः ।
 आवाह्य स्वमन्त्रतः देवान् देवावाहनमन्त्रेण पितॄन्पितृवाहनमन्त्रेण ॥
 आवाहनमन्त्रमाह कार्णार्जिनिः,
 नाभिमात्रे जले स्थित्वा चिन्तयेद्दुर्ध्वमानसः ।
 आगच्छन्तु मे पितर इमं गृह्णन्त्वपोऽञ्जलिम् ॥
 एवञ्च देवावाहनमपि मे पितर इत्यत्र देवा इति पदोद्देन बोध्य-
 म् । इदं चावाहनं पौराणिकत्वात्सर्वशास्त्रिसाधारणमिति वदन्ति ।
 योगियाज्ञवल्क्यः,

यत्राद्युचिस्थलं वा स्पादुदके देवताः पितॄन् ।
 तर्पयेत्तु यथाकालमभ्यु सर्वं प्रतिष्ठितम् ॥

कार्णार्जिनिः,

आपो देवगणाः सर्वे आपः पितृगणाः स्पृताः ।
 तस्माज्जले जलं देयं पितृभ्यो दत्तमक्षयम् ॥

तथा,

देवतानां पितॄणां च जलं दद्याज्जलाञ्जलिम् ।
 असंस्कृतमपीतानां स्थले दद्याज्जलाञ्जलिम् ॥

एवं च जलतर्पणपक्षेऽप्यसंस्कृतप्रमीतानां स्थलएव दानम् ।
 उद्धृतोदकतर्पणे पितामहः,
 पात्रादुद्धृत्य वा तोयं घृमे पात्रे विनिसिपेत् ।
 जलपूर्णेऽथवा गर्ते न तु भूमौ विवर्हिषि ॥

एवं च न पात्रेष्विति पात्रतर्पणनिषेधः कुशास्तृतानिषिद्धभू-
 मिसद्भावविषयः । एवं च वक्ष्यमाणवौधायनवाक्येन वासःपरि-
 धानानन्तरमप्यु तर्पणविधानात् यत् स्थलस्थस्य जले तर्पणं
 तत् तदुक्ततर्पणप्रयोगएव प्रयोगान्तरे च इष्टकाचितत्वादिना स्थल-
 तर्पणायोग्यत्वे ।

हरिहरस्तु जलप्रमीपस्थेन तर्पणजलं जलएव प्रक्षेप्तव्यम् ।
 यदा चोद्धृतोदकेन तर्पणं तदैव स्थले जलप्रक्षेपः । तद्विषयमेव
 स्थलस्थस्य जलतर्पणनिषेधकं वाक्यम् ।

आवाह्य पूर्ववन्मन्त्रैरास्तीर्य च कुशान् शुचीन् ।

प्रागग्रेषु सुरान् सर्वान् दक्षिणाग्रे च वै पितॄन् ॥

इति योगिपाद्भवल्क्यवृत्तवाक्येऽह । तच्चिन्त्यम् । यतः,

उदके नोदकं कुर्यात्सितृभ्यश्च कदाचन ।

उत्तीर्य च शुचौ देशे कुर्यादुदकतर्पणम् ॥

इति शङ्खेन जलस्थतर्पणं निवार्य्य शुचौ देशे तर्पणं विधाय
 नोदकेषु न पात्रेषु न क्रुद्धो नैकपाणिना ।

नोपातिष्ठति ततोयं यन्न भूमौ प्रदीयते ॥

इत्यनेन पुनदरुकानिषेधस्तीरस्थस्यापि जलप्रक्षेपे कृत इति ।

तस्मादुक्तैव व्यवस्थेति ।

हारीतः,

देवाश्च पितरश्चैव काङ्क्षन्ति सरितं प्रति ।

अदत्ते च निराशास्ते प्रतिपान्ति ययागतम् ॥

अदत्ते, उदके इति शेषः ।

पितृगाथामु घमः,

ओष नः स कुले जायायो नो दयाज्जलाक्षलीन ।

नदीषु बहुतोयामु शीतलामु विशेषतः ॥

शङ्खलिखितौ,

वापीतडागोदपानेषु सप्त पञ्च त्रीन् वा, पिण्डानुद्यूत्य दे-
वपिपितृस्तर्पयेत् ।

अयं च बाष्पादौ यथासंख्यं सप्तपिण्डाद्युद्धारोऽसामर्थ्यात्
स्नानाभावेऽपि तर्पणाद्भत्वात् कार्यः । स्नानपक्षे तु स्नानस्य पूर्व-
प्रवृत्तत्वात्स्नानाद्गतर्पणेनैव मसङ्गात्स्वतन्त्रतर्पणसिद्धिः । अतो न
पृथक्पिण्डोद्धारः, एकप्रयोगत्वात् ।

तथाच योगियाज्ञवल्क्यः,

उपस्थानादिर्यस्तासां मन्त्रवान् कीर्तितो विधिः ॥

निवेदनान्तं तत्स्नानमिसाहुर्घृह्यवादिनः ॥ ० ।

उपस्थानम् उरुहीसादिमन्त्रैः । तासाम् अपाम् । निवेदनं
देवागातुविद इत्यादिना वक्ष्यमाणम् इति श्रीदत्तः ।

वसिष्ठः,

ऋक्मामाथर्ववेदोक्तान् जपेन्मन्त्रान् पठेत्पि च ।

जपित्वैवं ततः कुर्यादेवपिपितृतर्पणम् ॥

छन्दोगपरिशिष्टं,

यवाद्भिस्तर्पयेद्देवांस्तिलाद्भिश्च पितृनपि ।

कूर्मपुराणे,

देवान् ब्रह्मर्षींश्चैव तर्पयेदसतोदकैः ।

पितृन् भक्त्या तिलैः कृण्वैः स्वसुब्रह्मोक्तविधानतः ॥

अक्षता यवाः ।

योगियाज्ञवल्क्यः,

यद्युद्धृतं प्रसिञ्चेत्तु तिलान्संपिश्रयेज्जले ।

अतोऽन्वया तु सव्येन तिला ग्राह्या विचक्षणैः ॥

यदि उद्धृतोदकमादाय तर्पणं करोति तदा जलपात्रे तिलाः
प्रक्षेप्तव्याः । यदा च जलाशयस्थजलमादाय तदा वामहस्तेन
तिलग्रहणम् ।

मरीचिः,

मुक्तहस्तं तु दातव्यं मुद्रां तत्र न दर्शयेत् ।

वामहस्ते तिला ग्राह्या मुक्ता हस्तं तु दक्षिणम् ॥

मुद्रा पितृतीर्थावरोधकः तर्जन्यङ्गुष्ठसंयोगविशेषः । मुक्ता हस्त-
न्तु दक्षिणमिति । दक्षिणहस्तं तिलरहितं कुर्यादित्यर्थः इति कल्पतरुः ।

नारदीये,

अङ्गुष्ठानामिकाभ्यां तु दक्षिणस्येतरात्करात् ।

तिलान् शृहीत्वा पात्रस्यान् ध्यापन् सन्तर्पयेत्पितृन् ॥

स्मृत्यर्थसारे,

वामहस्ते तिलान् क्षिप्त्वा जलमध्ये तु तर्पयेत् ।

स्नानशास्त्रेण पात्रे रोमकूपे न कुत्रचित् ॥

देवलः,

लोमसंस्थानां तिलान् कृत्वा यः सन्तर्पयेत् पितृन् ।

पितरस्तृप्तितास्तेन रुधिरेण मलेन च ॥

वृद्धमनुः,

यथा बोधसहस्रेभ्यो राजा गच्छति धार्मिकः ।

एवं तिलसमायुक्तं जलं प्रेतेषु गच्छति ॥

स्मृतिचन्द्रिकायाम्—

गोभिलः,

शुक्लैस्तु तर्पयेद्देवान् मनुष्यान् शवलैस्त्रिभिः ।

पितृस्तु तर्पयेत्कृष्णैस्तर्पयंस्तु सदा द्विजः ॥

मरीचिः,

तिलानामप्यभावे तु सुवर्णरजतान्वितम् ।

तदभावे निषिञ्चेत्तु मन्त्रैर्दध्ने वा पुनः ॥

एवं च तिलहीनं च तर्पणमिति निन्दार्थवादो, यश्च रामाय-
णे तिलहीनतर्पणादिकमुपक्रम्य—

• तत्सर्वं त्रिजटे तुभ्यं यद्यत् श्राद्धमदक्षिणम् ।

इति निन्दार्थवादः, स तिलसद्भावविषयकः । तिलं विनाऽपि
मरीचिना तर्पणविधानात् । तिलादीनां सर्वेषामभावे—

शास्त्रः,

विना रूप्यसुवर्णेन विना ताम्रतिलैस्तथा ।

विना दध्नेश्च मन्त्रैश्च पितॄणां नोपतिष्ठते ॥

मन्त्रैस्तर्पणविहितमन्त्रैः । एवञ्च तिलादीनां सर्वेषामभावे मन्त्रै-
रपि तर्पणं कार्यमेव । गुणलोपे न प्रधानस्येति न्यायादप्ययमर्थः
सिध्यति ।

स्मृतिचन्द्रिकायां मरीचिः,

संक्रान्त्यां रविवारे च गृहे जन्मादिने तथा ।

भृत्यपुत्रकलत्रार्थी न कुर्यात्तिलतर्पणम् ॥

पक्षयोरुभयोश्चैव सप्तम्यां निशि सन्ध्ययोः ।

विद्यापुत्रकलत्रार्थी तिलान् पञ्चमु वर्जयेत् ॥

निबन्धान्तरे स्मृत्यन्तरं च,

रविशुक्रादिने चैव द्वादश्यां श्राद्धवासरे ।

सप्तम्यां जन्मादिवसे न कुर्यात् तिलतर्पणम् ॥

तथा,

न जीवत्पितृकः कृष्णैस्त्रिलोक्षणमाचरेत् ।

प्रतिप्रसवस्तत्रैव,

अयने विषुवे चैव संक्रान्त्यां ग्रहणेषु च ।

उपाकर्मणि चोत्सर्गे युगादौ मृतवासरे ॥

सूर्यशुक्रादिने चापि न दोषस्तिलतर्पणे ।

एतानि निषेधवचनानि, काम्यतर्पणविषयाणि । नित्यतर्पणे

नित्यवत्मासतिलवाधायोगात् ।

शङ्खः,

सौवर्णेन हि पात्रेण राजतौदुम्बरेण च ।

खड्गपात्रेण वा शङ्खकुनाऽप्युदकं पितृतीर्थं स्पृशन् दद्यात् ।

इदं च सौवर्णादिपात्रमञ्जलिना सह विकल्पितं, समुच्चयासम्भवात् ।

तानि च पात्राणि अष्टाङ्गुलन्यूनानि न कार्याणि ।

वस्वङ्गुलविहीनं तु न पात्रं कारयेत्कचित् ।

इति वाक्येन । शङ्खकुः कीलकः । स च सुवर्णादिनिर्मितः,

मक्रान्तत्वात् ।

एतत्फलमाह स एव,

सौवर्णराजताभ्यां तु खड्गेनौदुम्बरेण वा ।

दत्तमक्षयतां याति पितॄणां तु तिलोदकम् ॥

हिमेन सह पदचं क्षीरेण मधुनाऽथवा ।

तदप्यक्षयतां याति पितॄणां तु तिलोदकम् ॥

हिमं कर्पूरम् ।

स्मृतिचन्द्रिकायां पितामहः,

हेमरूपमयं पात्रं ताम्रं कांस्यसमुद्भवम् ।

पितॄणां तर्पणे पात्रं मृन्मयं तु परित्यजेत् ॥

तत्रैव स्मृत्यन्तरे

खड्गमौक्तिकहस्तेन कर्चव्यं पितृतर्पणम् ।

मणिंकाञ्चनदर्भैर्वा न युद्धेन कदाचन ॥

योगियाज्ञवल्क्यः,

अतामिकाघृतं हेमं तर्जन्यां रूप्यमेव च ।

कनिष्ठिकाघृतं खड्गं तेन पूतो भवेन्नरः ॥

हेमूतिचन्द्रिकायां सत्यतपाः,

देवपितृमनुष्यादीन् स्वशास्त्राविधिचोदितान् ।

एकैकाञ्जलिना वृत्तिः प्रथमान्तेन कारयेत् ॥

तत्रैव व्यासः,

एकैकमञ्जलिं देवा द्वौद्वौ तु सनकादयः ।

अर्हन्ति पितरस्त्रीस्त्रीस्त्रियश्चैककमञ्जलिम् ॥

एवं मनुष्यतर्पणे स्वष्ट्यु विशेषानुक्तौ एकाञ्जलिना अञ्जलि-
द्वयस्य विकल्पः । एव सत्यतपोवचने आदिपदग्राह्यरूपितर्पणेऽपि
स्वष्ट्यु विशेषानुक्तौ एकाञ्जलिः । दिव्यपितृतर्पणेऽप्येक एवाञ्जलिः ।
दिव्यपितृनभिधाय सकृदिति छन्दोगपरिशिष्टोक्तेः । स्वपितृणां तु
अथ स्वान् पितृन्मातामहान् त्रिः प्रतिपुरुषमभ्यसेत् इति छन्दो-
गपरिशिष्टवाक्यात्प्रत्येकमञ्जलित्रयम् । एवं च पूर्वोदाहृतवाक्यद्वये
पितृपदं स्वपितृपरमापितृव्यादीनां तु एक एवाञ्जलिः । छन्दोगपरि-
शिष्टेन पित्रादीनां षण्णामेवाभ्यासाभिधानात् । स्त्रियस्त्वैकैकमञ्ज-
लिमित्युक्तेः स्त्रीणामेकैक एवाञ्जलिः । आचारमाधवधृतमचेतोवा-
क्यात्पुनर्मात्रादितिष्ठणां प्रत्येकमञ्जलित्रयं सिध्यति ।

यथा,

मातृमुख्याश्च शास्त्रिसत्तासां दद्यान्निरञ्जलीन् ।

यमतर्पणे तु यमानुक्ता—

एकैकस्य तिलैर्मिश्रांस्त्रीस्त्रीन् दद्याज्जलाञ्जलीन् ।

इति कात्यायनवाक्यात्प्रत्येकमञ्जलिप्रथममिति श्रीदत्तादयः ।

अत्राञ्जलपात्रतया मसञ्जलि सागबोधकमन्त्रावृत्तिः ।

तृप्यतामिति सेक्तव्यं नाम्ना तु मणवादिना ॥

इत्यनेन सेक्ते मन्त्रस्य करणत्वावगमात् । अत एव एकम-

न्त्रकरणकैकदेवताकनानाहोमेषु मन्त्रावृत्तिः संयता ।

स्मृतिचन्द्रिकायां कूर्मपुराणे,

अन्वारब्धेन सव्येन पाणिना दक्षिणेन तु ।

देवपौस्तर्पयेद्दीमानुदकाञ्जलिभिः पितृन् ॥

एतेन देवादितर्पणं वामपाण्यन्वारब्धेन दक्षिणपाणिना पितृ-

तर्पणं तु अञ्जलिनेति सिद्धम् ।

देवादीनुक्ता योगियाज्ञवल्क्योऽपि,

अन्वारब्धेन सव्येन पाणिना दक्षिणेन तु ।

तृप्यतामिति सेक्तव्यं नाम्ना तु मणवादिना ॥ इति ।

एकैकमञ्जलिं देवा इत्यादिपूर्वोदाहृतव्यासवाक्यात्

देवादीनामप्यञ्जलिः सिद्ध्यति । एवं च देवादितर्पणे

वामहस्तेनान्वारब्धदक्षिणपाणिना सममञ्जलेर्वैकल्पः ।

छन्दोगपरिशिष्टम्,

दक्षिणं पातयेज्जानुं देवान्परिचरन्सदा ।

पातयेदितरं जानुं पितृन्परिचरन्नापि ॥

मनुः,

माचीनावीतिना सम्पगपसच्यमतन्द्रिणा ।

पिड्यमानिधनात् कार्यं विधिवदर्धपाणिना ॥

अतन्द्रिणा अनलसेना आनिधनात् मरणमारभ्य । मैथिलास्तु

कर्मसमाप्तिर्यन्तमिति व्याचक्षते ।

अग्निपुराणे,

प्रागग्रैस्तु सुरांस्तर्पेन्ननुष्पांश्चैव मध्यतः ।

पितृंश्च दक्षिणाग्रैस्तु एकद्वित्रिजलाक्षलीन् ॥

वृद्धमनुः,

प्रादेशमात्रमुद्धृत्य सलिलं प्राङ्मुखः सुरान् ।

उदङ् मनुष्पांस्तर्पेत् पितॄन् दक्षिणतस्तथा ॥

अग्रैस्तु तर्पयेद्देवान्मनुष्पान् कुशमध्यतः ।

पितॄस्तु कुशमूर्च्छाग्रैर्विधिः कौशोऽयमुच्यते ॥

उदङ् उदङ्मुखः । दक्षिणतो दक्षिणामुखः ।

यमः,

प्रीत्नीन् जलाक्षलीन् दद्यादुच्चैरुच्चतरं ततः ।

गोशृङ्गमात्रमुद्धृत्य जलमध्ये जलं क्षिपेत् ॥

उच्चैरिति । पित्रादिपट्काञ्जलित्रये उत्तरोत्तरद्विःकर्त्तव्या ।

गोशृङ्गमात्रमिति तृतीयाञ्जल्युच्चैरितिर्देशः । मथमाञ्जलेर्वा गोशृ-

ङ्गमात्रता बोध्या । जलमध्यइति पक्षमाप्तानुवादः ॥

योगिवाज्ञवल्क्यः,

दक्षिणे पितृर्षीर्धनं जलं सिञ्चेद्यथाविधि ।

दक्षिणइति । करइति शेषः ।

शङ्खः, नेष्टकाचिते पितॄस्तर्पयेत् ।

उशना, न वेष्टितशिराः न कृष्णकाषापवाससा देवपितृ-

कार्पं कुर्यात् ।

वायुपुराणे,

मेघे वर्षति यः कुर्यात्तर्पणं ज्ञानदुर्बलः ।

पितॄणां नरके घोरे गतिस्तस्य भवेद् धुना ॥

योगिवाज्ञवल्क्यः,

सर्वे भोजनं दद्यान्नासर्वे कदाचन ।

मित्रत्वादिप्रसक्तजलदाननिषेधोऽयम् । भीष्मतर्पणं ब्राह्मणा-
दीनामपि त्रिहितमिति न तस्य निषेधः । यथा माघशुक्लाष्टमीम-
धिकृतम्—

स्मृतिः,

भीष्माय सलिलं दधुस्त्रयो वर्णा द्विजातयः । इति ।

स्मृतिचन्द्रिकायां पुराणं च,

शुक्लाष्टम्पां च माघस्य दद्याद्भीष्माय यो जलम् ।

संवत्सरकृतं पापं तत्क्षणादेव नश्यति ॥

तच्चर्पणमन्वोऽपि तत्रैव,

वैयाघ्रगोत्राय साङ्गुतिप्रवराय च ।

गङ्गापुत्राय भीष्माय प्रदास्येऽहं तिलोदकम् ॥

अपुत्राय ददाम्येतत्सलिलं भीष्मवर्णने । इति ।

इदं च आगन्तुकानामन्ते निवेश इति न्यायात् सर्वतर्पणान्ते
कार्यम् । इदं न तर्पणं पितृतर्पणवत्कार्यमिति वदन्ति ।

पारस्करः,

ब्राह्मणैर्नैव कर्त्तव्यं शूद्रस्य त्रौर्ध्वदेहिकम् ।

शूद्रेण वा ब्राह्मणस्य विना पारशवात्कचित् ॥

और्ध्वदेहिकमिति सामान्यनिर्देशात् श्राद्धादिपरिग्रहः ।

ब्राह्मणशूद्रपदे विजातीयोपलक्षके । नासवर्णे इत्यादियोग्या-

ज्ञवत्स्वयवचनस्वरसात् । पारश्वयः शूद्रायां ब्राह्मणेनोत्पादितः ।

इदं च विजातीयपुत्रपौत्राद्युपलक्षणम् । तेन सस्त्रित्वादिप्रसक्तस्य
असवर्णश्राद्धादेर्निषेधो ननु पुत्रत्वादिना प्रसक्तस्येति सिद्धम् ।

लघुविष्णुः,

निवीती हन्तकारेण मनुष्यास्तर्पयेद्य ।

कुशस्य मध्यदेशेन तृतीयेन शुद्धमुखः

नृतीर्थं मनुष्यतीर्थं, तच्च कनिष्ठामूलात्मकम् । एवं च हन्त-
कारेणेति स्वरसात् सनकस्तृप्पतु तस्यैतदुक्तम् हन्तेत्यादिवाक्य-
रचना मनुष्यतर्पणे सिद्ध्यति । अत्रास्माद्वचनात् उदङ् मनु-
रण्यास्तर्पेतेति पूर्वोदाहृतवाक्याच्चोदङ्मुखता । मनुष्याणामेषा दि-
ग्या मतीचीतिश्रुतिस्वरसात्प्रत्यङ्मुखताऽपि । तेनानयोर्दिशोर्विक-
ल्पः । अत्र देवान् ब्रह्मर्षींश्चैवेति मागुदाहृतकर्मपुराणवाक्ये
ब्रह्मर्षिपदस्य मनुष्योपलक्षणत्वान्मनुष्यतर्पणमपि यवैः कर्मम् ।

देवान् ब्रह्मरूपीन्सर्वास्तर्पयेदस्ततोदकैः ।

इति पद्मपुराणेऽभिधानात् देवर्षिमनुष्यतर्पणे यवा निपता इति
कल्पतरुरपि ।

विष्णुपुराणे,

• शुचिवस्त्रधरः स्नातो देवर्षिपितृतर्पणम् ।

तेषामेव हि तीर्थेन कुर्वीत सुसमाहितः ॥

तेषां देवर्षिपितृणाम् । ऋषितीर्थं च अद्भुत्यग्रम् । अद्भुत्यग्रमा-
र्षमितिदेवस्तस्मरणात् । ऋषितर्पणे तु कुत्रचित्प्रयोगे निवीतित्वं कुत्र-
चिद्रूपवीतित्वम् । तच्च तत्तत्प्रयोगे वक्ष्यते । यत्र च प्रयोगे ऋषितर्पणे
विशेषो नोक्तस्तत्रोपवीतित्वनिवीतित्वयोर्विकल्पः । अत्र पित्रादि-
त्रिकमात्रादित्रिकमातामहादिविकमातामह्यादित्रिकतर्पणक्रमस्तु य-
त्र प्रयोगे यथोक्तस्तत्र तथैव ग्राह्यः । यत्र तु प्रयोगे क्रमो नोक्तस्तत्र
उपपत्त्य दृष्टत्वाद्विहितो ग्राह्यः ।

पैठीनसिः,

सनामग्रोवग्रहणं पुरुषंपुरुषं मति ।

तिलोदकाञ्जलींस्त्रींस्त्रींनुचैरुचैर्विनिक्षिपेत् ॥

याज्ञवल्क्यः,

गोत्रनामस्वधाकारैस्तर्पयेदनुपूर्वशः । इति ।

नामग्रहणे विशेषमाह धौधायनः,

शर्मान्तं ब्राह्मणस्योक्तं वर्मान्तं क्षत्रियस्य च ।

गुप्तान्तं चैव वैश्यस्य दासान्तं शूद्रजन्मनः ॥

यमश्च,

शर्मा देवश्च विप्रस्य वर्मा प्राता च भूभुजः ।

भूतिर्गुप्तश्च वैश्यस्य दासः शूद्रस्य नामतः ॥

गोभिलः,

गोत्र स्वरान्तं सर्वत्र गोत्रस्याक्षय्यकर्मणि ।

गोत्रस्तु तर्पणे प्रोक्तः कर्त्ता एवं न मुह्यति ॥

सर्वत्रैव पितः प्रोक्तं पिता तर्पणकर्मणि ।

पितुरक्षय्यकाले तु अक्षयं तृप्तिमिच्छता ॥

शर्मन्नर्घ्यादिके प्रोक्तं शर्मा तर्पणकर्मणि ।

शर्मणोऽक्षय्यकाले तु पितृणां दत्तमक्षयम् ॥

विष्णुपुराणं,

देवपूर्वं नराख्यं स्यात्त शर्मवर्मादिसंयुतम् ।

नरमाचष्टे इति नराख्यं नरनाम । तद्देवशब्दात्पूर्वं कार्यमित्य-

र्थः । नामाज्ञाने पिण्डपितृयज्ञप्रकरणे—

आश्वलायनः,

नामान्यविद्वांस्ततपितामहमपितामहेति ।

ततेति तातवाचकम् । पित्रादीनां नामाज्ञाने ततादयः शब्दाः

प्रयोक्तव्या इत्यर्थः । एवं गोत्राज्ञाने गोत्रपदमेव प्रयोक्तव्यमित्या-

हुः । केचित्तु गोत्राज्ञाने यथागोत्रेति नामाज्ञाने यथानामेति उभ-

याज्ञाने यथागोत्रनामेति प्रयोगं कुर्वन्ति । विधवामधिकृत्य—

काशीखण्डे,

प्रसहं तर्पणं कार्यं भर्तुः कुशतिलोदकैः ।

तत्पितुस्तत्पितुश्चापि नामगोत्रादिपूर्वकम् ॥

मरीचिः,

देवान्पितॄंस्तर्पयेत्तु वृषैस्तैर्मुदितो भवेत् ।

अनभ्यर्च्य यदा याति तदा भवति निष्फलः ॥

राजते मनसा यायात् सुवर्णे हस्तनिर्गतम् ।

तिलेषु च क्षणं गच्छेत् ताम्रे तु द्विमुहूर्त्ततः ॥

दर्शे सप्तमुहूर्त्तेन मन्त्रयुक्तं तदक्षयम् ।

यत्रयत्र हि यो यस्य तत्र तस्योपतिष्ठते ॥

बहुगोषु यथा नष्टां मातरं लभते सुतः ।

मनसा यस्य यद्वत् तद्धि तस्योपतिष्ठते ॥

राजतइत्यादि । राजतपात्रेण तर्पणे यदा मनसा संकल्पयति तदैव तद्बुदकं यत्र पित्रादयस्तिष्ठन्ति तत्र तद्गामि भवतीत्यर्थः ।

यमः,

सपिण्डानां च बन्धूनां कृत्वा ऽऽदाबुदकक्रियाम् ।

सुहृत्सम्यन्धिवर्गानां ततो दद्याज्जलाञ्जलिम् ॥

अथ कात्यायनतर्पणप्रयोगः ।

तत्र कात्यायनः, तर्पयेद् ब्रह्माणं पूर्वं विष्णुं रुद्रं मजापतिं देवान् छन्दांसि वेदान् ऋषीन् पुराणानाचार्यान् गन्धर्वानितरानाचार्यान् संवत्सरं सावयवं देवीरप्सरसो देवानुगान्नागान्सागरान्पर्वतान्सरितो मनुष्यान् यक्षान् रक्षांसि पिशाचान् सुपर्णान् भूतानि पशून्वनस्पतीन् ओषधीर्भूतग्रामं चतुर्विधं तृप्पतामित्योङ्कारपूर्वम् । ततो निवीती मनुष्यान् ।

सनकं च सनन्दं च तृतीयं च सनातनम् ।

कापिलं चासुरिं चैव वोढुं पञ्चशिखं तथा ॥

ततोऽपसव्यं तिलमिश्रं कव्यवाहनलं सोमं यममर्षमणम् अ-

मित्रात्तान् सोमपान् यर्हिपदो, यमांश्चैके,

यमाय धर्मराजाय मृतवे चान्तकाय च ।

वैवस्वताय काळाय सर्वभूतक्षयाय च ॥

औदुम्बराय दध्नाय नीलाय परमेष्ठिने ।

हृकोदराय चित्राय चित्रगुप्ताय वै नमः ॥

* एकैकस्य तिलैर्मिश्रांस्त्रींस्त्रीन् दद्याज्जलाज्जलीन् ।

यावज्जीवकृतं पार्ष तत्क्षणादेव नश्यति ॥

जीवत्पितृकोप्येतान् अन्यांश्चेतर उदीरतामङ्गिरस आपन्तु-

न ऊर्जं पितृभ्यो येचेह मधुवाता इति श्रुचं जपन् प्रसिञ्चेत् ।

तृप्यध्वमिति त्रिर्नमोऽ इत्युक्ता मातामहाचार्यगुरुशिष्यत्विगूणा-

तिवान्भवान् । अतर्पिता देहाद्रुधिरं पिवन्ति ।

अत्र च प्रयोगप्रकारप्रदर्शनावसरे तृप्यतामिसोङ्कारपूर्वमित्य-

भिधानात् ॐ ब्रह्मा तृप्यतामित्येवं तर्पणप्रयोगसिद्धिः । पाठक्र-

मादेव च ब्रह्मणः पूर्वत्वसिद्धौ पूर्वमिति वचनं ब्रह्मादीनां मत्पेकं

तर्पणीयत्वासिद्धयर्थम् । अन्यथा ब्रह्माविष्णुरित्याद्युक्ता सकृदेव

तृप्यतामितिप्रयोगावप्तेः । ॐकारश्च नाम्नः पूर्वमेवोच्चार्यः ।

यथा योगियाज्ञवल्क्यः,

अन्वारब्धेन सव्येन पाणिना दक्षिणेन तु ।

तृप्यतामिति सेक्तव्यं नाम्ना तु प्रणवादिना ॥

तथा चतृप्यतामिसोङ्कारपूर्वमित्येतदपि मत्पेकमेव सम्बन्ध्यते।

देवान् छन्दांसीत्यादौ तु देवतागतबहुत्वान्वयार्थं तृप्यन्तामिति त-

र्पणक्रियावाचकबहुवचनान्तं पदं पठनीयम् । पुराणपदमितरपदं चा-

चार्यविशेषणम् । कुत्रचित्पुराणाचार्यान्तिराचार्यानित्येव पाठः ।

सावयवपदं च साकाङ्क्षत्वात् संवत्सरपदेनान्वेति । एवं चतुर्विध-

मित्यपि भृतग्रागविशेषणम् । अत्र च मनुष्यतर्पणानन्तरं मरीच्यादि-

ऋषितर्पणं द्रष्टव्यम् । पद्मपुराणे मनुष्यतर्पणानन्तरमेव तदाभिधानात् ।

तर्पणं तु शुचिः कुर्यात्प्रत्यहं स्नातको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥

इति शातातपवचनेन च तस्यावश्यकत्वम् । श्रीदत्तादिभिस्तु मनुष्यतर्पणात्पूर्वमेव ऋषितर्पणमभिहितम् ।

ते च पद्मपुराणे दर्शिताः,

मरीचिमण्डिरसौ पुलस्त्यं पुलहं क्रतुम् ।

प्रचेतस वसिष्ठं च भृगुं नारदमेव च ॥ इति ।

तच्च निर्वीतिना कार्पम् ।

निर्वीतीतु भवेत्ततः ।

मनुष्यास्तर्पयेद्भक्त्या ऋषिपुत्रान् ऋषींस्तथा ॥

इति पद्मपुराणे निर्वीतस्य ऋषितर्पणाद्भक्त्यमतीतिः । अथ निर्वीती ऋषींस्तर्पयामीति यौधायनोक्तेश्चेति वदन्ति ।

वस्तुतस्तु कात्यायनेन ऋषीनिवृत्तेन ऋषितर्पणस्योक्तत्वाच्चैतस्मिन्प्रयोगे पृथक् ऋषितर्पणम् । अतएव योगियाज्ञवल्क्येन—
ततः सतर्पयेद्देवानृषीन् देवगणास्तथा ।

इति अनेन ऋषितर्पणस्य कर्त्तव्यतामुक्त्वा ऋषींश्चैव तपोधनानित्येव ऋषितर्पणमुक्तमिति । तस्मादेतत्प्रयोगे मरीच्यादितर्पणमवेशो नैव युक्त इति मतिभाति । अत्र ततो निर्वीतीत्यभिधानात्पूर्वमुत्सर्गसिद्धमुपवीतीत्वमेव ।

उक्तं च योगियाज्ञवल्क्येन,

ब्रह्मादीनुपवीती तु देवतीर्थेन तर्पयेत् ।

निर्वीती कायतीर्थेन मनुष्यान्सनकादिकान् ॥ इति ।

मनुष्यतर्पणमपि ॐ सनकः तृप्यतामिसाकारमेव । तृप्यता-

मिथस्योपस्थितत्वात् । तृप्यतामिति सेक्तव्यमिति योगिवाङ्मव-
ल्लव्यवचनस्य मनुष्यतर्पणविधुत्तरं पाठाच्च । ततोऽपसव्यमिति द-
क्षिणामुखत्वपातितकामजानुत्वादिपितृधर्मोपलक्षणम् । कव्यवाङ्मा-
दिदिव्यपितृतर्पणे च “नमस्कारस्वयान्वितान्” इति योगिवाङ्मवल्लव-
वचनात्स्वया नम इति प्रयोज्यम् । एवं पितृतर्पणेऽपि । कव्यवाङ्मनल
इति एका देवता । हव्यवाङ्मनो वै देवानां कव्यवाङ्मनः पितृणामि-
ति श्रुतेः । तेन कव्यं वहतीति कव्यवाङ्माद् कव्यवाङ्मा चासौ अनल-
श्चेति कव्यवाङ्मगुणविशिष्टोऽनल एको देवतेति रुल्यतरुहरिह-
रादयः । श्रीदत्तस्तु कव्यवाङ्मादयो दिव्या इति गोभिलवचनात्
कव्यवाङ्म नलमिति कामधेन्वादौ पाठाच्च द्वे एव देवते इत्याह ।
यमांश्चैकइति मतान्तेराभिधानादनावश्यकत्वम् । नम इति सर्वत्र च-
तुर्थ्यन्तसम्बद्धम् । यमतर्पणेऽञ्जलिसंख्यामाह एकैकस्येति । फलमाह
यावज्जीवेति । एतान् यमान्तान् । अन्यान् पित्रादीन् । इतरो मृतपि-
तृकः । एवं पितृपितामहप्रपितामहास्तर्पयित्वा प्रसेकाख्यं कर्म कुर्या-
दित्याह उदीरतामित्यादिना जपन् प्रसिञ्चेदित्यन्तेन । एता नवर्चो
जपन् उपाशु आमनायस्वरेण च पठन् प्रसिञ्चेत् अञ्जलिना अपः
प्रक्षिपेत् । न च उदीरतामित्यादेः पूर्वोक्तपित्रादितर्पणएव करणत्वम-
स्त्विति वाच्यम् । करणत्वे मन्त्रान्ते कर्मादिः सन्निपास इति परि-
भाषया मन्त्रसमाप्तौ अञ्जलिदानापत्तेः । तथाच सातेशतृप्त्यपार्थ-
वाघः, प्रसेकपदस्य च दानार्थत्वे लक्षणापत्तिश्च । तस्मात्प्रसेकाख्यं
कर्मान्तरमेवेति हरिहरादयः ।

श्रीदत्तादयस्तु मन्त्रैस्तु देयमुदकमित्यादियोगिवाङ्मवल्लववचनेन
मन्त्राणामुदकदानकरणत्वावगतेः प्रसेकशब्दस्य च—

यद्युदधृतं प्रसिञ्चेत् तिलान्संमिश्रयेज्जले ।

इत्यत्र तर्पणशक्तिवावसायात् शतृप्तयस्य च वर्तमानसा-

मीप्सेऽपि निर्देशोपपत्तेः पूर्वोक्तपित्रादित्रिकाञ्जलिनवके मन्त्र-
नवकस्य कारणत्वमिति भाङ्गः । मन्त्रपाठानन्तरमेवामुकगोत्रः पि-
तेत्यादिवाक्यप्रयोगस्ततो जलादिमक्षेप इति वदन्ति । तृप्यध्वमिति
धिरिति । अत्रापि प्रसिञ्चेदित्यस्यान्वयात्पित्रादिकं मिलितमुद्दिश्य
प्रत्यञ्जलि तृप्यध्वमित्युक्ता त्रिः प्रसिञ्चेदित्यर्थः । ततो नमोव
इत्यष्टौ यजूंषे सकृत्पठित्वा मातामहर्दीर्घीर्क्षयेत् । अत्र च पद्-
पुरुषतर्पणे पितृन्मातामहानिति प्रतिपुरुषमभ्यसेत् इति छन्दोगप-
रिशिष्टेन पद्पुरुषतर्पणे अभ्यासविधानादञ्जलित्रयं कार्यम् । अत्र च
मातृपितामहीमपितामहः मातामहीममातामहीष्टद्धममातामहश्च तर्प-
णीवाः । पत्न्यश्च पितृतर्पणमिति गोभिलवचनात् । अत्र चैको-
ऽञ्जलिर्देयः । स्त्रियस्त्वेकैकमञ्जलिमिति पूर्वोक्तव्यासवचनात् । तत
आचार्यादीर्क्षयेत् । आचार्यो गुरुश्च पूर्वोक्तलक्षणो द्रष्टव्यः ।
ज्ञातिः पितृव्यादिः । बान्धवा मातुलादयः । हरिहरेण तु मातामहानां
चैवं गुरुशिष्येति पाठं लिखित्वा गुरुशब्देन आचार्यो व्याख्यातः ।
पितृव्यादीनां च अञ्जलिप्रथममिति हल्ययुधः । अत्र च दिव्यपि-
तृतर्पणे कव्यशालस्तृप्यतामिदं जलं तस्मै स्वधा नम इति प्रयो-
ज्यम् । एवं पितृतर्पणे अमुकगोत्रः पिता अमुकशर्मा तृप्यतामिदं
जलं तस्मै स्वधा नम इति । एवं मातृतर्पणे अमुकगोत्रा माता-
ऽमुकीदेवी तृप्यतामिदं जलं तस्मै स्वधा नम इति प्रयोज्यम् ।
कल्पतरुणाऽप्येवमेव प्रयोगोऽभिहितः ।

पद्मपुराणे,

प्रक्षालनं तर्षयेत्पूर्वं विष्णुं रुद्रं मजापतिम् ।

देवा पसास्तथा नागा गन्धर्वाप्सरसोऽसुराः ॥

क्रूराः सर्पाः सुपर्णाश्च तरवो जम्भकाः खगाः ।

विद्याधरा जलधरास्तथैवाकाशगामिनः ॥

निराधाराश्च ये जीवाः पापे धर्मे रताश्च ये ।
 तेषामाप्यायनायैतर्प्यते सलिलं मया ॥
 कृतोपवीती देवेभ्यो निर्वीती तु भवेत्ततः ।
 मनुष्यांस्तर्पयेद्य भक्त्या ऋषिपुचानृषीस्तथा ॥
 सनकश्च सनन्दश्च तृतीयश्च समातनः ।
 कपिलश्चासुरिश्चैव बोधुः पञ्चशिखस्तथा ॥
 सर्वे ते तृप्तिमायान्तु महत्तेनाम्बुना सदा ।
 मरीचिमप्यङ्गिरसौ पुलस्त्यं पुलहं क्रतुम् ॥
 प्रचेतसं वसिष्ठं च भृगुं नारदमेव च ।
 देवान्ब्रह्मऋषीन् सर्वान् तर्पयेदक्षतोदकैः ॥
 अपसव्यं ततः कृत्वा सव्यं जान्वाच्य भूतले ।
 अग्निष्वात्तांस्तथा सौम्यान् हविष्मन्तमथोष्मपान् ॥
 सुकालिनो वार्षपदस्तथैव ह्याश्वपाः पुनः ।
 तर्पयेत् पितॄन् भक्त्या सलिलोदकचन्दनैः ॥
 दर्भपाणिस्तु विधिनः प्रेतांस्तान्तर्पयेत्ततः ।
 पित्रादीन्नामगोत्रेण तथा मातामहानपि ॥
 सन्तर्प्य भक्त्या विधिवदिमं मन्त्रमुदीरयेत् ।
 येऽवान्धवा वान्धवा वा येऽन्यजन्मनि वान्धवाः ॥
 ते तृप्तिमसिला पान्तु यश्चास्मत्तोऽभिषाञ्छति ।

अत्र ब्रह्मादीनां चतुर्णाम् ॐ ब्रह्मा तृप्पतामित्पादिवाक्यैस्तर्पणम् । देवा यक्षा इत्यादिसार्द्धश्लोकद्वयेनैकाञ्जलिः । सनकश्चेत्यादिसार्द्धश्लोकेनैकेनाञ्जलिना मनुष्यास्तर्पणीयाः । मरीचिमित्सादौ तर्पयेदिति शेषः । वाक्यरचना तु मरीचिस्तृप्पतामतिस्तृप्पतामित्सादिः । आच्य पातयित्वा । अग्निष्वात्तान् इत्यादि । अत्र अग्निष्वात्ताः पितरस्तृप्पन्तामिदं जलं तेभ्यः स्वधा नम इत्यादिवाक्यम-

योगाः । अत्र हविष्मन्तमित्येकवचनान्तः पाठो दृश्यते तथापि प्रयोगे बहुवचनान्तमेव प्रयुज्यते । कश्चित्तु हविष्मन्त इति पाठः, तत्र द्वितीयार्थे प्रथमा । चन्दनं चास्मिन्नेव प्रयोगे । गेतान्मृगान् । तानिति पितृनिखनेनान्वितम् । क्रमार्थमाह पित्रादीनित्यादि । तत्प-
त्रीनां पितृव्यादीनां च तर्पणं स्मृत्यन्तरसिद्धमत्र प्रयोगेऽपि ग्रा-
ह्यम् । मन्त्रमुदीरयेदिति च मन्त्रपाठपूर्वकजलसेकोपलक्षणम् ।
तत्सर्वैव तृप्त्यर्थत्वात्समाचाराच्च ।

अथ शङ्खोक्ततर्पणविधिः ।

तत्र शङ्खः, स्नातः कृतजप्योऽन्तर्जानुस्फुटस्फुटो दिव्येन तीर्थेन देवानुदकेन तर्पयेत् ।

अथतर्पणविधिः । ॐ गवन्तं शेषं तर्पयामि ततः काला-
ग्रिरुद्रं सन्तानवराहमजिनं रुमभौमं शैलभौमं ललाटभौमं कृत्स्न-
भौममिति पातालमत्तकं, ततो जम्बूद्वीपं शाकद्वीपं कुशद्वीपं क्रौ-
ञ्चद्वीपं शाल्मलिद्वीपं पुष्यद्वीपं पुष्करद्वीपमिति द्वीपमत्तकं, लोका-
लोकालयं पर्वतं स्वधानामानं शम्पदं केतुमन्तं हिरण्यरोमाणमि-
ति कल्पस्यायिनो लोकालोकपालान्, ततो लवणोदकं क्षीरोदकं
घृतोदकं दध्युदकं रसोदकम् इषुरसोदकम् स्वादूदकमिति
समुद्रसत्तकं सागरवतुष्कं, शृङ्गवन्तं श्वेतं नीलं मेरुं माल्यवन्तं
गन्धमादनं निषधं हेमकूटं हिमवन्तमिति महापर्वतान्, महेन्द्रं मल-
यं सद्यं शक्तिमन्तम् ऋषवन्तं विन्ध्यं पारियात्रकामिति सदा कु-
लपर्वतान्, कैलासमैनाकमुखान् पर्वतांश्च विन्दुसरःप्रमुखान् स-
रांसि सप्तप्रवाहां गङ्गां त्रिलोकप्रवाहिनीं गङ्गां सप्तसरस्वतीं यमु-
नां प्रथमं पुष्करं द्वितीयं पुष्करं तृतीयं पुष्करं प्रयागं नैमिषं ग-
याशीर्षं सर्वतीर्थानि सर्वप्रसवणानि सर्वाः सरितस्तु इन्द्रतीर्थं
अश्वत्थप्रमुखान् वनस्पतीन् यवप्रमुखान् ओषधीन् मानसोत्त-

राख्यं पर्वतं लोकपालांस्तु इन्द्रं शर्चीं वज्रमैरावतं मातलिं चित्र-
 सेनप्रमुखान् गन्धर्वाप्सरसः मुदोनामाप्सरसः पथुनोनामाप्सरसः
 अमुरोनामाप्सरसः भारानामाप्सरसः पृष्टमोनामाप्सरसः ऊर्जो-
 नामाप्सरसः अग्निसन्तां स्वाहाम् अग्नीधं यमं धर्मं श्रियं सत्यं तपः
 सपत्नं दक्षिणां दीक्षां ब्रह्मचर्यं व्यवसायं धर्मराजानं दण्डं पिङ्ग-
 लं कालपाशौ आयुधं स्वर्गं मृत्युं चित्रगुप्तं यमपुरुषान् श्यावशव-
 लौ विरूपाक्षं नैर्ऋतं धर्मप्रधानान् दैत्यान् दानवान् विद्याधरान्
 यक्षान् राक्षसान् पिशाचान् रोगान् ज्वरं रोगाधिपम् आरोग्यं
 वरुणं गौरीर्नागान् वासुकिम् अनन्तं सर्पान् वनस्पतीन् वायुं
 शिरां प्राणापानसमानोदानव्यानान् इन्द्रियाणि इन्द्रियार्थान्
 जीवं सोमं नक्षत्राणि वर्त्तमानं नक्षत्रं पितृन् आमासुरं वहिषदो-
 ऽग्निष्वात्तान् ऋष्यादान् तत्तदभूपान् आज्यपान् सुकालिनः
 महादेवं पार्वतीं सेनानीं स्कन्दं विशाखं स्कन्दवहान् बाल-
 ग्रहान् स्कन्दपार्ष्णिदान् रुद्रपार्ष्णिदान् भूतानि भौमान् रुद्रान् अन्तरि-
 क्षान् रुद्रान् विद्यारुद्रान् सर्वगतान् रुद्रान् मातृयोगीश्वरीं देवपत्नीं
 देवमातृगणान् धराधिपान् विनायकं सितस्मितं शालकटङ्कटौ कृष्णा-
 ण्डं राजपुत्रान् धर्मसन्धेयं कामं गतिं निद्रां क्षुधम् अदितिम् आयतिं
 नियतिं कीर्त्तिं प्रज्ञां धृतिं मेघां क्षान्तिं रुचिं श्रद्धां वार्ष्णीं सरस्वतीं दक्षं
 दाक्षायणीं प्रजापतीन् सनकं सनातनं सनन्दनं सनत्कुमारं क्रतुं
 पितृन् ब्रह्मऋषीन् देवर्षीन् राजर्षीन् ऋषिकान् ऋषिपत्नीं ऋषि-
 पुत्रान् गायत्रीम् उष्णिहम् अनुष्टुभं बृहतीं पङ्क्तिं जगतीं सर्वच्छ-
 न्दांसि गरुडम् अरुणं हव्यजातं सुरार्थिं दिङ्मनागान् वैश्रवसं धन्व-
 न्तरिं भुवननागान् दिव्यनागान् विश्वकर्माणं वैश्रवणम् ऋद्धिं
 नलकूबरं रेवतं शङ्खपद्मौ नहुषपुत्रं तत्पत्नीं तत्पत्नीं काश्यपं
 तत्पत्नीं तत्पत्नीं धनदं तत्पत्नीं तत्पत्नीं प्रजापतिं तत्पत्नीं तत्पत्नीं

चन्द्रं तत्पत्रीं तत्पत्रां ओरएनेमि तत्पत्रीं तत्पत्रां कृशानुं जपाप-
 जामस्त्राणि शस्त्राणि शास्त्राणि ऋग्वेदं यजुर्वेदं सामवेदमथर्ववेदम्
 इतिहासं पुराणं धनुर्वेदं गान्धर्ववेदम् आयुर्वेदम् कुलवेदं ज्योतिषं
 शिल्पां कल्पं व्याकरणं निरुक्तं छन्दोविचितिं धर्मशास्त्रं भारतं
 मनुं विष्णुं यमं वसिष्ठं नारदं दक्षं संवर्त्तं शातातपं पराशरम् आ-
 पस्तम्बमौशनसं कृष्णद्वैपायनं कात्यायनं बृहस्पतिं गौतमं शङ्ख-
 लिखितं हारीतमग्निं याज्ञवल्क्यम् अथ भगवन्तं धर्ममुत्तानपादं यज्ञं
 नारायणं नाससं वरुणार्धिमणौ संवत्सरं मित्रम् इन्द्राग्नी मरीचिक-
 श्यपौ ध्रुवमगस्त्यं पातारं मार्चण्डं रामं वाल्मीकिं महाकल्पं कल्पं
 मन्वन्तरं वर्त्तमानम् इन्द्रमोजस्विनं स्वायम्भुवं स्वरोचिषम् औत्तमं
 तामसं रैवतं चाक्षुषं महातेजसं वैशस्वतम् अर्कं सावर्णं ब्रह्मसावर्णं
 रुद्रसावर्णं दक्षसावर्णं धर्मसावर्णं रौच्यं भीर्यं युगं वर्त्तमानं संव-
 त्सरं वर्त्तमानमयनं वर्त्तमानमृतुं वर्त्तमानं मामं वर्त्तमानं पक्षं वर्त्त-
 मानमादित्यं सोमं बुधं जीवं शुक्रं शनैश्चरं राहुं केतुमृगसाणि वर्त्त-
 मानं दिवसं रात्रिसन्ध्ये किंपुरुषान् सत्त्वाणि भूतानि देवान् शरान्
 देवानुगान् ॐ एकज्योतिषं त्रिज्योतिषं चतुर्ज्योतिषम् एकशक्रं
 द्विशक्रं त्रिशक्रम् इन्द्रं गाथादसं नमं शङ्खपितं संमितं सितम् ऋत-
 जितं सस्रजितं सुपेणम् अतिमित्रवन्मित्रं पुरुषमित्रं घृतं घर्त्तारं
 विघर्त्तारं धरणं ध्रुवं विधातारमीदृक्षमेतादृक्षे सदृक्षं प्रतिमदृक्षममृ-
 ताशिनं प्रीतिनं शुगदृक्षं सभ्रवमिति घर्त्तारमुखं धनिभीममालेयुक्त-
 मृक्षपादं सहं द्युतिं वपुरापृक्षवासं कामं जयं विजयम् इत्येकोनप-
 ञ्चाशतं परुतो भुवनं भावनं पर्जन्यं स्वजनं क्रतुं वसुं मूर्द्धानं राजं
 वास्तवं मणवमाप्यायनमृक्षमिति द्वादश भृगून् मनुं मन्वन्तरं प्रा-
 णायामं चितिं छयं भयं हंसं नरनारायणं त्रिसुं प्रभुमिति द्वादश-
 साध्यान् सवितारं घातारं मित्रम् अर्पणं पूषणमंशं त्वष्टारं विव-

स्वन्तं मित्रं विष्णुं बरुणं भगमिति द्वादशादित्वान् अपावकं सूर्यं
निहृतिं खमजैकपादमादिर्भुक्षं धूमकेतुं कलापिनमेकादशरुद्रान्
आत्मानमजमनीम् ऋतं दमं प्राणं हविष्मन्तं गरिष्ठम् ऋतं सत्यमिति
द्वादशाङ्गिरसः क्रतुं दत्तं वसुं सत्यं कालं कामं धुरिं रोचनं माद्रवं
पुरुवरसामिति दश विश्वान्देवान् धवं ध्रुवं सोमम् आपम् अनलम्
अनिलं प्रत्युषं प्रभासमित्यष्टौ वसून् नासत्यं दत्तमित्यश्विनौ
एतान् नरगणान् सानुचरान् स्वायम्भुवं सावित्रीं सर्वान् देवान्
सर्वां देवीं लक्ष्मीं धराम् अनिरुद्धं प्रद्युम्नं सङ्कर्षणं वासुदेवं भूलोकं
भुवर्लोकं स्वर्लोकं महर्लोकं जनर्लोकं तपोलोकं सत्यलोकं ब्रह्मा-
ण्डं पृथिवीमपो वाहिं वायुम् आकाशं मनः शुद्धिम् आसनमव्यक्तं
पुरुषं तर्पयामि ।

इदं चान्ते प्रत्युषं पुरुषसूक्तेनाञ्जलीन् दद्यात् पुष्पाञ्जलिं च
भक्त्या । अथ कृतापसव्यो दाक्षिणामुखोऽन्तर्जानुः पित्र्येण तीर्थेन
पितृन् यथाश्रद्धं यथामकाशमुदकं दद्यात् सौवर्णेन पात्रेण राज-
तेन औदुम्बरेण खड्गपात्रेण वा शङ्कुनाऽप्युदकं पितृतीर्थं स्पृशन्
दद्यात् । पित्रे पितामहाय मपितामहाय मात्रे पितामह्यै मपितामह्यै
मातामहाय ममातामहाय वृद्धममातामहाय मातामह्यै ममातामह्यै
वृद्धममातामह्यै च आसप्तमात् पुरुषात् पितृपक्षे पावतां नाम जा-
नीयात् पितृपक्षाणामुदकतर्पणं कृत्वा गुरुणां कुर्यात् गुरुणां
कृत्वा मातृपक्षाणां कुर्यात् मातृपक्षाणां कृत्वा सम्बन्धिवान्धवा-
नां कुर्यात् तेषां कृत्वा सुहृदां कुर्यात् । भवति चात्र वचनम्,

विना रूप्यमुवर्णेन विना ताम्रतिलेन च ।

विना दमैश्च मन्त्रैश्च पितॄणां नोपतिष्ठते ॥

सौवर्णराजताभ्यां तु खड्गेनौदुम्बरेण वा ।

दक्षमक्षयतां पाति पितॄणां तु तिलोदकम् ॥

हिमेन सह पदत्तं सीरेण मधुना ऽपवा ।

तदप्यक्षयतां याति पितॄणां तु तिलोदकम् ॥

अन्तर्जानुरिति । जानुनोरन्तःकृतहस्त इत्यर्थः । दिव्येन तीर्थेन देवतीर्थेनेत्यर्थः । अत्र च यद्यपि आद्यन्तपोरेव तर्पयामीति पदं पठितं तथापि कालाग्निरुद्रादिष्वपि तत्सम्बन्धनीयम् । कर्मत्वेन क्रियापेक्षत्वात् । क्रियान्तरस्य चानिर्देशात् । इदं च प्रत्यूचं पुष्प-सूक्तेन जलाञ्जलिदानं पुष्पदानं च अव्यक्तं पुरुषन्तर्पयामीत्य-स्यान्ते कर्त्तव्यम् । पित्र्यं तीर्थं तर्जन्यहुष्टयोर्मध्यदेशः । यथाश्रद्धं ज्ञापमानेष्वपि येषु श्रद्धा भवति । यथामकाशं यथानामज्ञानम् । शङ्कुना कीलकेन मस्तुतमुवर्णादिद्रव्यनिर्मितेनेत्यर्थः । गुरवोऽत्राचार्यादयः । पित्रादेः कण्ठस्वेणोक्तत्वात् । सुवर्णरजतताम्रखड्गादीनां प्रत्येकं सामस्येन वा यथासम्भवमङ्गत्वम् । हिमक्षीरादेर्विधानं तु गुणफलस-म्बन्धविधानमिति केचित् । अन्ये तु तदप्यक्षयतां यातीत्यस्याधिवा-दत्वान्न गुणफलविधानं युक्तमिति सुवर्णादिवत्तर्पणाङ्गतैव युक्ते-साहुः । इति शङ्खोक्ततर्पणविधिः ।

अथ यौघायनतर्पणप्रयोगः ।

तत्र यौघायनः,

पूतः पञ्चभिर्मन्त्रयज्ञैरग्निरेवाप्सु ययोत्तरं देवतास्तर्पयेदिति अग्निः मजापतिः सोमो रुद्रो दितिर्वृहस्पतिः सर्पा इत्येतानि प्राग्द्वाराणि देवतानि सनसत्राणि सग्रहाणि साहोरात्राणि समुहूर्त्तानि तर्प-यामि पितरो ऽर्यमा भगः सविता त्वष्टा वायुरिन्द्राग्नी इत्येतानि दक्षिणद्वाराणि देवतानि सनसत्राणि सग्रहाणि साहोरात्राणि समुहूर्त्तानि तर्पयामि रुद्रांश्च तर्पयामि मित्ररुद्रो महापितर आपो विष्वेदेवा ब्रह्मा विष्णुरित्येतानि प्रत्यग्द्वाराणि देवतानि सनस-त्राणि सग्रहाणि साहोरात्राणि समुहूर्त्तानि तर्पयामि आदित्यांश्च

तर्पयामि षसवो वरुणोऽज एकपादहिरुध्नः पूषा ऽश्विनौ यम
 इत्येतान्युदगद्वाराणि दैवतानि सनक्षणाणि सग्रहाणि साहोरात्राणि
 सिमुहूर्त्तानि तर्पयामि विश्वान्देवांश्च तर्पयामि साध्यांश्च तर्पयामि
 ब्रह्माणं तर्पयामि मजापतिं तर्पयामि परमेष्ठिनं तर्पयामि चतुर्मुखं
 तर्पयामि हिरण्यगर्भं तर्पयामि स्वयम्भुवं तर्पयामि ब्रह्मपार्षदांस्तर्पया-
 मि ब्रह्मपार्षदादींश्च तर्पयामि ॐ भूः पुरुषं तर्पयामि ॐ भुवः पुरुषं
 तर्पयामि ॐ स्वः पुरुषं तर्पयामि ॐ भूर्भुवः स्वः पुरुषं तर्पयामि
 ॐ भूस्तर्पयामि ॐ भुवस्तर्पयामि ॐ स्वस्तर्पयामि ॐ महस्तर्पयामि
 ॐ जनस्तर्पयामि ॐ तपस्तर्पयामि ॐ सत्यं तर्पयामि ॐ भवं देवं
 तर्पयामि ॐ शर्वं देवं तर्पयामि ॐ ईशानं देवं तर्पयामि ॐ पशुपतिं
 देवं तर्पयामि ॐ रुद्रं देवं तर्पयामि ॐ उग्रं देवं तर्पयामि ॐ भीमं
 देवं तर्पयामि ॐ महान्तं देवं तर्पयामि भवस्य देवस्य पर्त्रीं तर्प-
 यामि शर्वस्य देवस्य पर्त्रीं तर्पयामि ईशानस्य देवस्य पर्त्रीं तर्प-
 यामि पशुपतेर्देवस्य पर्त्रीं तर्पयामि रुद्रस्य देवस्य पर्त्रीं तर्पया-
 मि उग्रस्य देवस्य पर्त्रीं तर्पयामि भीमस्य देवस्य पर्त्रीं तर्पयामि
 महतो देवस्य पर्त्रीं तर्पयामि भवस्य देवस्य सुतं तर्पयामि
 शर्वस्य देवस्य सुतं तर्पयामि ईशानस्य देवस्य सुतं तर्पयामि पशु-
 पतेर्देवस्य सुतं तर्पयामि रुद्रस्य देवस्य सुतं तर्पयामि उग्रस्य दे-
 वस्य सुतं तर्पयामि भीमस्य देवस्य सुतं तर्पयामि महतो देवस्य
 सुतं तर्पयामि रुद्रांस्तर्पयामि रुद्रपार्षदांस्तर्पयामि रुद्रपार्षदादींश्च
 तर्पयामि विघ्नं तर्पयामि विनायकं तर्पयामि वीरं तर्पयामि शूरं
 तर्पयामि उग्रं तर्पयामि वरदं तर्पयामि हस्तिमुखं तर्पयामि एक-
 दंष्ट्रं तर्पयामि लम्बोदरं तर्पयामि विघ्नपार्षदांस्तर्पयामि विघ्नपार्ष-
 दादींश्च तर्पयामि सनत्कुमारं तर्पयामि स्कन्दं तर्पयामि इन्द्रं
 तर्पयामि पर्षीं तर्पयामि पण्मुखं तर्पयामि विशाखं तर्पयामि सुब्रह्मण्यं

तर्पयामि महासेनं तर्पयामि स्कन्दपार्षदांस्तर्पयामि । स्कन्द-
 पार्षदादींश्च तर्पयामि केशवं तर्पयामि नारायणं तर्पयामि
 माघवं तर्पयामि गोविन्दं तर्पयामि विष्णुं तर्पयामि मधुसूदनं
 तर्पयामि त्रिविक्रमं तर्पयामि वामनं तर्पयामि श्रीधरं तर्पयामि
 हृषीकेशं तर्पयामि पद्मनाभं तर्पयामि दामोदरं तर्पयामि श्रियं
 देवीं तर्पयामि सरस्वतीं देवीं तर्पयामि पुष्टिं तर्पयामि तुष्टिं तर्प-
 यामि गरुडमन्त्रं तर्पयामि विष्णुपार्षदांस्तर्पयामि विष्णुपार्षदा-
 दींश्च तर्पयामि यमं तर्पयामि यमराजं तर्पयामि धर्मं तर्पयामि
 धर्मराजं तर्पयामि कालं तर्पयामि नीलं तर्पयामि मृत्युं तर्पयामि
 वैवस्वतं तर्पयामि चित्रगुप्तं तर्पयामि वैवस्वतपार्षदांस्तर्पयामि
 वैवस्वतपार्षदादींश्च तर्पयामि भूमिं देवीं तर्पयामि कश्यपं तर्प-
 यामि विद्यां तर्पयामि घन्वन्तरिं तर्पयामि घन्वन्तरिपार्षदांस्तर्प-
 यामि घन्वन्तरिपार्षदादींश्च तर्पयामि । अथ निवीती ऋषींस्तर्प-
 यामि महर्षींस्तर्पयामि परमर्षींस्तर्पयामि ब्रह्मर्षींस्तर्पयामि देवर्षी-
 स्तर्पयामि राजर्षींस्तर्पयामि श्रुतर्षींस्तर्पयामि तपर्षींस्तर्पयामि स-
 त्पर्षींस्तर्पयामि सप्तर्षींस्तर्पयामि काण्डर्षींस्तर्पयामि ऋषिकांस्तर्प-
 यामि ऋषीकांस्तर्पयामि ऋषिपत्नींस्तर्पयामि ऋषिपुत्रांस्तर्पयामि
 काण्डवैशायनं तर्पयामि आपस्तम्बं सूत्रकारं तर्पयामि सत्यापाद
 हिरण्यकेशं तर्पयामि ध्यानं तर्पयामि मणवं तर्पयामि व्याहृतींस्तर्प-
 यामिसावित्रीं तर्पयामि गायत्रीं तर्पयामि छन्दांसि तर्पयामि ऋग्वे-
 दं तर्पयामि यजुर्वेदं तर्पयामि सामवेदं तर्पयामि अथर्ववेदं तर्पयामि
 अथर्वहिरमं तर्पयामि इतिहासपुराणं तर्पयामि सर्वदेवजनांस्तर्प-
 यामि सर्वभूतानि तर्पयामि । अथ दक्षिणतः माचीनावीती पितृन्
 स्वघा नमस्तर्पयामि पितामहान् स्वघा नमस्तर्पयामि मापितामहान् स्वघा
 नमस्तर्पयामि मातृः स्वघा नमस्तर्पयामि पितामहीः स्वघा नमस्तर्प-

यामि मपितामहीः स्वधा नमस्तर्पयामि मातामहान् स्वधा नम-
स्तर्पयामि मातुः पितामहान् स्वधा नमस्तर्पयामि मातुः मपि-
तामहान् स्वधा नमस्तर्पयामि मातामहीः स्वधा नमस्तर्प-
यामि मातुः पितामहीः स्वधा नमस्तर्पयामि मातुः मपितामहीः
स्वधा नमस्तर्पयामि आचार्यान्स्वधा नमस्तर्पयामि आचार्यपत्नीः
स्वधा नमस्तर्पयामि गुरुन्स्वधा नमस्तर्पयामि गुरुपत्नीः स्वधा नम-
स्तर्पयामि सखीन्स्वधा नमस्तर्पयामि सखिपत्नीः स्वधा नमस्तर्पयामि
स्वज्ञातीन्स्वधा नमस्तर्पयामि ज्ञातिपत्नीः स्वधा नमस्तर्पयामि अ-
मात्यान्स्वधा नमस्तर्पयामि अपात्यपत्नीः स्वधा नमस्तर्पयामि
शर्वान्स्वधा नमस्तर्पयामि शर्वपत्नीः स्वधा नमस्तर्पयामि इसनुती-
र्थमप उतिसञ्चति ॥

ॐ ऊर्जं बहन्तीरमुतं घृतं पयः कीलालं परिक्षुतम् । स्वधास्य
तर्पयत मे पितॄन् ॥ तृप्यत तृप्यत तृप्यतेति । न आर्द्रवासा नैकवस्त्रो
दैवानि कर्माण्यनुसञ्चरेत् पितृकर्माणि चेत्यंकेषामिति ।

पूतः पञ्चभिर्ग्रहपद्मैः “मणवो व्याहृतयः सावित्री चेत्येते पञ्च ग्र-
हपद्माः” इत्युपक्रमे धौधायनेनोक्तत्वात् मणवव्याहृतित्रयसावित्री-
जपद्वयैः पञ्चभिः ग्रहपद्मैः पूतः सन् । अद्विरेवाप्स्विसेवकारः अपू-
स्वित्यनेन सम्बध्यते । तथाच अपाम् अधिकरणत्वनियमात् धौधायनी-
यानां स्थलस्थतर्पणेऽपि तर्पणजलस्य स्थलाधिकरणत्वव्याप्येति ।
एवञ्च स्थलस्थितेन स्थलएव तर्पणं कर्तव्यमिति नियमस्यान्य-
विषयत्वं निश्चीयते । नचेदं धौधायनवाक्यं जलस्यपरमेव किं न
स्यादिति वाच्यम् । मणवव्याहृतित्रयसावित्रीरूपपञ्चग्रहपद्मानां व-
स्त्रपरिधानोत्तरकालं धौधायनेन विधानात् । यत्तु वासः पीडयित्वे-
त्युक्त्वा तेन वस्त्रपरिधानमभिहितं, तद् धौधायनीयानां तर्पणमाच्यं
स्तानाङ्गवस्त्रनिष्पीडनमिति न ततोऽपि स्वप्नस्य अलस्यतर्पणविष-

यता । यथोत्तरं पाठक्रममनतिक्रम्य । अनुतीर्थं पित्रादितीर्थमनु ल-
क्षीकृत्य । न आर्द्रवासा इत्युक्ता एकेषामित्याभिधानात् बौधायन-
मते स्थलस्य तर्पणे आर्द्रवस्त्रताऽप्यभिप्रेता । उपयविष्यतर्पणे एकव-
स्त्रताऽपि ॥

अथ विष्णुपुराणोक्ततर्पणाविधिः ।

शुचिरस्त्रधरः स्नातो देवर्षिपितृतर्पणम् ।
तेषामेव हि तीर्थेन कुर्वीत मुममाहितः ॥
त्रिरपः प्रीणनार्थापि देवानामपवर्जयेत् ।
ऋषीणां च यथान्यायं सकृच्चापि मजापतेः ॥
पितॄणां तर्पणार्थाय त्रिरपः पृथिवीपते ।
पितामहेभ्यश्च तथा प्रीणयेत्प्रपितामहान् ॥
मातामहाय तत्पित्रे तत्पित्रे च समाहितः ।
दद्यात्पिण्डेण तीर्थेन काम्यं चान्यच्छृणुष्व मे ॥
मात्रे प्रमात्रे तन्मात्रे गुरूपत्यै तथैव च ।
गुरवे मातुलादीनां स्निग्धमित्राय भूभुजे ॥
इदं चापि जपेदम्बु दददात्मेच्छया नृप ।
उपकाराय भूतानां कृतदेवादितर्पणः ॥
देवामुरास्तया नागा यक्षा गन्धर्वराक्षसाः ।
पिशाचा गुह्यकाः सिद्धाः कूष्माण्डास्तरवः खगाः ॥
जलेचरा भूमिलया वाय्वापाराश्च जन्तवः ।
प्रीतिमेते प्रयान्त्वाय महत्तेनाम्बुनाऽखिलाः ॥
नरकेषु समस्तेषु यातनासु च ये स्थिताः ।
तेषामाप्यापनायैतद्दीयते सलिलं मया ॥
येऽवान्धवा बान्धवा वा येऽन्यजन्मनि बान्धवाः ।
ते वृक्षिमाखिला यान्तु यश्चास्मत्तोऽभिवाञ्छति ॥

त्रिरपः प्रीणनार्थयेति । एतस्माद्वचनाद्देवानामृषीणां प्रत्ये-
कमञ्जलित्रयदानं, प्रजापतेस्तन्मध्ये एक एवाञ्जलिः । पित्रादीनां तु
वृद्धप्रमातामहान्तानामञ्जलित्रयं प्रत्येकम् । मात्रादितर्पणे काम्यत्वा-
भिधानं फलविशेषकथनार्थं नित्यता तु स्मृत्यन्तरानुसारादिति
कल्पतरुः ।

श्रीदत्तस्तु—देवास्तृप्यन्तामिति त्रिः, ऋषयस्तृप्यन्तामिति
त्रिः, प्रजापतिः तृप्यतामिति सकृद्व, इति देवविधिना कृत्वा पि-
त्र्यविधिना षड्गुरुपतर्पणं कुर्यादित्यावश्यकम् मात्रइत्यादिकं त्वे-
तस्मिन्प्रयोगे काम्यमेव । ततो देवासुरा इत्यादि पठन् देवविधिना
कृत्वा दद्यात् अम्बु ददादित्यभिधानात् । इदं च देवासुरा इत्या-
दिकाम्बतर्पणं कल्पान्तरेऽप्यविरुद्धम् । यत्तु त्रिरपः प्रीणनार्थाये-
त्यादिश्लोकेन कल्पान्तरप्राप्ततत्तदेवादितर्पणे त्रिराद्युत्तिरूपो गुणो
विधीयतइति । तन्न । अमन्निधौ गुणविध्ययोगात् । अत एव निव-
न्धेषु कल्पान्तरमध्यएवास्यलिखनं नेतिकर्तव्यतामध्ये । तस्मात्क-
ल्पान्तरमेवैतदित्याह । पितृर्त्पणशेषेऽभिधानाद्देवासुरा इत्यादिश्लो-
कचतुष्टयेन पित्र्यविधिनैव जलदानमिति केचित् । आद्यश्लोकद्वयेन
देवविधिनाऽन्त्यश्लोकद्वयेन पित्र्यविधिना दानं, तथैवोद्देश्यप्रतीते-
रित्यपरे ।

अथ योगियाज्ञवल्क्यतर्पणम् ।

जपानन्तरं योगियाज्ञवल्क्यः ,

ततः संतर्पयेद्देवानृषीन्मर्त्यान्पितॄन्स्तथा ।

ब्रह्माणं तर्पयेत्पूर्वं विष्णुं रुद्रं प्रजापतिम् ॥

देवांश्छन्दांसि वेदांश्च ऋषींश्चैव तपोधनान् ।

आचार्याश्चैव गन्धर्वाणाचार्यानितरांस्तथा ॥

संवत्सरं सावयवं देवींश्चाप्सरसस्तथा ।

तथा देवानुगाम्नागान्सागरान्पर्वतांस्तथा ॥
 सरितोऽथ मनुष्यांश्च यक्षरक्षांसि चैवहि ।
 पिशाचांश्च सुपर्णांश्च भूतान्यथ पशूंस्तथा ॥
 वनस्पतींश्चौषधींश्च भूतग्रामं चतुर्विधम् ।
 अन्वारब्धेन संव्येन पाणिना दक्षिणेन च ॥
 कृष्यतामिति सेक्तव्यं नाम्ना तु मणवादिना ।
 आवाह्य पूर्ववन्मन्त्रैरास्तीर्य च कुशान् युचीन् ॥
 मागप्रेषु सुरान्सम्पदक्षिणाप्रेषु वै पितॄन् ।
 सव्यं जानुं ततोऽन्वाच्य पाणिभ्यां दक्षिणामुखः ॥
 तल्लिङ्गैस्तर्पयेन्मन्त्रैः सर्वान्पितृगणांस्तथा ।
 मातामहांश्च सततं श्रद्धया तर्पयेद् बुधः ॥
 प्राचीनावीत्युदकं तु मसिञ्चेद्वै तिलान्वितम् ।
 यद्युद्धृतं मसिञ्चेत्तु तिलान्संमिश्रयेज्जले ॥
 अतोऽन्यथा तु सव्येन तिला ग्राह्या विचक्षणैः ।
 दक्षिणे पितृतीर्थेन जलं सिञ्चेद्यथाविधि ॥
 दक्षिणेन तु गृहीयान्पितृतीर्थसमीपतः ।
 तिलानामप्यलाभे तु सुवर्णरजतान्वितम् ॥
 तदभावे निषिञ्चेत्तु दर्भैर्मन्त्रेण वाऽप्यथ ।
 येभ्यो वाऽपि पिता दद्यात्तेभ्य एव प्रदापयेत् ॥
 एतांश्च वक्ष्यमाणांश्च प्रमीतपितृको द्विजः ।
 यस्मिन् रुद्रास्तथाऽऽदिसान्नमस्कारस्वथान्वितान् ॥
 एते सर्वस्य पितर एज्वायत्ताश्च मानुषाः ।
 आचार्याश्च पितॄंश्चापि पितृममृतिनामतः ॥
 मन्त्रैश्च देवमुदकं पितॄणां प्रीतिवर्द्धनैः ।
 उदीरतामङ्गरसआयन्तिवत्यूर्जमित्यपि ॥

पितृभ्य इति येचेह मधुवाता इति शृचम् ।

पितृन्ध्यायन्मसिञ्चै जपेन्मन्त्रान्यथाक्रमम् ॥

तृप्यध्वमिति च त्रिवै दद्याच्च सलिलाञ्जलिम् ।

जमोव इति जप्त्वा वै ततो मातामहान्तस्वीन् ॥

तर्पयेदानृशंस्यार्थं धर्मं परममास्थितः ।

माता मातृष्वसा चैव मातुलानी पितृष्वसा ॥

दुहिता च स्वसा चैव शिष्यास्त्रिगुणातिवान्धवाः ।

नामतस्तु स्वधाकारैस्तर्प्याः स्युरनुपूर्वशः ॥

सवर्णेभ्यो जलं दद्यान्नासवर्णे कदाचन ।

सन्तर्प्य स्वान्पितृन्पूर्वं पश्चादन्वांश्च तर्पयेत् ॥

नास्तिक्यभावाद्यश्चापि न तर्पयति वै सुतः ।

पियन्ति देहनिस्त्रावं पितरोऽस्य जलार्थिनः ॥ इति ।

आवाह्य पूर्ववन्मन्त्रैरिति । विश्वेदेवास आगत उशन्तस्त्वा इत्या-

दिभिः पूर्वं याज्ञवल्क्यसंहितायां श्राद्धमकरणे आवाहनमधिकृत्य

पाठितौरेति कल्पतरुः । श्रीइत्तस्तु—“पूर्ववत्तर्पयेदिति सम्बन्धः । तेन

पितृतर्पणेऽप्योङ्कारस्तृप्यतामिति च लभ्यते । कल्पतरुव्याख्या तु

योगशास्त्रं च मत्प्रोक्तमिति याज्ञवल्क्यसंहितायामभिधानाद्योगि-

याज्ञवल्क्यसंहितैव पूर्वोति न साधीयसी । मन्त्रैः उदीरतामवर

इत्यादिभिः”रित्याह । तत्र । सन्निहितयोजनायां सम्भवन्त्यां व्यवहित-

योजनानौचिसात् । उदीरतामित्यादिमन्त्रसम्बन्धे मानाभावाच्च ।

याज्ञवल्क्यसंहितायाश्च योगियाज्ञवल्क्यसंहितापेक्षया माक्तनत्वं

परिभाषाप्रकाशेऽस्माभिर्बहुधा व्यवस्थापितम् । यच्च विश्वेदेवास उ-

शन्तस्त्वेतत्तपोरेवाभिधानान्मन्त्रैरिति बहुवचनमनुपपन्नमिति । तद-

पि न । आवाहनाङ्गीभूतापन्तुनिति मन्त्रमादाय बहुत्वोपपत्तेरिति ।

कव्यवाङ्मन्यलान्वक्ष्यमाणान्वस्वादीन्स्वपितृंश्च नमस्कारस्वयान्वि-

तांस्तर्पयेदिति शेषः । अत्र च ॐ ब्रह्मा तृप्यतामिसेवं देवतर्पणे,
 ॐ कव्यवाहनलस्तृप्यतामिदं जलं तस्मै स्वधा नम इति दिव्यपि-
 तृतर्पणे । अग्निष्वात्तादिव्रितयतर्पणे, तु बहुवचनान्त एव प्रयोगः ।
 ॐ वसवस्तृप्यन्तामिदं जलं तेभ्यः स्वधा नम इति वस्वादितर्पणे ।
 अमुकगोत्रः पिता अमुकशर्मा तृप्यतामिदं जलं तस्मै स्वधा नम
 इति स्वपितृतर्पणे प्रतिदैवतं वाक्यानि वक्तव्यानि । अत्र च
 सवर्गेभ्यो जलं दद्यादिति ददातिप्रयोगे तर्पणं न सेचनमात्रं किन्तु
 पितृनुद्दिश्य जलसागमात्रम् ॥

अथ छन्दोगपरिशिष्टोक्ततर्पणप्रयोगः ।

तत्र गायत्रीजपानन्तरं ब्रह्मयज्ञमुक्त्वा—

कात्यायनः,

‘यवाद्भिस्तर्पयेद्देवान् तिलाद्भिश्च पितॄनपि ।

नामान्ते तर्पयामीति आदावोमिति च ब्रुवन् ॥

ब्रह्माणं विष्णुं रुद्रं मजापतिं वेदांश्छन्दांसि धेवानृषीन् पु-
 राणाचार्यान् गन्धर्वानितराचार्यान् संवत्सरं सावयवं देवीरप्सरसो
 देवानुगान्सागरान् पर्वतान्सरितो दिव्यान्मनुष्यानितरान्मनुष्यान्
 यज्ञान् रक्षांसि सुपर्णान् पिशाचान् पृथिवीं पशून् वनस्पतीन्
 ओषधीर्भूतग्रामं चतुर्विधमुपवीती । अथ माचीनावीती यमपुरुषं
 कव्यवाहं नलं सोममर्ममणमग्निष्वात्तान्सोमपान् बर्हिषदः सकृद स-
 कृत् । अथ स्वान् पितॄन् पितामहान् इति त्रिः प्रतिपुरुषमभ्यसे-
 त् । ज्येष्ठभ्रातृश्चयुरपितृव्यमातुलांश्च पितृमातृवंश्या ये चान्ये
 मत्त उदकमर्हन्ति तांस्तर्पयामीत्यमवसानाञ्जलिः ।

अथ श्लोकाः,

छायां पथेच्छेच्छरदातपार्तः पयः पिपासुः क्षुधितोऽत्तुमन्नम् ।
 घालो जनित्री जननी च बालं योषित्पुमासं पुरुषांश्च योषिव ॥

तथा भूतानि सर्वाणि स्थावराणि चराणि च ।

विमादुदकमिच्छन्ति सर्वेऽप्युदककाङ्क्षिणः ॥

तस्मात्सदैव कर्त्तव्यमकुर्वन्महत्तैतसा ।

युज्यते, ब्राह्मणः कुर्वन् विश्वमेतद् विभर्त्ति हि ॥ इति ।

नामान्ते तर्पणीयनामान्ते । आदौ तर्पणीयनामादौ । तथाच

ऋग्वेदाङ्गं तर्पयामीत्यादिप्रयोगः सिध्यति । तर्पणीयदेवानाह ब्रह्मा

णमित्यादि । सर्वत्र तर्पयेदित्यनुपङ्गः । पुराणानित्याचार्यविशेषणम् ।

प्रतिपुरुषमभ्यसेदिति । अनेन पित्रादीनां मातामहादीनां च त्रया-

णामुदकाञ्जलींस्त्रिरावर्त्तयेदित्युक्तम् । एवं च षड्पुरुषेष्वेवाभ्यास-

दर्शनात् ज्येष्ठभ्रातृश्वथुरमभृतिषु नाभ्यासः ।

पितरर्घ्यादिके प्रोक्तं पिता तर्पणकर्मणि ।

पितुरस्यकाले तु कर्त्ता एवं न मुह्यति ॥

इति गोभिलवचनं तु गोभिलोक्तर्तपणविषयम् । परिशिष्टोक्तत-

र्पणे तु द्वितीयान्तत्वस्य नामान्ते तर्पयामीति परिशिष्टवचनेनैवा-

नुमतत्वात् अमुकगोत्रं पितरं तर्पयामीति वाक्यं प्रयोज्यम् ।

गोत्रनामानुवादादि तर्पयामीति चोत्तरम् ।

इति प्रेततर्पणस्थञ्जन्दोगपरिशिष्टवाक्यात्प्रेततर्पणेऽपि छन्दो

गानाममुकगोत्रं प्रेतं तर्पयामीतिवाक्यरचना । गोत्रनामनी, अनु मर-

णादनन्तरम् उच्यते उच्चार्यतइत्यनुवादः प्रेतशब्दः, एतानि आदौ

यथा भवन्ति तर्पयामीति च उत्तरं यथा भवति तथा वाक्यमुच्चार्य

तर्पयेदित्यर्थः ॥

अथाश्वलायनतर्पणविधिः ॥

तत्र नमो ब्रह्मण इत्यादिब्रह्म यज्ञाङ्गपरिधानीपपाठानन्तरं तत्सूत्रं,

देवतास्तर्पयति मजापतिर्ब्रह्मा वेदा देवा ऋषयः सर्वाणि

छन्दांस्योङ्कारो वषट्कारो व्याहृतपः सावित्री यज्ञा द्यावापृथिवी

अन्तरिक्षमहोरात्राणि सांख्याः सिद्धाः समुद्रा नद्यो गिरयः क्षेत्री-
पधिवनस्पतिगन्धर्वाप्सरसो नागा वयांसि गावः साध्या विमा यक्षा
रक्षांसि भूतान्येवमन्तानि ।

वक्ष्यमाणदेवतास्तर्पयत्युदकेन । तर्पणे उदकस्य स्मृत्य-
न्तरसिद्धत्वात् । तच्चैवं— प्रजापतिस्तृप्पतु । ब्रह्मा तृप्पतु ।
वेदास्तृप्पन्तु । ऋषयस्तृप्पन्तु । सर्वाणि छन्दांसि तृप्प-
न्तु । ओंकारस्तृप्पतु । वषट्कारस्तृप्पतु । व्याहृतयस्तृप्पन्तु ।
सावित्री तृप्पतु । यज्ञास्तृप्पन्तु । धावापृथिवी तृप्पताम् । अन्त-
रिक्षं तृप्पतु । अहोरात्राणि तृप्पन्तु । सांख्यास्तृप्पन्तु । सिद्धास्तृ-
प्पन्तु । समुद्रास्तृप्पन्तु नद्यस्तृप्पन्तु । गिरयस्तृप्पन्तु । क्षेत्रीपधिव-
नस्पतिगन्धर्वाप्सरसस्तृप्पन्तु । नागास्तृप्पन्तु । वयांसि तृप्पन्तु ।
गावस्तृप्पन्तु । साध्यास्तृप्पन्तु । विमास्तृप्पन्तु । यक्षास्तृप्पन्तु ।
रक्षांसि तृप्पन्तु । भूतानि तृप्पन्तु । एवमन्तानि तृप्पन्तु ।

अथ ऋषयः । शतर्चिनो माध्यमा गृत्समर्दो विश्वामित्रो
वामदेवोऽत्रिर्भरद्वाजो वसिष्ठः प्रगाथाः पावमान्यः क्षुद्रसूक्ता महा-
सूक्ता इति ।

मत्सृषि वाक्यभेदः पूर्ववत् । शतर्चिप्रभृतीन् द्वादशऋषींस्तर्पय-
ति । ऋषिग्रहणं निवृत्तादिमाप्सर्यम् । शतर्चिनस्तृप्पन्तु । माध्यमा-
स्तृप्पन्तु । गृत्समर्दस्तृप्पतु । विश्वामित्रस्तृप्पतु । वामदेवस्तृप्पतु ।
अत्रिस्तृप्पतु । भरद्वाजस्तृप्पतु । वसिष्ठस्तृप्पतु । प्रगाथास्तृप्पन्तु ।
पावमान्यस्तृप्पतु । क्षुद्रसूक्तास्तृप्पन्तु । महासूक्तास्तृप्पन्तु ।

प्राचीनावीती सुमन्तुजैमिनिवैशम्पायनपैलमूत्रभाष्यभारत-
महाभारतधर्माचार्या जानन्तिवाहविगार्यगौतमशाकल्यवाञ्छव्य-
माण्डव्यमाण्डूकेया गर्गी वाचकनवी वडवा प्रातिपेयी सु-
लभा मैत्रेयी कशोलं कौपीतक महाकौपीतकं भारद्वाजं पैग्यं महा-

पैग्यं सुयज्ञं सांख्यायनैतरेयं महैतरेयं वाष्कलं सुजातवक्त्रमौ-
दवाहिं महौदवाहिं सौजार्मिं शौनकमाश्वलायनं ये चान्ये आचा-
र्यास्ते सर्वे तृप्यन्तिवति । १

एतानि त्रयोविंशतिवाक्यानि । तत्र कडोलमित्यादिष्वर्था-
त्तर्पयामि शब्दः प्रयोज्यः । प्राचीनावीती भूत्वा सुमन्त्रित्यादी-
स्तर्पयति । प्राचीनावीतित्वं पिष्यधर्मान्तरोपलक्षणार्थम् । सु-
न्तुजैमिनिवैशम्पायनपैलसूत्रभाष्यभारतमहाभारतधर्माचार्यास्तृप्य-
न्तु । जानन्तिवाहविगार्ग्यगौतमशाकल्यबाभ्रव्यमाण्डव्यमाण्डूके-
यास्तृप्यन्तु । गर्गी वाचक्रवी तृप्यतु । वडवा प्रातिथेयी तृप्य-
तु । सुलभा मैत्रेयी तृप्यतु । कडोलं तर्पयामि । कौपीतकं तर्प-
यामि । महाकौपीतकं तर्पयामि । भारद्वाजं तर्पयामि । पैग्यं
तर्पयामि । महापैग्यं तर्पयामि । सुयज्ञं तर्पयामि । सांख्यायनं
तर्पयामि । ऐतरेयं तर्पयामि । महैतरेयं तर्पयामि । वाष्कलं त-
र्पयामि । सुजातवक्त्रं तर्पयामि । औदवाहिं तर्पयामि । महौदवा-
हिं तर्पयामि । सौजार्मिं तर्पयामि । शौनकं तर्पयामि । आश्वला-
यनं तर्पयामि । ये चान्ये आचार्यास्ते सर्वे तृप्यन्तु ।

प्रतिपुरुषं पितृस्तर्पयित्वेति ।

पितरं पितामहं मापितामहं च प्रसेकं स्वया नमः तर्पयामीति
तर्पयेत् इत्यर्थः ।

बौधायनेन “अथ दक्षिणतः प्राचीनावीती पितृन्स्वया नम-
स्तर्पयामी” इति ध्यानात् । सूत्रकृता श्राद्धप्रकरणे नत्वेवैकं सर्वेषामि-
त्यनेन एकैकमुभयत्र वेति स्मृत्यन्तरोक्तैकव्राक्षणस्य निषेधाद-
न्यस्य स्मृत्यन्तरोक्तस्याभ्यनुज्ञानात् समानन्यायत्वाच्च तर्पणस्य
स्मृत्यन्तरोक्तमात्रादितर्पणमपि कार्यम् ।

तर्पणीयक्रममाह सत्यव्रतः,

पितृभ्यः मधमं दद्यात्ततो मातृभ्य एव च ।

ततो मातामहानां च पितृव्यस्य सुतस्य च ॥

हारीतोऽपि,

पित्रादीन्मात्रादीन्मातामहादीन्पितृव्यांस्तत्पत्नीज्येष्ठभ्रातृ-
स्तत्पत्नीर्मातुलांस्तत्पत्नीर्गुर्वाचार्योपाध्यायान् सुहृत्सम्बन्धवा-
न्धवान् द्रव्यान्मदातृपोषकरिक्रियनस्तत्पत्नीश्च तर्पयेत् ।

वौधापनोऽप्येवमेव । इत्याश्वलायनतर्पणविधिः ।

अथ गोभिलीयतर्पणविधिः ।

तत्र स्नानमुक्त्वा गोभिलः,

अथ निखवत्सन्ध्यामुपासीतोदुष्यं चित्रमायङ्गौरपसे तर-
णिरुद्यामेत्याभिः ऋग्भिरुपस्थानं नमो ब्रह्मणे इत्युपजायचेत्यन्ते-
नाग्निस्तृप्पस्त्विति च देवांस्तर्पयेयुःअथापसव्येन राणायनी शटी-
त्यथ कव्यवालादयो दिव्या यमाश्चाथात्मीयांश्च त्रीन्पितृतर्त्ती-
न्मातृतस्तत्पत्न्यश्च पितृतर्पणं सनकादयश्च निवीर्तामिति मनुष्य-
धर्माः ततो गायत्र्यष्टशतमादौ कृत्वा भासं दशस्तोभमुन्नयं गायत्री-
सामौशनसं शुद्धाशुद्धीये राजनरौहिणके बृहद्रथन्तरे पुरुषगतिर्म-
हानाम्न्यो महादिवाकीर्त्य ज्येष्ठसामानि दैवतानि पुरुषप्रतानुगानं
तवश्पावीपमादिसव्रतमेकविंशत्यनुगानं पर्वादावारभ्य यथाश-
क्त्यहरहर्गृह्यपञ्च इति गोभिलीयात् गोभिलीयात् ।

आपुवने तु सम्प्राप्ते तर्पणं तदनन्तरम् ।

गायत्रीं च जपेत् पश्चात्स्वाध्यायं चैव शक्तितः ॥ १ ॥

आपुवने तु सम्प्राप्ते गायत्रीं जपतः पुरा ।

तर्पणं कुर्वतः पश्चात्स्नानमेव वृथा भवेत् ॥ २ ॥

स्नायान्नदीदेवस्नातहृदेषु च सरस्सु च ।

पिण्डानुदधृत्य न स्नायान्न स्नायात् परवारिणा ॥ ३ ॥

निसवदित्यनेन सकलाङ्गोपसंहारासम्भवेऽपि 'कर्त्तव्यता
चोधिता । आदिसोपस्थानानन्तरं तर्पणं कुर्यात् । तत्र प्रथमं
देवतर्पणम् ।

ॐ नमो ब्रह्मणे नमो ब्राह्मणेभ्यो नम आचार्येभ्यो नम
ऋषिभ्यो नमो देवेभ्यो नमो वायवे च मृगवे च विष्णवे च
नमो वैश्रवणाय चोपजाय च ।

अथमेको मन्त्रः । अनेनैकाञ्जलिं दत्त्वा चक्ष्यमाणमन्त्रैः
प्रतिमन्त्रम् एकैकमञ्जलिं दद्यात् ।

ॐ अग्निस्तृप्यतु । ॐ प्रजापतिस्तृप्यतु । ॐ विश्वेदेवास्तृ-
प्यन्तु । ॐ मोक्षारस्तृप्यतु । ॐ महान्याहृतयस्तृप्यन्तु । ॐ गा-
यत्री तृप्यतु । ॐ सावित्री तृप्यतु । ॐ सरस्वती तृप्यतु । ॐ ब्रह्मा
तृप्यतु । ॐ वेदास्तृप्यन्तु । ॐ देवास्तृप्यन्तु । ॐ मृषयस्तृप्यन्तु ।
ॐ छन्दांसि तृप्यन्तु । ॐ आचार्यास्तृप्यन्तु । ॐ यज्ञास्तृप्यन्तु ।
ॐ अक्षयनं तृप्यतु । ॐ धावाष्टयिधी तृप्यताम् । ॐ अहोरात्रा-
णि तृप्यन्तु । ॐ अन्तरिक्षं तृप्यतु । ॐ तमुद्रास्तृप्यन्तु । ॐ न-
द्यस्तृप्यन्तु । ॐ गिरयस्तृप्यन्तु । ॐ क्षेत्राणि तृप्यन्तु । ॐ ओष-
धयस्तृप्यन्तु । ॐ वनस्पतयस्तृप्यन्तु । ॐ वनानि तृप्यन्तु । ॐ ना-
गास्तृप्यन्तु । ॐ गावस्तृप्यन्तु । ॐ वसवस्तृप्यन्तु । ॐ रुद्रास्तृ-
प्यन्तु । ॐ आदितास्तृप्यन्तु । ॐ सिद्धास्तृप्यन्तु । ॐ साध्या-
स्तृप्यन्तु । ॐ ग्रहास्तृप्यन्तु । ॐ नक्षत्राणि तृप्यन्तु । ॐ असुरा-
स्तृप्यन्तु । ॐ भूतानि तृप्यन्तु । ॐ पिशाचास्तृप्यन्तु । ॐ यज्ञा-
स्तृप्यन्तु । ॐ रक्षांसि तृप्यन्तु । ॐ गन्धर्वास्तृप्यन्तु । ॐ अप्सर-
स्तृप्यन्तु । एवमादयः स्वास्ति कुर्वन्तु तर्पिताः । स्वास्ति कुर्व-
न्तु तर्पिताः ।

एवमादय इत्यादिर्न तर्पणमन्त्रः । तर्पणविनियोजकप्रमाणा-

भावात् । किन्तु मार्यनामन्त्रः । मन्त्रलिङ्गात् । एवमग्रेऽपि । अथा-
पसव्येन राणायनीशटीति राणायन्यादितर्पणेऽपसव्यापिऽपधर्म-
विधानादक्षिणामुत्तत्वापितृतीर्थादयोऽपि धर्मा भवन्ति । इदं च प्रा-
चीनाधीतित्वादि सनकादितर्पणात्माक् । सनकादयश्च निवीतमिति
मनुष्यधर्म इत्यग्रेऽभिधानात् ।

अत्र प्रयोगः । ॐ राणायनी तृप्यतु । ॐ शाश्वतमुग्रस्तृ-
प्यतु । ॐ व्यासस्तृप्यतु । ॐ भागुरिस्तृप्यतु । ॐ गौगुण्डी तृप्यतु ।
ॐ गौलगुलवी तृप्यतु । ॐ भगवानौपमन्यवस्तृप्यतु । ओम् ओंका-
रादिस्तृप्यतु ॐ मशकोगार्ग्यस्तृप्यतु । ॐ वार्पण्यस्तृप्यतु । ॐ
कुयुमिस्तृप्यतु । ॐ शालिहोत्रस्तृप्यतु । ॐ जैमिनिस्तृप्यतु । ॐ
त्रयोदशैते सामगाचार्याः स्वस्ति कुर्वन्तु तर्पिताः । स्वस्ति कुर्वन्तु
तर्पिताः ।

ॐ शाटेस्तृप्यतु । ॐ भाल्लविस्तृप्यतु । ॐ कालविस्तृप्यतु ।
ॐ ताड्योरस्तृप्यतु । ॐ तृपाणकस्तृप्यतु । ॐ रुक्मिस्तृप्यतु । ॐ
समवाहुस्तृप्यतु । ॐ अगस्त्यस्तृप्यतु । ॐ वृष्कशिरास्तृप्यतु । ॐ
हृहस्तृप्यतु । ॐ दशैते प्रवचनकर्तारः स्वस्ति कुर्वन्तु तर्पिताः ।
स्वस्ति कुर्वन्तु तर्पिताः ।

अथ कव्यवालादयः । ॐ कव्यवालस्तृप्यतु । ॐ नलस्तृप्य-
तु । ॐ सोमस्तृप्यतु । ॐ यमस्तृप्यतु । ॐ अर्यमा तृप्यतु । ॐ अ-
ग्निष्वाचास्तृप्यन्तु । ॐ सोमपास्तृप्यन्तु । ॐ बार्हिषदस्तृप्यन्तु । ॐ
अष्टाविमे दिव्याः पितरः स्वस्ति कुर्वन्तु तर्पिताः । स्वस्ति कुर्व-
न्तु तर्पिताः ।

अथ यमतर्पणम् । एकैकेन नमोऽन्तनाम्ना अञ्जलित्रयमञ्जलि-
स्रपं देयम् ।

एकैकस्य तिलैर्मिश्रांस्त्रींस्त्रीन्दघाञ्जलाञ्जलीन् ।

यावज्जीवकृतं पापं तत्क्षणादेव नश्यति ॥

इति काशायनवचनात् । ॐयमाय नमः । ॐधर्मराजाय
नमः । ॐमृसवे नमः । ॐअन्तकाय नमः । ॐवैवस्वताय नमः ।
ॐकालाय नमः । ॐसर्वभूतक्षयाय नमः । ॐऔदुम्बराय नमः ।
ॐदध्राय नमः । ॐनीलाय नमः । ॐपरमेष्ठिने नमः । ॐवृको-
दराय नमः । ॐचित्राय नमः । ॐचित्रगुप्ताय नमः । ॐचतुर्द-
शैते यमाः स्वस्ति कुर्वन्तु तर्पिताः । स्वस्ति कुर्वन्तु तर्पिताः ।

अथात्मीयपितृतर्पणम् । अमुकगोत्रः पिता अमुकशर्मा तृप्प-
त्विदं तिलोदकं तस्मै स्वधा । एवं पितामहादिषु वृद्धममातामहा-
न्तेषु । अमुकगोत्रा माता ऽमुकदेवी तृप्पत्विदं तिलोदकं तस्मै
स्वधा । एवं पितामह्यादिवृद्धममातामहीपर्यन्तासु । ततो यदीच्छे-
त्तदा ज्येष्ठभ्रातृश्चयुरापितृव्यमातुलमुहृतसम्बन्धियान्धवांस्तर्पयेत् ।
ततो मनुष्यतीर्थेन निवीती सनकादींस्तर्पयेत् । ॐसनकस्तृप्प-
तु । ॐसनन्दनस्तृप्पतु । ॐसनातनस्तृप्पतु । ॐकपिलस्तृप्पतु ।
ॐआसुरिस्तृप्पतु । ॐबोहस्तृप्पतु । ॐपञ्चशिक्षस्तृप्पतु । ॐ-
सप्तैते मनुष्याः स्वस्ति कुर्वन्तु तर्पिताः । स्वस्ति कुर्वन्तु तर्पिताः ।
इति गोभिलीयतर्पणविधिः ।

मनुशातातपयोगियाज्ञवल्क्याः,

य एवं तर्पयसद्भिः पितृन्स्नात्वा द्विजोत्तमः ।

तेनैव सर्वमाप्नोति पितृयज्ञक्रियाफलम् ॥

शङ्खः,

स्नातः सन्तर्पणं कृत्वा पितॄणां तु तिलान्भसा ।

पितृयज्ञमवाप्नोति प्रीणाति च तथा पितॄन् ॥

हारीतः,

न स्रवन्ती दृथाऽतिक्रामेत् । एवं शाह,

देवाश्च पितरश्चैव काङ्क्षन्ति सरितं प्रति ।

अदत्ते तु, निराशास्ते प्रतियान्ति यथागतम् ॥

पितृगांधासु यमः,

अपि नः स कुले जायाद्यो नो दद्याज्जलाञ्जलिम्

नदीषु बहुतोयासु शीतलासु विशेषतः ॥

योगियाज्ञवल्क्यः,

वस्त्रनिष्पीडनं तोयं स्नातस्पोच्छिष्टभागिनाम् ।

भागधेयं श्रुतिः प्राह तस्मान्निष्पीडयेत्स्थले ॥

पूर्वं निष्पीडनं केचित्प्राग्देवपितृतर्पणात् ।

स्नानवस्त्रस्य नेच्छन्ति तस्मादूर्ध्वं निपीडयेत् ॥

अत्र प्रकरणाच्चस्य अपसव्येन पीडनम् ।

पीडयित्वा ततः पश्चाज्जपं कुर्यात्सुविस्तरम् ॥

उच्छिष्टभागिनो मनूक्ताः ।

यथा मनुः,

असंस्कृतप्रमीतानां त्यागिनां कुलपोषिताम् ।

उच्छिष्टं भागधेयं स्याद्वर्षेषु विकिरश्च यः ॥

उच्छेपणं भूमिगतमजिह्मस्याशठस्य च ।

दासवर्गस्य तत्पिण्डे भागधेयं प्रचक्षते ॥

तेन एतान् बुद्धिस्थीकृत्य वस्त्रनिष्पीडनोदकं दातव्यम् । पूर्वं
आचार्याः । अत्र प्रकारः श्राद्धे विकिरदानं तद्वत् । तेन भूमौ
सतिलदक्षिणाग्रकुशोपरि दानं सिद्ध्यति । अपसव्येनेत्यनेन पि-
ण्डतीर्थदक्षिणामुखत्वाद्युपलक्षणम् । पीडयित्वा पीडनार्थं स्थाप-
यित्वा । जपोत्तरकालीनतर्पणानन्तरमेव निपीडनस्य तस्मादूर्ध्वं
निपीडयेदित्यनेन कथनात् । अत एव एतदग्रे आचान्तः पुनरा-
चामेदिसादिना सेतेकर्त्तव्यताकं जपमुक्त्वा अनन्तरं तर्पणमुक्त्वा

निपीड्य स्नानवस्त्रं त्विसनेन तेनैव तर्पणोत्तरं वस्त्रनिष्पीडनमुक्त-
म् । श्रीदत्तस्तु “पीडयित्वेत्यादिना दर्शितो जपः छन्दोगविषयः ।
कात्यायनादिभिरन्यथाऽभिप्रेयताम् । गोभिलसंवादाच्च” इत्याह ।
जपविस्तारस्तु जपप्रकरणेऽभिहितः । अत्र मन्त्रोऽपि गोभिलेन
दर्शितः,

ये चास्माकं कुले जाता अपुत्रा गोत्रिणो मृताः ।
ते पिबन्तु मया दत्तं वस्त्रनिष्पीडनोदकम् ॥ इति ।

पराशरः,

जलमध्ये तु यः काश्चित् द्विजातिर्ज्ञानदुर्बलः ।
निष्पीडयति तद्वस्त्रं स्नानं तस्य वृथा भवेत् ॥

अथ तर्पणोत्तरं कर्म ।

तत्र योगियाज्ञवल्क्यः,

निष्पीड्य स्नानवस्त्रं तु आचम्य मयतः शुचिः ।

देवानामर्चनं कुर्यात् ब्रह्मादीनाममत्सरः ॥

ब्राह्मवैष्णवरौद्रैश्च सावित्रैर्मैत्रवारुणैः ।

सल्लिङ्गैरर्चयेन्मन्त्रैः सर्वान् देवान्समाहितः ॥

तर्पणानन्तरं विष्णुपुराणम्,

आचम्य च ततो दद्यात्सूर्याय सलिलाञ्जलिम् ।

नमो विवस्वते ब्रह्मन् भास्वते विष्णुतेजसे ॥

जगत्सवित्रे शुचये सवित्रे कर्मदायिने ।

ततो गृहार्चनं कुर्यादभीष्टसुरपूजनम् ॥

जलाभिषेकपुष्पाणां धूपादीनां निवेदनैः ।

कात्यायनः,

निपीड्य वस्त्रमाचम्य ब्राह्मवैष्णवरौद्रसावित्रमैत्रवारुणैस्त-

ल्लिङ्गैरर्चयेत् । अदृश्यं-हंस इत्युपस्थाय मृदक्षिणीकृत्य नमस्कृत्य

दिशश्च देवताश्च ब्रह्माग्निपृथिव्योपधिवाग्याचस्पतिविष्णुमह-
श्चो ऽद्भ्यो ऽपांपतये वरुणाय नम इति सर्वत्र संवर्चसेति मुखं
विमृज्य देवागातुविद् इति विसर्जयेत्स्नानविधिरेव स्नानवि-
धिरेव ।

अर्चयेत्, ब्रह्मादीनिति शेषः । काशायनेन स्नानात्पूर्वं सुमनस
आहृत्सेवनेन यत्पुष्पाहरणमुक्तं तस्यात्रोपयोगः । तस्मिन्नेऽपि, मन्त्रै-
रिति शेषः । दिशश्चेत्यादावपि नमस्कृत्येत्यनुपद्भः । देवताश्च
दिशामेव । संनिधानात् । तेन दिग्भ्यो नमः दिग्देवताभ्यो नम
इत्येवात्र प्रयोग इति श्रीदत्तः । ब्रह्माग्नीत्यादौ समासार्नादिष्ट-
त्वेऽपि पृथक् नमस्कार्यत्वम् ।

ब्रह्मणेऽग्नये पृथिव्यै चौपधीभ्यस्तथैव च ।

इत्यादियोगियाज्ञवल्क्ये तथा दर्शनात् । एष स्नानविधिरि-
त्यस्याभिप्रायश्च माक् प्रपञ्चितः ।

पद्मपुराणे,

आचम्य विधिवत्सम्पगालित्वेत्पद्मग्रजः ।

अक्षताद्भिः सपुष्पाभिः सलिलारुणचन्दनैः ॥

अर्घ्यपाद्ये मयत्रेण सूर्यनामानुकीर्त्तनैः ।

नमस्ते विष्णुरूपाय नमस्ते ब्रह्मरूपिणे ॥

सहस्ररश्मये निसं नमस्ते सर्वतेजसे ।

नमस्ते रुद्रपुरुष नमस्ते भक्तवत्सल ॥

पद्मनाभ नमस्तेऽस्तु कुण्डलाङ्गदभूषित ।

नमस्ते सर्वलोकेश सुप्तानामपि बुध्यसे ॥

सृकृतं दुष्कृतं चैव सर्वं पश्यसि सर्वदा ।

सत्यदेव नमस्तेऽस्तु मसीद मम भास्कर ॥

दिवाकर नमस्तेऽस्तु मभाकर नमोऽस्तुते ।

एवं सूर्यं नमस्कृत्य विः कृत्वा च मदक्षिणम् ॥

द्विजं गां काञ्चनं स्पृष्ट्वा ततो विष्णुगृहं प्रजेत् ।

आश्रयस्थं ततः पूज्यं प्रतिमां चापि पूजयेत् ॥

अरुणचन्दनं रक्तचन्दनम् । तैरुर्व्यं दत्त्वा पाद्यं दद्यादिसर्पः ।

आश्रयस्थं शालग्रामशिलादिस्थम् । जलस्थमिति तु श्रीदत्तः ।

नृसिंहपुराणे,

ततोऽर्घं भानवे दद्यात्तिलपुष्पजलान्वितम् ।

उत्थाप्य मूर्धपर्यन्तं हंसः शुचिपादित्यापि ॥

जलदेवं नमस्कृत्य ततो गृहगतः पुनः ।

विधिना पुरुषसूक्तस्य तत्र विष्णुं समर्चयेत् ॥

वैश्वदेवं ततः कुर्याद्भूलिकर्म यथाविधि ।

पुरुषसूक्तविधिस्तु पूजामकरणे वक्ष्यते ।

योगिद्याज्ञवल्क्यः,

स्रवन्त्यादिष्वथाचम्य सोपानत्को ह्यसंस्पृशन् ।

आगतः सोदपात्रस्तु यत्नेन शुचिरेव सः ॥

तेनोदकेन द्रव्याणि प्रोक्ष्याचम्य पुनर्गृहे ।

ततः कर्माणि कुर्वीत नित्यं वै यानिकानिचिद ॥

पात्रादिरहितन्तोयमुदधृतं सव्यपाणिना ।

न तेन प्रोक्षणं कुर्याद्द्वस्त्रनिष्पीडनेन च ॥

सौवर्णं राजतं ताम्रं सुखं पात्रं प्रकीर्तितम् ।

तदभावे स्मृतं पात्रं स्रवते यन्न धारितम् ॥

असंस्पृशन्, अशुच्यादीनिति शेषः ।

द्रव्याणि पूजोपकरणानि पुष्पादीनि ॥

यन्न धारितमिति नारिकेलादिपात्रमुपात्तमिति कल्पतरुः ।

शातातपः,

वहिर्नद्यादिष्वाचान्तः सोदकः किञ्चिदस्पृशन् ।

स्थयागतोऽपि यत्नेन शुचिरेवहि मानवः ॥

तत्पात्ररहितं तोयं हृतं सव्येन घ्राणिना ।

न तेन मोक्षयेत् द्रव्यं वस्त्रनिष्पीडनेन च ॥

नाधोवस्त्रैकदेशेन शुद्ध्यर्थमपहारयेत् ।

यद्यानीतं तु सव्येन मोक्षयेदक्षिणेन तु ॥

यत्रेनास्पृशन्निति सम्बन्धः । तदनन्तरम्,

जलदेवं नमस्कृत्य ततो गृहगतः पुनः ।

विधिना पुरुषसूक्तस्य तत्र विष्णुं समर्चयेत् ॥

इति नृसिंहपुराणवाक्यात्,

द्विजं गा काञ्चनं स्पृष्ट्वा ततो विष्णुगृहं व्रजेत् ।

आश्रयस्थं ततः पूजयेत् प्रतिमाञ्चापि पूजयेत् ॥

इति पद्मपुराणवाक्यात्,

ततो गृहार्चनं कुर्यादभीष्टमुरपूजनम् ।

इति विष्णुपुराणवाक्याच्च देवपूजा कार्या । यत्तु व्यासेन
वैश्वदेवानन्तरं देवपूजनमभिहितं तत् कल्पान्तरम् ।

अथ सङ्क्षेपतः पूजा ।

तत्र यमः,

देवमाल्यापनयनं देवागारसमूहनम् ।

स्नपनं सर्वदेवानां गोमदानफलं स्मृतम् ॥

माल्य निर्माल्यम् । समूहनं मार्जनम् । स्नपनमुदकादिना ।

दधिदुग्धादिस्नपनमधिकफलम् ।

तत्परिमाणमाह ब्रह्मपुराणम्,

देवानां प्रतिमा यत्र घृताभ्यङ्गक्षमा भवेत् ।

पत्तानि तस्मै देयानि श्रद्धया पञ्चविंशतिः ॥

अष्टोत्तरं पलशतं स्नात्वा देयं तु सर्वदा ।

द्वे सहस्रे पलानां तु महास्नाने च संख्यया ॥

दातव्यं येन सर्वासु दिक्षु निर्पाति तद् घृतम् ।

ब्रह्माङ्गलग्रं विभेभ्यो वैष्णवं च मदीयते ॥

रुद्राङ्गलग्नमग्नौ तु दहेत्सर्वं च तत्क्षणात् ।

शिष्टेभ्यस्त्वथ तद्देयं ब्रह्मणे यन्निवेदितम् ॥

वैष्णवं सात्वतेभ्यश्च मस्माङ्गेभ्यश्च शाम्भवं ।

सौरं मगेभ्यः शाकेभ्यस्तपिने यन्निवेदितम् ॥

स्त्रीभ्यश्च देयं मातृभ्यो यत्किञ्चित् विनिवेदितम् ।

भूतप्रेतपिशाचेभ्यो यत्तद्दीनेषु निक्षिपेत् ॥

मातिमेत्युपलक्षणम् । तेन लिङ्गेऽपीयमेव व्यवस्था । पलं चतुः-
सुवर्णपरिमितम् । पलं सुवर्णाश्चत्वार इत्यभिधानात् । सुवर्णश्चा-
शीतिगुञ्जापरिमितः ।

पञ्चकृष्णलको मापस्ते सुवर्णस्तु षोडश ।

इत्यभिधानात् । अत्र यद्यपि घृतं प्रकृतं तथापि दुग्धादाव-
प्ययमेव प्रकारः । एकत्र दृष्टत्वात् । ब्रह्माङ्गलग्नमित्यादिना स्नानघृ-
तादिप्रतिपत्तिः । विभेभ्यस्त्वथेत्यादिना तु दत्तनैवेद्यादिप्रतिपत्तिः ।
सात्वतस्तु—

ब्रह्मपुराणे दर्शितः । यथा—

पञ्चमः सात्वतो नाम विष्णोरायतनान्यापि ।

पूजयसाशया राक्षो यदि स्यात् संयतेन्द्रियः ॥ इति श्रीदत्तः ।
सात्वता वैष्णवा इत्यपरे । मगाः सूर्यद्विजत्वेन ख्याताः । तापिने
बुद्धाय । एतत्तु तिथिकृत्वादौ यत्र बुद्धपूजा विशेषतोऽभिहिता
तत्परम् । मातृभ्य इति देवीमात्रोपलक्षणम् ।

पूजाधारमाह शातात्तपः,

भूमावप्सु तथाऽग्नौ च दिवि सूर्ये च देवताः ।

नित्यमन्ने हिरण्ये च ब्राह्मणेपु च गोपु च ॥

अप्सु देवा मनुष्याणां दिवि देवा मनीषिणाम् ।

काष्ठलोष्ठेषु मूर्त्तिणां युक्तस्यात्मनि देवता ॥

दिवि आकाशे । एषु स्थानेषु देवाः पूज्याः स्मुरिति ता-
त्पर्यार्थः । व्यक्तं चैतत्—

कालिकापुराणे,

स्थण्डिले ज्वलद्ग्नौ च तोये सूर्यमरीचिषु ।

प्रतिमासु च शुद्धासु शालग्रामशिलासु च ॥

शिवलिङ्गशिलायां च पूजा कार्या विभूतये ।

तथा—

लिङ्गस्यां पूजयेद्देवीं पुस्तकस्यां तथैव च ।

शातातपवाचपादन्नादीनां न देवतापूजाधारत्वम् । आचारार्थ-
रोधात् । किं तु देवतात्वेन पूज्यत्वं सिद्ध्यति ।

तथाच मनुः,

पूजयेदशनं नित्यमिति ।

नारदोऽपि,

लोकेऽस्मिन्मङ्गलान्यष्टौ ब्राह्मणो गौर्हुताशनः ।

हिरण्यं सर्पिरादित्य आपो राजा तथाऽष्टमः ॥

एतानि सततं पश्येन्नमस्येदर्चयेच्च यः ।

प्रदक्षिणानि कुर्वीत तथा ऽस्यायुर्न हीयते ॥

युक्तस्यात्मनि देवता इति योगिनो बाह्योपचारासम्भवाद-
न्तर्पजनकर्त्तव्यतापरम् । गृहस्थस्य जले शिवपूजा निषिद्धेति
वदन्ति । प्रतिमासु स्वस्वप्रतिमासु । पूजोपचारादयः पदार्थाः सर्वे-
ऽपि सविस्तराः पूजाप्रकरणेऽवगन्तव्याः ।

साङ्ख्यपूजाप्रयोगस्तु निबन्धानुसारेणापेक्षितत्वादत्र लिख्यते ।

यथा, स्नातः शुचिवस्त्रद्वयधरः सुप्रक्षालितभाणिपादो दर्भ-
पाणिराचान्तः शुचौ नीचासत्रे सुखोपविष्टो मौनी ध्यानपरः का-
मरागभयद्वन्द्वमात्सर्यत्वरक्रोधराहितस्तन्मनाः सुलिप्तेऽनिष्टगन्धश-
ब्दवर्जिते गृहे दक्षिणपार्श्वे पुष्पकरण्डकं वामे जलपात्रम् इतरच्च
पूजोपकरणं यथासन्निवेशमासाद्य जलपूर्णमर्घपात्रमग्रतो धृत्वा
तज्जलेन पूजास्थानं द्रव्याणि च सिक्त्वा गन्धादिना आत्मानम-
भ्यर्च्य यथोक्तपूजाधारे आगच्छेतिपदानन्तरं सम्बोधनान्तेन देव-
तानाम्ना देवतामावाह्य स्थापयित्वा यथालाभयासनपाद्यार्घ्याचम-
नीयमधुपर्कान्दत्त्वा स्नापयित्वा वस्त्रालङ्कारयज्ञोपवीतनेत्राञ्जनग-
न्धपुष्पधूपदीपनैवेद्यानि दत्त्वा प्रदक्षिणीकृत्य भणम्य जप्त्वा
स्तुत्वा पुनः भणम्य भगवन् भगवति वा क्षमस्वेति विसर्जयेत् ।
सर्वेषां देवानामोकारादिचतुर्थ्यन्तं स्वनामापि मन्त्रो भवति ।
सर्वोपचारानभिधाय—

भविष्यपुराणम्, .

अयं विनैव मन्त्रेण पुण्यराशिः प्रकीर्तितः ।

स्पादयं मन्त्रयुक्तश्चेत्पुण्यं शतगुणोत्तरम् ॥

विष्णोरष्टाक्षरमन्त्रस्तु वेदज्ञानेदज्ञसाधारणः । तथाहि—

नृसिंहपुराणे,

षोडशशक्तात्मकपुरुषमूक्तस्य मत्पृथमावाहनादिषोडशोप-

चारात्मके पूजाविधायुक्ते—

अनेन विधिना देवः पूज्यते मधुसूदनः ।

वेदज्ञैरेव नान्यैस्तु तस्मात्सर्वहितं वद ॥

इतिप्रश्नानन्तरमाह,

अष्टाक्षरेण देवेशं नरसिंहमनामयम् ।

गन्धपुष्पादिभिर्नित्यमर्चयेदच्युतं नरः ॥

गन्धेतिपूर्वोक्तसकलोपचारोपलक्षणम् ।

तथा,

एकान्ते विजने स्थाने विष्ण्वग्रे वा जलान्तिके ।

जपेदष्टाक्षरं मन्त्रं चित्ते विष्णुं निधाय वै ॥

आयुष्यं धनपुत्रांश्च पशून् विद्यां महद्यशः ।

धर्मार्थकाममोक्षांश्च लभते जपकृत्नरः ॥

तथा,

इममष्टाक्षरं मन्त्रं जपन् नारायणं स्मरेत् ।

तथा,

अष्टाक्षरस्य मन्त्रस्य ऋषिर्नारायणः स्वयम् ।

छन्दस्तु देवी गायत्री परमात्मा च देवता ॥

तथा,

शुक्लवर्णं च ॐकारं नकारं रक्तमुच्यते ।

मोकारं वर्णतः कृष्णं नाकारं रक्तमुच्यते ॥

राकारं कुङ्कुमाभं तु यकारं पीतमुच्यते ।

णाकारमज्जनाभं तु यकारं घट्टवर्णकम् ॥

एवं च नमःपदान्तो ऽयं मन्त्र इति व्यामोहस्त्याज्यः । ना-

रायणध्यानं तु-

ध्येयः सदा सवितृमण्डलमध्यवर्ती

नारायणः सरसिजासनसन्निविष्टः ।

केयूरान् मकरकुण्डलवान् किरीटी

हारी हिरण्यपत्रपुष्पतशङ्खचक्रः ॥ इति ।

हिरण्यपत्रपुः कनकमयः । घृतशङ्खचक्र इति प्रदर्शनमात्रं,

नारायणमूर्तेश्चतुर्भुजत्वात् ।

तथाच व्यासः,

ततो नारायणं ध्यायेदेकाग्रः श्रद्धयाऽन्वितः ।

बाह्वचक्रगदापद्मपाणिना दिव्यभूषितम् ॥

दक्षिणहस्तद्वये ऊर्ध्वाधः क्रमेण पद्मशङ्खौ वामहस्तद्वये ग-

दाचक्रे इति बोद्धव्यम् ।

अन्यद्भिरसौ,

सर्वपापमसक्तोऽपि ध्यायन्नमिममच्युतम् ।

पुनस्तपस्वी भवति पङ्क्तिपावनपावकः ॥

नरसिंहपुराणे,

आलोक्य सर्वशास्त्राणि विचार्यैव पुनः पुनः ।

इदमेकन्तु निष्पन्नं ध्येयो नारायणः सदा ॥

इति संक्षेपः ।

अथ नारदोक्तविष्णुपूजनविधिः ।

इममर्थं पुरा पृष्टो नारदो भगवान् नृपिः ।

नरनारायणाभ्यां च तैर्मुनिन्द्रैश्च संगतैः ॥

नारायणार्चनविधिं श्रोतुं नो वक्तुमर्हति ।

धर्मार्थकामापवर्गान् येन प्राप्नोति पुष्कलान् ॥

श्रुत्वैतत्सुचिरं ध्यात्वा सस्मार च पुरातनम् ।

क्षीराब्धौ यत्कृतं पूर्वं पुष्कराक्षमुखात् च्युतम् ॥

शृण्वन्तु मुनयः सम्यक् पुरुषोत्तमपूजनम् ।

यत्कृत्वा मुनयः सर्वे ब्रह्मनिर्वाणमाप्नुयुः ॥

स्नात्वा यथोक्तविधिना प्राङ्मुखः शुद्धमानसः ।

स्वशास्त्रोक्तक्रियां कृत्वा हुत्वा चैवाग्निहोत्रकम् ॥

कुर्यादाराधनं विष्णोर्देवदेवस्य चक्रिणः ।

अप्लवग्नौ हृदये सूर्ये स्थण्डिले प्रतिमासु च ॥

पद्मस्वतेषु हरेः सम्पगर्वनं स्तुतिभिः स्मृतम् ।
 अग्नौ क्रियावतां देवो दिवि देवो मनीषिणाम् ॥
 प्रतिमास्वल्पबुद्धीनां योगिनां हृदये हरिः ।
 आपो ह्यायतनं तस्य तस्मात्तासु सदा हरिः ॥
 तस्य सर्वगतत्वाच्च स्यण्डिले भावितात्मनाम् ।
 ऋग्वेदे पौरुषं सूक्तम् अर्चितं गुह्यमुत्तमम् ॥
 आनुष्टुभस्य सूक्तस्य त्रिष्टुभं तस्य देवता ।
 पुरुषो यो जगद्वीजमृषिर्नारायणः स्मृतः ॥
 प्रथमां विन्यसेद्रामे द्वितीयां दक्षिणे करे ।
 तृतीयां वामपादे तु चतुर्थीं दक्षिणे तथा ॥
 पञ्चमीं वामजङ्घायां दक्षिणस्यां तथोत्तराम् ।
 सप्तमीं वामकट्यां तु दक्षिणायां तथाऽष्टमीम् ॥
 नवमीं नाभिमध्ये तु दशमीं हृदि विन्यसेत् ।
 एकादशीं कण्ठदेशे द्वादशीं वामग्राहके ॥
 त्रयोदशीं दक्षिणे तु आस्यदेशे चतुर्दशीम् ।
 अक्ष्णोः पञ्चदशीं न्यस्य षोडशीं मूर्ध्नि विन्यसेत् ॥
 यथाऽऽत्मनि तथा देवे न्यासकर्म समाचरेत् ।
 एवं न्यासं तु कृत्वाऽऽदौ पश्चाद्देवस्य पूजनम् ॥
 गन्धमाल्यैः सुरभिभिरात्मानं चार्चयेद् बुधः ।
 ततः पीठं समाराध्य गन्धपुष्पाक्षतैः शुभैः ॥
 आचयाऽऽवाहयेद्देवम् ऋचा तु पुरुषोत्तमम् ।
 द्वितीयया ऽऽसनं दद्यात् पाद्यं चैव तृतीयया ॥
 चतुर्थ्याऽर्घ्यं प्रदातव्यं पञ्चम्याऽऽचमनीयकम् ।
 षष्ठ्या स्नानं प्रकुर्वीत सप्तम्या वस्त्रमेव च ॥
 यज्ञोपवीतमष्टम्या नवम्या गन्धमेव च ।

दशम्या पुष्पदानं स्यादेकादश्या तु धूपकम् ॥
 द्वादश्या च तथा दीपं त्रयोदश्या चरुं तथा ।
 चतुर्दश्या नमस्कुर्वात्, पञ्चदश्या प्रदक्षिणम् ॥
 षोडशोद्वासनं कुर्यात् शेषकर्माणि, पूर्ववत् ।
 स्नाने वस्त्रे चोपवीते चरौ चाचमनीयकम् ॥
 हुत्वा षोडशभिर्मन्त्रैः षोडशर्चस्य चाहुतीः ।
 शेषं निवेदयेत्तस्मै दद्यादाचमनं ततः ॥
 पुनः षोडशभिर्मन्त्रैः दद्यात् पुष्पाणि षोडश ।
 तच्च सर्वं जपेत् भूयः पौरुषं सूक्तमुत्तमम् ॥
 ततः प्रदक्षिणं कृत्वा नारायणमनामयम् ।
 शङ्खचक्रगदापाणिं ध्यात्वा विष्णुं विसर्जयेत् ॥
 पण्मासात् सिद्धिमाप्नोति एवमेव समर्चयन् ।
 संवत्सरेण तेनैव सायुज्यमधिगच्छति ॥
 ध्येयः सदा सवितृमण्डलमध्यवर्ती
 नारायणः सरासेज्यसनसन्निविष्टः ।
 केयूरवान्मकरकुण्डलवान् किरीटी
 हारी हिरण्यवपुर्धृतशङ्खचक्रः ॥
 इति नारदोक्तविष्णुपूजनविधिः ।
 विस्तरस्तु पूजामकाशे द्रष्टव्यः ॥

अथ पञ्चमभागकृत्यम् ।

तत्र दक्षः,

पञ्चमे च तथा भागे संविभागो यथार्हतः ।

देवपितृमनुष्याणां कीटानां चोपदिश्यते ॥

संविभागो विभज्य प्रतिपादनम् । यथार्हतः यथायोग्यम् ।

अत्र पञ्चमे भाग इति मुख्यकालाभिप्रायम् । अशक्तौ रात्रिमथम्-

यामपर्यन्तस्य गौणकालस्य प्राग्व्यवस्थापितत्वात् ।

व्यासः,

वैवाहिकेऽग्नौ कुर्वीत पाकयज्ञानतोपतः ।

आपद्यपिहि कष्टार्था पञ्चयज्ञान्न हापयेत् ॥

स्वर्गापवर्गयोः प्राप्तौ पञ्चयज्ञैः प्रचक्षते ।

वैवाहिकोऽग्निरावसध्यः ।

उद्वाहानन्तरं संघर्त्तः,

ततः पञ्चमहायज्ञान् कुर्यादहरहर्द्विजः ।

न हापयेत्तु तान् प्राज्ञः श्रूयते हि श्रुतावपि ॥

जायालिः,

अहन्यहानि कर्त्तव्यं पितृदेवतपूजनम् ।

हन्तेति हन्तकारं च मनुष्येभ्योऽपि पावनम् ॥

शङ्खलिखितौ,

शेषभुक् महायज्ञानहरहर्निर्वपेदापन्नः शाकोदकेभ्यः ।

उद्वाहानन्तरं देवलः,

तदनन्तरमग्नीनादधीत गृहीताग्निहोत्रो देवापितृऋष्यतिथ्य-
भ्यागतमृत्वात्मपूजनं सुचरित्रानुष्ठानं च कुर्यात् । अत्र हव्यक-
व्यस्वाध्यायैर्देवपितृऋषीन् पृथक् पृथक् पूजयेत् स्वाहेयग्निहोत्रम-
वृत्तिहव्यं तद्देवान् प्रसादयति स्वधेति पितृकमवृत्ति कव्यं तत्पितॄन्
प्रीणयति ॐमित्यध्ययनमवृत्तिः स्वाध्यायः स मुनीस्तोषयतीति ।

अभ्यागतोऽतिथेरन्योऽपि प्राघुणकः । सुचरित्रं सदाचारः ।
अग्निहोत्रमवृत्ति आग्निहोत्रे मवृत्तिर्यस्य । एवमग्रेऽपि । अग्निहो-
त्रशब्दोऽत्राग्निमात्रहोमपर इति कल्पतरुः ।

गौतमः,

देवपितृमनुष्यभूतार्पणपूजको नित्यस्वाध्यायः पितृभ्यश्चोदक-

दानं यथोत्साहमन्यदिति ।

मनुष्यपूजा अतिथिपूजा । ऋषिपूजा स्वाध्यायाध्ययनम् ।
“ऋषियज्ञपितृयज्ञयोः पूर्वमभिहितयोरपि नित्यस्वाध्याय इत्यादिना
पुनरभिधानमितरयज्ञत्रयानुष्ठानासम्पत्तावापि किञ्चिदङ्गवैकल्येन
उदकद्रव्येणाप्यादरेणावश्यानुष्ठेयत्वार्थम् । एतदेवोक्तं यथोत्साहम-
न्यदित्यनेन” इति कल्पतरुः ।

मनुः,

पञ्च सूना गृहस्थस्य चुल्ली पेपण्युपस्करः ।

कण्डनी चोदकुम्भश्च बाध्यते यास्तु वाहयन् ॥

तासां क्रमेण सर्वासां निष्कृत्यर्थं महर्षिभिः । .

पञ्च क्लृप्ता महायज्ञाः मत्पदं गृहमेधिनाम् ॥

सूना प्राणिवधस्यानम् । उपस्करः गृहोपकरणं संमार्जनीमाण्ड-
दण्डादि । बाध्यते, हिंसाजन्यदुरितेनेति शेषः । वाहयन् प्रवर्त्तयन् ।

हारीतः,

अथ सूना व्याख्यास्यामः । जङ्गमस्यावरादीन् प्राणिनः सू-
दयन्तीति सूनाः ताः पञ्चविधा भवन्ति । द्रुतावतरणावगाहनविशो-
भणविक्षेपणापूतग्रहणयानादिभिरार्घां कुर्वन्ति, अवेलाविस्पष्टदु-
तगमनाक्रमणादिभिर्द्वितीयाम्, आहननग्रहणबन्धनकुहनोत्पाटना-
दिभिस्तृतीयाम्, आक्रमणघर्षणपेपणादिभिश्चतुर्थीम्, आदीपनताप-
नस्वेदनभर्जनपचनादिभिः पञ्चमीं, तदेताः पञ्चसूना निरययोनीर-
हरहः प्रजाः कुर्वन्ति । अग्निगुरुयुश्रूपास्वाध्यापैरादितः सूनात्रयं
ब्रह्मचारिणः पावयन्ति । पञ्च पञ्चभिः पाकयज्ञैर्गृहिवानप्रस्थाः पा-
वयन्ति । पवित्रज्ञानध्यानैर्भिक्षवः सूनाद्वयं पावयन्ति । अनिर्जयो
दन्तसूनायाः इति ।

स्यावराः प्राणिनो वृक्षादयः । सूदयन्ति प्राणैर्विषोजयन्ति ।

द्रुतावतरणं शीघ्रं जलप्रवेशः । विसोभणमालोढनम् । विसेपणम् ।
 इतस्ततो जलप्रक्षेपः । अपृतग्रहणं वस्त्रादिना कृमिकीटादिनि-
 वारणमकृत्वा जलग्रहणम् । आद्यां मयमाम् । अवेला अन्यकारादि ।
 अविस्पष्टउन्मार्गादिः । द्रुतं शीघ्रम् । त्रयाणां गमनेनान्वयः । आक्र-
 मणं पादादिना कृम्पादेः । आहननं कुठारादिना वृत्तादेः । ग्रहणं
 पुष्पादेः । आक्रमणं वृषादिना सस्यादीनाम् । आदीपनं काष्ठादीनाम् ।
 स्वेदनं धान्यादेः । तापनं जलादेः । भर्जनं यवादेः । पचनं तण्डुलादेः ।
 अग्निगुरुशुश्रूषास्वाध्यायास्त्रयः आद्यसूनात्रयनिवर्त्तकाः । पञ्चभिः
 पाकपक्षैरिति ब्रह्मयज्ञे पाकयज्ञपदयोगात्पाकयज्ञपदं रूढमेवेत्याहुः ।
 पवित्रं विहितं परमात्मनिपयकं तादृशं ज्ञानं ध्यानं चेति द्वयमपि
 सूनाद्वयनिवर्त्तकम् । मथमसूनाद्वयस्यैव संन्यासिनः सम्भवात् । “अ-
 त्र गृहिवनिनोः पञ्चमहापञ्चविधानादनाश्रमिणा वैश्वदेवादिन कार्य-
 म् । साधारणपात् स्वाध्यायतर्पणे एव कार्ये” इति कश्चित् । वस्तुतस्तु
 गृहस्य उद्देष्टार्यामित्यादौ समावृत्तमात्रे गृहस्थश्चन्द्रमयोगो गृहस्थप-
 र्येण्वधिकारमाप्स्यर्थ इति समावृत्तमात्रस्य संन्यासात् पूर्वं पञ्चपञ्चा-
 धिकारः । कल्पतरुस्वरसोऽप्येवम् । दन्तसूना दन्तैश्चर्वणादिभिर्बो-
 जाङ्कुरादिर्हस्ता, तस्या उक्तैर्न शोधनमित्यर्थः । एवंच वीजभोजन-
 निषेधोऽपि दन्तैर्बोजाहस्तादिपर एव । तेन बह्विपकमप्रवीजादेर्भक्षणे
 न दोषः । अङ्कुरिणोऽङ्कुरयोग्यस्यावरवीजादेर्भक्षणे परं दोष इति ।

छन्दोगपरिशिष्टे,

पञ्चानामथ यज्ञानां महतामुच्यते विधिः ।

यैरिष्टा सततं विप्रः प्राप्नुयात्सन्न शाश्वतम् ॥

देवभूतपितृब्रह्ममनुष्याणामनुक्रमात् ।

महासत्राणि जानीयात्तत्र हि महामखाः ॥

अध्यापनं ब्रह्मयज्ञः पितृयज्ञस्तु तर्पणम् ।

होमो दैवो बलिर्भौतो नृयज्ञोऽतिथिपूजनम् ॥

श्राद्धं वा पितृयज्ञः स्वात्पितृषो बलिस्थापिवा ।

श्राद्धं निसश्राद्धम् । एतेन त्रयाणां पितृयज्ञत्वादसंभवे एके-
नापि कृतेन पितृयज्ञनिष्पत्तेः पितृयज्ञाकरणप्रसक्तः प्रत्यवायः प-
रिहृतो भवति ।

तथाच मनुः

यदेव तर्पयसद्भिः पितृन्स्नात्वा द्विजोत्तमः ।

तेनैव सर्वमाप्नोति पितृयज्ञक्रियाफलम् ॥

समुच्चयेन त्रयाणामनुष्ठानं च संभवे बोध्यमिति पारिशिष्टप्र-
काशः । कल्पतरावपि तर्पणश्राद्धपितृवलीनां पितृयज्ञत्वं यथासं-
भवमधिकारिभेदेन व्यवस्थितं न पुनस्तुल्यो विकल्प इत्युक्तम् ।
अत्रानुक्रममादित्याभिधानात् प्रथमं देवयज्ञस्ततो भूतयज्ञस्ततः
पितृयज्ञरूपः श्राद्धरूपश्च पितृयज्ञस्ततो मनुष्ययज्ञ इति क्रमः ।
ब्रह्मयज्ञकालस्तु स चावर्कं तर्पणात्कार्यं इत्यादिना प्रागेवाभिहितः ।

जाबालः,

स्नात्वा पञ्चमखानां तु प्रथमं तर्पणं स्मृतम् ।

शातातपः,

भूतयज्ञस्तथा श्राद्धं नित्यं चातिथिपूजनम् ।

क्रमेणानेन कर्त्तव्यं स्वाध्यायाध्ययनं सदा ॥

भूतयज्ञादि अतिथिपूजनपर्यन्तं क्रमेण कर्त्तव्यम् । स्वाध्या-
याध्ययनं च यथाविहितकाले कर्त्तव्यमित्यर्थः । तेन न विरोधः ।
कल्पतरौ तु स्वाध्यायाध्ययनान्तर्भावेनायं क्रमः शास्त्रिभेदव्य-
वस्थित इत्युक्तम् ।

देवेभ्यश्च हुतादन्नाज्जेषात् भूतबलिं हरेत् ।

इति याज्ञवल्क्यवचनेन हुतशेषेणाग्नेन भूतयज्ञविधानादेव-

पक्षो भूतपक्षात्पूर्वमेव । एवं च—

कृत्वैतद्वालिकर्मैवम् अतिथिं पूर्वमाशुपेत् ।

इति मनुक्तम् अतिथिमोजनस्य बालिकर्मनन्तर्यं श्राद्धाकरणे बोद्धव्यम् । संभवति च जीवात्पितृकस्य बालिकर्मानुष्ठानेऽपि श्राद्धाकरणम् । एवं श्राद्धासंपत्तावपि । श्राद्धानन्तरं ततोऽतिथीन् भोजयेदिति वसिष्ठवाक्ये नृपक्षोऽतिथिपूजनमिति छन्दोगपरिशिष्टवाक्ये चातिथित्वमविवाक्षितम् । अतिथेरनित्यत्वात् । मनुष्यपक्षस्य च नित्यत्वात् । अतएवाहरहर्वाह्मणेभ्योऽन्नं दद्यादामूलफलशकेभ्योऽथैनं मनुष्ययज्ञं समाप्नोतीति वौधापनवाक्ये ब्राह्मणमात्रमुक्तमिति ।

मनुः,

अध्यापनं ब्रह्मयज्ञः पितृयज्ञश्च तर्पणम् ।

होमो दैवो बलिर्भौतो नृपक्षोऽतिथिपूजनम् ॥

पञ्चैतान् यो महायज्ञान् हापयति शक्तिः ।

स गृहेऽपि वसन्निधं सूनादोषैर्न लिप्यते ॥ °

देवतातिथिभृत्यानां पितृणामात्मनश्च यः ।

न निर्वपति भूतानामुच्छ्रसन्न स जीवाति ॥

अहुतं च हुतं चैव तथा प्रहुतमेव च ।

ब्राह्मं हुतं प्राशितं च पञ्च यज्ञान् प्रचक्षते ॥

जपोऽहुतो हुतो होमः प्रहुतो भौतिको बलिः ।

ब्राह्मं कृतं द्विजाग्न्यर्चा प्राशितं पितृतर्पणम् ॥

तथा,

ऋषयः पितरो देवा भूतान्यातिथयस्तथा ।

आशासते कुटुम्बिभ्यस्तेभ्यः कार्यं विजानता ॥

स्वाध्यायेनार्चयेदपीन् होमैर्देवान् यथाविधि ।

पितृन् श्राद्धेन नृनन्नेर्भुतानि बालिकर्मणा ॥

जायालः,

स्नात्वा महामखानां तु प्रथमं तर्पणं स्मृतम् ।

दिव्यो होमस्तुं सावित्र्या भौतं तु बलिकर्मणा ॥

ब्राह्मो वेदजपेनैव नृपज्ञोऽतिथिपूजनम् ।

दिव्योहोम इति । यः सावित्र्या होमः स दिव्यो यज्ञः ।

अयं च दिव्यहोमः शाखाविशेषव्यवस्थितः ।

शातातपः,

लौकिके वैदिके वापि हुतोत्सृष्टे जले क्षितौ ।

वैश्वदेवस्तु कर्त्तव्यः पञ्चसूनापनुत्तये ॥

वैश्वदेवेन ये हीना आतिथ्येन विवर्जिताः ।

सर्वे ते वृषला श्रेयाः प्राप्तवेदा अपि द्विजाः ॥

लौकिके पाकसाधने ।

यस्मिन्नग्नौ पचेदन्नं तत्र होमो विधीयते ।

इत्यग्निरौचनेकवाक्यत्वात् । वैदिके आवसथ्ये ।

वैवाहिकेऽग्नौ कुर्वीत पाकयज्ञानशेषतः ।

इति व्यासवाक्यात् । हुतोत्सृष्टे अन्येन होमं विधाय त्यक्ते
इति कल्पतरुः । अनन्तरोक्ताग्नित्रयासंभवे जलं, तदसम्भवे भू-
मिरित्यपि स एव । जलक्षित्याधारतापक्षे भुसंस्कारादिकं नास्ती-
ति श्रीदत्तः ।

अङ्गिराः,

शालाग्नौ वा पचेदन्नं लौकिकेवापि निरयशः ।

यस्मिन्नग्नौ पचेदन्नं तस्मिन् होमो विधीयते ॥

शालाग्निरावसथ्यः ।

याज्ञवल्क्यः,

कर्म स्मार्त्तं विवाहाग्नौ कुर्वीत मत्पदं गृही ।

दायकालाहते वापि श्रान्तं वैतानिकामिषु ॥

वैतानिकामिषु आहवनीयादिषु ।

व्यासः, *

वैश्वदेवं प्रकुर्वीत स्वशाखाविहितं च यत् ।

संस्कृतान्नैर्हविष्यैश्च हविष्यव्यञ्जनान्वितैः ॥

तैरेवान्नैर्वर्जं दद्याच्छेषमाग्राव्य वारिणा ।

कृतापसव्यः स्वघषा सर्वं दक्षिणतो हरेत् ॥

सुरार्चनं ततः कुर्याद्गन्धमाल्यैः सुगन्धिभिः ॥

संस्कृतान्नैः सिद्धान्नैः । हविष्यैरिति मुख्यः कल्पः । अन्ये-
पामपि विधानात् ।

यथा शङ्खलिखितौ,

अग ऊर्ध्वं देवयज्ञः सर्वेषामुपदिश्यते ।

आश्रमधर्माविरोधेन प्रतिनिपतानामोपधीनां कोद्रनचणक-
मापममूरकुलत्पोद्दालकवर्जं निर्वपणीयम् ।

आश्रमधर्माविरोधेनेति वानप्रस्थार्थं, तेन वानप्रस्थेनाश्रमवि-
हिताफालकृष्टनीवाराधनेन देवकृत्वादि निर्वर्त्तनीयम् । सुरार्चनं
ततः कुर्यादिति तु पूजायां कल्पान्तरमिति प्रागुक्तम् ।

गोभिलगृह्यम्,

यद्येकास्मिन्काले ग्रीहियवौ मन्त्रिपेतां अन्यतरस्य कृत्वा कृतं
मन्त्रेण यद्येकास्मिन्काले पुनः पुनरन्नं पच्येत सकृदेवैतद् बलितन्नं
कुर्वीतेति ।

ग्रीहियवाविति नानाजातीयोपलक्षणम् । तेनायमर्थः । एकास्मि-
न्काले दिवा रात्रौ वा । एवं च “सर्वस्यैवाग्नस्यैतान् बलीन् हरेत्
पिड्यस्य वा स्वस्त्यपनस्य वा, यज्ञान्निवर्त्तते” इति वाक्यं काल-
भेदपाकाभिप्रायम् । यज्ञो देवार्थं पक्रमन्नं तस्मान्निवर्त्तते । तदग्र-

भागेन वैश्वदेवं न कुर्यादित्यर्थः ।

छन्दोगपरिशिष्टम्,

सायं मातर्बैश्वदेवः कर्त्तव्यो बलिकर्म च ।

अनश्नताऽपि कर्त्तव्यमन्यथा किल्विपी भवेत् ॥

अत्र सायंमातःशब्दौ रात्रिदिवसपरौ । अत्र—

देवान् ऋषीन् मनुष्यांश्च पितॄन् गृह्याश्च देवताः ।

पूजयित्वा ततः पश्चाद् गृहस्थः शेषभुक् भवेत् ॥

अदत्त्वा तु य एतेभ्यः पूर्वं भुङ्क्ते विचक्षणः ।

स भुञ्जानो न जानाति श्वशृङ्गैर्जग्धिमात्मनः ॥

इति मनुवचनाद् भुञ्जानेन सकृदेव वैश्वदेवबलिकर्मणी कर्त्तव्ये इत्याशङ्कानिरासार्थं सायं मातरनश्नताऽपीत्युक्तम् । किं तु इयान् विशेषः, अश्नतोऽकरणे प्रसवायद्वयं भोजनकृतोऽकरणकृतश्च अनश्नतस्त्वकरणकृत एव । अत एव अन्यथा किल्विपी भवेदित्युक्तम् । एवञ्च एकादश्यादौ भोजनाभावेऽपि वैश्वदेवादि कर्त्तव्यमेव । तत्र० च सिद्धस्य हविष्यस्य मुख्यत्वात्तदर्थं पाकः कर्त्तव्यः । तत्रासामर्थ्ये तु अपक्वेनापि वैश्वदेवः कर्त्तव्यः । हविष्याभावे अहविष्येणापि ।

यथा शङ्खलिखितौ,

अहरहः पञ्चयज्ञान्निर्वेदापत्रशाकोदकेभ्यः ।

श्रुतिश्च, अहरहः स्वाहा कुर्यादाकाष्ठादिति ।

उक्तं चेत्युक्ता नारायणवृत्तावप्युक्तम्, आपत्रमापि दातव्यमा

काष्ठमापि जुहुयात् आहुचमपि ब्रह्मयज्ञं कुर्यादिति ।

नचेदुत्पद्यतेऽन्नं तु अङ्गिरेतान्समापयेत् । इति च ।

एवं च,

पुनःपाकमुपादाय सायमप्यवनीपते ।

वैश्वदेवनिमित्तं हि पत्न्या सार्द्धं बलिं हरेत् ॥

इति यमवचने पाकश्रुतिः पक्षप्राप्तानुवादमात्रम् । कालमा-
त्रविधिपरत्वात्तस्य । एतेन पुनःपाकीमित्यादियमवाक्यात् पाके
ससेव सायं वैश्वदेवबलिकर्मणी कर्त्तव्ये इति श्रीदत्तोक्तं विचा-
रणीयम् । अन्यथा प्रातर्वैश्वदेवोऽपि पाके ससेव स्यात् । तत्रापि
सायंमातः सिद्धस्येत्यादिवाक्यैः पाकावगतेः ।

आपस्तम्बः,

न सारलवणहोमो विद्यते, तथा परात्रसंसृष्टस्य चाहविष्यस्य
होमः । उदीचीनमुष्णं भस्मापोह्य तस्मिन् जुहुयात् । तद्धृतमहुतं
चाग्नौ भवति । न स्त्रीजुहुयान्नानुपेतः ।

सारलवणमृषारलवणम् । परात्रसंसृष्टम् अन्नान्तरस-
म्बद्धम् । अहविष्यं मापादि । होम इत्यत्र न विद्य-
ते इत्यस्यानुपङ्गः । यदि तु सारलवणमेव होम्यं भवति तदा
उदीचीनमुत्तरदिग्भिभागभवमुष्णं भस्मापोह्य तस्मिन्चाग्नौ जुहु-
यादित्यर्थः । न स्त्रीत्यादि । साग्नेः मवासे ऋत्विगसन्निधाने सति
प्रसक्तस्य निषेधोऽयम् । एवमग्रेऽपि । अनुपेतः अनुपनीतः । अत्र
“सर्वतः पाकादग्रमुदधृतं जुहुयादिति विष्णुवाक्यादिभिरग्रभागेन
वैश्वदेवकर्त्तव्यताभिधानात्तेन देवतानैवेद्यादि न देयम् । किं तु-

अकृते वैश्वदेवे तु भिक्षार्थं गृहमागते ।

उदधृत्य वैश्वदेवार्थं भिक्षां दत्त्वा विसर्जयेत् ॥

इति नृसिंहपुराणवाक्येन विनापि वैश्वदेवं वैश्वदेवार्थमग्र-
भागस्थापनानन्तरभिक्षादानस्य कथनेन तद्वदत्रापि अग्रभागस्था-
पनानन्तरं नैवेद्यादिकरणे न क्षतिः । बलिदानादाविव नैवेद्यदाने
तच्छेषत्वस्य कुत्राप्यदर्शनात् । यदिच देवतानैवेद्यार्थमेव पचति
तदा तदग्रभागेन वैश्वदेवाशङ्कापि नास्ति । यन्नाग्निवर्त्तते इति

मागुदाहृतवाक्येन ततो वैश्वदेवनिष्ठात्तिकथनात्” इति वदन्ति ।
अन्येतु वैश्वदेवयली उक्ता—

एवं कृते स्थावरान्नं जङ्गमान्नं च शुध्यति ।

इति वराहपुराणवाक्यात्तौ विना नैवेद्यं न देयमेव । भिक्षा-
दानं तु वाचनिकमिति वदन्ति । एते चाविभक्तानां विभज्य सं-
स्पृष्टानां च मध्ये एकेन गृहपतिना कार्याः ।

एकपाकेन वमतां पितृदेवाद्विजार्चनम् ।

एकं भवेद्विभक्तानां तदेव स्याद् गृहेगृहे ॥

इति वचनात् । अत्र च सर्वेषामेकं भवेदित्यभिधानात्सर्वे-
षामेवाधिकारमातिपत्तौ यत्र गृहपतेरेव स्वश्रमरणादितोऽशौचं
तत्राविभक्तेनान्येनापि वैश्वदेवादयः कार्याः । अन्यथा प्रत्य-
वायप्रसङ्गात् । सर्वस्वामिकद्रव्यसाध्यत्वं चात्र मूलम् । तेन यत्रा-
साधारणाविभाज्यद्रव्येण गृहपतिना तदनुष्ठीयते तत्र तदन्येन
तत्पृथक् कर्तुमुचितमिति प्रतीयते । अत एव तर्पणस्वाध्याययोः
पृथगनुष्ठानाचारः । इदं तु नित्यनैमित्तिककाम्यसाधारणम् । संकोचे
मानाभावात् । फलं तु सर्वेषामेव । दंपत्योरिव यागफलं सर्वेषामेकं
भवेदित्यनेन सर्वेषां फलभागित्वमतिपादनात् । पितामहादिभि-
रविभक्तस्य प्रसीतपितृकस्य पौत्रादेः पितामहादिनित्यश्राद्धेन
तन्नित्यश्राद्धानिर्वाहात् पौत्रादिना नित्यश्राद्धं पृथक् कार्यमेव ।
स्वपितृदेश्यकद्रव्यत्यागरूपस्य तच्छ्राद्धस्याजातत्वात् ।

यत्तु गोभिलेन,

यद्येकस्मिन्कालेषु ह्युष्ट्राऽन्नं पच्येत गृहपतिमदानसादेवैतद्वलि-
तन्त्रं कुर्वन्ति इत्युक्तं, तद् अविभक्तानामपि प्रत्येकं पाकसम्भवे गृहप-
तिपाकादेवेति नियमार्थं, न तु गृहपत्यकरणेऽप्यन्यकरणनिषेधा-
र्थम् । नित्यवायप्रसङ्गात् । यदि च गृहपतेरन्यस्यान्नमादौ सिद्ध्येत्

स स्वकीयपाकाद्वैश्वदेवादि कृत्वा भुञ्जीत ।

तथाच तदनन्तरं गोभिलः,

यस्य त्वेषामग्रतः सिध्येत् स नियुक्तमग्नौ कृत्वा भुञ्जीतेति ।

श्रीदत्तस्तु गृहपतिना वैश्वदेवादि करिष्यते अन्येन तु किं
चिदेव तूर्णो बहौ हृत्वा भोक्तव्यं न तु वैश्वदेवादि कार्यमि-
त्यर्थमाह । यस्य तु पश्चादन्नं सिध्यति स वैश्वदेवादेर्जातत्वाद्वैश्व-
देवाद्यकृत्वैव भुञ्जीत । एवं दिवा नक्तं वा एकस्मिन्काले एकैव
कृतेन बलिवैश्वदेवेन बहुधा कृतानामन्नानां शुद्धिः । यद्येक-
स्मिन्काले त्रीद्विषवावित्याद्युदाहृतगोभिलवाक्यात् । एवं पाकस-
माप्तावातिथ्यागमने पुनः पाकेऽपि न वैश्वदेवान्तरमित्यपि प्रागु-
क्तम् । एवम् आमन्नफलादीनामप्येकेन तस्मिन्कृतेऽपि सर्वेषामेव
शुद्धिः । युक्तितौल्यात् । यद्यपि—

एवं कृते स्थावरान्नं जंगमानं च शुद्ध्याति ।

इति वराहपुराणवचनाद्वैश्वदेववर्त्योरन्नशुद्धयर्थकत्वं प्रतीयते
तथापि “सर्वस्य त्वेवान्नस्यैतान् बलीन् हरेत् पित्रर्थस्य वा स्वस्त्य-
यनस्य वा स्वार्थस्य वा, यज्ञान्नवर्त्तते” इति गोभिलवचनेन पित्रर्थ-
ऽप्यन्ने प्राप्तयोस्तपोः प्रागुदाहृतमत्स्यपुराणादिवाक्येन श्राद्धोत्तरं
विधानात्तपोः पूर्वमपि श्राद्धार्थान्नस्य शुद्धिरिति प्रतीयते ।
एवं जीवत्पितृकेणापि विभक्तेन वैश्वदेवादि कार्यम् ।

सपितुः पितृकृतेषु अधिकारो न विद्यते ।

इत्यनेन सपितृकस्य पित्र्ये कर्मणि अधिकारनिषेधात्पितृव्य-
लिदाननित्यश्राद्धे परं न कार्यं । यश्चाविभक्तेन पित्रा स्वासामर्थ्या-
दिना गृहकृते नियुक्तस्तेन पितृप्रतिनिधिभूततया तत्सर्वं कार्यमे-
व । श्राद्धे मातामहादप्यस्तेन पितुरेव ग्राह्याः । यश्च पितुः पाति-
सेन संन्यासादिना वा गृहपतित्वं प्राप्तः सोऽपि तत्कुर्मादेव । सपि-

तुरिति वाक्ये पितृपदस्याधिकारिपितृपरत्वात् । मातामहादय-
स्तु स्वकीया एव ग्राह्याः । स्वस्यैवाधिकारित्वात् ।

ब्राह्मणादिहते ताते पतिते सद्गर्जिते ।

व्युक्तमात्र मृते देयं येभ्य एव ददायसौ ॥

इसस्य छन्दोगपरिशिष्टवाक्यस्य पितामहादित्रिकपरत्वात् ।
साग्रेस्तु मवासादावशक्तौ वाऽन्येन ऋत्विगादिना वैश्वदेवादि
कार्यम् । यद्यपि—

सन्ध्याकर्मावसाने तु स्वयं होमो विधीयते ।

स्वयं होमफलं यत्तु तदन्येन न लभ्यते ॥

ऋत्विक् पुनो गुरुभ्राता भागिनेयोऽथ विदूषतिः ।

एभिरेव हुतं यत्तु तद्धुतं स्वयमेवाहि ॥

इति दक्षवचनं मातर्होमे श्रुतं तथापि युक्तितौल्यात्सायंहो-
मवैश्वदेवादिष्वपीयमेव व्यवस्था । एवं निरग्रेरप्यसामर्थ्ये अन्येन,
वैश्वदेवादि कार्यम् । युक्तेस्तौल्यात् ।

अत्रिरपि,

पुत्रो भ्राता तथा ऋत्विक् शिष्यश्चश्वरमातुलाः ।

पत्नी श्रोत्रिययाज्याश्च दृष्टास्ते बलिकर्मणि ॥

यादि गृहे कर्त्ता नास्ति तदा प्रवासेऽपि स्वयमेव कुर्यात् ।

तदाह स्मृतिचन्द्रिकायां मनुः,

प्रवासं गच्छतो यस्य गृहे कर्त्ता न विद्यते ।

पञ्चानां महतामेव स यज्ञैः सह गच्छति ॥ इति ।

एवं च,

प्रवसेदाहिताग्निश्चेत्कदाचित्कालपर्ययात् ।

यस्मिन्नग्नौ मवेत्पाको वैश्वदेवस्तु तत्र वै ॥

तत्राहुत्वातु यो भुङ्क्ते स भुङ्क्ते किल्बिषं नरः ।

प्रोपितोऽप्यात्मसंस्कारं कुर्यादेवाविचारयन् ॥

इति वसिष्ठवचनमप्येतत्परमेव । अयं तु विशेषः । साग्नेनि-
सपाकस्यावसथ्ये विधानात्मवासेऽपि स्वगृहएव वैश्वदेवादि
पत्री कारयेत् ।

तदुक्तम्,

अमावास्यादिनियमं प्रोपिते सहचारिणी ।

पत्नौ तु कारयेन्नित्यमन्येनाप्युत्तिगादिना ॥ इति ।

प्रोपितसाग्नेस्तु पाकं विनैव कालयापनम् । तद्वसामध्ये तु
क्रव्यादांशपरित्यागादिविधिना पाकमपि कुर्यात् ।

तदुक्तम्,

प्रवसन्नग्निमान् विप्रः पयोमूलफलादिभिः ।

कालं नयेदशक्तौ तु विधिना पाकमाचरेत् ॥ इति ।

सर्वाधानपक्षे तु आवसथ्यामावाद् गृहेऽपि लौकिकाग्निना
पाक इति प्रवासेऽपि पाको न निषिद्धः । प्रवसन्नग्निमानेति
वचनस्य पाकासम्भवमूलकत्वात् । एतद्वचनबलात्सर्वाधानि-
नोऽपि पाकोऽनुचित इति केचित् । एतन्मते प्रोपितसाग्निना पर-
पक्षाद्धमपि न भोक्तव्यम् । एवमाशौचे वैश्वदेवानधिकारे तदर्थकपा-
कस्यावसथ्ये विहितस्याभावात् । गृहस्थितेनापि साग्निना फला-
हारादिकमेव कार्यम् । एव निरग्रेऽपि । न पचेदन्नमात्मन इति पा-
त्रवत्त्ववाक्येन स्वार्थपाकनिषेधात् । अशौचे वैश्वदेवाद्यभावात्पा-
को न भवति । अतएव तत्र लब्धक्रीताशना वा स्युरित्युक्तम् ।
यदिचान्यार्थं पाकः क्रियते तदा तच्छेषः स्वयं भोक्तव्यो नोचे-
त्फलादिभोजनमेवोचितमिति । शूद्रेणापि शूद्रा वाजसनेयिन इति
वाक्यात् पारस्करोक्तविधिना पौराणिकाविधिना वा वैदिकयो-
राणिकमन्त्रवर्जम् नम इति मन्त्रेण पञ्चमहायज्ञाः कार्याः ।

भायोरितिः शुचिर्भृत्यमर्त्ता श्राद्धक्रियापरः ।

नमस्कारेण मन्त्रेण पञ्चयज्ञाश्च हापयेत् ॥

इति याज्ञवल्क्यवाक्यात्,

दानं दद्याच्च शूद्रोऽपि पाकयज्ञैर्यजेत च ।

इति विष्णुपुराणवाक्याच्च । तत्र च—

आमं शूद्रस्य पक्वान्नं पक्वमुच्छिष्टमुच्यते ।

इति पक्वान्निन्दार्थादात्मकलक्ष्मीपशिष्टाचाराच्च आमा-
न्नेनैव तेषां वैश्वदेवादिबन्धिः । तेषां चाग्नावाप होमा न निषिद्धः ।

उक्तं च मिताचरायाम्,

शूद्रेण लौकिकाम्नौ वैवाहिकाम्नौ वा वैश्वदेवः कार्ये इति
सङ्क्षेपः । परमाश्रमाह—

छन्दोगपरिशिष्टम्, मन्त्राग्राह्यां बलपो भवन्ति महा-
मार्ज्जारश्रवणप्रमाणात् । एकत्र चेत् कृत्स्ना भवन्तीतरेतरमर्त्त-
क्ताः । महाविडालकर्णपरिमाणादपक्वता अल्पपरिमाणा बलपो न
भवन्तीत्यर्थः ।

व्यासोऽपि,

आर्द्रामलकमानेन कुर्याद्धोमहविर्वलीन् ।

माणाहुतिं बलिं चैव मृदं नात्रविशोधिनीम् ॥

गद्यव्यासोऽपि, उच्यते नमस्कारपञ्चाङ्गुल्यग्रैर्बलिं हरेत् ह्य-
ववत्राकारणोत्तानेनाङ्गुष्ठाङ्गुलिद्वयाग्रपरिमाणं मर्त्यं जुहुयात् ।
एव च पाण्याहुतिर्द्वादशपर्वपूरिकेति छन्दोगपरिशिष्टवचनं सम्भ-
वपरम् ।

व्यासः,

जुहुयात्सर्पिषा युक्तं तैलक्षारविचर्जितम् ।

दध्यक्तं पयसाऽक्तं वा तदभावेऽम्भसाऽपिर्वा ॥ इति ।

अनयोरारम्भे तन्त्रेण वृद्धिश्राद्धं कर्त्तव्यम् ।
 यथा छन्दोगपरिशिष्टम्,
 आपाने होमयोश्चैव वैश्वदेवे तथैव च ।
 बलिकर्मणि दर्शे च पौर्णमासे तथैव च ॥
 नवयज्ञेषु यज्ञज्ञा वदन्त्येवं मनीषिणः ।
 एकमेव भवेत् श्राद्धमेतेषु न पृथक् पृथक् ॥
 होमयोः सायंप्रातर्होमयोः । नवयज्ञः आप्रपणेष्टिः ।
 तथा—

अप्तकृद्यानि कर्माणि क्रियेरन् कर्मकारिणा ।
 प्रतिप्रयोगं नैव स्युर्मातरः श्राद्धमेव च ॥
 पितुरशौचान्तादिने तु तदारम्भे न वृद्धिश्राद्धम् । तदाह स एव,
 न तत्पूर्वं यतः । मोक्तः सपिण्डनविधिः कश्चित् ।
 वृद्धिश्राद्धस्य लोपः स्यादुभयोरपि पक्षयोः ॥
 न तत्पूर्वं न एकादशाहश्राद्धात्पूर्वम् । उभयोः पक्षयोः आपानं
 विना केवलवैश्वदेवादिकरणपक्षे आधानपक्षे च ।

मनुः,

वैश्वदेवस्य सिद्धस्य शृष्टेऽग्नौ विधिपूर्वकम् ।
 आभ्यः कुर्याद्देवताभ्यो ब्राह्मणो होममन्त्रहम् ॥
 अग्नेः सोमस्य चैवादौ तयोश्चैव समस्तयोः ।
 विश्वेषां चैव देवानां धन्वन्तरयएव च ॥
 कुह्वे चैवानुमलै च मजापतयएव च ।
 सह धावापृथिव्योश्च तथा स्विष्टकृते ततः ॥
 एवं सम्पक् हविर्हुत्वा सर्वदिक्षु मदक्षिणम् ।
 इन्द्रान्तकाप्पतीन्दुभ्यः सानुर्गेभ्यो बलिं हरेत् ॥
 मरुद्भ्य इति तद्धारि क्षिपेदप्स्वद्भ्य इत्यपि ।

वनस्पतिभ्य इत्थेवं मुसलोलूखले हरेत् ॥
 उच्छीर्षके श्रियै कुर्याद्भद्रकाल्यै तु पादतः ।
 ब्रह्मवास्तोष्पतिभ्यां च वास्तुमध्ये बलिं हरेत् ॥
 विद्वेभ्यश्चैव देवेभ्यो बलिमाकाशजं त्सपेत् ।
 दिवाचरेभ्यो भूतेभ्यो नक्तञ्चरेभ्य एव च ॥
 पृष्ठवास्तुनि कुर्वीत बलिं सर्वानुभूतये ।
 पितृभ्यो बलिशेषं तु सर्वं दक्षिणतो हरेत् ॥
 शूनां च पतितानां च श्वपचां पापरोगिणाम् ।
 वायसानां कृमीणां च शनकैर्निक्षिपेद् भुवि ॥
 एवं यः सर्वभूतामि ब्राह्मणो निसमर्चति ।
 स गच्छेत्परमं स्थानं तेजोमूर्तिः पथर्जुना ॥
 तथा,
 सायं त्वन्नस्य सिद्धस्य पत्न्यमन्त्रं बलिं हरेत् ।
 वैश्वदेवं हि नामैतत्सायं मातर्निधीयते ॥

इति समस्तयोः अग्नीषोमाभ्यामित्येवम् । सह्यावापृथिव्योः या-
 वापृथिवीभ्यामित्येवम् । एवं देवयज्ञमकारेण । उच्छीर्षके गृहस्थश-
 य्याशिरःमदेशे । पादतः गृहस्थशय्यापादमदेशे । ब्रह्मवास्तोष्प-
 तिभ्यामिति । एवमेव बलिदाने मयोगः । पृष्ठवास्तुनि पश्चाद्गृहे
 मूढोच्चारणस्थान इत्यर्थः । सर्वानुभूतये सर्वान्नुभूतिदेवतायै ।
 हरेत् दद्यात् । शनकैः यथाऽन्त्रोपघातः कथमपि न भवति । वा-
 यसादीनां चोपकाराय बलिः क्रियमाणस्तत्र देशे दातव्यो पञ्च
 तेषामुपयोगः सम्भवति । अर्चतीत्यनेन श्वादीनामापि बलिदाने
 ऽनादरो न कर्तव्य इति सूचितम् । पथर्जुना ऋजुना यथा । सायं-
 त्विति । इदं च सायं सिद्धेनाग्नेन पत्न्या अमन्त्रकं बलिहरणं यज-
 मानतत्पुत्रादीनामसन्धिधाने । न स्त्री जुहुयादिसापस्तम्बेन होम-

निषेधात् ।

विष्णुः, अपामि परिसमुह्य पर्युक्ष्य परिस्तीर्य परिसमाधा-
य सर्वतः पाकादग्रमुदधृत्य जुहुयात् । वासुदेवाय संकर्षणाय म-
धुम्नायानिरुद्धाय पुरुषाय सत्पायाच्युताय वासुदेवाय अग्र-
ये सोमाय मित्राय वरुणाय इन्द्राय इन्द्रामिभ्यां विश्वेभ्यो देवेभ्यः
प्रजापतये अनुमत्यै धन्वन्तरये वास्तोष्पतये स्विष्टकृत इति ।

शाङ्खलिखितौ,

अंत ऊर्ध्वं देवयज्ञः सर्वेषामुपदिश्यते ।

आश्रमधर्माविरोधेन प्रतिनिपतानामोपधीनां कोद्रवचणकमा-
पमसूरकुलत्पोद्दालकवर्जनिर्वपणीयं तण्डुलान् वा प्रातः पत्न्यै दद्या-
त् । स्वयं वाऽधिश्रयेत् । सुसंमृष्टगृहद्वारोपलेपनधूपजपप्रयतो
नियतः सायं प्रातरन्नादावश्यकानि कुर्यात् । अग्रये जातवेदसे
स्वाहा इत्यग्नौ, तूर्णौ द्वितीयाम्, उदुसं जातवेदसामेसादित्यमुपाति-
ष्ठेत्, ब्रह्मणे नम इति ब्रह्मस्थले वालं हरेत्, सोमायेत्युपकुम्भे, वा-
चव इति वास्तुगृहे, गृहपतय इति गृहद्वारे, प्रजापतय इति गर्भगृहे,
शन्नो देवीरित्याग्निकार्ये, दिवपतिभ्यस्तव पुरुषेभ्य इति प्रतिदिशं,
नक्षत्रग्रहदेवताभ्योऽन्तरिक्षे, सर्वतः पशूनां पतये, नमो देवेभ्यः
इति प्रागुदीच्यां, ब्रह्मस्थले स्वधा पितृभ्य इति दक्षिणेन निवा-
प्य गोदोहमात्रं कालमन्वाचक्षतेऽतिथिमिति ।

आश्रमधर्माविरोधेनेति व्याख्यातम् । पत्न्यै दद्यात्, अधिश्रय-
णार्थमिति शेषः । स्वयं वेति पत्नी कर्तृकपाकासम्भवविषयम् । सुसंमृष्टे-
ति । सुसंमृष्टगृहद्वारोपरूपलेपने देवताघर्षधूपे पवित्राणां जपे
प्रयतः शुचिः । नियतो नियमवान् । अन्नात् अदनीयात् । आ-
वश्यकानि देवयज्ञादीनि । अग्नौ, जुहुयादिति शेषः । द्वितीयाम्,
आहुतिमिति शेषः । ब्रह्मस्थले गृहमध्ये । अन्वाचक्षते प्रतीक्षते ।

मार्कण्डेयपुराणे,

संपूजयेत्ततो वह्निं देवाश्चाहुतयः क्रमात् ।

प्रथमं ब्रह्मणे दद्यात् भजानां पतये ततः ॥

तृतीयां चैव गृह्याभ्यः काश्यपाय तथा पराम् ।

ततोऽनुमतये दद्याद्दद्याद् गृह्वालं ततः ॥

पूर्वाह्मपातं मया चतु नित्यधर्मक्रियाविधौ ।

वैश्वदेवं ततः कुर्याद्वलयस्तत्र मे शृणु ॥

यथास्थानविभागं तु देवानुद्दिश्य वै पृथक् ।

पर्जन्याभ्यो धरित्रीणां दद्यात्तु मणिके त्रयम् ॥

आपवे पतिदिग्भ्यश्च दिग्भ्यः मान्वादिभिः क्रमात् ।

विश्वेभ्यश्चैव देवेभ्यो विश्वभूतेभ्य एव च ॥

उपसे भूतपतये दद्याद्योत्तरतस्ततः ।

स्वधा नम इत्युक्त्वा ऽपि पितृभ्यश्चापि दक्षिणे ॥

कृत्वाऽप्यसव्यं वायव्यां यक्ष्मैतत्तेऽवनेजनम् ।

अन्नावशेषमिश्रं वै त्र्यं दद्याद्यथाविधि ॥

तथा,

ततस्तोममुपादाय तेषामाचमनाय वै ।

स्थानेषु निक्षिपेत्प्राज्ञो नाम्ना तद्दिश्य देवताः ॥

चिष्णुपुराणे,

अपूर्वमाग्निहोमं तु कुर्यात्प्राग्दक्षिणे त्वतः ।

भजापतिं समुद्दिश्य दद्यादाहुतिमादरात् ॥

गृह्याभ्यः काश्यपायाय ततोऽनुमतये क्रमात् ।

तच्छेषं मणिके पृथ्वीपर्जन्याद्भ्यः क्षिपेत्ततः ॥

द्वारे घातुर्विघातुश्च मध्ये च ब्रह्मणे क्षिपेत् ।

गृहस्प, पुरुषव्याघ्र दिग्देवानां च मे शृणु ॥

इन्द्राय धर्मराजाय वरुणाय तथेन्द्रवे ।

प्राच्यादिषु बुधो दद्याद् द्रुतशेषात्मकं बलिम् ॥

प्रागुत्तरे च दिग्भागे धन्वन्तरिगलि बुधः ।

निर्वपेद्वैश्वदेवं च कर्म कुर्यादतः परम् ॥

वायवे वायवे दिक्षु समन्ताच्च ततो दिशाम् ।

ब्रह्मणे चान्तरिक्षाय भानवे च क्षिपेद्बलिम् ॥

विश्वदेवान् विश्वभूतान् ततो विश्वपतीन्पितॄन् ।

यक्षमाणं च समुद्दिश्य बलिं दद्यान्नरेश्वर ॥

अग्नौ होमः अग्निहोमः । प्राग्दक्षिणे आग्नेय्याम् । प्रजापतिं

समुद्दिश्य प्रजापतये स्वाहेत्याहुतिं दद्यात् । मणिके मणि-

कदेशे । गृहस्य मध्ये ब्रह्मणे । प्रागुत्तरे ऐशाने । प्रतिदिक्षु वायवे

दिग्भ्यश्च बलिं दद्यात् । तथा—

ततोऽन्यदन्नमादाय भूमिभागे शुचौ पुनः ।

दद्यादशेषभूतेभ्यः स्वेच्छया तत्समाहितः ॥

देवा मनुष्याः पशवो वपांसि सिद्धाः सयक्षोरगभूतसंघाः ।

मेताः पिशाचास्तरवः समस्ता येचान्नामिच्छन्ति मया प्रदत्तम् ॥

पिपीलिकाः कीटपतङ्गकायाः बुभुक्षिताः कर्मनिबन्धवद्धाः ।

प्रयान्तु ते तृप्तिमिदं मयाऽन्नं तेभ्यो विष्टुं सुखिनो भवन्तु ॥

येषां न माता न पिता न बन्धुर्नैवान्नसिद्धिर्न तथाऽन्नमस्ति ।

तत्तृप्तयेऽन्नं भुवि दत्तमेतत्ते यान्तु तृप्तिं मुदिता भवन्तु ॥

भूतानि सर्वाणि तथाऽन्नमेतदहं च विष्णुर्न ततोऽन्यदस्ति ।

तस्मादहं भूतानिकायभूतमन्नं प्रयच्छामि भवाय तेषाम् ॥

चतुर्दशो भूतगणो य एष तत्र स्थिता येऽखिलभूतसङ्घाः ।

तृप्त्यर्थमन्नं हि मया विष्टुं तेषामिदं ते मुदिता भवन्तु ॥

इत्युच्चार्य नरो दद्यादन्नं श्रद्धासमन्वितम् ।

भुवि भूतोपकाराय गृही सर्वाश्रयो यतः ॥

श्वचाण्डालविहङ्गानां भुवि दद्यात्ततो नरः ।

स्वेच्छयेत्युपादानादिदं काम्यम् । पञ्चश्लोकपाठानन्तरं चैको बलिर्देयः । इत्युद्यार्थं नरो दद्यादन्नमिति श्रवणात् । अन्नमिति विधेयगतैकत्वविवक्षणात् । एवं च मन्त्रमध्ये विसृष्टं दत्तमित्येतपोरादिकर्मणोः क्तः । इदं च सर्वशास्त्रिसाधारणम् । एवं श्वचाण्डालविहङ्गानामित्यपि । एवं शूनां च पतितानां चेत्यादिना मनुक्तमपि । एवं वक्ष्यमाणव्यासवाक्योक्तसमन्त्रकपिण्डद्वयदानमपि । बहुभिस्तथाऽभिधानादिति श्रीदत्तादयः ।

व्यासः,

ऐन्द्रवारुणवायव्याः सौम्या वै नैर्ऋतास्तथा ।

वायसाः मतिगृह्णन्तु भूमौ पिण्डं मयाऽर्पितम् ॥

श्वानौ द्वौ श्यावशबलौ वैवस्वतकुलोद्भवौ ।

ताभ्यामन्नं प्रयच्छामि स्पातामेतावर्हिंसकौ ॥

दत्त्वाऽनेन विधानेन, बलिं पश्चादुपस्पृशेत् । इति ।

अथ आश्वलायनवैश्वदेवप्रयोगः ।

तत्र तत्सूत्रम्,

अथ सायं प्रातः सिद्धस्य हविष्यस्य जुहुयादग्निहोत्रदेवताभ्यः सोमाय वनस्पतयेऽग्नीषोमाभ्यामिन्द्राग्निभ्यां द्यावापृथिवीभ्यां धन्वन्तरये इन्द्राय विश्वेभ्यो देवेभ्यो ब्रह्मणे स्वाहेति अथ बलिहरणमेताभ्यश्चैव देवताभ्योऽज्य ओपधिवनस्पतिभ्यो गृहाय गृहदेवताभ्यो वास्तुदेवताभ्य, इन्द्रायेन्द्रपुरुषेभ्यो यमाय यमपुरुषेभ्यो वरुणाय वरुणपुरुषेभ्यः सोमाय सोमपुरुषेभ्य इति मतिदिशं, ब्रह्मणे ब्रह्मपुरुषेभ्य इति मध्ये विश्वेभ्यो देवेभ्यः सर्वेभ्यो भूतेभ्यो दिवाचारिभ्य इति दिवा नक्तंचारिभ्य इति नक्तं,

रसोभ्य इत्युत्तरतः, स्वधा पितृभ्य इति प्राचीनावीती शेषं दक्षिणा
नितयेत् ।

सायंप्रातःशब्दाभ्यां लक्षणया, अहोरात्रग्रहणम् । स्मृ-
तौ सायं प्रातरक्षानान्यभिजुपेदित्यत्र प्रातःशब्दस्य मध्याह्नपरत्वा-
धगमात् । पूर्वाह्णे वै देवानां मध्यन्दिनो मनुष्याणाम् अपराह्णः
पितृणामित्यस्यां श्रुतौ मनुष्यसम्बन्धातिथ्यकर्मणि वैश्वदेवोत्तर-
कालीनमध्याह्नकालविधानात् । तदुत्तरकालत्वाच्च भोजनस्य । अतः
स्मृतौ सायंप्रातरक्षानामिथायिन्यां प्रातःशब्दोऽहःपरो निर्णायते ।
तद्वत्सूत्रेऽपि । सायंप्रातरक्षानान्यभिजुपेदित्यत्र स्मृतौ सायंप्रातः-
शब्दयो रात्रिदिनवाचित्वं,

मुनिभिर्द्विरक्षानमुक्तं विमाणां मर्त्यवासिनां नित्यम् ।

अहनि च तमस्विन्यां सार्द्धमहरयामान्तः ॥

इति छन्दोगपरिशिष्टवचनैकवाक्यतया स्पष्टमेवावगम्यते । सि-
द्धस्य पक्षस्य । तेन च पाकशब्दवाच्यविक्लेदनरहितस्य दधिदुग्धादे-
र्व्यावृत्तिः । मुख्यः कल्पोऽयम् । तेन तदसम्भवे अपक्वेनाप्यहविष्ये-
णापि कर्तव्यमेवेति प्रागुक्तम् । अग्निहोत्रदेवताभ्य इति । अग्निहोत्रे
अव्यभिचारिण्यो या देवताः सूर्यमजापत्यग्निमजापतिरूपास्तासां
प्रापकाणां सूर्याय स्वाहा मजापतये स्वाहेत्येवमादीनां वाक्या-
नां विनियोगः । अत्र प्रातः सूर्याय स्वाहा मजापतये स्वाहेति,
सायं चाग्नये स्वाहा मजापतये स्वाहेति । सोमाय वनस्पतये इत्ये-
काहुतिः । सोमो वनस्पतिरिति अन्यत्र वनस्पतेर्गुणत्वदर्शनात् ।
ब्रह्मणे इत्यन्तो देवयज्ञः । स्वाहेत्यथ बलिहरणमित्यत्र स्वाहाकार-
वचनं यजेति प्रैषोत्तरकालविहिते यागे वषट्कारस्तद्विहिते स्वा-
हाकार इत्यन्यत एव बलिहरणेऽपि स्वाहाकारमाप्तेः अन्यत्र
चैत्यवल्यादौ स्वाहाकारो न भवति अपितु नमःशब्द एवेति

ज्ञापनार्थम् । अथशब्दो देवपञ्चानन्तार्थः । तथाच कर्मान्तरत्वे-
ऽप्यन्यकाले न भवति । एताभ्य उक्ताभ्यः सूर्यादिदेवताभ्यः च-
कारात् वक्ष्यमाणाभ्यश्च बलिहरणं कुर्यात् । एवकारः पुनरर्थः ।
तत्रायं क्रमः । भूमौ प्राक्तेस्थां पङ्क्तिं करोति सूर्याय स्वाहेत्या-
दिदशभिर्मध्ये अन्तराले त्यक्त्वा अङ्घ्रिः स्वाहेति पञ्चभिः । गृह-
देहताभ्यो वास्तुदेवताभ्य इति मन्त्रद्वयविधानम् । इन्द्रायेत्यादि
अन्तरालदेशे प्रतिदेशं बलिदानम् । दिग्ग्रहणेन चतस्र एव दिशो
गृह्यन्ते । यत्रैव प्रधानदेवतास्तत्रैव तासाम् उचरतः पुरुषेभ्यो बलिं
हरेत् । मध्ये देवतानां मध्ये पूर्वोक्तान्तराले, ब्रह्मणे ब्रह्मपुरुषेभ्यः
विश्वेभ्योदेवेभ्यः सर्वेभ्योभूतेभ्यः दिवाचारिभ्य इति स्वा-
हान्ताः पञ्च बलयः कार्याः । सायंवैश्वदेवे नक्तंचारिभ्य इति
पञ्चमो बलिः । दिवाग्रहणं तु वैश्वदेवस्य दिवा मारम्भज्ञापना-
र्थम् । अन्यथा सायम्प्रातरित्युपक्रमात्सायमारम्भः स्यात् । अग्नि-
होत्रवत् । रसोभ्य इत्युत्तरतः, सर्वासां देवतानाम् । स्वधा पितृभ्य
इति । अत्र प्राचीनाधीतग्रहणं, श्रौतसूत्रे यज्ञोपवीतशौचं चेति यत्र
प्राचीनाधीतित्वं निवीतित्वं वा आचार्येण न विहितं तत्र यज्ञो-
पवीतित्वं प्राप्तम्, अतः प्राचीनाधीतित्वविधानार्थम् । निनयेदिति तु
बलिहरणात्क्रियान्तरत्वज्ञापनार्थम् । एवं च बलिहरणवत्स्वाहाकारो
न भवति । अन्यथा मदानार्थत्वेन एककार्यकारिणोरपि स्वधानमः-
शब्दयोः पिण्डपितृयज्ञे समुच्चपदर्शनादत्रापि स्वाहास्वधाकारयोः
समुच्चपः स्यात् । एतस्याश्च क्रियायाः स्वधाकारश्रवणेन पितृ-
यज्ञत्वात् । अनयैव च पितृयज्ञस्य कृतत्वात् । नान्वहं पितृयज्ञार्थं ब्राह्म-
णभोजनं कर्त्तव्यमाद्योग्यग्रहणाद्बलिहरणानन्तरमेवेदं कार्यम् । अन्यथा
कर्मान्तरत्वात्कालान्तरेऽपि स्यात् । दक्षिणा दक्षिणस्यां, सर्वबलि-
हरणस्य दक्षिणदेशइत्यर्थः । इदं च वैश्वदेवं न गृह्णामावेवेति

नियमः । विवाहात्पूर्वमापि विमक्तस्याश्रमसंस्कारार्थतया ।

कुर्वीत स्नातकश्चेदं पृथक्पाकी भवेद्यादि ।

इति शौनकवचनेन प्राप्तत्वात् । विवाहोत्तरकालमापि—

यस्मिन्नग्नीं पचेदन्नं तत्र होमो विधीयते ।

इत्याङ्गिरोवचनात् । यस्मिन्नेवान्नौ पाकं तस्मिन्नेव वैश्वदेवं कर्त्तव्यमिति नियमः । इति घृत्यनुसारिणी व्याख्या ॥

अथ कात्यायनोक्तवैश्वदेवप्रयोगः ।

तत्र वाजसनेयिगृह्यम्,

वैश्वदेवादन्नात्पर्युक्ष्य स्वाहाकारैर्जुहुयात् ब्रह्मणे प्रजापतये
शृशाभ्यः कश्यपायानुमतपशति, भूतगृह्येभ्यो मणिके त्रीन् पर्जन्यायाद्भ्यः पृथिव्यै, घात्रे विधात्रे च द्वार्ययोः, प्रातिदिशं घायवे
दिशां च, मध्ये त्रीन् ब्रह्मणेऽन्तरिक्षाय सूर्याय, विश्वेभ्यो देवेभ्यो
विश्वेभ्यो भूतेभ्यस्तेषामुत्तरत उपसे भूतानां च पतयेऽपरं, पितृभ्यः
स्वधा नम इति दासिणतः, पात्रं निर्णज्योचरापरस्यां दिशि निन-
येत् यक्ष्यैतत्तदिति ॥

अस्यार्थः । वैश्वदेवादिति अन्नव्यपदेशो विश्वदेवदेवताक-
षलिसम्बन्धात् । यद्यापि अन्यासामापि देवतानां षलिसम्बन्धो-
ऽस्ति अथाप्येकदेशेन व्यवहारः । यथा चातुर्मास्येषु वैश्वदेवपर्वाणि
सत्पप्यग्न्यादीनां देवतात्वे एकदेशे विश्वदेवसम्बन्धात् वैश्वदेव-
व्यवहारः तद्वत् । अन्नात्, शृहीत्विति शेषः । पर्युक्ष्य, अग्निमिति
शेषः । विष्ण्वादिस्मृतिषु दर्शनात् पर्युक्षणस्य । स्वाहाकारस्य च
होमसामान्यधर्मतयोक्तस्यापि पुनरुपादानम् “एष एव विधिर्यत्र क-
चिद्धोम” इत्यन्तग्रन्थकथिततरसामान्यधर्मनिषेधार्थम् । ब्रह्मण इत्या-
दिना होमदेवतानां निर्देशः । अनुमतपशति इतिकारो होमसमाप्त्यर्थः ।
भूतगृह्येभ्य इत्यस्य विवरणं पर्जन्यायाद्भ्यः पृथिव्या इति । त्रीन्,

बलीनिति शेषः । तेन पर्जन्यादिपदेनैव पर्जन्याय नम इत्यादि-
प्रत्येकं बलिदानमिति सिध्यति । अत्र नमःपदेन सागस्तु छन्दो-
गपरिशिष्टवाक्यात् । यथा—

अमुष्मै नम इत्येवं बलिदानं विधीयते । इति ।

द्वार्ययोः द्वारदक्षिणवामप्रदेशयोः धात्रे विधात्रे च बलिदानम् ।
प्रतिदिशं वायवइति। गृहस्य पूर्वदक्षिणपश्चिमोत्तरासु वायवे बलि-
चतुष्टयं दद्यादित्यर्थः । दिशाञ्चेति चकारात् प्रतिदिशमिति सम्ब-
ध्यते । प्राच्यादिचतुर्दिक्षु प्राच्यादिदिग्भ्यो बलिं दद्यादित्यर्थः ।
गृहमध्ये ब्रह्मणइत्यादि बलित्रयम् । तेषां ब्रह्मादिबलीनामुत्तरतः
उत्तरस्यां दिशि विश्वेभ्योदेवेभ्यो विश्वेभ्योभूतेभ्यश्च बलिदानम् ।
अपरम् अन्तिमं, तेन विश्वदेवादिवलेरुत्तरत उपसे भूतानां पतये
च बलिदानम् । उत्तरापरा वायर्वा दिक् ॥

अत्र केचित् । अत्र मणिके त्रीनिति श्रवणान्निर्गनेश्च मणि-
काभावात्साम्नेरेव वाजसनेयिनोऽयं प्रयोगः । निर्गनेस्तु—

अग्न्यादिर्गोतमेनोक्तो होमः शाकल एव च ।

अनाहिताग्नेरेवैष युज्यते बलिभिः सह ॥

इति छन्दोगपरिशिष्टवाक्येन,

अक्षं व्याहृतिभिर्हुत्वा तथा मन्त्रैश्च शाकलैः ।

भूतेभ्यश्च बलिं दत्त्वा ततोऽग्नीयादनग्निकः ॥

इति अग्निपुराणवाक्येन,

अनग्निकस्तु यो विप्रो ह्यन्नं व्याहृतिभिः स्वयम् ।

हुत्वा शाकलहोमैश्च शिष्टात् भूतबलिं हरेत् ॥

इति वसिष्ठवाक्येन च विहितवैश्वदेवानुष्ठानमिति वदन्ति ।

अन्ये तु—

स्वशाखाश्रयमुत्सृज्य परशाखाश्रयं तु यः ।

कर्तुमिच्छति दुर्मेधा मोघं तत्तस्य चेष्टितम् ॥

इति छन्दोगपरिशिष्टीयसामान्यवाक्यात्,

वैश्वदेवं तु कुर्वीत स्वशाखाविहितं ततः ।

इति व्यासीयविशेषवाक्याच्च स्वशाखोक्तं विहाय परोक्तानु-
ष्ठानस्यानौचिखेन स्वशाखोक्तमेवानुष्ठेयम् । मणिकपदं चोदकुम्भमा-
त्रपरं न तु संस्कृतोदकुम्भपरम् । अत एव मुन्यन्तरेणापि उदकु-
म्भमात्रमाभिहितम् । यथा अद्भ्य उदकुम्भे इति गौतमः । उदधानस-
न्निधौ नवमेनेसापस्तम्बः । छन्दोगपरिशिष्टवाक्यं तु छन्दोगविषय-
कम् । तत्संवादादग्निपुराणादिवाक्यमपि तत्परमेव इत्याहुः ।

अथ छन्दोगपरिशिष्टोक्तप्रयोगः ।

सायम्प्रातर्वैश्वदेवः कर्त्तव्यो बलिकर्म च ।

अनश्नताऽपि सततमन्यथा किल्विषी भवेत् ॥

अमुष्मै नम इत्येवं बलिदानं विधीयते ।

बलिदानप्रदानार्थं नमस्कारः कृतो यतः ॥

स्वाहाकारवपद्रकारनमस्कारा दिशैकसाम् ।

स्वधाकारः पितॄणां तु हन्तकारो नृणां यतः ॥

स्वधाकारेण निवेपेत् पित्र्ये बलिमतः सदा ।

तमप्येके नमस्कारैः कुर्वीते नेति गौतमः ॥

नचावराध्या बलयो भवन्ति महामार्जारश्रवणप्रमाणात् । एक-
प्र चेत् कृत्स्ना भवन्तीति तेतरमसंसक्ताश्च । अथ तद्विन्यासो वृद्धि-
पिण्डानिवोत्तरोत्तरांश्चतुरो बलीन्निदध्यात् पृथिव्यै वायवे विश्वे-
भ्यो देवेभ्यः प्रजापतय इति । सव्यत एतेषामैकैकस्यैकैकमद्भ्य ओ-
षधिवनस्पतिभ्य आकाशाय कामायेति । एतेषामपि मन्यव इन्द्रा-
य वासुकये ब्रह्मण इति । एतेषामपि रक्षोजनेभ्य इति । सर्वेषां द-
क्षिणतः पितॄभ्य इति । चतुर्दश नित्या आसस्य प्रमृतयः कर्मणाः ।

सर्वेषामुभयतोऽद्भिः पारिपेकः । पिण्डवच्च पश्चिमा प्रतिपत्तिः ।

न स्वातां काम्यसामान्ये जुहोतिबलिकर्मणी ।

पूर्वं नित्यविशेषोक्तं जुहोतिबलिकर्मणोः ॥

काम्यमन्ते भवेयातां न तु मध्ये कदाचन ।

नैकस्मिन्कर्मणि तते कर्मान्यत्तायते यतः ॥

अग्न्यादिर्गौतमेनोक्तो होमः शाकल एवच ।

अनाहिताग्नेरेवैष युज्यते बलिभिः सह ॥

स्पृष्ट्वाऽपो वीक्षमाणोऽग्निं कृताञ्जलिपुटस्ततः ।

वामदेव्यजपात्पूर्वं प्रार्थयेत् द्रविणोदसम् ॥

आरोग्यमायुरैश्वर्यं धृतिं सत्त्वं बलं यशः ।

तेजो वर्चः पशून् वीजं व्रह्म ब्राह्मण्यमेवच ॥

सौभाग्यं कर्मासिद्धिं च कुलज्यैष्ठ्यं मुकृत्वताम् ।

सर्वमेतत्कर्मसाक्षिन् द्रविणोदो रिरिहि नः ॥ इति ।

अमुष्मै नम इति । इदं च बलिदानं वैश्वदेवानन्तरं बोध्यम् ।

देवभूतपितृब्रह्ममनुष्पाणामनुक्रमात् ।

महासत्राणि जानीयात्तएव हि महामत्ताः ॥

इति छन्दोगपरिशिष्टवाक्यान्तरेऽनुक्रमादिशनेन होमरूपदेव-

पज्ञानन्तरं बलिरूपभूतयज्ञाभिधानात् । याज्ञवल्क्येनापि—

देवेभ्यश्च हुतादस्त्राञ्छेपात् भूतबलिं हरेत् ।

इत्यनेन वैश्वदेवानन्तरमेव बलिराभिहितः । तत्प्रयोगस्तु सा-

ग्नीनामग्रे वक्ष्यते । गोभिलेनोक्तत्वाधानेन गोक्तः । निरग्नेस्तु अ-

ग्न्यादिस्तिपादिना स्वयं वक्ष्यते । अत्र बलिदाने यत्प्रथमं निद-

धाते स पार्थिवो बलिर्भवति यद् द्वितीयं स वायव्यो यच्च तृती-

यं स वैश्वदेव्यो यच्चतुर्थः स प्राजापत्य इति सूत्रेण तच्चदेवतोदे-

शेन बलिदानमुक्तं, मन्त्रस्तु नोक्तः, सोऽनेन प्रतिपाद्यते । नमस्कारः

कृतो यत इति । नमो ब्रह्मण इति वास्तुबलिप्रदानार्थं यतो गोभिलेन
 नमःशब्दरूपो मन्त्र उक्त इत्यर्थः । अत्र वास्तुबली नमो ब्रह्मणे
 इत्यत्र नमःशब्दस्य पूर्वदर्शनादत्रागि नमःशब्दस्य पूर्वनिपातेन
 नमः पृथिव्यै इत्यादिमन्त्रैर्बलिर्देय इति परिशिष्टप्रकाशः । वास्तु-
 तस्तु अत्रामुष्मै नम इतिविशेषाभिधानाद्बहुनिबन्धेषु तथैव प्रयो-
 गदर्शनाच्च पृथिव्यै नम इत्यादिरेव प्रयोग उचित इति । हेत्वन्तरमा-
 ह स्वाहाकारेत्यादि । पिश्वबलिदानस्वधाकारे हेतुमाह स्वधाका-
 र इत्यादि । बलीनां परिमाणमाह नचेति । अवराध्याः अपकृष्टाः
 अल्पपरिमाणा इति यावत् । एकत्र चेदित्यादि । अथ बलीन् हरेत्
 बाह्यतो वाऽन्तर्वा मुभूमि कृत्वेत्यनेन सूत्रेण अन्तर्वेत्यनेनाग्न्यगारमध्ये
 एकस्मिन्नेव स्थाने बलिदानमुक्तम् । तत्र यद्येकस्मिन् स्थाने बळ-
 यो दीयन्ते तदा बहुयमाणविन्यासप्रकारेण परस्परमसंयुक्तबलयो
 देया इत्यर्थः । अपेक्षादि । एकत्र बलिदानपक्षे बलीनां विन्या-
 स आरोपणप्रकारः, उच्यत इति शेषः । उत्तरोत्तरानुर्पुर्णपरिक्रमेण
 चतुरश्रतुरो बलीन्निदध्यात् । वृद्धिपिण्डानिवेत्यनेन पुञ्जीभावेन
 नोत्तरोत्तरता किं तु पङ्क्तिप्रमेणेत्युक्तम् । बलीनां मन्त्रानाह पृथि-
 व्याइत्यादि । नमःप्रयोगस्तु अनुष्मै नम इत्यादिना प्रागेवो-
 क्तः । सव्यत एतेषामिति । एतेषा चतुर्णां वामतः स्वदक्षि-
 णतः । नमोऽग्न्य इत्यादिमन्त्रैरपरं बलिचतुष्कं दद्यात् इति परि-
 शिष्टप्रकाशः । एकैकस्यैकैकमित्यनेन पृथिव्याः सव्यतोऽग्न्यः,
 वायोः सव्यत ओषधिवनस्पतिभ्य इत्यादि शेषम् । एवमग्रेऽपि ।
 एतेषामपीति । सव्यत इति शेषः । एवमग्रेऽपि । सर्वेषामिति । सर्व-
 बलिदक्षिणतः स्ववामतः स्वधान्तेन पितृभ्य इति मन्त्रेण पिश्वं
 बलिं दद्यादित्यर्थः । स्वधान्तता च स्वधाकारेण निबन्धेदित्या-
 दिना प्रागेवोक्ता । अत्र सकृदपो निनीय चतुर्धा बलिं निदध्यात्

सकृदन्ततः परिपिञ्चेदिति सूत्रात्सकृदपो निनीय तदुपरि चतुरो बलीन् दत्त्वा तदुपरि सकृत्सेकः कार्य इति क्रमः । अत्र च सूत्रे बलिमित्येकवचनाच्चतुर्थेति वचनाच्च बलिचतुष्टययोग्य-
मन्नं सकृद् गृहीत्वा चतुर्षु स्थानेषु निदध्यादिति गोभिलभाष्यम् ।
अत्र प्रकारान्तरमपि गोभिलेनोक्तम् ।

एकैकं वाऽनुविधानमुभयतः परिपिञ्चेदिति । अनेन च सू-
त्रेण एकैकस्य बलिनिधानस्याव्यवधानेन पूर्वं परतश्च सेकोऽभि-
हितः । स च सकृदन्नग्रहणे न सम्भवतीति प्रत्येकमेवान्नग्रहणमास्मिन्
कल्पे । एतद्व्यादि । एते पृथिव्यादिदैवतचतुर्दशबलयोऽहरहरवश्यं
देयाः । आसस्यमभृतयस्तु काम्याः । आसस्यबलिस्तु यवेभ्योऽध्या-
घ्रीहिभ्यो व्रीहिभ्योऽध्यायवेभ्यः स त्वासस्यो नाम बलिर्भवति
इति सूत्रकृतोक्तः । तदर्थस्तु यवस्यपाकादारभ्य व्रीहिस्यपा-
कर्पर्यन्तं यवैर्यवेदेवताको बलिर्देयः । एवं व्रीहिस्यपाकादारभ्य
यवस्यपाकर्पर्यन्तं व्रीहिभिर्व्रीहिदेवताको बलिर्देयः इति । इदं च
बलिद्वयम् आसस्यसंज्ञं भवति इत्यर्थः । मन्त्रस्तु यवेभ्यो नमो व्रीहिभ्यो
नम इति । इदं च बालिद्वयं प्रतिनिधिना न देयम् । स्वयं त्वेवासस्यं
बालिं हरेदिति गोभिलसूत्रात् । अभृतिग्रहणाच्च यक्ष्मबलेः सायं-
कालीनरौद्रबलेश्च ग्रहणम् । तथाच गृह्यान्तरं,

यक्ष्मणे चोदकं दद्याद्यक्ष्मैतच्चइति पुबन् ।

आरोग्यमस्य तेन स्यात्सायं रौद्राद्ययोप्सितम् ॥ इति ।

रौद्रबलिश्च कणभक्तमण्डान्निस्तिसृभिर्देय इत्यग्रे वक्ष्यते ।
सर्वेषामिति । सर्वेषां पार्थिवादिरौद्रान्तबलीनामुभयत आदावन्ते च ।
परिषेकश्च सकृत्सेकं वेति प्रागुक्तम् । पिण्डवद्येति । अस्यार्थः । देव-
तोद्देशेन त्यक्तानां बलीनां भूमौ निधानेन प्रथमा प्रतिपत्तिः । पितृ-
देवेन त्यक्तानां पिण्डानामपि स्तरणानिधानेन प्रथमा प्रतिपत्तिः ।

पश्चिमा तु—

एवं निर्वपणं कृत्वा पिण्डांस्तांस्तदनन्तरम् ।

गां विममजपार्थि वा प्राशयेदप्यु वा क्षिपेत् ॥

इति मनूक्ता, तद्वल्लीनामपीति । न स्यातामिति । यच्च सामान्यं पुराणाद्युक्तं होमकर्म बालिकर्म वा तदद्वयमपि नित्यस्यावश्यकस्य विशिष्योक्तस्य स्वशाखोक्तस्य होमकर्मणो बालिकर्मणश्च पूर्वं न भवेदित्यर्थः । तर्हि कदा भवतीत्यत्राह । काममिति । काममित्यनेन तयोरनावश्यकत्वमुक्तम् । अग्न्यादिरित्यादि । अप्रा-
वप्तिरित्यादिना गौतमेन होमा बलयश्चोक्ताः । गृह्यान्तरे काष्ठ-
शाकलैरष्टभिर्देवकृतस्यैनस इत्यादिभिरष्टाभिर्मन्त्रैर्होमा उक्ता इत्यतो-
देवकृतस्यैनस इत्यादयोऽष्टौ मन्त्राः शाकलाः । तत्करणको होमः
शाकलहोमः । इदं द्वयमपि अनाहिताग्नेरेव । आहिताग्नेस्तु माजापला
पूर्वाहुतिर्भवति सौविष्टकृत्युचरेति गोभिलोक्तमाहुतिद्वयं पार्थिवा-
द्याश्चतुर्दश बलय इत्येतावन्मात्रमिति । अत्र बालिभिः सहेत्यने-
न गौतमकल्पे बलीनां प्राप्तत्वाञ्चाकलकल्प एव बलीनां विद्यते । ते
च बलयोऽनुपदं स्वोक्ताः पार्थिवादयश्चतुर्दशैव । अन्नमित्यादि-
वाक्यं तु प्रयोगान्तरविधायकमिति केचित् । बहवस्तु—

अन्नं व्याहृतिभिर्हुत्वा तथा मन्त्रैश्च शाकलैः ।

भूतेभ्यश्च बलिं दत्त्वा ततोऽग्नीयादनमिकः ॥

इति मणवपरिशिष्टवाक्ये,

अन्नं व्याहृतिभिः पूर्वं हुत्वा मन्त्रैश्च शाकलैः ।

भूतेभ्यश्च बलिं दत्त्वा ततोऽग्नीयादनमिकः ॥

इति आपुराणवाक्ये च भूतेभ्यश्चेति चकारादादौ भूत-
बलिः अन्ते पितृबलिः । तथाच सर्वेभ्यो देवेभ्यः सर्वेभ्यो भूतेभ्यः
बलिद्वयं पितृभ्यः स्वयेति पित्र्यविधिना अन्ते एकबलिरिति वच-

नस्वरसासिद्धम् आचारमाप्तं बलित्रयं बलिभिः सहेत्यनेन विधत्ते
न तु पार्थिवादिचतुर्दशबलीन्स्वोक्तानपि । तस्य साग्निर्घृतव्यप्रयो-
गान्तरावरुद्धत्वात् । एवं च अन्नामिसादेवाव्यप्रस्वरसात्पूर्वं व्य-
स्तसमस्तव्याहृतिभिश्चत्वारो होमाः, ततः शाकलैरष्टभिर्मन्त्रैरष्टौ
होमाः, ततश्चाचारमाप्ता अग्नये स्विष्टकृते स्वाहेत्येकाहुतिरिति
त्रयोदशाहुतयो बलयश्च प्रागुक्तास्त्रय इत्याहुः । एवं च गौतम-
शाकलकल्पौ परस्परनिरपेक्षौ विकल्पेनानुष्ठेयौ । परस्परनिरपेक्ष-
तया गौतमेन अग्निपुराणादिना च विभिन्नकल्पाभिधानात् ।
नच अग्न्यादिरित्यादिवाक्ये शाकल एवचेत्यत्र समु-
च्चयार्थकचकारानुपपत्तिः । अनाहिताग्नेरित्यनेनोपस्थिते अनाहिता-
ग्निसवन्धे उभयोः समुच्चयेत्वात् । नत्वनुष्ठाने । तद्वोधकशब्दाश्रव-
णात् । बहूनामाचारोऽप्येवम् ।

अन्येतु छन्दोगगौतमोक्तत्वाद्वैतमोक्तबलिममेतो गौतमोक्त-
होमः साग्निनिरग्निसाधारणश्छन्दोगानां पृथक्कल्पोऽस्तु अ-
ग्निपुराणाद्युक्तकल्पस्तु निरग्निशाखान्तरीयः । अयं च परिशि-
ष्टोक्तो निरग्नेश्छन्दोगस्यापरः कल्पः । तथैव तद्वचनात्प्रतीतेः ।
तथाहि । गौतमोक्तो योऽग्न्यादिहोमस्तदुक्तबलिशून्यो यश्च शाक-
लमन्त्रकरणकोऽष्टाहुत्यात्मको होमस्तदुभयमपि पार्थिवादिचतुर्द-
शबलिसहितमनाहिताग्नेरित्यग्न्यादिरित्यादिवचनस्यार्थः । अतएव
मिलित्वा एककल्पाभिप्रायेण एव इत्येकवचनम् । अन्यथा एतावि-
ति ब्रूयादित्याहुः ।

गौतमकल्पो यथा,

अग्नावग्निर्धन्वन्तरिर्विश्वेदेवाः प्रजापतिः स्विष्टकृदिति होमाः ।

दिग्देवताभ्यश्च यथास्वं द्वारि मरुद्भ्यो गृह्देवताभ्यः प्रविश्य

ब्रह्मणे मध्येऽद्भ्य उदकुम्भआकाशापान्तरिक्षे नक्तअरेभ्यः

सायमिति ।

अग्नाविति विशिष्योपादानादत्र कल्पे लौकिके वैदिकेऽपीत्यादिना शाततपोक्तजलाक्षित्यादिव्यावृत्तिः । स्वष्टकृतश्चाग्निविशेषणत्वेन देवतान्वयः । अन्यत्र तथा दर्शनात् । इति कारेण होमसमाप्तिः सूचिता । होमा इति बहुवचनात्म्येकमेव देवतात्वम् । दिग्देवताभ्यश्चेत्यादिषु बलिपदाभावेऽपि होमानन्तरं स्मृत्यन्तरे बलीनां दर्शनादेते बलय इत्यवगम्यते । दिग्देवताश्च इन्द्रयमवरुणसोमाः । चकारात्तदीयपुरुषाश्च ग्राह्याः । यथास्वमित्यनेन यस्या दिग्देवताया या दिक् तस्यां तस्यै तत्पुरुषेभ्यश्च बलिर्देय इति सिध्यति । अन्यत्र तथा दर्शनात् ।

यथा मनुः,

एव सम्यग् हविर्हुत्वा सर्वदिक्षु प्रदक्षिणम् ।

इन्द्रान्तकाप्सतीन्दुभ्यः सानुगेभ्यो बलिं हरेत् ॥

विष्णुरपि,

इन्द्रोयेन्द्रपुरुषेभ्य इति पूर्वार्द्धे यमाय यमपुरुषेभ्य इति दक्षिणार्द्धे इत्यादि ।

अत्र दशभ्यो दिग्देवताभ्य इति गौतमभाष्यमनादेयम् । अन्यत्र कुत्रापि तथा ऽदर्शनात् । प्रविश्य, गृहमिति शेषः । उदकुम्भे कुम्भस्यजले । क्षिपेदप्स्वद्व्य इत्यपीति मनौ तथा दर्शनात् । नक्तंचरेभ्य इति सायमधिकम् । पिश्यबलिस्तु गौतमानुक्तोऽपि ग्राह्यः ।

स्वधाकारेण निनयेत्पिश्यं बलिमतः सदा ।

तमप्येके नमस्कारैः कुर्वते नेति गौतमः ॥

इति छन्दोगपरिशिष्टवाक्ये गौतमेन तत्र नमस्कारमात्रनिषेधाद्व्यौ तत्सम्प्रतिप्रतीनेरिति वदन्ति । शाकलकल्पश्च समन्त्रकः काशीखण्डे स्पष्टः । यथा,

भूराद्या व्याहृतीस्तिस्रः स्वाहान्ताः प्रणवादिकाः ।

भूर्भुवः स्वः स्वाहेति च विप्रो दद्यात्तथाऽऽहुतिम् ॥

तथा देवकृतस्पाद्या होतव्याश्चाहुतीः पृथक् ।

दद्यादाहुतिमेकां च तथा स्विष्टकृदग्रपे ॥

विश्वेभ्यश्चैवदेवेभ्यो भूमौ दद्यात्तथा वलिम् ।

सर्वेभ्यश्चापिभूतेभ्यो नमो दद्यात्तथैवच ।

तदक्षिणे पितृभ्यश्च प्राचीनावीतमाहरेत् ।

निर्णेजनोदकाग्नेन ऐशान्यां यक्ष्मणेऽर्पयेत् ॥ इति ।

मन्त्राश्च, देवकृतस्यैनसोऽवयजनमसि स्वाहा १ पितृकृतस्यैन-
सोऽवयजनमसि स्वाहा २ मनुष्यकृतस्यैनसोऽवयजनमसि स्वाहा ३
अस्मत्कृतस्यैनसोऽवयजनमसि स्वाहा ४ यदिवाच नक्तं चैनश्चक्रम त-
स्यावयजनमसि स्वाहा ५ यत्स्वपन्तश्च जाग्रतश्चैनश्चक्रम तस्यावयज-
नमसि स्वाहा ६ यद्विद्वांसश्चाविद्वांसश्चैनश्चक्रम तस्यावयजनमसि
स्वाहा ७ एनस एनसोऽवयजनमसि स्वाहा ८ इति ।

सृष्ट्वाऽपइति ।

वामदेव्यं गणस्यान्ते वलयन्ते वैश्वदेविके ।

इत्यनेन स्वयमेव वलयन्ते कयानाश्चित्रेत्यादिमन्त्रगानरूपं वा-
मदेव्यगानमुक्तम् । तत्पूर्वं वलयन्तरमग्निं वक्ष्यमाणमन्त्रेण प्रार्थये-
त् । द्रविणदामित्यर्थे द्रविणोदसमिति तद्भाष्यम् । सिरीडि देहि । प्रार्थ-
नीयमकाशकं मन्त्रमाह आयुरित्यादि । तेजोऽघृष्यता । वर्चः
शरीरकान्तिः । वीजं धान्यादि । ब्रह्म वेदः । ब्राह्मण्यं ब्राह्मणक-
र्मकर्तृत्वम् । सुकर्तृता शोभनकर्मकर्तृत्वम् ।

गोभिलः,

निष्ठिते सायमाशमातराशे भूतामेति प्रयाचयेत् ।

सायमश्यतइति सायमाशः । मातरश्यतइति मातराशः ।

तस्मिन्सायमाशपातराशे, द्वन्द्वैकवद्भावोऽयम् । निःशेषे व्य-
ञ्जनोपमेवनादिसहिते सिद्धे स्थिते सति, गृहपतिः पत्री भूत-
मिति प्रवाचयेत् । कथमित्याकाङ्क्षायामाह,

ऋते भगवा वाचा शुचिर्भूत्वा ।

ऋते गते ऋगतावेत्यस्य निष्ठान्तं रूपम् । होमा-
र्थमग्निसन्निधौ प्रकृतत्वादज्ञे गते आसादितइत्यर्थः । भगवा
भजनीयया सेवनीययेति पूर्वान्वयि । शुचिर्भूत्वेत्येतस्य पत्न्या सह
सम्बन्धः । अनेन पत्न्या आचमनमुक्तम् । गृहपतेस्तु “उदगग्रेरुत्सृज्य
प्रक्षाल्य पाणी पादौ चोपविश्य त्रिस्राचापेद् द्विः परिसृजेत्” इत्यनेन
अग्निसाध्यं कर्म कुर्वतः कर्माङ्गतया शौचार्यतया चाचमनमुक्तम् ।
गृहपतिना भूतमिति ब्रूहीत्युक्ते पत्री शुचिर्भूत्वा भूतमिति ब्रूया-
त् । पत्न्या असन्निधाने छन्दोगपरिशिष्टे उक्तम्,

भूतप्रवाचने पत्री यद्यसन्निहिता भवेत् ।

रजोरोगादिना तत्र कथं कुर्वन्ति याज्ञिकाः ॥ “

महानसेऽन्नं या कुर्यात्सवर्णां तां प्रवाचयेत् ।

प्रणवाद्यापि वा कुर्यात्कात्वायनवचो यथा ॥

रजसा रोगादिना वा पत्न्या असन्निधाने या सवर्णां भ्रातृ-
जायादिरन्नं साधयेत् ता भूतमिति प्रवाचयेत् । भूतमिति वक्तुम-
समर्था अनुमतिमूचकं प्रणवं वा वादमिति प्रयोगं वा कुर्यादि-
त्यर्थः । पत्न्या अन्यथा वा सवर्णया भूतमिति प्रत्युक्ते—

प्रतिजपसोमित्युच्चैस्तस्मै नमस्तन्माक्षायीत्युपांशु ।

ओमिति उच्चैः प्रतिजपति गृहपतिः तस्मै नम इत्यादि उपांशु
जपति ।

अथ हविष्यस्यान्नस्योद्धृत्य हविष्यैर्वर्ज्यजनैरुपसिच्यामौ जु-
हुयाचूर्णी पाणिनैवेति ।

हविष्यं यवादि अन्नस्य अदनयोग्यस्य न कीटादिदोषदुष्ट-
स्य अवयवं गृहीत्वा पाणिना जुहुयात् । कुतः,

होमपात्रमनादेशे द्रवद्रव्ये स्तुवा स्मृतः ।

पाणिनैवेतरस्मिंश्च स्तुचा चात्र न हृषते ॥

उभयविधेऽपि द्रव्येऽनादेशे स्तुचा होमो न कर्तव्य इत्यर्थः ।

पाणिनैवेति स्तुवादिहोमपात्रान्तरनिवृत्त्यर्थम् ।

प्रजापत्या पूर्वाहुतिर्भवति सौविष्टकृत्युत्तरेति ।

प्रजापतये स्वाहेति पूर्वाहुतिः अग्नयेस्विष्टकृते स्वाहेत्युत्तरा ।

प्रजापत्या मनसा जुहतीति वचनान्मनसा प्रजापतये स्वा-
हेति मन्त्रमुच्चार्य जुहुयात् । अग्नौ जुहुयादिति पुनरग्निग्रहणं सुस-
मिद्धेऽग्नौ होतव्यमित्येवमर्थम् ।

तथाचोक्तम्,

योऽनर्चिपि जुहोत्यग्नौ व्यङ्गारिणि च मानवः ।

मन्दाग्निरामयावी च दरिद्रश्च स जायते ॥

तस्मात्समिद्धे होतव्यं, नासमिद्धे कदाचन ।

आरोग्यमिच्छताऽऽयुश्च श्रियमात्यन्तिकी तथा ॥

अथ बलीन् हरेद्वाह्यतो वाऽन्तर्वा सुभूमिं कृत्वा ।

अथेति पूर्वमकृतार्थः । तेनैव पूर्वमकृतेन हुतशेषेणान्नेन बलीन्
हरेत् । वाह्यतो वा अग्न्यगाराद्वहिर्निष्क्रम्य यो यस्मिन्प्रदेशे बलि
रुक्तस्तं तत्रैव निदध्यात् । अन्तर्वाऽग्न्यगारमध्ये वैकस्मिन्प्रदेशे
सर्वान्वलीन् हरेदिति । सुभूमिकृत्वेति । संमार्जनप्रोक्षणोपेलपादीना-
मग्न्यतमेन प्रकारेण शोभनां भूमिं कृत्वा ।

सकृदपो निनीय चतुर्धा बलिं निदध्यात् सकृदन्ततः परि-
पिञ्चेत् ।

सकृदेकवारम् उदकं निनीय निपिच्य बलिं निदध्यात् ।

बलिचतुष्टयमात्रस्य सकृद् गृहीत्वा चतुर्षु स्थानेषु निदध्यात् ।
बलिमित्येकवचनाच्चतुर्थेति वचनाच्च । तान्यथानिहितान्वली-
न्सकृदन्तत उपरिपृत्परिपिञ्चेदिति ।

एकैकं वाऽनुनिधानमुभयतः परिपिञ्चेत् ।

एकैकं वा बलिमुभयतः पुरस्तादुपरिपृत्तञ्च परिपिञ्चेदिति ।
कथं परिपिञ्चेदिति । तत्राह अनुनिधानम् । प्रत्येकं निहितान्वली-
न्प्रत्येकमेवोभयतः परिपिञ्चेदिति ।

प्राक्संस्थाश्चेते बलयो भवन्ति अथ तद्विन्यासो वृद्धिपिडा-
निवोत्तरोत्तराश्चतुरो बलीन्निदध्यादिति वचनात् । स यत्प्रथमं
निदधाति स पार्थिवो बलिर्भवत्यथ द्वितीयं स वायव्योऽथ
तृतीयं स वैश्वदेवो यच्चतुर्थं स प्राजापत्यः ।

स यजमानो यत्प्रथममवदानं निदधाति स पार्थिवः पृथिवीदेव-
ताको बलिर्भवति । एवं सर्वत्र । तथाच पृथिव्यै नम इति नमस्का-
रान्तो बलिमन्त्रः ।

तथाचोक्तं,

अमुष्यै नम इत्येवं बलिदानं विधीयते ।

बलिदानमदानार्थं नमस्कारः कृतो यतः ॥ इति ।

प्रयोगस्तु पृथिव्यै नमः । वायवे नमः । विश्वेभ्योदेवेभ्यो-
नमः । प्राजापत्ये नमः । आनिरुक्तं हि प्राजापत्यमिति वचनान्मा-
नसः प्राजापत्यो बलिरिति ।

अथापरान्वलीन् हरेदुदधानस्य मध्यमस्य द्वारस्यान्देवतः
प्रथमो बलिर्भवन्नोपधिवनस्पतिभ्यो द्वितीय आकाशाय तृतीयः ।

यथा पूर्वबलिपूजयतः परिपेक एवं सर्वबलिषु । “उदकं य-
स्मिन्धीयते तदुदधानं मणिक इत्यर्थः । पृष्ठी सामीप्ये एवमग्रेऽ
पि” इत्येतद्भाष्यम् । मध्यमस्य गृहमध्यस्य द्वारस्य च समीपे । तत्र

बलिर्भवति मन्यवे वा ।

वाशब्दचतुष्टयं चशब्दार्थे द्रष्टव्यम् । अपरं बलिमित्येकवचना-
त्स्थानद्वयनिर्देशाच्च बलिद्वयमात्रं सकृद्गृहीतं द्विधा निदध्यात् ।
द्वितीया प्रतिशब्दाध्याहारार्था, शयनं मतीति । शयनं मसिद्धम् ।
अधिवर्चः मूत्रोच्चारणदेशस्तं प्रति । शयनं प्रति कामाय भवति,
अधिवर्चं प्रति मन्यवे ।

अन्ये तु वाशब्दान्विकल्पार्थानाहुः । एक एव शयनं वा प्रति
देयोऽधिवर्चं वा । स च कामदेवस्यो वा भवति मन्युदेवस्यो वा ।

अपरे तु विनिवेशमाहुः । शयनं प्रति कामाय रात्रौ, अधिवर्चं
चदधानसमीपे यः सोऽभ्यः, गृहमध्यस्य समीपे यः स ओष-
धिवनस्पतिभ्यो, द्वारस्य समीपे यः स आकाशाय ।

अथापरं बलिं हरेत् शयनं वाऽधिवर्चं वा स कामाय वा
प्रति अहनि मन्यवइति । तदेतदुभयमपि न युक्तम् । कुतः, अथ
तद्विन्यास इत्यादिना बलिद्वयस्यापि सायम्प्रातर्विधानात् । सर्वेषां
दक्षिणतः पितृभ्य इति चतुर्दश नित्या इति संख्यावचनस्यार्थव-
त्त्वाच्च ।

अथ समूयं स रक्षोजनेभ्यः ।

अथशब्दो विशिष्टमानन्तर्यं द्योतयति । प्रागूर्वावाचीभ्यो
ऽहरहर्नित्यप्रयोग इत्यतिदेशमात्रं बलित्रयं दत्त्वा अथानन्तरं रक्षोज-
नेभ्यो दद्यादिति । कुतः, ग्रन्थान्तरेऽप्येवमेव एतेषां विधानात् ।
एषामपि मन्यवइन्द्राय वासुकये ब्रह्मणइति । एवं च तन्त्रोक्त एव
क्रमो द्रष्टव्यः । ततश्चैकत्र प्राक्संस्थाश्चैते बलयो भवन्तीतिवत्
प्राक्संस्थास्त्रयो बलयो देयाः । प्रयोगस्तु इन्द्राय नमः वासुकये
नमः ब्रह्मणे नमः । समूयः संमार्जनरेणुः । तं प्रति बलिर्निधेयः । स
बलिः रक्षोजनेभ्यो भवति । प्रयोगस्तु रक्षोजनेभ्यो नम इति ।

ततो बलिशेषं पितृतीर्थेन प्राचीनावीती दक्षिणस्यां दिशि
दद्यात् पितृभ्यः स्वधेति ॥

पित्र्यत्वादन्ते स्वधाकारः स्यान्न नमस्कार इति प्रागेवोक्त-
म् । एकस्मिन्मदेशे सर्वबलिदानप्रकारस्तु छन्दोगपरिशिष्टे दर्शि-
तः । स च प्राग्दर्शितः ॥

अथाप्युदाहरन्त्येतस्यैव बलिहरणस्यान्ते कामं प्रयुवीत भवति
हेवास्यात् ॥

एतस्यैव नित्यस्य बलिहरणस्य न काम्यस्य । अन्ते अवसाने
कामम् अभीष्टं वस्तु प्रयुवीत प्रकर्षेण युवीत वाचा प्रार्थयेन्न मन-
सैवेति । काममित्येकवचनादेकस्मिन्काले न बहून्कामान्प्रयुवीतेत्य-
र्थः । एतच्च प्रार्थनं वामदेव्यजपात्पूर्वं भवति । कर्ममदीपोक्तम-
न्वजपस्याप्यत्रैव विधानात् ।

सृष्ट्वाऽपो वीक्षमाणोऽग्निं कृताञ्जलिपुटस्ततः ।

वामदेव्यजपात्पूर्वं प्रार्थयेत् द्रविणोदसम् ॥

आयुरारोग्यमैश्वर्यं धीर्धृतिः शं बलं यशः ।

ओजो वर्चः पशून्वीर्यं ब्रह्म ब्राह्मण्यमेव च ॥

सौभाग्यं कर्मसिद्धिं च कुलज्यैष्ठ्यं सुकर्तृताम् ।

सर्वमेतत्सर्वसाक्षिन्द्रविणोदो रिरिहि नः ॥ इति ।

एतच्चोभयमपि काम्यत्वादिच्छया स्यान्न तु नियमेन ।

स्वयंत्वेवासस्यं बलिं हरेद्यवेभ्योऽध्याग्रीहिभ्यो ग्रीहिभ्यो-
ऽध्यायेभ्यः स त्वासस्यो नाम बलिर्भवति दीर्घायुर्भवति स्वयं-
मेवासस्यं नाम बलिं हरेत् भवासादावपि नान्येन हारयेत् रौद्रं
च वक्ष्यमाणं स्वयमेव हरेदिति ।

यवेभ्य इति चतुर्थीनिर्देशादेवतान्तरानुपदेशाच्च यवदेवसो-
ऽयं बलिः । एवं ग्रीहिदेवत्वोऽपि ।

यवैयर्वेभ्य आत्रापो व्रीह्युत्पत्तेरघो बलिः ।

व्रीहिभ्यो व्रीहिभेः पूर्वं यवोत्पत्तेर्जिजीविषोः ॥

इति गृह्यान्तरवचनाच्छ्रुत्वा एवं च सवाद्येन यवेभ्यो नम इति, एवं व्रीह्येन व्रीहिभ्यो नम इति बलिं हरेत् । अपं च बलिरास-
स्यो नाम भवति । तुशब्दः सुभूमिकरणोभयतःपरिपेकस्मरणा-
र्थः । अस्माद् बलिदानादीर्घायुर्भवति ।

विश्राणिते फलीकरणानामवस्त्रावस्यापामिति बलिं हरेत्स
रौद्रो भवति ।

विविधं श्राणिते दत्ते, सर्वस्मिन्पाके क्षीणप्रायइत्यर्थः । एवं च
रात्रावयं बलिर्भवति । फलीकरणानां कम्बुकानाम् ।

तदुक्तम्—

कम्बुकाश्च कणाश्चैव फलीकरणकुवकुशाः । इति ।

अवस्त्रावस्य भक्तमण्डस्य । अपाम् उदकस्य । अवयवार्थे षष्ठी ।
व्रीण्येकीकृत्य बलिं हरेत् स रौद्रः रुद्रदेवताको भवति । रुद्राय नम
इति प्रयोगः ।

अथ आपस्तम्बोक्तः प्रयोगः ।

आर्याः प्रयत्ना वैश्वदेवे अन्नसंस्कर्तारः स्युः । भार्या का
सं सवशुमिसभिमुखोऽन्नं वर्जयेत् । केशानङ्गं वासश्चालभ्याप
उपस्पृशेत् । आर्याधिष्ठिता वा शूद्राः अन्नसंस्कर्तारः स्युः । तेषां स
एवाचमनकल्पोऽधिकमहरहः केशश्मश्रुलोमनखवापनम् । उदकोप-
स्पर्शनं च सह वाससा । अपि वाऽष्टमीष्वेव पर्वसु वा वपेरन् । परोक्ष-
मक्षं संस्कृत्याग्रावधिश्रित्याद्भिः मोक्षेत् । तदेवपवित्रमित्याचक्षते ।
सिद्धेऽन्ने तिष्ठन् भूतमिति स्वामिने प्रब्रूयात् । तत् सुभूतं विरा-
डक्षं तन्माक्षायीति प्रतिवचनम् । गृहमेधिनो यदशनीयं तस्य होमा
बलयश्च स्वर्गपुष्टिसंयुक्ताः । तेषां मन्त्राणामुपयोगे द्वादशाहमधः

शय्या ब्रह्मचर्यं सारलवणवर्जनमुत्तमस्यैकरात्रमुपवासो बलीनां
 तस्य तस्य देशस्य संस्कारो हस्तेन परिमृज्याबोक्ष्य न्युप्य पश्चात्प-
 रिपेचनम् । औपासने पचने वा षड्भिराद्यैः प्रतिमन्त्रं हस्तेन जुहु-
 यात् । उभयतः परिपेचनं यथा पुरस्तात् एवं बलीनां देशेदेशे समवे-
 तानां सकृदन्ते परिपेचनम् । सति मृगसंगृष्टेन कार्याः । अपरेणाग्निं
 सप्तमाष्टमाभ्याम् उदगपवर्गम्, उदधानमग्निधौ नवमेन, मध्येऽगारस्य
 दशमैकादशाभ्यां प्रागपवर्गम्, उत्तरपूर्वदेशेऽगारस्योत्तरैश्चतुर्भिः,
 शय्यादेशे कामलिङ्गेन, देहल्याम् अन्तरिक्षलिङ्गेन, उत्तरेणापधान्या-
 म्, उत्तरैर्ब्रह्मदने, दाक्षिणतः पितृलिङ्गेन प्राचीनावीत्यवाचीनपा-
 णिः कुर्यात् । रौद्र उत्तरतो यथादेवताभ्यः, तयोर्नानार्पणपरिपेचनं
 धर्मभेदात् । नक्तमेवोत्तमेन वैहायसम् । य एतान्यव्यग्रो यथोपदेशं
 कुरुते नित्यं स्वर्गः पुष्टिश्च ।

वैश्वदेवस्य पाकसाध्यत्वात्प्रथमतस्तावत् पाकधर्मानाह
 आर्या इत्यादिना । आर्यास्त्रैवर्णिकाः । शूद्राणां पृथक् परिभाषणात् ।
 प्रयताः शुचयः । वैश्वदेवे वैश्वदेवसम्बन्धिनि गृहस्थस्य भोजनार्थं
 पाके । अशनीयस्यैव वैश्वदेवविधानात् । कल्पतरौ तु वैश्वदेवे क-
 र्माणि अन्नं संस्क्रुर्युरिति व्याख्यानात् पाकधर्माणां वैश्वदेवार्थत्वम-
 भ्यनुज्ञातम् । भाषा शब्दोच्चारणम् । कासो घुर्घुरस्वरः । क्षवयुः छिका ।
 अभिमुखोऽन्नं वर्जयेत् भाषादिकम् अन्नाभिमुखो वर्जयेत् इत्यर्थः ।
 संस्कर्त्तारः स्युरिति बहुवचने प्रकृते वर्जयेदित्येकवचनं प्रत्येक-
 मुपदेशार्थम् । केशाङ्गवाससां प्रयतानामपि स्पर्शं चोदकोपस्पर्शनं
 कुर्यात् । त्रैवर्णिकैरधिष्ठिताः अवोक्षिताः शूद्रा वा संस्क्रुर्युः ।
 शूद्रैश्च ब्राह्मणादिस्वामिके पाके क्रियमाणे यस्य ब्राह्मणादेर्य
 आचमनकल्पः स एव कर्त्तव्यः । शूद्रैश्चार्येभ्योऽधिकमहरहः
 केशादिवापनं कर्त्तव्यम् । सर्वैः परिहितैर्वासोभिः सहैव उदकोप-

स्पर्शनं स्नानं शूद्राः कुर्युः । आर्याणां तु परिहितं वासो निधाय
 कौपीनाच्छादनमात्रेणापि स्नानं भवति । शूद्रस्यापि पाकादन्यत्र
 न वासोभिः सह स्नानमिति मनुना वस्त्रबहुत्वस्य निषेधात् ।
 अपिवाऽऽष्टमीषु पर्वेषु वा वपेरन् इति । पर्वे चात्र दर्शपूर्णमासौ
 मुख्यत्वात् । बहुवचनं तु अष्टमीष्वतिवत् व्यक्त्यभिप्रायम् । भार्या-
 वेक्षणासम्भवे च शूद्रेण पाके क्रियमाणे तदन्नम् आहृत्य स्वयम-
 ग्नावधिश्रित्याद्भिः प्रोक्षेत् । तदेवपवित्रमित्याचक्षते इति । तदे-
 वेभ्योऽपि दीयमानं पवित्रं किं पुनर्मनुष्याणामित्यर्थः । पक्वे
 चाग्ने तिष्ठन्पाचकोऽन्नस्वामिने भूतमिति प्रब्रूयात् । तिष्ठन्निति च
 तच्छाखीयानाम् । अन्येषां तु गृह्ये विशेषानभिधानादासीनत्वमेवेति
 केचित् । तत्सुभूतमित्यादि च स्वामी प्रतिब्रूयात् । गृहमेधिनो यद-
 शनीयं तस्येति अभिधानाद्यदाऽनग्निपक्वेन प्राणवृत्तिस्तदा तेनैव
 होमा वलयश्च कर्त्तव्याः । तेषां मन्त्राणामिति । तेषां होमवलीनां
 ये मन्त्रास्तेषामुपयोगे आद्यप्रयोगे कर्त्तव्ये पूर्वं द्वादशाहम् अधः
 शय्या ब्रह्मचर्यं क्षारलवणवर्ज्जनाख्यं व्रतमित्यर्थः । स्वामित्वा-
 विशेषात्सपत्नीकः कुर्यादिति सुदर्शनभाष्यकारः । उज्ज्वलायां तु
 उपयोगे नियमपूर्वकविद्याग्रहणे उपयोक्तुरेव व्रतमित्युक्तम् । क्षा-
 रलवणम् उपरलवणमिति कल्पतरुः । उत्तमस्य वैहायसबलौ विनि-
 युक्तस्य ये भूताः प्रचरन्तीत्यस्य द्वादशरात्रानन्तरमुपवासोऽधिक-
 इति कल्पतरुः । एवं व्रतं कृत्वा प्रक्षस्तेऽहनि वैश्वदेवारम्भः कार्यः ।
 अत्र च बलिषु मार्जनावोक्षणयोर्देशभेदादेव भेदसिद्धेस्तस्य तस्येति
 धीप्तावचनम् एकदेशावस्थितानामपि पृथक् पृथक् मार्जनावोक्षणे
 कृत्वा बलिदानं कर्त्तव्यमित्येवमर्थम् । पाठक्रमादेव च परिषेचनस्य
 पश्चाद्भावे सिद्धे पश्चादिति ग्रहणं बल्युपरि गन्धमाल्यादिदानार्थ-
 मित्युज्ज्वलाकारः । होममकारमाह औपासनइति । स्मार्त्ताग्न्यभावे

च पचनो द्रष्टव्यः । अन्ये तु समाविकल्पं मन्यन्ते । पचनञ्चात्र यत्र पच्यते स इत्युज्ज्वलाकारः । यदि मयाणे गृहे वा अग्निरुपसमा-
धातव्यः स्यात्तदा स्पण्डिले कुण्डे वा प्राचीरुदीचीश्चतस्रो रेखा
लिखित्वा अनोक्ष्याग्निं प्रतिष्ठाप्यावोक्षणशेषमुत्तिसृज्य प्राग्वोद-
ग्नाऽन्यतोऽयमुपादद्यात् ।

तथाचापस्तम्भः, यत्र क्वाग्निमुपधास्यन्स्यात्तत्र प्राचीरु-
दीचीश्चतस्रो रेखा लिखित्वाऽद्भिरवोक्ष्यामिष्टुपसामिध्याद्भुत्तिसृज्यै-
तद्वृन्दकमुत्तरेण पूर्वण वाऽन्यदुपदध्यादिति । पद्भिराद्यैर्विवाहमन्त्रे-
भ्यः प्राक् पठितेषु मन्त्रेषु आद्यैः पद्भिरित्यर्थः । न च तेषामेव-
ग्रहणे मानाभावः । कर्मलिङ्गकान्तरिसलिलङ्गकादिकामिकसमा-
म्नातस्य अन्यत्र असम्भवात् । ते च—अग्नये स्वाहा विश्वेभ्यो-
देवेभ्यः स्वाहा ध्रुवायभूमाय स्वाहा ध्रुवक्षितये स्वाहा अच्यु-
तक्षितये स्वाहा अग्नये स्विष्टकृते स्वाहा इति षट् । उज्ज्वलायां तु-
सोमाय स्वाहेति षष्ठः सौविष्टकृतः सप्तमः, औषधहविष्केषु सर्वत्र
तस्य प्रवृत्तिदर्शनादित्युक्तम् । तत्तु पद्भिराद्यैरिति षट्मंगल्यानिर्दे-
शात्सोमस्य च श्रुतावनाम्नानात् उपेक्षणीयम् । हस्तेनादाय प्रतिमन्त्रं
जुहुयात् । अत्र चाशनीयस्य सामान्यतो निर्देशोऽपि होमेषु हवि-
ष्यमेव मुख्यमिति प्रागुक्तम् । उभयत इति । षडाहुतिहोमात् पूर्वं
षडाहुतिहोमानन्तरं च कुर्यात् । यथापुरस्तादिति । बलिदेशसंस्का-
रे यथा परिमार्जनादिपूर्वकं परिपेचनं प्रागुक्तं तद्वदत्तापीत्यर्थः ।
एवं बलीनामिति । यत्र नानादेशसमवेता अनेके बलपस्तत्र सकृद-
न्ते परिपेचनं कर्त्तव्यम् इत्यर्थः । सतीति । सति सूत्रे तेन संसृष्टा
बलयः कार्या इति अर्थः इति कोचित् । कल्पतरौ तु सत्यवकाशे
सूपमंस्ये परस्परसंकीर्णदेशे बलयो न कार्या इत्युक्तम् । बलीना-
ह अपरेणामिमिसादिना । अग्नेः पश्चात्सप्तमाष्टमाभ्यां घर्माय स्वा-

हा अधर्माय स्वाहेतिद्वाभ्याम् उदगपवर्गम् उत्तरस्यां समाप्तिर्विधा
भवति । उदधानम् उदकनिधानपात्रं तप्राज्यः स्वाहेत्येनेन नवमे-
न । मध्येऽगारस्य गृहस्य मध्ये ओषधिवनस्पतिभ्यः स्वाहा रक्षो-
देवजनेभ्यः स्वाहेत्येताभ्यां दशमैकादशाभ्यां प्रागपवर्गं प्राक्संस्थम् ।
उत्तरपूर्वदेशे ऐशान्यां गृहेभ्यः स्वाहा अवसानेभ्यः स्वाहा अव-
सानपतिभ्यः स्वाहा सर्वमृतेभ्यः स्वाहेति एतैश्चतुर्भिः । शय्यादेशे
कामाय स्वाहेति अनेन कामलिङ्गेन । देहल्यामन्तरिक्षाय स्वाहेति
अनेनान्तरिक्षलिङ्गेन । देहली च द्वारस्याधःस्थदारु । अपिधान्यां
कपाटे “यदेजति जगति यच्च चेष्टति नाम्नो भागो यन्नाम्ने स्वा-
हा” इति अनेन उत्तरेण । ब्रह्मसदनं वास्तुविद्याप्रसिद्धं—तत्र पृथिव्यै
स्वाहा अन्तरिक्षाय स्वाहा दिवे स्वाहा सूर्याय स्वाहा चन्द्रमसे
स्वाहा नक्षत्रेभ्यः स्वाहा इन्द्राय स्वाहा बृहस्पतये स्वाहा
मजापतये स्वाहा ग्रहणे स्वाहेति एतैरुत्तरैः । ब्रह्मसदनं ब्रह्मणः
स्थानमित्यन्यै । पितृलिङ्गेन स्वधा पितृभ्य इति मन्त्रेण । रौद्रमन्त्रो
नमो रुद्राय षष्ठ्यतये स्वाहेति । धर्मभेदात् उपवीतित्वमाचीनावी-
तित्वादिधर्मभेदात् । उत्तमेन ये भूताः प्रचरन्तीत्यनेन वैहायसमेव
बलिं दद्यान्मान्यं बलिमिति ।

अथ बलिदानानन्तरं कृत्यम् ।

विष्णुपुराणम्,

ततो गोदोहमाश्रं वै कालं तिष्ठेद् गृहाङ्गणे ।

अतिथिग्रहणार्थाय तद्धूर्ध्वं वा यथेच्छया ॥

आतिथिं तत्र सम्प्राप्तं पूजयेत्स्वागतादिना ।

हिरण्यगर्भबुद्ध्या तं मन्येताभ्यागतं गृही ॥

पित्रर्थं चापरं विप्रमेकमप्याशयेन्नृप ।

तद्देश्यं विदिताचारसम्भूर्तिं पाञ्चयज्ञिकम् ॥

गोदोहमात्रकालो मुहूर्त्तस्याष्टमो भागः ।

आचम्य च ततः कुर्यात् द्विजो द्वारावलोकनम् ।

मुहूर्त्तस्याष्टमं भागं प्रतीक्ष्यो ह्येतथिर्भवेत् ॥ इति ।

कल्पतरुक्तमार्कण्डेयपुराणवाक्यैकवाक्यत्वात् । अपरम् अ-
तिथेरन्यम् । अतिथेरविदिताचारसंभूतित्वेन श्राद्धपात्रत्वाभावात् ।

अत एवातिथ्याधिकारे पराशरः,

न पृच्छेद्गोत्रचरणं स्वाध्यायं जन्म चैव हि ।

स्वं चित्तं भावयेत्तस्मिन् व्यासः स्वयमुपागतः ॥

अतएवाह तद्देश्यमित्यादि । एकमपीति बहूनामभावे । वैश्वदे-
वात्पूर्वमपि भिक्षुकोपस्थितौ तस्मै तदा भिक्षा देयेत्याह—

व्यासः,

अकृते वैश्वदेवे तु भिक्षुके गृहमागते ।

उद्धृत्य वैश्वदेवार्थं भिक्षां दत्त्वा विसर्जयेत् ॥

ब्रह्मचारी यतिश्चैव विद्यार्थी गुरुपोषकः ।

अध्वगः क्षीणवृत्तिश्च पडेते भिक्षुकाः स्मृताः ॥

स्मृत्यन्तरे,

देशं वाऽथ कुलं विद्यां पृष्ट्वा योऽन्नं प्रयच्छति ।

न स तत्फलमामोति दत्त्वा स्वर्गं न गच्छति ॥

यमः,

देशं गोत्रं कुलं विद्यामन्नार्थं यो निवेदयेत् ।

वैवस्वतेषु धर्मेषु बान्ताशी स निरुच्यते ॥

अथ नित्यश्राद्धम् ।

बलिदानानन्तरं वसिष्ठः,

श्रोत्रियाय दत्त्वा ब्रह्मचारिणे चानन्तरं पितृभ्यो दद्यात्ततो
ऽतिथीन् भोजयेत् ।

एवं च नित्यश्राद्धात्पूर्वं भिक्षुकोपस्थितौ तस्मै भिक्षादानं,
ततो नित्यश्राद्धादि, ततोऽतिथिभोजनादीति क्रमः । नित्यश्रा-
द्धात्पूर्वं भिक्षुकानुपस्थितौ तु अग्रेऽपि तदुपस्थितौ भिक्षा देया ।

छन्दोगपरिशिष्टम्,

अप्येकमाशयेद्विभं पितृष्वश्वसिद्धये ।

अदैवं नास्ति चेदन्यो भोक्ता भोज्यपथापि वा ॥

अप्युद्धृत्य यथाशक्ति किञ्चिदन्नं यथाविधि ।

पितृभ्योऽथ मनुष्येभ्यो दद्यादहरहर्द्विजे ॥

पितृभ्य इदमित्युक्ता स्वपाकारमुदीरयेत् ।

हन्तकारं मनुष्येभ्यस्तदन्ते निनयेदपः ॥

अप्येकं बहुनामभावे एकमपि । अदैवं वैश्वदेवश्राद्धवर्जितम् ।

अन्यः अतिथेरन्यः श्राद्धपात्रतायोग्य एकोऽपि भोक्ता नास्ति
भोज्यं वा ब्राह्मणतृप्तिपर्याप्तं नास्ति तदा स्थाल्यां यथाशक्ति अ-
न्नमुद्धृत्य पितृभ्यः—

अप्येकं भोजयेद्विभं पुण्याप्यन्वहं गृही ।

इत्यादिपुराणवाक्यात्पित्रादिपितृभ्यः मनुष्येभ्यस्तर्पणप्रकर-
णोक्तेभ्यः सनकमनन्दनसनातनकपिलासुरिवोद्धुपञ्चशिखेभ्यश्चत-
स्रभ्यः सङ्कल्प्य कस्मिंश्चिद् द्विजे दद्यादित्यर्थः । एतेन मनुष्या-
णां नित्यश्राद्धं नास्तीति महार्णवप्रकाशकारोक्तं निरस्तम् ।

अतएव कार्णार्जिनिः,

नित्यश्राद्धं पितृणां तु मनुष्यैः सह गीयते । इति ।

मनुष्यश्राद्धे ब्राह्मणाः प्राङ्मुखाः । "प्राङ्मुखमतिथिं भोज-
येन्मनुष्यार्थम्" इति गृथान्तरात् । दाता तु मत्पङ्गुमुखः । मनुष्या-
णां वा एषा दिग्पत्प्रतीचीति श्रुतेः ।

मार्कण्डेयपुराणं,

कुर्पादहरहः श्राद्धमन्नाद्येनोदकेन वा ।

पितृनुद्दिश्य विमांस्तु भोजयेद्विप्रमेव वा ॥ इति ।

मनुरपि,

एकमप्याशयेद्विप्रं पित्रर्थे पाञ्चयाग्निके ।

नचैवात्राशयेत्किञ्चिद्वैश्वदेवं प्रति द्विजम् ॥ इति ।

पाञ्चयाग्निके पञ्चपक्षान्तर्गतपितृयज्ञे । आपेशब्दात्सति सम्भ-
वे बहूनपि । वैश्वदेवं प्रति किञ्चिद्द्विजं नाशयेदित्यनेन नित्यश्रा-
द्धे विश्वदेवश्राद्धं नाह्नमित्युक्तं भवति । अतएव—

भयिष्योत्तरपुराणे,

अहरह क्रियते यत्तु तन्निसमिति कीर्त्यते ।

विश्वदेवविहीनं तदशक्ताबुदकेन तु ॥

विश्वदेवविहीनं विश्वदेवश्राद्धहीनम् ।

लघुहारीतोऽपि,

नित्यश्राद्धमदैवं स्यादर्घ्यापिण्डविवर्जितम् । इति ।

नित्यश्राद्धस्पावश्यकत्वमाहुः मनुशातातपौ शाङ्गश्च,

कुर्पादहरहः श्राद्धमन्नाद्येनोदकेन वा ।

पपोमूलफलैर्वापि पितृभ्यः प्रीतिमावहन् ॥

तथा—

योगियाज्ञयकल्पः,

कुर्पादहरहः श्राद्धमन्नाद्येनोदकेन वा ।

पित्रर्थं वै पितॄणां च स्वात्मनः श्रेय इच्छता ॥

प्रचेताः,

नामन्त्रणं न होमं च नाह्नानं न विसर्जनम् ।

न पिण्डदानं न घृताभित्ये कुर्पाद्भिर्नोत्तमः ॥

उपवेश्पासनं दत्त्वा संपूज्य कुसुमादिभिः ।

निर्दग्धं भोजयित्वा तु किञ्चिदत्त्वा विसर्जयेत् ॥
होमोऽप्रौकरणहोमः । सुरान् विश्वान्देवान् । निर्दग्धम् अदग्ध-
मन्नम् । अत्र च किञ्चिदिति यथाशक्ति दक्षिणाया विहितत्वात्,
व्यासेनापि—

नित्यश्राद्धेऽर्घ्यगन्धाद्यैर्द्विजानभ्यर्च्य शक्तितः ।
सर्वान् पितृगणान्सम्यक् सहैवोद्दिश्य भोजयेत् ॥
आवाहनस्वधाकारपिण्डाप्रौकरणादिकम् ।
ब्रह्मचर्यादिनियमो विश्वेदेवास्तथैव च ॥
नित्यश्राद्धे सजेदेतान् भोज्यमन्नं प्रकल्पयेत् ।
दत्त्वा तु दक्षिणां शक्त्या नमस्कारैर्विसर्जयेत् ॥
एकमप्याशयेन्नित्यं पण्णामप्यन्वहं गृही ।
इत्यत्र दक्षिणाविधानात्,

भविष्ये तु—

नित्यश्राद्धमदैवं स्यादक्षिणापिण्डवर्जितम् । इत्यत्र,
तथा पुराणान्तरेऽपि—

नित्यश्राद्धं तु यन्नाम'दैवहीनं तदुच्यते ।
तत्तु पादूपैरुपं ज्ञेयं दक्षिणापिण्डवर्जितम् ॥

इत्यत्र च दक्षिणायाः पर्युदस्तत्वान्नित्यश्राद्धे दक्षिणायाः
विकल्पः ।

अथातिथ्यविधिः ।

तत्र बलिदानानन्तरं अतिथिनिरीक्षणाय गृहाङ्गणे कश्चि-
त्कालं तिष्ठेदित्युक्तम्—

मार्कण्डेयपुराणे,

आचम्य च ततः कुर्यात्माङ्गो द्वारावलोकनम् ।

मुहूर्त्तस्पाष्टमं भागमुदीक्ष्यो ह्यतिथिर्भवेत् ॥ इति ।

विष्णुपुराणेऽपि,

ततो गोदोहमात्रं वा कालं तिष्ठेद् गृहाङ्गणे ।

अतिथिग्रहणार्थाय तदूर्ध्वं वा मूथेच्छया ॥ इति ।

मनुः,

कृत्वैतद् बलिकर्मैवमतिथिं पूर्वमाशयेत् ।

भिक्षां च भिक्षवे दद्यात् विधिवद्ब्रह्मचारिणे ॥

यत्पुण्यफलमाप्नोति गां दत्त्वा विधिवद् गुरोः ।

तत्पुण्यफलमाप्नोति भिक्षां दत्त्वा तु भिक्षवे ॥

भिक्षामप्नुदप्राप्तं वा सत्कृत्य विधिपूर्वकम् ।

वेदतन्त्रार्थविदुषे ब्राह्मणायोपपादयेत् ॥

नश्यन्ति हव्यकव्यानि नराणामविजानताम् ।

भस्मभूतेषु विप्रेषु मोहादत्तानि दातृभिः ॥

विद्यातपःसमृद्धेषु हुते विप्रमुखाग्निषु ।

निस्तारयति दुर्गाद्य महतश्चैव किल्बिषात् ॥ ७

गोमदानसमं पुण्यं तस्याह मगवान्यमः ।

पूर्वमाशयेत्, निस्रश्नाद्धात् । इदं च तस्मिन्कालेऽतिथिप्राप्तौ

इति द्रष्टव्यम् । भस्मभूतेष्विति विद्यातपोरहितेषु ।

हारीतः,

सर्वा अस्य देवता गृहानभ्यागच्छन्ति, यस्यैवं ब्राह्मणो वि-

द्वान् गृहमभ्येति तमभ्युत्तिष्ठतः प्राणा देवता अपक्रामन्ति ।

घृहस्पतिः,

भीयते स्वागतेनाग्निरशनेन शतक्रतुः ।

पितरः पादशौचेन भोजनेन प्रजापतिः ॥

सत्कृत्य भिक्षवे भिक्षा दातव्या सत्रनाय च ।

मघ्नो मघ्नघाति ।

शातातपः,

भिक्षां वा पुष्कलं वापि हन्तकारमथापिवा ।

असंमये सदा दद्यादुदपात्रमथापिवा ॥

भिक्षादिलक्षणं तत्रैवोक्तं,

ग्रासमात्रा भवेत् भिक्षा पुष्कलं च चतुर्गुणम् ।

पुष्कलानि च चत्वारि हन्तकारं विदुर्बुधाः ॥

मार्कण्डेयपुराणे तु—

ग्रासप्रमाणा भिक्षा स्यादग्रं ग्रासचतुष्टयम् ।

अग्रं चतुर्गुणं ग्राहुर्हन्तकारं द्विजोत्तमाः ॥

भोजनं हन्तकारं वा अग्रं भिक्षामथापिवा ।

अदत्त्वा च न भोक्तव्यं यथाविभवमात्मनः ॥

यथाविभवं स्वशक्त्यनुसारेण । भोजनादिषु चतुर्षु मध्ये अन्य-
तरत् अदत्त्वा न भोक्तव्यम् इत्यर्थः । भिक्षुब्रह्मचारिणोर्भिक्षादा-
नप्रकारो गौतमेन प्रदर्शितः,

स्वस्तिवाच्य भिक्षादाजमपूर्वमिति ।

भिक्षमाणं ब्रह्मचारिणं भिक्षुं वा स्वस्तीति वाचयित्वा जलं
दत्त्वा भिक्षां दद्यादित्यर्थः । भिक्षोः पुनः आद्यन्तयोरुदकदानं
कार्यम् ।

तथाच व्यासः,

यतिहस्ते जलं दद्याद्भैक्षं दद्यात्पुनर्जलम् ।

भैक्षं पर्वतमात्रं स्यात् तज्जलं सागरोपमम् ॥ इति ।

अतिथिप्रसारूप्याने च दोष उक्त आश्रमस्थेन,

स्त्रीणां च प्रसाचसाणानां ममाहितो ब्रह्मचारी इष्टं दत्तं हुतं
प्रजां पशून् ब्रह्मवर्चसमन्नाद्यं वृत्ते तस्मादुह्वै ब्रह्मचारिसङ्गं न
प्रसाचसीतेति ।

मत्पाचक्ष्णानामिति । मत्सारूपानं कुर्वतीनाम् । समाहितो
वशीकृतान्तःकरणः । ब्रह्मचारीति यतेरप्युपलक्षणम् ।

तथाच व्यासः,

यतिश्च ब्रह्मचारी च पर्याप्तस्वामिनावुभौ ।

तयोरेकमदत्त्वा तु भुक्त्वा चान्द्रायणं चरेत् ॥

पुराणेऽपि,

अपूजयंश्च काकुत्स्थ तपस्विनमुपागतम् ।

दुःखाशी च परे लोके स्वानि मांसानि खादति ॥

वृक्ते छिनत्ति ।

पराशरः,

दद्याच्च भिक्षात्रितयं परिव्राट्ब्रह्मचारिणाम् ।

इच्छया च ततो दद्याद्विभवे सख्यवारितम् ॥

नृसिंहपुराणे,

भिक्षां च भिक्षवे दद्यात्परिव्राट्ब्रह्मचारिणे ।

संकल्पितान्नादुदधृष्य सर्वव्यञ्जनसंयुताम् ॥

अकृते वैश्वदेवे तु भिक्षुके गृहमागते ।

उदधृष्य वैश्वदेवान्नं भिक्षां दत्त्वा विसर्जयेत् ॥

वैश्वदेवकृतं दोषं शक्तो भिक्षुर्व्यपोहितुम् ।

नतु भिक्षुकृतं दोषं वैश्वदेवो व्यपोहति ॥

अनेन च वैश्वदेवात्पूर्वमागतस्य एकग्रामवातिनः यतेर्ब्रह्म-
चारिणो वा अतिथित्वाभावेऽपि वैश्वदेवार्थमुदधृत्यावश्यं भिक्षा
दातव्येत्युक्तं भवति ।

पद्मपुराणे,

यः पात्रपूरणीं भिक्षां यतिभ्यः संप्रयच्छति ।

विमुक्तः सर्वपापेभ्यो नासौ दुर्गतिमाप्नुयात् ॥

ब्रह्मपुराणे,

पूर्वं देवैर्जिता दैत्याः संग्रामाच्च पराङ्मुखाः ।

कपालपाणयो जग्मुः केचिन्नग्नव्रताः स्थिताः ॥

केचिन्मुण्डास्त्वजिनाद्याः कापायवसनास्तथा ।

सात्वताश्च दुराचाराः शौचाचारविवर्जिताः ॥

नरास्थिकेशसंछिन्नाः केचिद् व्याजेन दानवाः ।

यज्ञेषु रक्षसां भागो देय इत्येव संस्मरन् ॥

विभेभ्यो मूर्त्तिमज्यश्च देवेभ्यश्च गृहाद् बहिः ।

नित्यं सत्पुरुषः कुर्यादितेव्वभ्यधिकं तथा ॥

तथा,

पात्राण्डिनां चापि न यत्र भिक्षाम्

कुर्वन्ति निन्दां च बहिर्गतानाम् ।

वेदे सम्यक् संस्थितानां च शास्त्रे

शून्यादव्यां भिक्षया वर्त्ततां च

वेदान् पठेस्वामिहोत्राणि सम्यक् धृतोपवासांश्च चरन्तु कितम् ।

स्पर्द्धां कृत्वा साधुजनेषु नित्यं घोरानि पापानि समाचरन्ति ॥

आस्तां किमेभिर्वहुभिः मलापैः पापण्डिनां रोगिणां चायमध्ये ।

विकर्मिणो दुष्टतरा भवन्ति दुष्टास्तु नारीषु यथा पतिघ्नी ॥

दुःखाकुलं जगदेतद्विचार्य नमोऽस्तु धर्माय इति ब्रुवंश्च ।

दद्यादन्नं सर्वगतं च विष्णुं प्रणम्य वै द्वादशपर्वमाश्रमम् ॥

नमोऽस्तु धर्मायेति ब्रुवन् पूर्वोक्तपात्राण्डिभ्यः विष्णुबुद्ध्या

गृहाद् बहिः अवश्यं भिक्षां दद्यादिति समुदापार्थः । अतिथिं पूर्व-
माशयेत् अतिथिं मतीक्षेतेत्याद्युक्तं, तत्र कोऽसावतिथिस्त्रिपेक्षार्या

शातातपः,

मियो वा यदि वा द्वेष्टो मूर्खः पण्डित एव वा ।

प्राप्तस्तु वैश्वदेवान्ते सोऽतिथिः स्वर्गसंक्रमः ॥ इति । अस्वार्थः ।

मनुना,

काममभ्यर्चयेन्नित्यं नाभिरूपमपि त्वरिम् ।

द्विपता हि हविर्भुक्तं भवति प्रेत्य निष्फलम् ॥

इति द्वेष्पभोजनं निषिद्धम् ।

तथा स्मृत्यन्तरे,

नष्टशौचे व्रतभ्रष्टे विप्रे वेदोविवर्जिते ।

दीपमानं रुदत्यन्नं किं मया दुष्कृतं कृतम् ॥

इति मूर्खस्यान्नदानं निषिद्धम् । तदपवादार्थमाह यदि वा द्वेष्पो मूर्ख इति । वैश्वदेवान्ते प्राप्तोऽविचार्य भोजनीय एवेत्यर्थः ।

तत्र हेतुः सोऽतिथिः स्वर्गसंक्रमः स्वर्गप्राप्तिसाधनमित्यर्थः ।

अतिथिशब्दार्थमाह—

मनुः,

एकरात्रं तु निवसन्नतिथिर्वाह्यः स्मृतः ।

अनित्यं हि स्थितो यस्मात्तस्मादतिथिरुच्यते ॥

यमः,

तिथिपूर्वोत्सवाः सर्वे त्यक्ता येन महात्मना ।

सोऽतिथिः सर्वभूतानां शेषानभ्यागतान् विदुः ॥ इति ।

शेषान् तिथिपूर्वोत्सवमुद्दिश्यागतान् ।

मार्कण्डेयः,

न मित्रमतिथिं कुर्यान्नैकग्रापनिवासिनम् ।

अज्ञातकुलनामानं तत्काले समुपस्थितम् ॥

सुसुप्तपात्रं अन्तं प्याद्यपानभीक्ष्णम् ।

ग्राह्यं भादुरतिथिं संपूज्यः शक्तितो बुधैः ॥ इति ।

ग्राह्यग्रहणं सन्निपादिष्युदासार्थम् ।

अत एव मनुः,

ब्राह्मणस्य त्वनतिथिर्गृहे राजन्य उच्यते ।

वैश्यशूद्रौ सखा चैव ज्ञातयो गुरुरेव च ॥ इति ।

अत्र च ज्ञातातपवाक्ये, प्रियो वा यदिवा द्वेष्य इत्यत्र प्रियस्यातिथित्वाभिधानात् मार्कण्डेयमनुवाक्ये च न मित्रमतिथिं कुर्यादिति सखाचैव ज्ञातयो गुरुरेवचेत्यादिना सखादीनामतिथित्वनिराकरणादेवं विज्ञायते, मत्प्रियस्य मच्छिष्यस्य वा इदं गृहमिति सम्बन्धं पुरस्कृत्यागतस्य नातिथित्वम् अपुरस्कृत्य सम्बन्धं दैवादागतस्य तु तस्य अतिथित्वमिति ।

अत एव मार्कण्डेयपुराणे,

न पृच्छेद् गोत्रचरणं स्वाध्यायं नापि पण्डितम् ।

शोभनाशोभनाकारं तं मन्येत प्रजापतिम् ॥

वर्णमाचारः ।

विष्णुपुराणेऽपि,

स्वाध्यायगोत्रचरणमपृष्ट्वा च तथा कुलम् ।

हिरण्यगर्भबुद्ध्या तं मन्येताभ्यागतं गृही ॥ इति ।

धाता प्रजापतिः शुक्रो वह्निर्वसुगणो यमः ।

प्रविश्यातिथिमेते वै भुञ्जतेऽन्नं नरेश्वर ॥ इति ।

एवं दात्रा गोत्रादि न प्रष्टव्यमित्युक्तम् ।

भोक्तुरपि गोत्रादिकथने निषेधमाह—

विष्णुः,

देशं गोत्रं कुलं विद्यामन्त्रार्थं यो निवेदयेत् ।

वैवस्वतेषु घर्षेषु वान्ताशी स प्रकीर्तितः ॥

आश्वमेधिके,

भूतिपासाश्रमार्चाय देशकालागताय च ।

सत्कृत्यान् मदातव्यं यज्ञस्य फलमिच्छता ॥ इति ।

तथा—

दूराच्चोपागतं श्रान्तं वैश्वदेवउपस्थिते ।

अतिथिं तं विजानीयान्नातिथिः पूर्वमागतः ॥ इति ।

व्यासोऽपि,

आदूरादाश्रमप्राप्तः क्षुत्तृष्णाश्रमकर्षितः ।

यः पूज्यतेऽतिथिः सम्पगपूर्वक्रतुरेवः सः ॥ इति ।

वैश्वदेवउपस्थितमिति तु दिवसाविषयम् ।

सायन्तु वैश्वदेवकालेऽन्यकाले वा प्राप्तोऽतिथिरेव ।

तथाच मनुः,

अमणोद्योऽतिथिः सायं सूर्योदो गृहमेधिना ।

काले प्राप्तस्त्वकाले वा नास्यानश्नन् गृहे वसेत् ॥ इति ।

सूर्योद इति । अस्तं गच्छता सूर्येण देशान्तरगमनाशक्तिमुत्पाद्य
गृहं प्रापित इत्यर्थः ।

प्रचेता अपि,

यः प्राप्तो वैश्वदेवान्ते सायं वा गृहमागतः ।

देववत्पूजनीयोऽसौ सूर्योदः सोऽतिथिः स्मृतः ॥ इति ।

तथा याज्ञवल्क्योऽपि,

अमणोद्योऽतिथिः सायमापि वाग्भृतृणोदकैः । इति ।

वसिष्ठः,

ततोऽतिथीन्मोजपेत् श्रेयांसं श्रेयांसमानुष्यूर्ध्वेण ।

पो यो जात्याद्युत्कृष्टस्तं तं प्रथमं पूजयेदित्यर्थः ।

मनुर्विष्णुश्च प्रथमे,

संप्राप्ताय स्वतिथये मदद्यादासनोदके ।

अन्नं चैव यथाशक्ति सदकृत्य विधिपूर्वकम् ॥

अन्नं हुत्वा विधानेन यत्पुण्यफलमश्नुते ।
 तेन तुल्यं विशिष्टं वा ब्राह्मणे तर्पिते फलम् ॥
 मन्त्रकर्मविपर्यासाद् दुरितात् दुर्गतादपि ।
 तत्फलं नश्यते कर्तुरिदं न श्रद्धया हुतम् ॥
 शिलादप्युज्जतो नित्यं पञ्चामीनापि जुह्वतः ।
 सर्वं सुकृतमादत्ते ब्राह्मणोऽनर्चितो वसन् ॥
 तृणानि भूमिरुदकं वाक् चतुर्थी च सूत्रता ।

एतान्यपि सतां गेहे नोच्छिद्यन्ते कदाचन ॥ इति ।

संप्राप्ताय आमन्त्रणं विना स्वयम् । विधिपूर्वकम् अतिथिपूजो-
 क्तप्रकारेण । अन्नं हुत्वेति । अग्राविति शेषः । मन्त्रेति । मन्त्रक-
 र्मविपर्यासाद्यद् दुरितं दुर्गतात्कर्तुर्व्यभिचाराच्च यद् दुरितं तस्मात् ।
 तत्फलं होमफलम् । इदं नेति । अतिथये श्रद्धया यद्भुतं दत्तम् इदम् आ-
 सनादि तत् न नश्यत इत्यनुपङ्गः । शिलात् लूनसस्यशेषात् क्षे-
 पतितात् उज्जत उच्चिन्वतः । अनेन दरिद्रेणाप्यतिथिपूजनं
 कर्त्तव्यमित्युक्तम् । सूत्रता म्रिया सत्या ।

आश्वमेधिके,

साङ्गोपाङ्गास्तथा वेदान् पठतीह दिनेदिने ।

नचातिथिं पूजयति एथा'स पठति द्विजः ॥

पाकपक्षैर्महायज्ञैः सोमसंस्थाभिरेव च ।

ये यजन्ति न चार्चन्ति गृहेष्वतिथिमागतम् ॥

तेषां यशोभिकामानां दत्तमिष्टं च यज्ञवेव ।

एथा भवति तत्सर्वमाशया हतया हतम् ॥ इति ।

अत्र सुकृतहान्यभिधानं दुष्कृतप्राप्तेरप्युपलक्षणम् ।

अतएवोक्तं तत्रैव,

नैश्वदेवान्तिके प्राप्तमतिथिं यो न पूजयेत् ।

त चण्डालत्वमामोति सद्य एव न संशयः ॥

चिप्पुरपि,

अतिधर्मस्य भग्नशो गृहस्थस्य तु गच्छति ।

तस्मात्सुकृतमादाय दुष्कृतं तु प्रयच्छति ॥ इति ।

शङ्खलिखितावपि,

गोदोहनमात्रं कालमन्वाकाङ्क्षेदतिथिः श्रोत्रियो देवव्रती
यतिधर्मा नैष्ठिकः समानवृत्तिर्पोऽन्यो वा आगच्छेत् तस्मिन्काले
तमर्चयित्वाऽश्रीयात् कुशटचेरपि ब्राह्मणोऽनश्नन् सुकृतमादत्ते
पर्यन्ततः पूजां कुर्वन्ति ।

अतिधर्ममाह । गोदोहनकालमिति । श्रोत्रियः एकशास्त्राया
अध्येता । देवव्रती उपकुर्वाणकः । यतिधर्मा ब्रह्मचर्येणैव कालं ने-
प्यामीत्येवंमंकल्पवान् ब्रह्मचारी । समानवृत्तिः तुल्यजीवनोपायः ।
गृहस्थधर्ममाह । तमर्चयित्वाऽश्रीयात् । पर्यन्ततः अतिर्धि परि-
त्यज्याश्नतः कुशटचेरपि । तस्मादतिथेः पूजां कुर्वन्तीति ।

तथा—

प्रार्थयन्ते यथा सर्वे निपानं मृगपक्षिणः ।

एवं गृहस्थं संपन्नं प्रार्थयन्तीह साधवः ॥

नावमन्येत विद्वांसं ब्राह्मणं ब्राह्मणो ह्यग्निरिवाममेयः सर्व
एव यथा प्रणीतश्चाप्रणीतश्चाग्निर्हि दैवतमेवं विद्वांश्चाविद्वांश्च
ब्राह्मणः पूज्य एव सर्वेषां यत्र हि ब्राह्मणो न भुङ्के तद्धृतमप्यग्नाव-
हुतमेवास्य तद्भविस्तत्र देवा अपि न गृह्णन्ति स्वं भागम् । अतिदेवा
हि ब्राह्मणाः ब्राह्मणानां प्रसादादेवा अपि स्वर्गमजयन् ।

• प्रणीतो वैदिकसंस्कारसंस्कृतः । अतिदेवाः देवेभ्योऽप्य-
तिशयिताः ।

पुनः शङ्खलिखितौ,

वयोवर्णावेद्यातपःसंपन्नाय पाद्यमर्घमाचमनीयमन्नविशेषांस्तस्मै
शक्तितो दद्यात् सहासीत मदीयेऽनुज्ञाप्य शयीत पूर्वं मातिबुध्येत
मस्थितमनुव्रजेत् । समेत्य न्यस्यतो निवर्त्तेत वेद्युद्यानारामसभाप्र-
पातढागदेवगृहमहागमस्थाननदीनामन्यतमस्मिन्स्तं मदीक्षिणं कुर्यात्
वाचमुत्सृज्य पुनर्दर्शनायेति ।

न्यायतः समेत्य ज्येष्ठं पादसंग्रहणादिना समं कनिष्ठं वा
आलिङ्गनादिना मिलित्वा । वेद्यादीनामन्यतमस्मिन्स्थाने पुन-
र्दर्शनायेत्युक्ता तं मदीक्षिणं कुर्यादित्यर्थः । महागमस्थानं महा-
ट्टमस्थानम् ।

पराशरोऽपि,

आतिथिं तत्र संप्राप्तं पूजयेत् स्वागतादिना ।

तथाऽऽसनप्रदानेन पादगक्षालनेन च ॥

श्रद्धया चान्नदानेन त्रिषमश्नोत्तरेण च ।

गच्छतश्चानुयानेन प्रीतिमुत्पादयेद् गृही ॥

यमः,

चक्षुर्दद्यान्मनो दद्याद्वाचं दद्याच्च मूत्रताम्रम् ।

उत्थाय चासनं दद्यात्स धर्मः पञ्चलक्षणः ॥

उत्थायेति श्रोत्रिष्यातिथिविषयम् । ग्राह्यणायाधीयानायासन-
मुदकमन्नमिति देयम् मृत्युत्तिष्ठेदभिवाचश्चेदिति आपस्तम्बवचनात् ।
इतिशब्दोऽन्येषामुपचाराणां संग्रहार्थः । अभिराद्यश्चेत् अमि-
षादनयोग्यः श्रोत्रिषश्चेत्तदा मृत्युत्तिष्ठेदिति योजना ।

आपस्तम्बः,

अग्निरिव ज्वलदातिथिरभ्यागच्छति धर्मेण वेदानामेकैकां
द्यात्सामधीत्य श्रोत्रियो भवति स्वधर्मपुक्तं कुटुम्बिनमभ्यागच्छति
धर्मपुरस्कारो नान्यमपोदनः सोऽतिथिर्मवति तस्य पूजायां शान्तिः

स्वर्गः पुष्टिश्च । तमभिमुखोऽभ्यागम्य यथावयः ममेत्य तस्यास-
नमाहरेत् । शक्तिविषये नायदुपादमासनं भवतीत्येके । तस्य पादौ
प्रक्षालयेत् । शूद्रमिथुनाविलेके अन्यतरोऽभिषेचने स्यात्तस्योदकमा-
हारयेन्मृन्मयेनेत्येके । नोदकमाहारयेदसमावृत्तोऽध्ययनात्संयुक्तिश्चा-
व्राधिका सान्त्वयित्वा तर्पयेत्तरसैर्भक्ष्यैरग्निरवराद्ध्येनेत्येव । आवसथं
दद्यादुपरिशय्यामुपस्तरणमुपस्थानं सावस्तरणमभ्यञ्जनं चेति ।
अन्नसंस्पर्शमाहूय व्रीहीन्पवान्वा तदर्पान्निर्वपेत् । उद्धृतान्यवेक्षेत
इदं भूयो नेदमिति । भूय उद्धरेत्येव धूयात् । द्विषतो वा नाशमश्नी-
यात् । दोषं दोषेण वा गीमांसमानस्य गीमांसितस्य वा । पाप्मानं हि
स तस्य भक्षयतीति विज्ञायते । स एष प्राजापत्यः कुटुम्बिनो यज्ञः
प्रततः, योऽतिथिनामग्निः स आहवनीयो यः कुटुम्बे स गार्हपत्यः
यस्मिन्पच्यते सोऽन्वाहार्यपचनः । ऊर्जं पुष्टिं प्रजां पशूनिष्टापूर्तमिति
गृहाणामश्नाति यः पूर्वोऽतिथेरश्नाति । पयउपसेचनमन्नुमाग्निष्टोमसं-
मितं सर्पिषा षोडश्युक्थ्यसंमित्रं मांसेन द्वादशाहसंमितमुदकेनाप्रजा-
हृदिरायुश्च मिषा अमिषाश्चातिथयः, स्वर्गं लोकं गमयन्तीति
विज्ञायते । स यत्प्रातर्मध्यन्दिने सायमिति ददाति सवनान्येव तानि
भवन्ति यदुत्तिष्ठत्युदवस्यत्येव तत् यत्सांत्वयति सा दक्षिणा प्र-
शस्ता यत्संसाधयति ते विष्णुक्रमाः यदुपावर्त्तते सोऽवभृथ इति
ग्राह्यणम् । राजानं चेदातिथिरभ्यागच्छेत् श्रेयसीमस्मै पूजामात्मनः
कारयेत् । आहिताग्निश्चेदातिथिरभ्यागच्छेत् स्वयमेत्य धूयात्, व्रात्य
क्वावात्सीरिति व्रात्योदकमिति व्रात्यं तर्पयंस्त्विति । पुराऽग्निहो-
त्रस्य होमादुपांशु जपेद् व्रास यथा ते मनस्तथाऽस्त्विति व्रात्य
यथा ते यज्ञस्तथाऽस्त्विति व्रात्य यथा ते प्रियं तथाऽस्त्विति व्रा-
त्य यथा तेऽतिकामस्तथा तेऽस्त्विति यस्योद्धृतेष्वग्निषु अतिथि-
रभ्यागेच्छत्स्वयमेनमभ्युपेत धूयाद् व्रासातिष्ठजहोष्यामीति । अति-

सृष्टेन होतव्यमनतिसृष्टश्चेज्जुहुपाद् दोषं ब्राह्मणमाह । एकरात्रं
 चेदतिथिं वासयेत्पार्थिवान्छोकानभिजयति । द्वितीययाऽऽन्तरिक्षां
 स्तृतीयया दिव्यान् चतुर्थ्यापरावतो लोकान् अपारिमिताभिरपारि-
 मितान् लोकानभिजयतीति विज्ञायते । असमुदितश्चेदतिथिर्ब्रुवाण
 आगच्छेदासनमुदकमन्नं श्रोत्रियाय ददामीत्येवं दद्यादेवमस्य स-
 मृद्धं भवति । येन कृतावसथः स्यादतिथिर्न तं प्रत्युत्तिष्ठेत् प्रस-
 वरोद्देहा पुरस्ताच्चेदभिवादितः । शेषभोज्यतिथीनां स्यान्न रसान्गृहे
 भुञ्जीतानवशेषमतिथिभ्यः । नात्मार्थमभिरूपमन्नं पाचयेत् इति ।
 स्वधर्मयुक्तं स्ववर्णाश्रमविहिताचारयुक्तम् । धर्मपुरस्कारः धर्मतीर्थया-
 त्रादिकं पुरस्कृत्यैव आगच्छति न तु अन्नमात्रलोलुपतया । यथावयः
 समेस ज्येष्ठस्त्वक्निष्ठत्वानुमारेण पादोपसङ्ग्रहणादिना मिलित्वा ।
 शक्तिविषये नाबहुपादमासनं भवति । शक्तौ ससाम् अबहुपादं
 द्विपदपीठादि आसनं न देयम् । शूद्रमिथुनौ शूद्रद्वयमातयोर्मध्ये अ-
 न्यतरोऽभिर्षचने पादमक्षालनार्थम् उदकाधाने व्याप्रियेता तस्या-
 तिथेरुदकमाहारपेदार्थम् । मृन्मयेनेत्येके । नोदकमाहारयेत्, मृन्मये-
 नेत्यनुपह्नः । अपितु तैजसेनेति स्वयं मन्यते । अध्ययनादसमा-
 दृप्तो ब्रह्मचारी चेदतिथिः समागच्छेत् तदा अर्घ्यदानानन्तरं
 संवृत्तिः कर्त्तव्या । यत् तस्य सदाभ्यस्तं तत् तेन सह किञ्चित्
 पठित्वा सान्त्वयित्वा पाठानन्तरम् अभिजनादिभिः स्तुतिं कृत्वा तं
 तर्पयेद्रसैर्भक्ष्यैः । अशक्तौ अद्भिरवराद्ध्येनेत्येव जघन्यकल्पेनाद्भिरपि
 तर्पयेदित्यनुपह्नः । आवसर्पं वसतिस्थानम् । उपरिशय्या स्वप्नादि-
 का उपस्तरणं तूलिकादि । उपधानं सावस्तरणम् । उपधानं गेन्दुकादि
 अवस्तरणम् तूलिकोपरिपटः । अभ्यञ्जनम् तैलादि । दद्यादित्यनु-
 पह्नः । व्रीहीन्पवान्वेति वृत्तिसाधनद्रव्योपलक्षणम् । उदघृतानि
 भोजनपात्रेषु कृतानि अन्नानि । अवेक्षेत इदं भूयोनेदमिति । अस्मै

मोक्षे इदं पर्याप्तं नेदं भूय इत्यनुपद्गः । भूय उद्धरेत्येव ब्रूयात्
 पुनः परिवेषयेत्येव ब्रूयात् । अन्नसंस्कर्त्तारमियनुपद्गः । द्विपन्न
 द्विपतो वा नाशमश्नीयात् । स्वयं द्वेषकर्त्ता सन्न द्वेषकर्मभूतस्य
 द्वेषकर्त्तुर्वा स्वयं द्वेषकर्मभूतः सन्न अन्नं नाशनीयात् । एवमेव
 दोषं स्तेयादि स्वस्मिन्न मीमांसमानस्य सम्भावयतः आत्मना वा
 दोषेण दोषवत्तया मीमांसितस्यान्नं नाशनीयादित्यनुपद्गः । तत्र
 हेतुः।पाप्मानं हीति। योऽतिथीनामग्निः औदर्यः । मिया अमिया-
 श्चातिथयः मिया इष्टाः अमिया उदासीनाः । आत्मनः श्रेयसीम्
 आत्मनः उत्कृष्टाम् । ब्रात्य कावात्सीरिति । व्रते साधुः ब्रात्यः । कावा-
 त्सीरिति कुशलप्रश्नमन्त्रः । ब्रात्योदकमित्युदकदानमन्त्रः । अग्नि-
 होत्रहोमात्मागागतेऽतिथौ गार्हपत्यदेशे स्थित्वोपांशु जपेत् ब्रात्य
 यथा तइत्यादिकान्मन्त्रान् । उद्धृतेष्वग्निषु होमात्पूर्वम् अतिथि
 प्राप्तौ । अतिष्ठज होष्यामि आहापय होष्यामि । अतिष्ठष्टेन
 आहोतेन । ब्राह्मणं विधायको वेदभागः।परावतः सुखस्य परा मात्रा
 येषु तान् परावतः । अत्रच अतिथेर्वदुदिनं स्थापने पूजने च
 फलभूयस्त्वमुक्तम् । पूर्वं तु पूर्वस्मिन्न दिने आगतस्य दिनान्तरे
 नातिथित्वमित्युक्तम् । तेनैवं विज्ञायते दिनान्तरे तस्य पूजने फ-
 लोत्कर्षः, अपूजने अतिथिर्यस्य भग्राश इति निषेधविषयत्वं नास्ति ।
 अममुदितः विद्याविद्यादिहीनः अतिथिरस्मीति ब्रुवाणश्चेदा-
 गच्छेत् तदा श्रोत्रियाय ददामीति भावयित्वा दद्यात् । येन सृष्टि-
 णा । कृतावसथः दत्तवातः । तं दृष्ट्वा नाभ्युत्तिष्ठेत् सद्व्यादितो न
 प्रसवरोहेत् । अतिथिभ्य आगन्तुभ्योऽनवस्थाप्य रसान् लवण-
 सीरादीन् साकलेन न भुञ्जीत ।

अतिथिवत् मिश्रकयोर्पतिव्रह्मचारिणोरपि पूज्यतामाह—

मनुः,

अपूर्वः सुव्रती विमो ह्यपूर्वश्चातिथिस्तथा ।

वेदाभ्यासरतो निसं जपोऽपूर्वा दिनेदिने ॥ इति ।

मुप्यु ग्रतं मोक्षसाधनीभूतो नियमो यस्य स सुव्रती यतिः ।
वेदाभ्यासरतो ब्रह्मचारी । तदर्थत्वाच्चस्याश्रमस्य । ताद्युभावप्यपूर्वो
अतिथिस्तपूज्यावित्यर्थः । एवम्,

ब्राह्मणस्य त्वनतिथिर्गृहे राजन्य उच्यते ।

इति पूर्वोक्तमनुवचनाद्वाजिन्यस्य ब्राह्मणगृहेऽतिथित्वाभावेऽपि
ब्राह्मणं मति सति वैभवे पूज्यतामाह—

पराशरः,

यस्य छत्रं हयश्चैव कुञ्जरारोहमृद्धिमत् ।

ऐन्द्रं स्थानमुपासीत तस्मात्तं न विचारयेत् ॥ इति ।

अत्र च पूर्वोक्तस्वाक्ययोः आतिथ्यं कुर्वन् इति पदद्वयस्य
श्रवणाच्चदत्राप्यनुपज्यते । तथाच यस्य छत्रं हयश्च वर्तते तस्य,
अनयोश्च राजचिह्नत्वाद्वाङ्ग इत्यर्थः । आतिथ्यं कुर्वन् ब्राह्मणः ।
कुञ्जरस्यैरावतादेः आरोहणं यस्मिन् । ऋद्धिमत्समृद्धम् । ऐन्द्रं स्थानम्
उपासीत तस्मात्तं न विचारयेत् जातिकुलाचारैर्होमस्यास्य पूजा
कर्त्तव्या वा नवेति न विचारयेदपि तु फलकामेन ईश्वरविभूति-
त्वात् पूजनीय एव । अत एवोक्तं भगवता,

यद्यद्विभूतिमत्सत्त्वं श्रीमदूर्जितमेववा ।

तत्तदेवावगच्छ त्वं मम तेजोऽशसम्भवम् ॥ इति ।

एवं भिक्षुवदेव क्षीणवृत्त्यादीनामपि पूज्यत्वमाह—

व्यासः,

यतिश्च ब्रह्मचारी च विद्यार्थी गुरुपोषकः ।

अध्वगः क्षीणवृत्तिश्च पठेते भिक्षुकाः स्मृताः ॥ इति ।

विद्यार्थी स्नानोत्तरमपि विद्यापरायणः ।

पुराणेऽपि,

अमाधितस्यार्थहीनस्य कुटुम्बात्प्रच्युतस्य च ।

अध्वानं वा प्रपन्नस्य भिक्षाचर्या विधीयते ॥ इति ।

आतिथ्याकरणे प्रत्यवापमाह—

पराशरः,

वैश्वदेवविहीना ये आतिथ्येन बहिष्कृताः ।

सर्वे ते नरकं यान्ति काकयोर्नि व्रजन्ति च ॥ इति ।

रौरवादिनरकं मुक्त्वा काकयोर्नि व्रजन्ति । वैश्वदेवान्ते आ-

गतस्य सर्वस्यापि भोज्यतां स एवाह,

पापो वा यदि चाण्डालो विमन्त्रः पितृघातकः ।

वैश्वदेवे तु सम्प्राप्तः सोऽतिथिः स्वर्गसंक्रमः ॥

पापो गोवधाद्युपपातकी । एतेषां भोजनीयत्वमेव न त्वशेषा-

तिथ्यसत्कारार्हत्वम् । ब्राह्मणगृहे क्षत्रियादीनामप्यतिथित्वाभाव-

प्रतिपादनात् ।

आश्वमेधिकेऽपि,

चाण्डालो वा श्वपाको वा कालेयः कश्चिदागतः ।

अनेन पूजनीयश्च परत्र हितमिच्छता ॥ इति ।

पूजनीयत्वं भोजनीयत्वमात्रम् । अत एव—

चिष्णुधर्मोत्तरे,

चाण्डालो वाथ पापो वा शत्रुर्वा पितृघातकः ।

देशे कालेऽभ्युपगतो मरणीयो मतो मम ॥ इति ।

मरणीयत्वमात्रमेवोक्तं न तु पूजनीयत्वम् ।

आपस्तम्बः,

अतिथिं निराकृत्य यत्रगते भोजने स्मरेत्ततो विरम्योपोष्य

शोभृते यथामनसं तर्पयित्वा संसाधयेत् यान्वन्तमायानं याव-

ज्ञानुजानीयादितरमप्रतिभायां सीम्नो निवर्त्तत ।

अतिथिं निराकृत्य अतिथिधर्मेणागतं केन चिद्विस्मरणादिना निमित्तेन भोजनमकारयित्वा, यत्र गते भोजने स्मरेत् स्वयं भोजनार्थम् उपविष्टः सन्यावति जाते भोजने अतिथिं स्मरेत् तत एव भोजनाद्विर्मेत् । उपोष्य सायं भोजनमकृत्वा स्यात्तज्यम् । श्वोभूते यथामनसं तर्पयित्वा प्रभाते तमतिथिं यस्मिन् यस्मिन्नस्य रुचिर्भवेत्तेन तेन तर्पयित्वा संसाधयेत् अनुव्रजेत् । तत्र विशेषमाह यानवन्तम् अश्वादियानयुक्तमतिथिं यावद्यानमनुव्रजेत् । यावन्नानुजानीयादितरमयानवन्तं यावन्नानुजानीयात् न शापयेत् तावत् संसाधयेदित्यनुपङ्गः । अमतिभायामिति । यदित्वतिथेरनुज्ञातुं प्रतिभा न भवति तदा ग्रामसीमान्तं गत्वाऽननुज्ञातोऽपि निवर्त्तत ।

हारीतः,

अतिथिश्च यदागच्छेद्यतिर्वैखानसः समानवृत्तिः स्नातको वा तस्य स्वागतमर्घ्यपाद्याचमनीयमासनं च प्रदाय याश्चोपधयः सन्निहितास्तुश्चोपहरेत् तं प्रयान्तमनुक्रामन् विष्णुक्रमाननुक्रामति मोदन्तेऽस्य पितरः पितामहाः प्रपितामहाः तेनानुज्ञातो निवर्त्तत वसेच्चेद्विधिवत्परिचरणम् ।

वैखानसो वानप्रस्थविशेषः । स्नातकोऽकृतविवाहः । समानवृत्तिपदेन गृहस्यस्योक्तत्वात् । ओपधयो व्रीह्यादयः ।

पुनः हारीतः,

विश्वरूपं ब्रह्म द्विविधमाहुः परं शब्दब्रह्म च ब्रह्म सर्वा देवता ब्रह्ममयत्वात् ब्रह्मसंभवाद्ब्रह्मण्यधिकाराच्च ब्राह्मणाः सर्वदेवता भवन्ति यस्यैयस्यै देवतायै ब्राह्मणस्तर्पयति तांतां प्रीणाति ब्राह्मणस्य वैतृप्तिं देवाः पितरोऽनुवृप्स्यन्ते स च स्कन्धतो न व्यथते न यातयामी भवति ब्राह्मणाः कारणं न हि ब्राह्मणाभिभाविना-

मग्निर्हव्यं वहति नचास्य देवताः पितरः प्रतिगृह्णन्ति ब्राह्मणाकार-
 णाभिमाविनां नायं लोको न पर इयाचार्याः । यज्ञोपवीतिनो
 देवाः प्राचीनाधीतिनः पितरो विद्यास्नाता आग्नेया व्रतस्नाता
 ऐन्द्राः उभयस्नाता वैश्वानराः सर्वा अस्य देवता गृहमागच्छन्ति ।
 यस्यैवं विद्वान् ब्राह्मणो गृहमध्येति तमनभ्युत्तिष्ठतः प्राणदेवता
 अपक्रामन्ति अतः प्राणैः पापीयान् यातयामत्वमुपैति तस्मै यदाह
 स्वागतमिति तेन गृहदेवताः प्रीणाति यदासनादिभिस्स्वयति अ-
 ग्नीन् यज्ञं च तेन प्रीणाति यत्पादाभिपेचनं कुरुते पितृस्तेन प्री-
 णाति यदन्नेनाभिपूजयति प्रजापतिं तेन प्रीणाति यदेनं यान्तम-
 नुयाति श्रेयस्यो ब्रह्मवर्चस्यस्तेन सर्वान् कामानवाप्नोति ।

अनभ्युत्तिष्ठतः अभ्युत्थानमकुर्वतः । प्राणैः प्राणदेवताभिः
 अपक्रान्ताभिः हेतुभूताभिः पापीयान् । यातयामत्वं जीर्णत्वम् ।

अतिथिमासौ अन्नाभावे आपस्तम्बेनोक्तम्,

काले स्वामिनावन्नार्थं न प्रत्याक्षीयातामभावे भूमिरुदकं
 तृणानि कल्याणी वागित्येतानि वै सतोऽगारे न क्षीयन्ते कदा-
 चनोति ।

वहतिथिसमवाये—

मनुनोक्तम्,

आसनावसथौ शय्यामनुव्रज्यामुपासनम् ।

उत्तमेपूतमं द्रूयाद्धीने हीनं समे समम् ॥ इति ।

अन्नादिकं तु सममेवैकपङ्क्तौ ।

यदाह हारीतः,

विद्यातपोधिकानां तु प्रथमासनमुच्यते ।

पङ्क्तौ सहास्थितानां तु भोजनादि समं स्मृतम् ॥ इति ।

विषमदाने दोषमाह—

वसिष्ठः,

यद्येकपङ्क्तौ विषमं ददाति स्नेहाद्भयाद्वा यादे वाऽर्थहेतोः ।
वेदेषु दृष्टामृषिभिश्च गीतां तां ब्रह्महत्यां मुनयो वदन्ति ॥ इति ।

अदत्तभक्षणे दोष उक्तः—

मार्कण्डेयपुराणे,

मांसमन्नं तथा शार्कं गृहे यच्चोपपादितम् ।

न वै स्वयं तदश्रीयादतिथिं येन नार्चयेत् ॥ इति ।

मनुरपि,

न वै स्वयं तदश्रीयादतिथिं यन्न भोजयेत् ।

धन्यं यशस्पमायुष्यं स्वर्ग्यं चातिथिपूजनम् ॥ इति ।

विष्णुरपि,

यथा सर्वेषां वर्णानां ब्राह्मणः प्रभुः स्त्रीणां च भर्ता तथा

गृहस्थस्यातिथिः तत्पूजार्थां स्वर्गमाप्नोति ।

तथा,

स्वाध्यायेनाग्निहोत्रेण यज्ञेन तपसा तथा ।

नावाप्नोति गृही लोकान्यथा त्वतिथिपूजनात् ॥

तथा,

ब्रह्मचारी यतिर्भिष्टुर्जीवन्त्येते गृहाश्रमात् ।

तस्मादभ्यागतमतिथिं गृहस्थो नावमानयेत् ॥ इति ।

अत्र वसिष्ठः,

अथापि ब्राह्मणाय राजन्याय वा महोक्षं वा महाजं वा

पचेत् एवमस्यातिथ्यं कुर्यान्ति ।

अत्र यद्यपि गृहागतश्रोत्रियवृत्त्यर्थं गोपयः कर्तव्य इति

श्रूयते तथापि कलिपुगे नायं धर्मः, किंतु युगान्तरे ।

तथाचोक्तं ब्रह्मपुराणे,

दीर्घकालं ब्रह्मचर्यं धारणं च कमण्डलोः ।

गोत्रान्मातुः सपिण्डाद्वा विवाहो गोवधस्तथा ॥

नराश्वमेधौ मयं च कलौ वर्ज्यं द्विजातिभिः । इति ।

यौधायनः,

सायंप्रातर्यदन्नः स्यात्तेनाग्नेन विश्वदेवं बलिमुपहृत्य ब्राह्म-
णक्षत्रिपदैश्चशूद्रानभ्यागतान्पथाशक्त्या पूजयेत् । यदि बहूनां
न शक्नुयादेकस्मै गुणवते दद्याद्यो वा प्रथममागतः स्यात् ।

यदन्नः स्यात् यदन्नभुग्मवति तेन अग्नेन । विश्वदेवं विश्वे अनेके
देवा यस्मिन् तं बलिमित्यर्थः । यदा बहूनां दातुं न शक्नुयात्
तदा एकस्मै गुणवते दद्यात् । युगपत् आगमने गुणवते दानं
क्रमागमने प्रथमागतायेति व्यक्तीस्थितौ विकल्पः ।

शङ्खलिखितौ,

नाब्राह्मणोऽतिथिर्ब्राह्मणस्य श्रोत्रियाय गुणवते आतिथ्यं
राजन्यवैश्याभ्यां मित्रवत् शूद्रायानृशंस्यार्थमातिथ्यं यथावत् ।

आतिथ्यं कर्त्तव्यमिति शेषः । मित्रवत् अन्नमात्रं देयमित्यर्थः ।
आनृशंस्यार्थम् अनुकूलतार्थम् । ब्राह्मणस्य सर्वश्रेष्ठत्वमाह—

शातातपः,

जन्मनैव महाभागो ब्राह्मणो नाम जायते ।

नमस्यः सर्वभूतानां वर्णश्रेष्ठः पिता गुरुः ॥

नास्त्येषां पूजनीयोऽन्यस्त्रिषु लोकेषु कश्चन ।

तपोविद्याविशेषेण पूजयन्ति परस्परम् ॥

अन्योऽन्यं गुरवो विप्रा अन्योन्यातिथयः स्मृताः ।

अन्योन्यमुपकुर्वन्ति तारयन्ति तरन्ति च ॥

यो हि यां देवतामिच्छेदाराधयितुं कथंचन ।

सर्वोपापप्रपत्तेन स तोषयतु ब्राह्मणान् ॥

देवता द्रव्यभूतेषु कचित्काश्चित्प्रतिष्ठिताः ।

ब्राह्मणो देवताः सर्वाः अतस्तं परिपूजयेत् ॥

आसनाशनशय्याभिराद्भिर्मूलफलेन वा ।

नास्य काश्चिद्वसेद्देहे शक्तितोऽनर्चिता भुवि ॥

पाखण्डिनो विकर्मस्थान्वैडालव्रतिकान् शठान् ।

हेतुकान्वकवृत्तौश्च बाह्यमात्रेणापि नार्चयेत् ॥

द्रव्यभूतेष्विति । ताम्रादिद्रव्यप्रभेषु । कचिद् केषुचित्स्थानेषु । काश्चिद्देवताः प्रतिष्ठिता इति सम्बन्धः । पाखण्डिनो वेदब्राह्मणमार्थानुष्ठातारः । विकर्मस्थाः आश्रमस्याएव अनापदि आश्रमधर्मानुष्ठानसागिनः । वैडालव्रतिकाः “धर्मध्वजी सदा तुच्छ” इत्यादिना मनुना उक्ताः । शठाः समर्थाः अपि व्याजेन कर्मसागिनः । हेतुका वेदविरुद्धतर्कनिष्ठाः । वकवृत्तयः वस्तुतः शान्सादिरहिता अपि ग्रहिः शान्सादिमदर्शकाः “अधोदृष्टिर्नैकृतिक” इत्यादिना मनुनोक्ताः । नार्चयेदित्यभिधानात्तेषाम् अतिथिवत् पूजनमात्रं निषिध्यते नतु भिक्षा । नमोऽस्तु धर्मायेति श्रुत्वा पाखण्डिभ्यः गृहाद्वहिः विष्णुबुद्ध्या दद्यादित्युक्तत्वात् ।

दक्षः,

आश्रमे तु यतिर्यस्य विश्राम्यति मुहूर्त्तकम् ।

किन्तस्यान्येन धर्मेण कृतकृत्यो हि स स्मृतः ॥

जन्मप्रभृति यत्पापं गृहस्थेन तु सञ्चितम् ।

निर्मर्जयति तत्सर्वमेकरात्रोपितो यतिः ॥

तथा,

नाग्निहोत्रेण दानेन नोपवासोपलेपनैः ।

देवताः परितुष्यन्ति यथाचातिथिपूजने ॥

अतिथिः पूजितो यत्तु ध्यायेच्च मनसा शुभम् ।

न तत्क्रतुशतैर्वापि तुल्यमाहुर्मनीषिणः ॥

यमः,

अपि शाकं पचानस्य शिलाञ्जनेनापि जीवतः ।

स्वदेशे परदेशे वा नातिथिर्विपना भवेत् ॥

तथा,

अतिथिं पूजयेद्यस्तु श्रान्तं चादृष्टपूर्वकम् ।

सद्यपं गोशतं तेन दत्तं स्यादिति मे मतिः ॥

याज्ञवल्क्यः,

अध्वनीनोऽतिथिर्होयः श्रोत्रियो वेदपारगः ।

मान्वावेतौ गृहस्थस्य ब्रह्मलोकमभीप्सतः ॥

अध्वनीनः सततम् अध्वगामी ।

गौतमः,

आचार्यपितृव्यसखीनां निवेद्य वचनक्रिया ऋत्विगाचार्यश्च-
युरपितृव्यमातुलानामुपस्थाने मधुपर्कः संवत्सरे पुनर्पक्षविवाहयो-
रर्वाक् राक्षश्च श्रोत्रियस्याश्रोत्रियस्यासनोदके ।

आचार्यपितृव्यसखीनाम्, आचार्यः उपनीय तु यः शिष्य
मित्रादिना याज्ञवल्क्योक्तलक्षणः, एतेषां सिद्धमन्त्रादि निवेद्य
वचनक्रिया ते यद् द्रुवते तत्करणम् । ऋत्विगादीनां तूपस्थाने
गृहागमने सति मधुपर्केण, पूजा कर्तव्या । संवत्सरे प्रथमा-
गमनापेक्षया अतीते सतीति शेषः । पुनःशब्दः मधुपर्कपूजाभ्यास-
विधानार्थः । यज्ञविवाहयोरर्वाक् अपि संवत्सरात् । पुनरित्यत्रापि
सम्बध्यते । राक्षश्च श्रोत्रियस्य मधुपर्केण पूजा कार्या । अश्रो-
त्रियस्य पुनः राक्षः आसनोदके एव नतु मधुपर्कः ।

तथाच मनुः,

राजर्त्विक्स्नातकगुरुमियश्चयुरमातुलान् ।

अर्चयेन्मधुपर्केण ततः संवत्सरात्पुनः ॥

राजा च श्रोत्रियश्चैव यज्ञकर्मण्युपस्थिते ।

मधुपर्केण सम्पूज्यौ नत्त्रयज्ञइति स्थितिः ॥

मनुविष्णू,

स्ववासिनीः कुमारांश्च रोगिणो गर्भिणीस्तथा ।

अतिथिभ्योऽग्रएवैतान्भोजयेदविचारयन् ॥

अदत्त्वा तु य एतेभ्यः पूर्वं भुङ्क्ते विचक्षणः ।

स भुञ्जानो न जानाति श्वघृत्रैर्जग्धिमात्मनः ॥

अग्रे प्रथमम् ।

गौतमः,

भोजयेत्पूर्वमतिथिकुमारव्याधितगर्भिणीस्ववासिनीस्यविरान्

जघन्यांश्चात्मनः पूर्वमेतान्भोजयेत् ।

स्ववासिन्यो ऽविषादितदुहितरः । स्थविराः वृद्धाः । जघ-

न्याः भृत्याः । अत्रच यदतिथेः पूर्वमाम्नानं तदभ्यर्हितत्व-

प्रतिपादनार्थम् । यच्च मनुविष्णुवाक्ये स्ववासिन्यादिभोजन-

स्यातिथिभोजनात्पूर्वभावेत्वमुक्तम्, तदपि क्षुधातुराणाम् अव-

श्यभोजनीयत्वार्थं नतु तत्रैव तात्पर्यम् । अदत्त्वा तु य एतेभ्य इति

वाक्यशेषे दातुः पूर्वभोजननिन्दाश्रवणात् । तदनुरोधेन तस्य

पुरस्ताद्भोजनविधानएव वाक्यस्य तात्पर्यमवगम्यते । तेजो वै घृत-

मिति घृतमशंसाश्रवणादिव अक्ताः शर्करा उपदधातीतिवाक्यस्य

घृतविधाने । उभयपरत्वे वाक्यभेदमसद्भावात् । तस्माद्वचनद्वयस्यापि

तात्पर्यं दम्पसोः शेषभोजनएव । अतिथिकुमारादीनां तु भोजने पौ-

र्वापर्यमनियतम् । ५

अतएव यमः,

विद्वानग्निपरो नित्यमर्चयेत्पितृदेवताः ।

गुरुनतिपिवालांश्च तर्पयेत्पूर्वमेव तु ॥

आत्मानं तर्पयेत्पश्चाद्विपतो धाम्यतः शुचिः ।

स्त्रीशूद्रं तर्पयेत्पश्चादेव धर्मः सनातनः ॥

तथा,

अमृताशी भवेन्नित्यं विषसाशी तथा पुनः ।

अमृतं यज्ञशेषं तु हविष्यं भोजनं स्मृतम् ॥

भृत्यशेषं तु योऽश्रीयात् तमाहुर्विषसाशिनम् ।

भर्तुं योग्यो भृत्यः अवश्यपोषणीयः ।

मनुः,

भुक्तवत्तु च विषेषु स्वेषु भृत्येषु चैव हि ।

भुञ्जीयातां ततः पश्चादवशिष्टं तु दम्पती ॥

देवानृषीन्मनुष्यांश्च पितृनाशाश्च देवताः ।

पूजयित्वा ततः पश्चाद् गृहस्यः शेषमुभवेत् ॥

एवमतिथ्यादीन्पूजयतो गृहस्यस्य सर्वश्रेष्ठत्वमाह—

दक्षः,

देवैश्चैव मनुष्यैश्च तिर्यग्भिश्चोपजीव्यते ।

गृहस्यः प्रसहं यस्मात्तस्मात् श्रेष्ठो गृहाश्रमी ॥

त्रयाणामाश्रमाणां च गृहस्यो योनिरुच्यते ।

सीदमानेन तेनैव सीदन्तीहैव ते त्रयः ॥

मूलं प्राणो भवेत्स्कन्धः स्कन्धाच्छास्त्रेति पञ्चवाः ।

मूलेनैव विनष्टेन सर्वमेतद्विनश्यति ॥

तस्मात्सर्वप्रयत्नेन रक्षणीयो गृही सदा ।

राज्ञा चान्यैस्त्रिभिः पूज्यो माननीयश्च सर्वदा ॥

अन्यैः त्रिभिः ब्राह्मणवैश्यशूद्रैः । पूज्यो घनादिभिः ।

माननीयः आसनाभिवादानादिभिः ।

बृहस्पतिः,

आश्रमाणां समुत्पत्तिर्वर्धनं पालनं तथा ।

गृहस्थाज्जापते सम्यक् तस्मात्सोऽभ्यधिकः स्मृतः ॥

मनुः,

यस्मात्त्रयोऽप्याश्रमिणो ज्ञानेनाग्नेन चान्वहम् ।

गृहस्थैरेव धार्यन्ते तस्माज्जपेष्ठो गृहाश्रमी ॥

वसिष्ठः,

चतुर्णांमाश्रमाणां तु गृहस्थस्तु विशिष्यते ।

यथा नदीनदाः सर्वे सागरे यान्ति संस्थितिम् ॥

एवमाश्रमिणः सर्वे गृहस्थे यान्ति संस्थितिम् ।

यथा मातरमाश्रित्य सर्वे जीवन्ति जन्तवः ॥

एवं गृहस्थमाश्रित्य सर्वे जीवन्ति जन्तवः ।

आतिथ्यादिकमकुर्वतो निन्दामाह—

घमः,

अघं स केवलं भुङ्क्ते यः पचत्यात्मकारणात् ।

इन्द्रिपपीतिजननं दृष्टापाकं विवर्जयेत् ॥

मनुः,

अघं स केवलं भुङ्क्ते यः पचत्यात्मकारणात् ।

यज्ञशिष्टाशनं ह्येव सतामन्नं विधीयते ॥

यज्ञाः पञ्चमदायज्ञाः ।

घमपैठीनसी,

नात्मार्यं पाचयेदन्नं नात्मार्यं घातयेत् पशून् ।

देवार्थं ब्राह्मणार्थं च पचमानो न लिप्यते ॥

जाबालः,

अस्नाताशी मलं भुङ्क्ते अन्नपी पृषशोणितम् ।

गुरुनातिथिवालांश्च तर्पयेत्पूर्वमेव तु ॥

आत्मानं तर्पयेत्पश्चान्निपतो वाग्यतः शुचिः ।

स्त्रीशूद्रं तर्पयेत्पश्चादेव धर्मः सनातनः ॥

तथा,

अमृताशी भवेन्नित्यं विघसाशी तथा पुनः । ,

अमृतं यज्ञशेषं तु हविष्यं भोजनं स्मृतम् ॥

भृत्यशेषं तु योऽश्रीयात् तमाहुर्विघसाशिनम् ।

भर्तुं योग्यो भृत्यः अवश्यपोषणीयः ।

मनुः,

मुक्तवत्सु च विमेषु स्वेषु भृत्येषु चैव हि ।

भुञ्जीयातां ततः पश्चादवशिष्टं तु दम्पती ॥

देवानृषीन्मनुष्यांश्च पितृनाशाश्च देवताः ।

पूजयित्वा ततः पश्चाद् गृहस्थः शेषभुग्भवेत् ॥

एवमतिथ्यादीन्पूजयतो गृहस्थस्य सर्वश्रेष्ठत्वमाह—

दक्षः,

देवैश्चैव मनुष्यैश्च तिर्यग्भिश्चोपजीव्यते ।

गृहस्थः प्रसहं यस्मात्तस्मात् श्रेष्ठो गृहाश्रमी ॥

प्रपाणामाश्रमाणां च गृहस्थो योनिरुच्यते ।

सीदमानेन तेनैव सीदन्तीहैव ते त्रयः ॥

मूलं प्राणो भवेत्कन्धः स्कन्धाच्छाखेति पल्लवाः ।

मूलेनैव विनष्टेन सर्वमेतद्विनश्यति ॥

तस्मात्सर्वप्रयत्नेन रक्षणीयो गृही सदा ।

राज्ञा चान्यैस्त्रिभिः पूज्यो माननीयश्च सर्वदा ॥

अन्यैः त्रिभिः ब्राह्मणवैश्यशूद्रैः । पूज्यो घनादिभिः ।

माननीयः आसनाभिवादानादिभिः ।

गृहस्पतिः,

आश्रमाणां समुत्पात्तिर्वर्धनं पालनं तथा ।

गृहस्थाज्जायते सम्यक् तस्मात्सोऽभ्यधिकः स्मृतः ॥

मनुः,

यस्मात्त्रयोऽप्याश्रमिणो ज्ञानेनाश्वेन चान्वहम् ।

गृहस्थैरेव धार्यन्ते तस्माज्ज्येष्ठो गृहाश्रमी ॥

वसिष्ठः,

चतुर्णामाश्रमाणां तु गृहस्थस्तु विशिष्यते ।

यथा नदीनदाः सर्वे सागरे यान्ति संस्थितिम् ॥

एवमाश्रमिणः सर्वे गृहस्थे यान्ति संस्थितिम् ।

यथा मातरमाश्रित्य सर्वे जीवन्ति जन्तवः ॥

एवं गृहस्थमाश्रित्य सर्वे जीवन्ति जन्तवः ।

आतिथ्यादिकमकुर्वतो निन्दामाह—

यमः,

अद्य स केवलं भुङ्क्ते यः पचत्यात्मकारणात् ।

इन्द्रियप्रीतिजननं दृष्ट्वापाकं विवर्जयेत् ॥

मनुः,

अद्य स केवलं भुङ्क्ते यः पचत्यात्मकारणात् ।

यज्ञशिष्टाशनं ह्येव सतामन्नं विधीयते ॥

यज्ञाः पञ्चमहायज्ञाः ।

यमपैठीनसी,

नात्मार्यं पाचयेदन्नं नात्मार्यं घातयेत् पशून् ।

देवार्यं ब्राह्मण्यर्थं च पचमानो न लिप्यते ॥

जायालः,

अस्नाताशी मलं भुङ्क्ते अजपी पूयशोणितम् ।

अहुत्वा तु कृमीन्भुङ्क्ते अदत्त्वा विषभोजनम् ॥

अन्नदानं प्रकृत्य व्यासः,

ग्रासमप्येकमन्नस्य यो ददाति द्विनेदिने ।

स्वर्गलोकमवाप्नोति नरकं न च पश्यति ॥

द्वाविमौ पुरुषौ लोके सूर्यस्योपरि तिष्ठतः ।

अन्नप्रदाता दुर्भिक्षे सुभिक्षे वस्त्रहेमदः ॥

अग्नौ हुत्वा विधानेन यत्पुण्यफलमाप्नोते ।

तेन तुल्यं विशिष्टं वा ब्राह्मणे तर्पिते फलम् ॥

ब्राह्मणेष्वाक्षयं दानमन्नं शूद्रे महाफलम् ।

अन्नदानं हि शूद्रे च स्याद्विभे वा ऽविशेषतः ॥

अत्र देवलः,

अघृतं भोजयन्विभं स्वगृहे सति सर्पिषि ।

परत्र निरयं घोरं गृहस्थः प्रतिपद्यते ॥

मृष्टमन्नं स्वयं भुक्त्वा पश्चात्कदशनं नरः ।

ब्राह्मणान्भोजयेन्मूर्खो निरये चिरमावसेत् ॥

चिप्पुः,

कृत्वाऽपि पातकं कर्म यो दद्यादन्नमर्थिने ।

ब्राह्मणाय विशेषेण न स पापेन युज्यते ॥

व्यासः,

वेदविद्याव्रतस्नाते श्रोत्रिये गृहमागते ।

क्रीडन्सोपधयः सर्वा यास्यामः परमां गतिम् ॥ इति ।

महाभारते,

घासमुष्टिं परगवे सान्नं दद्यात्तु यः सदा ।

अकृत्वा स्वयमाहारं स्वर्गलोकं स गच्छति ॥

स्वर्गलोकगमनकामः परगवे सान्नं घासमुष्टिं ददद्यादित्यर्थः ।

तत्र मन्त्रः ब्रह्मपुराणे उक्तः,
 सौरभेयः सर्वहिताः पवित्राः पुण्यराशयः ।
 प्रतिगृह्णन्तु मे घासं गान्धर्वलोक्यमातरः ॥
 दद्यादनेन मन्त्रेण गवां ग्रासं सदैव हि ।
 गवां कण्डूयनं घासं ग्रासमाह्निकमेवच ।
 दत्त्वा भवेन्महापुण्यं गोप्रदानसमं नृणाम् ॥

भविष्यपुराणे,
 तृणोदकादिसंयुक्तं यः प्रदद्याद्वादिकम् ।
 कपिलाशतदानस्य फलं विद्यान्न संशयः ॥
 पञ्चभूते शिवे पुण्ये पवित्रे सूर्यमंभवे ।
 प्रतीच्छेदं मया दत्तं सौरभेयि नमोऽस्तुते ॥
 इत्यतिथिपूजा ॥

अथ भोजनविधिः ।

तत्र दक्षः,
 पञ्चमे च तथा भागे, संविभागो यथार्हतः ।
 देवपितृमनुष्याणां कीटानां चोपदिश्यते ॥
 संविभागं ततः कृत्वा गृहस्थः शेषभुग् भवेत् ।
 संविभागः संविभज्य प्रतिपादनं, देवपित्रादियुतवैश्वदेवादि-
 क्रियां कृत्वा भोक्तव्यमित्यर्थः । भोजनं चेत्यं कार्यमित्याह-
 धौधापनः,

सुमक्षालितपाणिपादोऽप आचम्य शुचौ संष्टे देशे ऽन्नमु-
 पसंगृह्य कामक्रोधलोभमोहानपहस्य सर्वाभिरङ्गुलीभिः शब्दमकु-
 र्वन् प्राशनीयात् । त् पण्डशेषं पात्र्यामुत्तृजेत् । मांसगतस्य तिलम-
 धुसंछृष्टं प्राश्याप उपसृष्ट्याग्निमभिस्पृशेदिति ।

संष्टे देशे वस्त्रादिना परिवेष्टिते देश इत्यर्थः । उपसंगृह्येति । उप-

नीतमन्नं समीपस्थे पात्रे सम्यक् पीतिपूर्वकं गृहीत्वेत्यर्थः । शब्द-
मकुर्वन् शीतकारादिध्वनिमकुर्वन् । पिण्डशेषम् अशितुं गृहीतस्य
ग्रासस्य शेषमित्यर्थः । मांसेति । मांसादिसंस्पृष्टान्नमाशने शुद्धा-
चमनं कृत्वाऽग्निः स्मृत्यव्य इति विशेषः ।

देवलोऽपि,

स्नात्वा मक्षाल्य पादौ च स्रग्गन्धालंकृतः शुचिः ।

पञ्चयज्ञावशिष्टं तु भुङ्क्ते यः सोऽमृताशनः ॥

उपलिप्ते शुचौ देशे पादौ मक्षाल्य वाग्यतः ।

प्राङ्मुखोऽन्नानि भुञ्जीत शुचिः पीठमधिष्ठितः ॥ इति ।

स्मृत्यर्थसारे,

गोमयं मृन्मयं वाऽऽश्वत्थं पालाशमावर्कमयोवद्धं पीठं वर्जयेत् ।

-ब्रह्मपुराणे,

विशेद्भोजनभूमिं तु सुमक्षालितपाणिमान् ।

आसनस्यस्तु यो दर्पात् पङ्क्तिमध्ये उपस्पृशेत् ॥

स सर्वेषां तु यत्पापं तत् गृह्णाति, नराधमः ।

तस्माद्बहिरुपस्पृश्य आचान्तः प्रविशेत् गृहम् ॥

उपलिप्स्य समे स्थाने शुचौ श्लक्ष्णासनान्विते ।

चतुरस्रं त्रिकोणं तु वर्ज्यं चार्द्धचन्द्रकम् ॥

कर्त्तव्यमानुषवर्षेण ब्राह्मणादिषु मण्डलम् ।

ब्रह्मस्त्रेन्द्रचन्द्रार्कवसवो मण्डलान्तरात् ॥

निवेदितं नरैरन्नं तस्माद् गृह्णन्ति नान्यथा ।

अकृत्वा मण्डलं ये तु भुञ्जते ऽधमयो नयः ॥

तेषां तु यक्षरक्षांसि हरन्त्यन्नस्य तद्वलम् ॥ इति ।

उपस्पृशेत् आचामेत् । गृहं यत्र भुज्यते तदित्यर्थः ।

विष्णुपुराणे,

नैकवस्त्रधरो नार्द्रपाणिपादो नरेश्वर ।

विद्युद्धवदनः प्रीतो भुञ्जीत न विदिङ्मुखः ॥

प्राङ्मुखोदङ्मुखो वापि नचैवान्यमना नरः ।

विदिङ्मुखः आग्नेयादिकोणाभिमुखः ।

आयुष्यं प्राङ्मुखो भुङ्क्ते यशस्यं दक्षिणामुखः ।

श्रियं प्रत्यङ्मुखो भुङ्क्ते ऋतं भुङ्क्ते ह्युदङ्मुखः ॥ इति ।

आयुष्यम् आयुषे हितम् । यशस्यं यशसे हितम् । श्रियम् ऋतम्
इत्यत्रोभयत्रेच्छान्नियध्याहारः । ऋतं सत्यं यज्ञं वा । एवं च प्राङ्मु-
खोदङ्मुखत्वयोः विष्णुपुराणस्थवचने फलासंयोगेन विधानात्
मनुवचने च फलसंकीर्तनात् नित्यत्वं काम्यत्वं च । दक्षिणामुखत्वम-
त्यङ्मुखत्वयोस्तु फलार्थतयैव विधानात् केवलकाम्यत्वम् । एवं च-
भुञ्जीत नैवेद्यं दक्षिणामुखो न च प्रतीचीमभिभोजनीयः ।

इति वामनपुराणस्थनिषेधो निष्कामविषयः । सकामस्य आ-
युष्यं प्राङ्मुख इत्यादिना दक्षिणामुखत्वमत्यङ्मुखत्वयोर्विधा-
नात् । अयं च दक्षिणामुखनिषेधो जीवन्मातृविषयः । पुष्टिकामं
प्रकृत्य वाग्यतो दक्षिणाभिमुखो भुञ्जीत अनायुष्यं त्वेवंमुखस्य
भोजनं मातुरुपादिशन्तीति आपस्तम्बवचनादिति कल्पतरुः । मा-
तुरनायुष्यमित्यन्वयः ।

स्मृत्यर्थसारे भोजनं प्रकृत्योक्तं,

न विदिङ्मुखो न दुष्टपङ्क्तौ, जलतृणाग्निभस्मपथिस्तम्भैः प-
ङ्क्तिभिद्यतइति ।

हारीतः,

नाधिशयने तासने वाऽश्रीयात् न कार्णायसे न मृत्पात्रे न
भिन्नावकीर्णे इति ।

अधिशयने उपरिशयने खट्वादौ । आसने पीठादौ । अन्नं प्र-

येति शेषः । कार्णायसे लोहपात्रे । भिन्ने स्फुटिते । अवकीर्णे
भोजनादिनाऽपवित्रिते ।

यमः,

प्राङ्मुखोऽन्नानि भुञ्जीत पञ्चार्द्रौ वाग्यतः शुचिः ।

भुञ्जीत आर्द्रपादस्तु नार्द्रपादः स्वपेन्निशि ॥

पञ्चार्द्रः पाणिद्वयं चरणद्वयं मुखं चेति पञ्चार्द्राणि यस्य सः ।

नार्द्रत्वम् अभिधाय पुनरार्द्रपादताभिधानपादरातिशयार्थम् ।

आश्वमेधिके,

आर्द्रपादस्तु भुञ्जीमाद्य प्राङ्मुखश्चासने शुची ।

पादाभ्यां घर्णीं स्पृष्ट्वा पादेनैकेन वा पुनः ॥

चिष्णुपुराणे,

स्नातो यथावत्कृत्वा तु देवर्षिपितृतर्पणम् ।

प्रशस्तरत्नपाणिस्तु भुञ्जीत मयतो गृही ॥ इति ।

प्रशस्तरत्नानि गारुडादीनि ।

मनुः,

सायम्प्रातर्मनुष्याणामशनं देवनिर्मितम् ।

नान्तरा भोजनं कुर्यादग्निहोत्रसमो विधिः ॥

अत्र सायम्प्रातः शब्दौ रात्रिदिवसपरौ ।

तथाच छंदोगपरिशिष्टे कात्याघनः,

मुनिभिर्द्विरशनमुक्तं विद्याणामन्त्यवासिनां नित्यम् ।

अहनि च तथा तपस्विन्यां सार्धमहरयामान्तः ॥

अत्राहःशब्दः पञ्चमभागपरः । प्रागुक्तदक्षवाक्ये पञ्चमभागे

भोजनविधानात् । दिवा रात्रौ च क्रियमाणत्वेन अग्निहोत्रसम-

म् । अन्तराभोजननिषेधो मूलफलादेरन्यत्र ।

तथाचापस्तम्भः,

दिवा न भुञ्जीतान्यत्र मूलफलेभ्य इति ।

चकारः पुनःशब्दार्थे ।

ब्रह्मपुराणे,

पात्रेष्वन्नानुरूपेषु पुत्रमृत्यानुजैः सह ।

भूमौ पात्रं प्रतिष्ठाप्य मौनेनान्नं तु भोजयेत् ॥

पवित्रपाणिः पुण्यं च लभेत्तन्नाद्यधर्मणम् ।

अन्नानुरूपेषु स्वविभवानुसारेण सौवर्णराजतादिषु । अधर्म-
णम् अधर्मपणजन्यं फलम् । क्वचित् जपेदिति पाठः । तन्नाद्यधर्मणं
मुख्यमेव ।

तथा,

वामेन पाणिना पात्रं गृहीत्वा तु भुवि स्थितम् ।

तेजोसीति जपंस्त्वन्नं मणमेतोदितं च यत् ॥

मार्कण्डेयपुराणे,

उपधातीदृते दोषं नान्नस्योदीरयेत् बुधः ।

उपधातः श्वकाकादिस्पर्शरजस्वलादिदर्शनादिः ।

ब्रह्मपुराणे,

अपोशानं तु गृहीयात् सर्वतीर्थमयं हि तत् ।

अमृतोपस्तरणमसि विष्णोरन्नमयस्य च ॥

हस्तेन लङ्घयेन्नान्नं सोदकेन कदाचन ।

दम्भाद् यो लङ्घयेत् भुञ्जन् तेनान्नं निहतं भवेत् ॥

इतं चान्नमभक्ष्यत्वं तस्य याति दुरात्मनः ।

पञ्चग्रासांस्तु भुक्त्वाऽऽदौ क्वचित् वेश्मनि संकटे ॥

पात्रमुद्धृत्य शेषं तु भक्षयेत् संकरात् भयात् ।

असीसनन्तरं स्वाहाकारः कार्य इति केचित् ।

व्यासः,

भूमौ पात्रं प्रतिष्ठाप्य यो भुङ्क्ते वाग्यतः शुचिः ।

भोजने भोजने नित्यं त्रिरात्रफलमश्नुते ॥

न्यस्तपात्रस्तु भुञ्जीत पञ्चग्रासान्नं महामुने ।

शेषमुद्धृत्य भोक्तव्यं श्रूयतामत्र कारणम् ॥

विमुषां दोषसंस्पर्शः पादचैलरजस्तथा ।

सुखेन भुङ्क्ते विमोऽपि पित्रर्थं तु न लुप्यते ॥ इति ।

विमुषां मुरविन्दूनां पादयोः पतनेन दोषसंस्पर्शः । तथा भोजनपात्रे पादयोः चैलस्य च रज उद्धृत्य भोजने न प्रमज्ज्यत इत्यर्थः । अभुमपृष्टतया च सुखेन भुङ्क्ते इत्यर्थः । अत्र उद्धृत्य भोजने विमुषां दोषसंस्पर्श इत्यादिना कारणसंकीर्तनात् दोषाप्रसक्तौ न पात्रोद्धरणम् । स्मृत्यर्थसारे प्राणाद्भुत्यूर्ध्वमुद्धृत्य पात्रं यन्त्रे विनिक्षिपेदिति नित्यबहुद्धरणश्रवणादावप्यकमुद्धरणमिति केचित् । पित्रर्थं तु न लुप्यत इति । पित्रर्थं भूमिपात्रप्रतिष्ठापनं न लोपनीयमित्यर्थः ।

तथाच ब्रह्मपुराणे,

पित्रे कर्माणि भुञ्जानो भूमौ चान्नं न चालयेत् । इति ।

स्मृत्यर्थसारे,

यदा प्राणाद्भुत्यूर्ध्वं पात्रमुद्धरेत् भूमौ निधाय गण्डूपं पिबेत् ।

ब्रह्मपुराणे,

प्राणेभ्यस्त्वय पञ्चभ्यः स्वाहामणवसंयुताः ।

पञ्चाहुतीस्तु जुहुयात् मलपाग्निनिभेषु च ॥

प्राणाः प्राणापानव्यानोदानसमानाः । स्वाहामणवसंयुताः

स्वाहान्ताः मणवाद्याः ॐ प्राणाय स्वाहेत्यादिरूपा इत्यर्थः ।

मलपाग्निनिभेष्विति । एवं ध्यातव्यमित्यर्थः । भोजने च बलिदानमुक्तं भविष्यपुराणे,

भोजनात्किंचिदन्नाद्यं धर्मराजाय वै वलिम् ।

दत्त्वाऽथ चित्रगुप्ताय मेतेभ्यश्चेदमुच्चरन् ॥

यत्र कचन संस्थानां क्षुत्तृपोपहतात्मनाम् ।

मेतानां तृप्तयेऽक्षय्यमिदमस्तु यथासुखम् ॥ इति ।

यत्रकचनेत्यादिवाक्यमुच्चरन् मेतेभ्यो वलिं दद्यादित्यर्थः ।

स्मृत्यर्थसारे,

प्राणाद्भुतो घृताभावे पश्चात् घृतं न भुञ्जीत ।

ब्रह्मपुराणे,

भुक्त्वाऽमृतापिधानार्थं पिबेत्तोयं सकृत्सकृत् ।

येनान्नं न भवेन्नग्नं जीवभूतं जगत्तये ॥

एवं भुञ्जन् सदा विप्रो ज्ञातिप्राधान्यमाप्नुयात् ।

गोभिलः, ऋतं त्वा सत्येन परिपिञ्चामीति सायं, सखं

त्वर्तेन परिपिञ्चामीति मातः ।

अन्तश्चरासि भूतेषु गुहायां विश्वतोमुखः ।

त्वं यज्ञस्त्वं वपट्कारस्त्वं ब्रह्मा त्वं भजापतिः ॥

आपो ज्योती रसोऽमृतं ब्रह्म भूर्भुवः स्वरोममृतोपस्तरणमसी-

त्यपः पीत्वा दशहोतारं मनसाऽनुस्मृत्य सत्वरं पञ्च ग्रासान् गृह्णी-

यात् । प्राणाय स्वाहेति गार्हपत्यमेव तेन जुहोति । अपानाय स्वा-

हेति अन्वाहार्यपचनमेव तेन जुहोति । व्यानाय स्वाहेति आहव-

नीयमेव तेन जुहोति । उदानाय स्वाहेति सभ्यमेव तेन जुहोति ।

समानाय स्वाहेति आवसथ्यमेव तेन जुहोतीति ।

ऋतमिति । अनेन मन्त्रेण सायमन्नं परिपिञ्चेत्यर्थः । एव-

मग्रेऽपि ।

स्मृत्यन्तरे,

अन्नं ब्रह्मा रसो विष्णुर्भोक्ता देवो महेश्वरः ।

एवं ध्यात्वा तु यो भुङ्क्ते अन्नदोषैर्न लिप्यते ॥

हारीतः,

अथ ब्राह्मणानां भोजनविधिं प्रवक्ष्याम्यहं स्नातो ऽहृतवा-
साः पवित्रात्मा प्राङ्मुख आसीनः पाणी प्रक्षाल्य दशहोतारं
निगद्येन्द्र गच्छ स्वाहेति, ध्यायेदव्यक्तं पुरुषम् अंतेजोऽमीति,
अन्नाद्यमाह्रियमाणमभिमन्त्रयेत् द्यौस्त्वाददात्विति, दीयमानं भूस्त्वा
प्रतिगृह्णात्विति प्रतिगृह्य, अग्निरस्मि जन्मना जातवेदा घृतं मे चक्षुर-
मृतं मआसन् । अर्कस्त्रिधा तूरजसो विमानो जसो घर्मो हविरस्मि नामा ॥
अहमस्मि प्रथमजा श्रुतस्य पूर्वं देवेभ्यो अमृतस्य नाभिः । यो मा
ददाति स इ देवमावाः अहमन्नमन्नमदन्तमाग्नि ॥ इत्यन्नमभिमन्त्रयेत् ।

अन्तश्चरसि भूतेषु गुहायां विश्वतोमुखः ।

त्वं यज्ञस्त्वं वषट्कार आपो ज्योती रसोऽमृतम् ॥

ब्रह्मभूर्भुवःस्वरोममृतोपस्तरणमसीत्यपः प्राश्य प्राणाय स्वाहेत्येकैक-
याऽऽहुत्या सर्वान् प्राणान् प्रीणाति समस्ता निगिरेदर्थमैत्रायमाणे
पतिम् आयुषे स्वाहेति दशैताः प्राणाहुतीरायुष्कापो भुञ्जीतैवं यथा
हाह यथाकामं समश्नुते अन्तश्चरसीत्याभिधाय इदममृतयोनौ सत्ये
व्योतिषि परमात्मानि जुहोमि स्वाहेति प्राणा आत्मानं तेन प्राणा-
नाप्यायस्वेति हृदयदेशमालभ्य जपति प्राणानां ग्रन्थिरसि
इति प्राणदेशं विष्णोर्जठरमसीतिनाभिदेशं यो देवानामसि श्रेष्ठ-
उदग्रस्तं पितरो मृषाऽमृतमस्मभ्यं रुद्रैतदस्तु हुतं ततः स्वाहेति
पुनरपि हृदयदेशमालभ्य जपति सावित्रीं चानुभाष्य त्रिरापो
वसाना बहून् च स भुक् सकर्मानुवाककर्मेषु प्रीयतां विश्वभुगिति
स्वाध्यायेनाव्यक्तं पुरुषं मूत्रपुरीषे रथ्यामात्रस्य इमशानं
चाचान्तः पुनराचामेव एवं यो ब्राह्मणो भुङ्क्ते स पुण्यतमो भ-
वति पांडित्यपावनो भवति उभयतः पक्षाणि तर्पयति मनुष्यांश्च

तर्पयति अभोज्यस्यान्नं पुनाति व्रक्षणः सायुज्यं गच्छत्येवं ह्यहेति ।

दशहोता चित्तिः स्तुक् चित्तमाज्यमित्यादिको मन्त्रः । इन्द्र गच्छ स्वाहेति मन्त्रान्तेन चित्तिः स्तुगित्यादिदशहोतृमन्त्रपददर्शनम् । एतं मन्त्रमुच्चार्य । अव्यक्तं पुरुषं जगत्कारणम् । प्राणानिति प्राणापान-
व्यानोदानसमानानां ग्रहणम् । आहुतिग्रहणमनामिकाद्भ्युष्टग्राह्यान्-
ग्रहणार्थम् । सित्ताहुतिं निगिरेन्नदन्तभिन्नां कुर्याद् । अपरा दशाहुतयः
आयुषे स्वाहेत्येवमादयाः काम्याः । यथाकाममित्यनेनैतदुक्तं, शेषा-
हुतिषु निगरणनियमो नास्ति । सावित्रीं त्रिरुच्चार्यापो वसानामि-
त्यादिमन्त्रेणाव्यक्तं पुरुषं ध्यायेत् । एवभूतेतिकर्तव्यताके भोजने
वैश्वानरविदोऽधिकार इत्युपनिषद्वेदिनः । अयं चार्थः पुण्यतमो
भवतीत्याद्यनुवादेन सूचितः ।

भोजने पात्राण्याह पैठीनासिः,

सौवर्णे राजते ताम्रे पद्मपत्रपलाशयोः ।

भोजनैर्भोजने चैव त्रिरात्रफलमश्नुते ॥

एक एव तु यो भुङ्क्ते विमले कांस्यभाजने ।

चत्वारि तस्य वर्धन्ते आयुः प्रज्ञा यशो बलम् ॥ इति ।

ताम्रपात्रं गृहीव्यतिरिक्तविषयम् । गृहस्थस्य तन्निषेधात् ।

तथाच वृद्धमनुः,

ताम्रपात्रे न भुञ्जीत भिन्नकांस्ये मलाविले ।

पलाशपद्मपत्रेषु गृही भुक्तैर्द्वयं चरेत् ॥

ऐन्दवं चान्द्रायणम् । अत्र पलाशनिषेधो बल्लीपलाशाविषयः ।

पद्मपत्रनिषेधस्तु स्थलपुष्करविषयः ।

बल्लीपलाशपत्रे च स्थलजे पौष्करे तथा ।

गृहस्थश्चेत्तु नाश्नीयाद् भुक्त्वा चान्द्रायणं चरेत् ॥

इति वचनात् ।

तथा स्मृत्यन्तरेऽपि,

कदलीगर्भपत्रे च पत्रपत्रे जलास्पृशि ।

वल्लीपलाशपत्रे च भुक्का चान्द्रायणं चरेत् ॥

कांस्पपात्रं तु गृहस्पमात्रविषयम् । यत्यादेस्तन्निषेधात् ।

यथाह प्रचेताः,

ताम्यूलाभ्यञ्जनं चैव कांस्पपात्रेऽन्नभोजनम् ।

यतिश्च ब्रह्मचारी च विषवा च विवर्जयेत् ॥ इति ।

एक एव तु यो भुङ्कति । यदि तस्मिन्पात्रेऽन्यः कदाऽपि न भुङ्कित्यर्थः । सौवर्णादिपात्रेषु विशेषो व्यासेनोक्तः,

सौवर्णं राजतं ताम्रं पात्रं शुक्तिजशङ्खजे ।

अश्मजं स्फाटिकं चैव न भेदाद् दोषमर्हति ॥ इति ।

निषिद्धपत्राण्याह व्यासः,

वटार्काश्वत्थपर्णेषु कुम्भीतिन्दुकपत्रयोः ।

कोविदारकरञ्जे च भुक्का चान्द्रायणं चरेत् ॥ •

प्रचेताः,

मृन्मये पर्णपृष्ठे वा कार्पासे तान्तर्वे तथा ।

ताश्चीयान्न पिवेच्चैव न करे न तथा मणौ ॥ इति ।

अविष्ये,

न मुक्तकेशैर्भोक्तव्यं न नम्रः स्नानमाचरेत् ।

सुप्तव्यं नैव नम्रेण नचोच्छिष्टस्तु संविशेत् ॥

स्मृत्यन्तरे,

अस्पृश्यस्पर्शनं कृत्वा यदा भुङ्क्ते गृहाश्रमी ।

अकामतास्त्रिरात्रं स्यात् पदरात्रं कामतश्चरेत् ॥

स्मृत्यन्तरे,

पालाशे पत्रजे पत्रे स्वर्णरूप्ये तथैवच ।

यः करोत्यन्नं तस्य प्राजापत्यं दिनेदिने ॥

भोजनकाले जलपात्रं दक्षिणतो निधातव्यम् । तदाह—

बृहत्पराशरः,

वामहस्ते धृते पात्रे दक्षिणे चाम्भेसि स्थिते ।

स्वाहान्तैः प्रणवाद्यैश्च स्वनाम्ना वायुभिः पुमान् ॥

जितात्मा योजितः पष्ठः पडाहुत्या हुतं चरेत् ।

पष्ठः प्राणादिपञ्चकापेक्षया पष्ठ इत्यर्थः । पष्ठी आहुतिः

ब्रह्मणे स्वाहेति ।

स्मृत्यन्तरे,

दक्षिणं यः परित्यज्य वामे नीरं निधापयेत् ।

अभोज्यं तद्भवेदन्नं पानीयं सुरया समम् ॥

भोजने मौनं कर्त्तव्यमित्युक्तं व्यासेन,

स्नास्यतो वरुणः शक्तिं जुह्वतोऽग्निर्हरेत् श्रियम् ।

भुञ्जतो मृत्युरायुष्यं तस्मान्मौनव्रतं चरेत् ॥

स्नानादिषु वरुणादयः शक्त्यादिकं हरन्ति । तस्मात् स्ना-

नादिषु त्रिषु मौनं कर्त्तव्यम् इत्यर्थः । यत्तु अत्रिणा भोजनं

प्रकृत्योक्तं,

मौनं व्रतं महाकष्टं हुंकारेण विनश्यति ।

तथासति महादोषस्तस्मान्न नियतं चरेत् ॥ इति,

तत्र काष्ठमौनाभिप्रायम् । प्राणाहुतिषु तु काष्ठमौनमाचरेत् ।

पञ्चग्रासान्महामौनं प्राणाद्याप्यायनाय तत् ।

इति विष्णुपुराणवचनात् । महामौनमिति सर्वथा ध्वनिनिवृ-

त्तिरभिप्रेता ।

अनिन्दन् भक्षयेन्नित्यं वाग्यतोऽन्नमकुत्सयन् ।

पञ्चग्रासान्महामौनं प्राणाद्याप्यायनं हि तत् ॥

इति वृद्धमनुस्मृतौ वाग्यममाभिधाय महामौनकीर्तनात् ।

वाग्यमनेऽपवाद उक्तः स्मृत्यन्तरे,

यवीयान् सपिता चैव भुक्का श्राद्धिकमौजनम् ।

प्राणाग्निहोत्रादन्यत्र नास्ती मौनं समाचरेत् ॥

स्मृतिमञ्जर्या,

पात्रस्य धारणं मौनं सजेद्य भ्रातृमान् गृही । इति ।

आश्वमेधिके,

मौनी वाऽप्यथवा ऽमौनी महृष्टः संयतेन्द्रियः ।

भुञ्जीत विधिवद्विप्रो नचोच्छिष्टानि चर्षयेत् ॥

प्राणाहुतिषु विशेषमाह शौनकः,

तर्जनीमध्यमाङ्गुष्ठलङ्घना प्राणाहुतिर्भवेत् ।

मध्यमानामिकाङ्गुष्ठैरपाने जुहुयात् बुधः ॥

कनिष्ठानामिकाङ्गुष्ठैर्व्यानि तु जुहुयाद्दधिः ।

तर्जनी तु बहिः कृत्वा उदाने जुहुयाद् बुधः ॥*

समाने सर्वहस्तेन समुदापाहुतिर्भवेत् ।

सर्वाङ्गुलीभिरङ्गनीयादिति सामान्यविधेस्तु पञ्चग्रास्यापि तथै-

वेदितुं श्रियदक्षः । प्राणाहुतिषु प्राणापानव्यानोदानसमानानां

क्रमेण पञ्चाहुतयः, पूर्वोक्तगोभिलात् ।

विष्णुपुराणे तु,

प्राणापानसमानानामुदानव्यानयोस्तथा ।

इति क्रमान्तरेणोक्ताः । पञ्चाहुतयश्च न दन्तभेद्याः । समस्ता

निगिरोदिति हारीतवचनात् ।

अत्र यौधायनः,

अथ शालीनपापावरात्मयाजिनो प्राणाहुतीर्व्याख्यास्या-
मः सर्वाविश्वकानसानेषु मक्षालितपाणिवादोऽप्य आचम्य सं-

मृष्टोपलिप्ते शुचौ संवृते देशे माह्मुख उपविश्य ध्रुवाद्यौरिति ज-
पन् पृथिवीमावाहयेत् घृतवतीमिति भूम्यां पात्रं प्रतिष्ठाप्य मूर्धानं
दिष इति उद्धृतमाह्वयमाणं भूर्भुवः स्वरोमित्युपस्थाय वाचं यच्छेत्
न्यस्तं महाव्याहृतिभिः प्रदक्षिणमन्नमुदकं परिपिच्य सव्येन पा-
णिना ऽविमुञ्चन् अमृतोपस्तरणमसीति पुरस्तादपः पीत्वा पञ्चान्ने-
न प्राणाहुतीर्जुहोति श्रद्धायां प्राणे निविष्टोऽमृतं जुहोमि शिवो मा-
विशा मदाहाय प्राणाय स्वाहा श्रद्धायाम् अपाने निविष्टोऽमृतं जुहोमि-
शिवो मा विशा मदाहाय अपानाय स्वाहा श्रद्धायां व्याने निविष्टो-
ऽमृतं जुहोमिशिवो मा विशा मदाहाय व्यानाय स्वाहा श्रद्धायाम् उदा-
ने निविष्टोऽमृतं जुहोमिशिवो मा विशा मदाहाय उदानाय स्वाहा
श्रद्धायां सगाने निविष्टोऽमृतं जुहोमिशिवो मा विशा मदाहाय समा-
नाय स्वाहेति पञ्चान्नेन प्राणाहुतीर्हुत्वा तूष्णीं भूपो व्रतयेत् मजा-
पतिं मनसा ध्यायन् नान्तरा वाचं विसृजेत् यदन्तरा वाचं वि-
सृजेत् भूर्भुवः स्वरोमिति जपित्वा पुनरेव मुञ्जीतायाप्युदाहर-
न्ति त्वक्केशनस्रकीटाखुपुरीषाणि दृष्ट्वा तं देशं पिण्डमुत्सृज्य अ-
द्भिरभ्युक्ष्य भस्मावकीर्य पुनरद्भिः मोक्ष्य वाचा च मशस्तमुपयु-
ञ्जीतायाप्युदाहरन्ति,

आसीनः माह्मुखोऽश्नीयात् वाग्यतोऽन्नमकुत्सयन् ।

अस्कन्दयस्तन्मनाश्च मुक्ता चाग्निमुपस्पृशेत् ॥

इति सर्वभक्ष्यापूपकन्दमूलफलमांसानां दन्तैर्नविद्येत् नाति-

सुहितोऽमृतापिधानमसीत्युपरिष्ठादपः पीत्वाऽऽचान्तो हृदयदेश-
मभिमृशति प्राणानां ग्रन्थिरसि रुद्रो मा विशान्तकस्तेनान्नेनाप्या-
यस्त्रेति पुनराचम्य दक्षिणे पादाङ्गुष्ठपार्श्वे निश्चाययति,

अङ्गुमप्रात्रः पुरुषोऽङ्गुष्ठं च समाश्रितः ।

ईशः सर्वस्य जगतः प्रभुः प्रीणातु विश्वभुक् ॥ इति ।

अथ हुतानुमन्त्रणम् । ऊर्ध्वहस्तः समाचरेत् श्रद्धायां प्राणे निविश्यामृतं हुतं शिवो मा शिवमाविश प्राणमन्त्रेनाप्यायस्व श्रद्धापामपाने निविश्यामृतं हुतं शिवो मा शिवमाविश अपानमन्त्रेनाप्यायस्व श्रद्धायां व्याने निविश्यामृतं हुतं शिवो मा शिवमाविश व्यानमन्त्रेनाप्यायस्व श्रद्धायामुदाने निविश्यामृतं हुतं शिवो मा शिवमाविश उदानमन्त्रेनाप्यायस्व श्रद्धायां समाने निविश्यामृतं हुतं शिवो मा शिवमाविश समानमन्त्रेनाप्यायस्वेति । ब्रह्माणे मआत्माऽमृतत्वायेत्यनेनाक्षरेणात्मानं योजयेत् । सर्वक्रतुयाजिनामात्मयाजी विशिष्यते ।

अथाप्युदाहरन्ति । यथाहि तूलमैपीकमग्नौ प्रोतं प्रदीप्यते तद्वत्सर्वाणि पापानि दहन्ते ह्यात्मयाजिनः केवलाद्यो भवति केवलादी मोघमन्नं विन्दतइति च । स एवमेवाहरहः सायं प्रातर्जुहुपादद्भिर्वा सायम् ।

शालीनः शालानिवासशीलः । यायावराश्च सर्वदाऽटनशीलाः गृहस्थविशेषाः । आत्मयाजी योऽग्निमैव ससाधनं परमात्मबुद्ध्या उपास्ते । आवश्यकं स्नानादिपञ्चपञ्चान्तम् । संमृष्टे संमार्जन्यादिना शोषितोऽपलिप्ते गोमयोदकाभ्याम् । उदघृतम्, अन्नमिति शेषः । कचिद् भूतोमिति पाठः । तत्र भूतं सिद्धमित्यर्थः । उपस्थानमत्र तत्संमुखत्वेन नम्रीभावः । अन्यस्तं पात्रे निहितम् । प्रदाक्षिणमन्नमुदकं परिविच्येति । उदकं गृहीत्वा सर्वतोदिक्कं प्रदाक्षिणमुदकसंचनम् अन्नस्य कृत्वेत्यर्थः । अविमुखन् इति छेदः । पात्रमिति शेषः । पञ्च प्राणाहुतीरित्यन्वयः । वाचं यच्छेदित्यभिधाय तूर्णग्रहणं पञ्चग्रासीपर्यन्तं महामौनमूर्ध्वतु मौनपात्रमिति विशेषधोतनार्थम् ।

तथाच वृद्धमनुः,

आनिन्दन् भक्षयेन्निसं वाग्यतोऽन्नमकुत्सयन् ।

पञ्च ग्रासान्महामौनं प्राणाद्याप्यापनाय तत् ॥ इति ।

व्रतयेत् अश्रियात् त्वक्केशनस्तेत्यादि। एतानि अन्नमध्ये दृष्ट्वा तत्संसृष्टमन्नैकदेशम् उत्सृज्य । प्राग्स्थम् अन्नमग्निरभ्युक्षणादिप्रोक्षणांते कृते प्रशस्तमिति ब्राह्मणवाचा च प्रशस्तमुपयुञ्जीतेत्यर्थः । अस्कन्दयन् अन्नमविकिरन् । अग्निमुपस्पृशेदिति । अग्न्युपस्पर्शनं च शालीनादीनां निर्वन्तम् । भोजनाङ्गतिलादिसंसृष्टान्नभक्षणरूपनिमित्तासंकीर्चनात् । सर्वभक्षग्रहणादेवापूपादिमासौ तद्ग्रहणं दोषातिशयार्थमादन्तैर्नावद्येत् दन्तैः खण्डयित्वा न भक्षयेदित्यर्थः । ब्रह्मणि मआत्मा अमृतत्वायेत्यनेन मन्त्रेणाक्षरेण परब्रह्मणा आत्मानं जीवं योजयेत् । एकतया चिन्तयेदित्यर्थः । अद्भिर्वा सायमिति । सायं भोजनासंभवे अद्भिरेव प्राणाहुत्पादिकं सर्वं संपादनीयम् ।

आपस्तम्बः,

पाणिग्रहणादधि गृहमेधिनोर्व्रतं कालयोर्भोजनमवितृप्तिश्चान्नस्य । *

पाणिग्रहणादधि पाणिग्रहणोत्तरम् । गृहमेधिनोर्दोषयोः । कालयोः सायंमातःकालयोः । अन्नस्यान्नेनेत्यर्थः । सुहितार्थयोगे पृष्टी ।

यौधायनः,

गृहस्थो ब्रह्मचारी वा योऽनश्नंस्तु तपश्चरेत् ।

प्राणाग्निहोत्रलोपेनावकीर्णी च भवेत्तु सः ॥

अन्यत्र प्रायश्चित्तात् प्रायश्चित्ते तदेव विधानम् ।

अथाप्युदाहरन्ति,

अन्तरा मातराशं च सायमाशं तथैव च ।

सदोपवासी भवति यो न भुङ्क्ते कदाचन ॥

प्राणाग्निहोत्रमन्त्रास्तु निरुद्धे भोजने जपेत् ।

त्रेताग्निहोत्रमन्त्रान्वै द्रव्यालाभे यथा जपेत् ॥ इति ।

अत्र गृहस्थपदेनाहिताग्निर्विवक्षितः ।

आहिताग्निरनङ्गांश्च ब्रह्मचारी च ते त्रयः ।

अश्नन्त एव सिध्यन्ति तैषां सिद्धिरनश्वरताम् ॥

इति वचनान्तरसंवादात् । अवकीर्णा अवकीर्णविहितप्रायश्चित्ताईः । अन्यत्र प्रायश्चित्तात् उपवासरूपात् नक्ताद्य प्रायश्चित्तादन्यत्र । तत्र हेतुः प्रायश्चित्ते तु तदेव विधानम् अनशनमेव विशिष्य विहितं प्रातेनेदमुक्तं भवति यत्राहिताग्न्युद्देशेन उपवासाविधिः तत्रैवोपवासे कर्मणि तस्याधिकारो नान्यत्रेति । आहिताग्निरनङ्गांश्चेत्यस्याप्ययमेवार्थ इति कल्पतरौ तात्पर्योपेतोऽर्थः ।

आपस्तम्बसूत्रव्याख्यायां हरदत्तेन तु एवं व्याख्यातं, गृहस्थ इत्यादिवाक्यं नियमपरं, सायंप्रातःकालयोर्नियमेन भोक्तव्यमिति । आहिताग्निरित्यादिवाक्यं तु आहिताग्निविषये कालयोर्भोजनमित्ययमपि नियमो नास्तीति प्रतिपादयतीति ।

अन्ये तु गृहस्थपदे लक्षणामसहमाना एवं व्याचख्युः । मरणान्तिकानशनादिरूपतपोविषयमिदं, प्राणाग्निहोत्रलोपेति प्राणलोपेनाग्निहोत्रोपलक्षितकर्मलोपेन चेत्यर्थः । तदयमर्थः । वानप्रस्थसंन्यासिनोः तादृशेन तपसा प्राणलोपस्तत्कृतश्च वानप्रस्थस्याग्निहोत्रलोपोऽपि नानुचितः । प्राणेषु विरक्तस्य कर्माशक्तस्यैव तदाश्रमविधानात् । गृहस्थब्रह्मचारिणोस्तु प्राणानामग्निहोत्रादीनां च लोपोऽत्यन्तमनुचितः ।

धर्मार्थकाममोक्षाणां प्राणाः संस्थितिहेतवः ।

ताश्चिन्नता किञ्च हन् रक्षता किञ्च रक्षितम् ॥ इति

कुर्वन्नेवेह कर्माणि जिजीविषेच्छतं समाः ।

इति वचनाभ्यां प्राणकर्मणामवधारणीयताप्रतिपादनादिति ।

अन्तरा प्रातराशमिक्षादि। अन्तरा मध्ये । प्रातराशः प्रातर्भोजनम् ।
उपवासी उपवासफलभाक् । निरुद्धे भोजने इति । भोजनार्हत्वे सत्ये-
वान्नाद्यसंभवादेर्भोजने निवृत्ते । त्रयोऽग्नयस्त्रेता, गार्हपत्यादयः ।
द्रव्यालाभे अग्निहोत्रहवनीयद्रव्यालाभे ।

पुष्टिकामाधिकारे आपस्तम्बः,

औदुम्बरश्चमसः सुवर्णलाभः प्रशस्तः नचान्येनापि भोक्तव्यं
यावदग्रासं न स्कन्दयन्नापजहीत अपजहीत वा कृत्स्नं ग्रासं ग्रसे-
त्साङ्गुष्ठं नच मुखशब्दं कुर्यात् पाणिं च नावधुनुयात् आच-
म्यौष्ठौ पाणी धावयेत् आमोदकीभावात् ततोऽग्निमुपस्पृशेत् दिवा
च न भुञ्जीत अन्यत्र मूलफलेभ्यः स्थालीपाकानुद्देश्यानि च
वर्जयेत् सोत्तराच्छादनश्चैव यज्ञोपवीती भुञ्जीतेति ।

औदुम्बरस्ताम्रगणः चमसो भोजनपात्रम् । सुवर्णलाभः सुवर्णव-
न्धः, पात्रस्येति शेषः । नचान्येनापीति । तत्पुत्रादिनाऽपि तत्पात्रे
न भोक्तव्यमित्यर्थः । यावत् ग्रासं यावत् ग्रसितुं शक्यम् । नापजहीत
सव्येन पाणिना पात्रं न विमुञ्चेत् । अथवाऽपजहीत । अयं च
व्यवस्थितो विकल्पः । यदि प्रथमं पात्रधारणम् उपक्रान्तं तदा
धारणमेव, यदि न तदा अधारणमेवेति कपदीति कल्पतरुः । मोद-
कीभावः प्रचुरोदकत्वम् । बहुनोदकेनौष्ठादिमसालनं कुर्यादित्यर्थः ।
अन्युपस्पर्शनं तिलमांसादिभोजनविषयम् । मांसमत्स्यतिलगधुसं-
सृष्टं प्राश्याप उपस्पृश्याग्निम् उपस्पृशेदिति बौधायनसूत्रानुसारात् ।
दिवा च न भुञ्जीत, पुनरिति शेषः । चशब्दात् रात्रावपि पुनर्न
भोक्तव्यम् । स्थालीपाकः पक्षादिचरुः । अनुद्देश्यानि च देवपित्राद्यु-
द्देशेन असङ्कल्पितानि । सोत्तराच्छादनः सोपरिवस्त्र एव भुञ्जीत ।

विष्णुः,

न तृतीयमथाश्रीयान्नापथ्यं च कथञ्चन ।

नातिमगे नातिसायं न सायं प्रातराशितः ॥

अतिमगे आंचरोदितसूर्ये । अतिसायं सूर्यास्तमनसमये । प्रात-
राशितः प्रातस्तृप्तः सायं न भुञ्जीत ।

मनुः,

न भुञ्जीतोदधृतस्नेहं नातिसौहित्यमाचरेत् ।

उद्धृतस्नेहं पिण्याकादि ।

ब्रह्मपुराणे,

यस्तु पाणितले भुङ्क्ते पस्तु फूत्कारसंयुतम् ।

ममृताङ्गुलिभिर्यश्च तस्य गोमांसवच्च तत् ॥

नाजीर्णे भोजनं कुर्वात्स्याच्च नातिबुभुक्षितः ।

इत्थश्चरथयानोद्गमास्तादस्थो न भक्षयेत् ॥

श्मशानाभ्यन्तरगतो देवालयगतोऽपि वा ।

शयनस्थो न भुञ्जीत न पाणिस्थं न चासने ॥

न सन्ध्ययोर्न मध्याह्ने नार्धरात्रे कदाचन ।

नार्द्रवासा नार्द्रशिरा नचायज्ञोपवीतवान् ॥

न प्रसारितपादस्तु पादारोपितपाणिमान् ।

नावसवियरुसंस्थश्च नच पर्यङ्किकास्थितः ॥

न वेष्टितशिराश्चापि नोत्तमङ्गकृतभाजनः ।

नैकवस्त्रो दुष्टमध्ये सोपानत्कः सपादुकः ॥

न चर्मोपरिसंस्थश्च चर्मवेष्टितपार्श्ववान् ।

अन्नस्य जन्मकालुष्यं दुष्पक्तिं च न कुत्सयेत् ॥

ग्रामशेषं तु नाश्नीयात् पीतशेषं पिरेन्नच ।

शाकमूलफलैश्चादि दन्तज्जैर्न भक्षयेत् ॥

सअपेक्षाचमन्त्रेन त्रिशिषं पात्रसंस्थितम् ।

यद्दनामश्रतां मन्ये न चाद्रनीयात् त्वरान्वितः ॥

वृथा न विकिरेदन्नं नोच्छिष्टः कुत्रचिद्भजेत् ।

न स्पृशेत् स्वशिरो विप्रः सोच्छिष्टेनैव पाणिना ॥

तिलकल्के जलक्षीरं दधिस्तौद्रघृतानि तु ।

न सजेदर्धजग्धानि सक्तूंश्चाथ कदाचन ॥

मसृताङ्गुलीभिरसङ्कुचिताभिरङ्गुलीभिः । स्याच्च नातिबुभुक्षित
इति । अतिबुभुक्षयाऽऽत्मपीडा न कार्येत्यर्थः । यानं दोलादि ।
जन्मकालुष्यं निन्दितदेशोत्पत्त्या कालुष्यं मलिनत्वम् । सञ्चयेदि-
ति । अन्नेन पूपादिना पात्रे विकीर्णमन्नं न राशीकुर्यात् । अर्ध-
जग्धानि किञ्चित् भुक्तानि ।

आपस्तम्बः,

न नावि भुञ्जीत तथा मासादे कृतभूमौ ।

आसीन इति शेषः । कृतभूमौ मृत्तिकाक्षेपेण संपादितभूमौ ।

विष्णुपुराणे,

अश्नीयात्तन्मना भूत्वा पूर्वं तु मधुरं रसम् ।

लवणाम्लौ तथा मध्ये कटुतिक्तादिकास्ततः ॥

प्राम्दवं पुरुषोऽश्नीयात् मध्ये तु कठिनाशनः ।

अन्ते पुनर्द्रवाशी च बलारोग्ये न मुञ्चति ॥

ब्रह्मपुराणे,

सर्वाङ्गुलीभिरश्नीयात् नावधूयेत् करं कचिव ।

कुर्यात् क्षीरान्तमाहारं नच पश्चात् पिबेदधि ॥

जठरं पूरयेदर्धमन्नैर्भागं जलेन च ।

वायोः सञ्चरणार्थाय चतुर्थमवशेषयेत् ॥

देवतः,

न भुञ्जीताघृतं नित्यं गृहस्थो भोजने स्वयम् ।

पवित्रमथ वृष्यं च सर्पिरादुरघापहम् ॥

वृष्पं पुष्टिकरम् ।

ब्रह्मपुराणे,

न चासन्दीस्थिते पात्रे नादेशे ह नरेश्वर ।

नाकाले नातिसङ्कीर्णे नादत्त्वाऽग्रं नरो ग्रसेत् ॥

नाशेषं पुरुषोऽश्नीयादन्यत्र जगतीपते ।

मध्वन्नदधिसर्पिर्भ्यः सक्तुभ्यश्च विवेकवान् ॥

आसन्दी बेत्रादिनिर्मिता । अदेशे स्थ्यादौ । अकाले संध्या-
दौ । अग्रम् अग्रं ग्रासचतुष्टयमिति प्रसिद्धम् । अन्यत्रेत्यस्य मध्वन्नद-
धिसर्पिर्भ्यः सक्तुभ्यश्चेत्युभयत्राप्यन्वयः ।

स्मृत्यर्धसारे,

ग्रहणे नाश्नीयात् तदा स्नानतर्पणश्राद्धदानादि कृत्वा मो-
क्षस्नानं कृत्वाऽश्नीयात् सूर्यग्रहे पूर्वचतुर्यामं नाद्यात् चन्द्रग्रहे
त्रियामम् अभुक्तयोस्तद्गतयोर्दृष्ट्वा स्नात्वा परेऽहन्यद्यात् ।

हारीतः,

न क्रुद्धो नान्यमन्ना नातिभाषणोऽश्नीयात् न शिशून् भ-
र्त्सयन् नामदाय मेक्षमाणेभ्यो नच तदश्नीयात् येन देवपितृमनु-
ष्यार्थं न कुर्यात् । एवं ह्यार्ह,

आत्मार्थं भोजनं यस्य रत्यर्थं यस्य मैथुनम् ।

वृत्त्यर्थं यस्य चार्घीतिर्निष्फलं तस्य जीवितम् ॥

मेक्षमाणेभ्यः प्रकर्षेण साभिलाषमीक्षमाणेभ्यः । भोजनं भु-
ज्यमानमन्नम् ।

मनुः,

स्वग्रामे ग्रामतो वापि सन्निष्कृष्टे मृते सति ।

न भुञ्जीताशनं भीमान् अधर्म्यं शोककारणात् ॥

स्वग्रामे स्वग्रामीणे । ग्रामतः सन्निष्कृष्टे एकग्रामान्तरे । अधर्म्यम-

धर्मसाधनम् ।

याज्ञवल्क्यः,

न भार्यादर्शनेऽश्नीयाद्भैकवासा नच स्थितः ।

भार्यादर्शने पश्यन्सां भार्यायामिति कल्पतरुः ।

मनुः,

नाश्नीयात् भार्यया सार्धं नैनामीक्षेत चाश्नतीम् ।

अङ्गिराः,

भार्यया सह योऽश्नीयात् उच्छिष्टं वा कदाचन ।

न तस्य दोषं मन्वन्ते नित्यमेव मनीषिणः ॥

उच्छिष्टमितरस्त्रीणां योऽश्नीयात् ब्राह्मणः कश्चित् ।

प्रायश्चित्ती स विज्ञेयः सङ्कीर्णो मूढचेतनः ॥

अत्र भार्याग्रहणं—

ब्राह्मण्या भार्यया सार्द्धं कश्चित् भुञ्जीत चाध्वानि ।

असर्व्वेर्णस्त्रिया सार्द्धं भुक्त्वा पतति तत्क्षणात् ॥

इति ब्रह्मपुराणवचनानुसारात् भर्तृसर्व्वर्णोपलक्षणार्थम् ।

स्मृत्यर्थसारे,

न शिष्यभिः सह भुञ्जीत तथा न भार्यया सहाश्नीयात् वि-
वाहवर्जं, तथाऽन्यत्र भोजने केशकीटादिदूषिते तावन्मात्रमुद्धृत्य
जलं भस्म मृदं वा क्षिप्त्वा शुद्धिः मुखे तददृष्टौ निष्ठीव्य जलं
मोक्ष्य घृतं प्राश्याश्नीयात् पाके केशादिस्थितौ त्यागः तत्र
किञ्चित् भुक्तोपवसेत् । तथा सन्दिग्धदोषं यत् द्रव्यं तद्विप्रवाक्यैः
शुद्धम् ।

विष्णुः,

यत्तु पाणौ दद्यात् न तदश्नीयात् न बालकं निर्भर्त्सयन्
नेको मिष्टं नोद्धृतस्नेहं न दिवा धाना न रात्रौ तिलसम्बद्धं न

दधिपक्वत् न कोविदास्वदरपिप्पलशणशाकं नादत्त्वा नाहुत्वा ना-
नार्द्रपादः नानार्द्रकरमुखश्च, नोच्छिष्टो घृतमद्यात् न चन्द्रार्कतारका
निरीक्षेत न मूर्द्धानं स्पृशेत् न ब्रह्म कीर्त्तयेत् ।

नोच्छिष्ट इति उच्छिष्टतायामुपात्तं घृतं नाद्यादित्यर्थः ।

आपस्तम्बः,

अष्टौ ग्रासा मुनेर्भक्ष्यं षोडशारण्यवासिनः ।

द्वात्रिंशत् गृहस्थस्य ह्यमितं ब्रह्मचारिणः ॥

अन्नपस्विपणविषये—

शातातपः,

हस्तदत्तानि चान्नानि प्रत्यक्षलवणं तथा ।

मृत्तिकाभक्षणञ्चैव गोमांसाशनवत् स्मृतम् ॥

वृद्धवसिष्ठोऽपि,

घृतं वा यदि वा तैलं विमो नाद्यान्नखच्युतम् ।

यमस्तदद्युचि माह तुल्यं गोमांसभक्षणम् ॥

पैठीनासिः,

लवणं व्यञ्जनं चैव घृतं तैलं तथैव च ।

लेहं पेपं च विविधं हस्तदत्तं न भक्षयेत् ॥ इति ।

मनुः,

दर्व्या देयं कृतान्नं तु समस्ते व्यञ्जनानि च ।

उदकं यच्च पक्वान्नं न दातव्यं कदाचन ॥

न दातव्यमित्यत्र दर्व्येत्यनुपङ्गः ।

उदकं यच्च पक्वान्नं यो दर्व्या दातुमिच्छति ।

स भ्रूणहा सुरापश्च स स्तेनो गुरुतल्पगः ॥

इति वचनात् ।

कात्यायनः,

नृणां भोजनकाले तु यदा दीपो विनश्यति ।
 पाणिभ्यां पात्रमादाय भास्करं मनसा स्मरेत् ॥
 पुनश्च दीपिकां कृत्वा तच्छेषं भोजयेन्नरः ।
 पुनरन्नं न भोक्तव्यं भुक्त्वा पापैर्विलिप्यते ॥
 पुनरन्नमिति । गृहीत्वेति शेषः ।
 पात्रस्थं तु भोक्तव्यम् । तच्छेषं भोजयेन्नरः ।
 इसभिधानात् ।

गोभिला,
 एकपङ्क्त्युपविष्टानां विप्राणां सहभोजने ।
 यद्येकोऽपि त्यजेत्पात्रं नाश्नीयुरितरेऽप्यनु ॥
 आदित्यपुराणे,
 अथैकपङ्क्त्यां नाश्नीयात् ब्राह्मणः स्वजनैरपि ।
 को हि जानाति किं कस्य प्रच्छन्नं पातकं भवेत् ॥ इति ।
 घृहस्पतिरपि,
 एकपङ्क्त्युपविष्टानां दुष्कृतं यत् दुरात्मनाम् ।
 सर्वेषां तत्समं तावत् यावत् पङ्क्तिर्न भिद्यते ॥
 परिवेषणकाले तु उच्छिष्टस्पर्शने कर्त्तव्यमाह—
 हारीतः,

द्रव्यहस्तस्तु संस्पृष्ट उच्छिष्टेन कदाचन ।
 भूमौ निक्षिप्य तद् द्रव्यमपः स्पृष्ट्वा ततः युचिः ॥
 अद्भिरभ्युक्ष्य तद्द्रव्यं पुनरादाय दापयेत् ।
 भोक्तव्यमिति मन्यन्ते मनुः स्वायंभुवोऽब्रवीत् ॥
 अपः स्पृष्ट्वा आचम्येत्यर्थः ।

स्मृत्यर्थसारे,
 अन्नपानादिहस्त उच्छिष्टश्चेत्तन्निपायाचम्य मोक्षेत् । परिवे-

पणं कुर्वन् उच्छिष्टस्पृष्टोऽन्नं निघायाचम्य परिविप्यात् । परिवेषणं
 कुर्यात् । मृत्राद्युच्छिष्टश्चेदन्नादिकं निघाय, शौचाचमनं कृत्वा
 ऽन्नादिकं प्रोक्ष्याग्रिमर्कं वा संस्पृश्य परिविप्यात् । परिवेषणे रजोदृष्टौ
 तत्संस्पृष्टान्नस्य त्यागः । अन्नाधारे चण्डालसूतिकोदकयापतितस्पृष्टे
 त्याग एवेति ॥

व्यासः,

उदकयामपि चाण्डालं श्वानं कुक्कुटमेव च ।

भुञ्जानो यदि पश्येत तदन्नं तु परित्यजेत् ॥

कात्यायनः,

चण्डालपतिरोदकयावाक्यं श्रुत्वा द्विजोत्तमः ।

भुञ्जीत ग्रासमात्रं चेत् दिनमेकमभोजनम् ॥ इति ।

पराशरः,

उच्छिष्टोच्छिष्टसंस्पृष्टः शुना शूद्रेण वा द्विजः ।

उपोष्य रजनीमेकां पञ्चगव्येन शुद्ध्यति ॥

अनुच्छिष्टेन शूद्रेण स्पर्शे स्नानं विधीयते ।

तेनोच्छिष्टेन संस्पृष्टः प्राजापत्यं समाचरेत् ॥

रजनीमुपोष्येति रात्रिभोजनं परित्यजेदिति प्रयोगपारिजाते
 व्याख्यातम् । भोजनान्ते कर्त्तव्यमाह—

देवलः,

मुक्तोच्छिष्टं समादाय सर्वस्मात् किञ्चिदाचमन् ।

उच्छिष्टभागधेयेभ्यः सौदकं निर्वपेत् भुवि ॥

तत्र मन्त्रस्तु,

सौख्ये पुण्यतिलये पद्मार्जुननिवासिनाम् ।

प्राणिनां सर्वभूतानामस्य्यमुपतिष्ठताम् ॥ इति ।

मद्यव्यासोऽपि,

ततस्तृप्तः सन्न अमृतापिधानमसीत्यपः प्राश्य तस्माद्देशान्म-
नागपच्यत्य विधिवदाचामेव ।

विशेषमाह व्यासः,

हस्तं प्रक्षाल्य गण्डूपं यः पिबेत्प्रापमोहितः ।
स देवे चैव पित्र्ये च आत्मानं चैव सादयेत् ॥
अर्धं पीत्वा तु गण्डूपमर्धं त्याज्यं महीतले ।
रसातलगतान्नागांस्तेन प्रीणाति नित्यशः ॥
मरीचिरपि,

आचम्य यन्नतः कार्यं दन्तकाष्ठस्य भक्षणम् ।
भोजने दन्तलग्नान्नं निर्हृत्याचमनं चरेत् ॥
दन्तलग्नमसंहार्य लेपं मन्येत दन्तवत् ।
न तत्र बहुशः कुर्यात् यन्नमुद्धरणं प्रति ॥
भवेदशौचमत्यर्थं तृणवेधाद्वर्णे कृते । इति ।
गौतमः,

गण्डूपस्याथ समये तर्जण्या वक्रचालनम् ।
कुर्वीत यदि मृदात्मा रौरवं नरकं व्रजेत् ॥
गण्डूपसंख्यामाहाश्चलायनः,
कुर्यात् द्वादश गण्डूपान्पुरीषोत्तर्जने द्विजः ।
मूत्रोत्सर्गे तु चतुरो भोजनान्ते तु षोडश ॥
गौतमः,

आचान्तः पुनराचागेदायंगौरिति मन्त्रतः ।
दृष्ट्वा वा त्रिरावर्त्य सर्वपापप्रणाशिनीम् ॥
प्राणानां ग्रन्थिरसीत्सालभेदं हृदयं ततः ।
पुराणे,
मा करेण करं स्पर्क्षीर्मा जह्वे मा च चक्षुषी ।

ऊरु संस्पृश कान्तेषु भर्त्तव्यस्ते महाजनः ॥

ब्रह्मपुराणे,

विप्रस्तेष्वमुपस्पृश्य पादाङ्गुष्ठे च दक्षिणे ।

हस्ताभ्यां मन्त्रवद्व्याव विधिवच्चावनेजनम् ॥

तथा—

संमार्ज्यं बाहुं जानुं च गोमदानफलं लभेत् ।

मुक्ता नैव प्रतिष्ठेत् न चाप्यर्द्धेण पाणिना ॥

आचान्तोऽप्यशुचिस्तावत् यावत् पात्रमतुदधृतम् ।

उदधृतेऽप्यशुचिस्तावत् यावन्नोन्मृज्यते मही ॥

विष्णुपुराणे,

मुक्ताऽऽचम्य तथा सम्यक् प्राङ्मुखोदङ्मुखोऽपि वा ।

आचान्तः पुनराचानेत् पाणी प्रक्षाल्य मूलतः ॥

सुस्थः प्रशान्तचित्तस्तु कृतासनपरिग्रहः ।

अभीष्टदेवतानां तु कुर्वीत स्मरणं नरः ॥

अग्निराप्यायतां घातून् पार्थिवान् पवनेरितः ।

दत्तावकाशो नभसा जरयन्नस्तु मे सुखम् ॥

अन्नं वलाय मे भूमेरपामन्यानि लस्य च ।

भवत्वेतत् परिणतौ ममास्त्वव्याहृतं सुखम् ॥

प्राणापानसमानानामुदानव्यानपोस्तथा ।

अन्नं पुष्टिकरं चास्तु ममास्त्वव्याहृतं सुखम् ॥

अग्निरग्निर्वद्वानलश्च भुक्तं ममान्न जरयत्वशेषम् ।

सुखं च मे तत्परिणामसंभवं यच्च त्वरोगं मम चास्तु देहे ॥

विष्णुः समस्तेन्द्रियदेहदेही प्रधानभूतो भगवान् यथैकः ।

सत्येन तेनाश्रमशेषमेतदारोग्यदं मे परिणाममेतु ॥

विष्णुरत्ता तथैवान्नपरिणामश्च वै तथा ।

सखेन तेन यत् भुक्तं जीर्यत्वन्नमिदं तथा ॥

इत्युच्चार्य स्वहस्तेन परिमार्ज्य तथोदरम् ।

अनायासप्रदायीनि कुर्वाति कर्माण्यन्द्रितः ॥

आपस्तम्बः,

यत्र भुज्यते तत्समुद्य निर्वहत्यावोक्ष्य तं देशमग्नेभ्यो लेपान्
संहृत्याद्भिः संश्रित्योत्तरतः शुचौ देशे रुद्राप निनयेदेवं वा-
स्तु शिवं भवति ।

समूहनं वर्द्धन्यादिना शोधनम् । निर्वहरणम् उच्छिष्टापनयनम् ।
अवोक्ष्य प्रसिच्य । समाचाराद्गोमयोदकेनेति कल्पतरुः । अमत्रा-
णि भाण्डानि । उत्तरतो गृहात् । वास्तु गृहम् । शिवं भद्रम् ।

हारीतः,

पश्चात्पत्री शेषबलिं हरेत् ।

एतच्च पाकभाण्डशिष्टेन रौद्रबलिहरणं कर्त्तव्यमिति जयस्वा-
मीति कल्पतरुः । शुद्धाचमनानन्तरं ताम्बूलं भक्षणीयम् ।

तथाच भार्कण्डेयः,

भूयोऽप्याचम्य कर्त्तव्यं ततस्ताम्बूलभक्षणम् ।

यसिष्ठः,

सुपूगं च सुपत्रं च चूर्णेन च समन्वितम् ।

अदत्त्वा द्विजदेवेभ्यस्ताम्बूलं वर्जयेत् बुधः ॥

एकपूगं सुखारोग्यं द्विपूगं निष्फलं भवेत् ।

अतिश्रेष्ठं त्रिपूगं च ह्यधिकं नैव दुष्पति ॥

पर्णमूले भेषज्याधिः पर्णाग्रे पापसंभवः ।

चूर्णपर्णं हरेदायुः शिरा बुद्धिविनाशिनी ॥

तस्मादग्रं च मूलं च शिरां चैव विशेषतः ।

चूर्णपर्णं वर्जयित्वा ताम्बूलं खादयेत् बुधः ॥

तथा,

एकद्वित्रिचतुःपञ्चषड्भिः पूगफलैः क्रमात् ।

लाभोऽलाभः सुखं दुःखमायुर्मरणमेव च ॥

ताम्बूलं चैव यो दद्यात् ब्राह्मणेभ्यो विशेषतः ।

मेधावी सुभगः प्राज्ञो दर्शनीयश्च जायते ॥

प्रयोगपारिजाते वैद्यस्तु,

फलपत्रमुषाधीशा ब्रह्मविष्णुमहेश्वराः ।

ताम्बूलदानात्तुप्यन्ति तस्मादानं तदुत्तमम् ॥

ताम्बूलं यो नरो दद्यात् प्रसहं नियमान्वितः ।

देवेभ्योऽथ द्विजातिभ्यः स महाभाग्यमश्नुते ॥

इह संसारिणां काले मनुष्यत्वं सुदुर्लभम् ।

ताम्बूलदानात्तु नृणाम् अपत्रेनोपजायते ॥

स्मृतिमञ्जर्याम्,

पूगद्रूपेन ताम्बूलं न दद्यान्न च खादयेत् ।

दानं तु निष्फलं प्रोक्तं खादनं पूष्यनाशनम् ॥

तस्मात्सर्वप्रयत्नेन द्विपूगं वर्जयेत् सुधीः ।

एकपूगं त्रिपूगं वा दानं खादनमुत्तमम् ॥

वत्सरार्धात्परं पूगं कठिनं च सुपाचितम् ।

लाक्षावदन्तरं यस्मिन् तत्पूगं खादयेत्सुधीः ॥

वत्सीमध्ये च संभृतं पक्षात्प्राक् लूनपत्रकम् ।

चूर्णं पाषाणसंभृतं ताम्बूलं खादयेत्सुधीः ॥

प्रातः पूगस्य पर्णानि त्रीणि त्रीणि च खादयेत् ।

मध्यंदिने तु चत्वारि पर्णानि क्रमुकस्य च ॥

रात्रौ पूगस्य पर्णानि पञ्च पञ्च यथाक्रमात् ।

पूगं च शकलीकृत्य द्रवं संभृज्य पर्णकम् ॥

पिच्छिलं चूर्णसंयुक्तं ताम्बूलं खादयेत्सुधीः ।

रसानिष्टीवनं पूर्वं द्विवारं तु ततः पिवेत् ॥ इति ।

ताम्बूलरसस्य पूर्वं द्विः, निष्टीवनं ततः पानं कर्त्तव्यमित्यर्थः ।

तत्रैव भरद्वाजः,

चतुर्वारमभुक्त्वा तु ताम्बूलं खादयेत्सुधीः ।

भुक्त्वा चैव द्विवारं तु रात्रौ पङ्क्त्यारमुत्तमम् ॥

तत्रैव वसिष्ठः,

अकृत्वा च मुखे पर्णं पूगं खादति यो नरः ।

दशजन्म दसिद्विस्तु मरणे न हरिस्मृतिः ॥

तत्रैवाश्वलायनः,

विद्याकामो ऽनिशं रात्रौ ताम्बूलं तु न भक्षयेत् ।

अतिसेवने दोषमाह स एव,

पाण्डुत्वं दन्तदौर्बल्यम् अक्षिरोगं बलक्षयम् ।

करोति मुखरोगांश्च ताम्बूलमतिसेवनात् ॥

ताम्बूलं नैव सेवेत सुविरिक्तो बुभुक्षितः ।

क्षतश्च पिच्छी क्षीराशी क्षीणी रूक्ष्यक्षिरोग्यपि ॥

विषमूर्छोपवासात्तो मेही पाण्ड्वामयी क्षयी ।

भूतापस्मारकुष्ठातिसारी कृच्छ्री च हृद्गदी ॥ इति ।

ताम्बूलं च यत्नादिभिर्न भक्षणीयमित्पाह—

वसिष्ठः,

यतिश्च ब्रह्मचारी च विधवा च रजस्वला ।

प्रत्येकं मांसतस्तुल्यं मेलनं सुरया समम् ॥

क्रमुकादीनां प्रत्येकभक्षणं मांसभक्षणतुल्यं समुदितभक्षणं सुरापा-
नसममित्यर्थः ।

अथ भोज्याभोज्यान्नाः ।

तत्र गौतमः,

प्रशस्तानां स्वकर्मसु द्विजातीनां ब्राह्मणो भुञ्जीत ।

प्रशस्तानां विहितकर्मानुष्ठातृत्वेन निषिद्धाननुष्ठातृत्वेन च स्तुतिविषयाणाम् । द्विजातीनां त्रैवर्णिकानाम्प्रोद्विजातीनां ब्राह्मणो भुञ्जीतेति नियमाद् द्विजातिभिन्नानां निवृत्तिः । क्षत्रियाद्यन्नभोजने कालनियममाह—

यमः,

ब्राह्मणस्य सदाऽश्रीयात् क्षत्रियस्य च पर्वसु ।

प्राकृतेषु च वैश्यस्य शूद्रस्य न कदाचन ॥

अमृतं ब्राह्मणस्यान्नं क्षत्रियस्य पयः स्मृतम् ।

वैश्यस्य त्वन्नमेवान्नं शूद्रस्य रुधिरं स्मृतम् ॥

ब्राह्मणान्नं क्षत्रियान्नं वैश्यान्नं शौद्रमेव च ।

तांतां योनिं व्रजेद्विभो भुक्त्वाऽन्नं यस्य वै मृतः ॥

पर्वसु पौर्णमस्यादिषु । प्राकृतेषु मक्रमविशेषेषु वक्ष्यमाण-
ब्रह्मपुराणसंवादात् गोमङ्गलादिषु । यस्य ब्राह्मणादेः । अयं च
निन्दोन्नीतः शूद्रान्नप्रतिषेधोऽसच्छूद्रान्नविषयः सच्छूद्राश्च गवादि-
प्राप्त्यसंभवे तदन्नविषयश्च ।

तदुक्तं ब्रह्मपुराणे,

राक्षां पर्वणि वैश्यानामश्रीयान्मङ्गले गवाम् ।

गोभूमिरब्रह्मेमार्थं सच्छूद्रस्य गृहे तथा ॥

आपस्तम्बः,

प्रयाणां वर्णानां क्षत्रियप्रमृतीनां संपादितेन न भोक्तव्यम् ।
मकृत्या ब्राह्मणस्य भोक्तव्यप्राकारणादभोज्यम् । यत्राप्रापश्चित्तं
कर्मासेवते प्रापश्चित्तवती चरितनिर्वेशस्य भोक्तव्यं सर्ववर्णानां

स्वधर्मे वर्त्तमानानां भोक्तव्यं शूद्रवर्जमित्येकइति ।

अत्र समावृत्तग्रहणाद्व्रह्मचारिणः सर्ववर्णेषु भिक्षाचरणमभि-
पिद्यम् । तथाच ब्रह्मचारिभूकरणे—

गौतमः,

सार्ववर्णिकं भैक्षचरणमभिशस्तपतितवर्जमिति ।

प्रकृतिः स्वभावः तेन च तज्जन्यं कर्म विवक्षितं तेन, युक्त-
स्येति शेषः ।

तच्च भगवद्गीतायामुक्तं,

शमो दमस्तपः शौचं सान्तिरार्जवमेवच ।

ज्ञानं विज्ञानमास्तित्वयं ब्राह्मं कर्म स्वभावजम् ॥ इति ।

ज्ञानं शास्त्रीयम् । विज्ञानमनुभवः । कारणात् अभोज्यान्नत्वनि-
मित्तात् । अप्रायश्चित्तं प्रायश्चित्तादितरत् । अनेन नित्यं नैमि-
त्तिकं च कर्म विवक्षितम् । इदमेव च प्रकृत्येत्यनेनोच्यते । प्रायश्चि-
त्तवति प्रायश्चित्तहेतुपापयोगिनि । चरितनिर्वेशस्य कृतप्रायश्चि-
त्तस्येति कल्पतरुः ।

अन्ये तु—कारणं प्रदर्शयति यत्राप्रायश्चित्तमित्पादिना । प्रा-
यश्चित्तवति आत्मनि सति अप्रायश्चित्तं प्रायश्चित्तरहितं कर्मासेवते
करोति, प्रायश्चित्तनिमित्ते सत्यपि प्रायश्चित्तमकृत्वा कर्म करोति
तस्यान्नमभोज्यमित्पाहुः । सर्ववर्णानामिति । शूद्रवर्जितानां सर्ववर्णा-
नां स्वधर्मनिष्ठानामन्नं भोज्यमित्येके मन्यन्तइत्यर्थः । इदं च
क्षत्रियवैश्यभोज्यान्नताभ्यनुज्ञानं यमवचनानुसारात् पर्वादिवि-
षयं द्रष्टव्यम् ।

पुनः स एव,

तस्यापि धर्मोपनतस्य सुवर्णं दत्त्वा पशुं वा भुञ्जीत नात्य-
न्नमध्यवस्येद्वृत्तिं प्राप्य विरमेत् सुवर्णं पशुं वा दत्त्वा धर्मेणोप-

नतस्य शूद्रस्यापि भुञ्जीत वृष्यन्तरालाभेऽपि तदीयान्नभोजन-
रतिर्न स्यात्स्वविहितवृत्तिलाभे निषिद्धाया विरमेव ।

मनुः,

नाद्याच्छूद्रस्य पकाशं विद्वानश्राद्धिनो द्विजः ।

आददीताममेवास्मादवृत्तावेकरात्रिकम् ॥

श्राद्धशब्देन पाकपक्कादिक्रिया शूद्रस्य विहिता लक्ष्यते
तद्वान् श्राद्धी तदन्यस्य यत्पक्कमन्नं तन्नाद्यादिति मेधातिथिः ।

कल्पतरौ तु श्राद्धपदेन नित्यश्राद्धं व्याख्यातम् । क्वचिद्-
श्राद्धिन इति पाठः । श्रद्धारहितस्येत्यर्थः । अवृत्तौ आपदि एक-
रात्रिकम् एकदिवसनिर्वाहयोग्यमापाशं तण्डुलाद्येव गृहीयात्
पकाशम् ।

हारीतः,

शूद्राग्नेन तु भुक्तेन जठरस्थेन यो मृतः ।

स वै खरत्वमुद्भूतं शूद्रत्वं चोपगच्छति ॥

वसिष्ठः,

शूद्राग्नेनोदरस्थेन यः कश्चिन्निघ्नयते द्विजः ।

स भवेच्छूद्रकरो ग्राम्यस्तस्य वा जायते कुले ॥

शूद्राक्षरसपुष्टाङ्गो ह्यधीयानोऽपि नित्यशः ।

ब्रुहद्वाऽपि जपन्वाऽपि गतिमृद्धी न विन्दति ॥

शूद्राग्नेन तु भुक्तेन मैथुनं योऽधिगच्छति ।

यस्याश्वं तस्य ते पुत्रा न च स्वर्गार्हिको भवेत् ॥

यस्याश्वं तस्य ते पुत्रा अन्नाच्छुक्रं प्रवर्त्तते ।

इत्यपराकं पाठः ।

यमः,

शूद्राग्नेनोदरस्थेन ब्राह्मणो यस्सज्जेतनुम् ।

आहितामिस्तथा यज्वा स शूद्रगतिमाप्नुयात् ॥

यश्चाहिताग्निर्विमन्तु शूद्रान्नान्न निवर्त्तते ।

पञ्च तस्य प्रणश्यन्ति, आत्मा ब्रह्म त्रयोऽग्नयः ॥

अङ्गिराः,

पण्मासान् यो द्विजो भुङ्क्ते शूद्रस्यान्नं विगर्हितम् ।

स च जीवन्मवेच्छद्भो मृतः श्वा चैव जायते ॥

पैठीनसिः,

गृहमेधी न शूद्रान्नमश्नीयादायुर्वलं तेज इत्यपक्रामति ।

याज्ञवल्क्यः,

अग्निहीनस्य नान्नमद्यादनापादि ।

अग्निहीनस्य श्रौतस्मार्त्ताग्न्यधिकाररहितस्य शूद्रस्येति विज्ञानेश्वरः । अपरार्के तु सत्यधिकारे श्रौतस्मार्त्ताग्निपरिग्रहमकुर्वतः आविधिना उत्सृष्टाग्नेश्चेति व्याख्यातम् ।

भविष्यपुराणे,

उपक्षेपणधर्मेण शूद्रान्नं यः पचेद् द्विजः ।

अभोज्यं तद्भवेदन्नं स च विमः पुरोहितः ॥

अभोज्यं ब्राह्मणस्यान्नं वृपलेन निमन्त्रितम् ।

तथैव वृपलस्यान्नं ब्राह्मणेन निमन्त्रितम् ॥

शूद्रान्नं शूद्रसम्पर्कः शूद्रेण च सहासनम् ।

शूद्रात् ज्ञानागमः कश्चित् ज्वलन्तमपि पातयेत् ॥

उपक्षेपणधर्मः शूद्रस्वामिकान्नस्य पाकार्यं ब्राह्मणगृहे समर्पणम् ।

यत्तु,

यथा यतस्ततोऽप्यापः शुद्धिं यान्ति नदीं गताः ।

शूद्राद्विमगृहेष्वन्नं प्रविष्टं हि सदा शुचि ॥

ब्राह्मणैरपि भोज्यान्नाः पञ्चैते शूद्रयोनयः ॥

कृषीवलोऽत्र याज्ञवल्क्यवचनानुसारादर्धसीरी । पञ्चैतनुवादमात्रं नेतरनिवृत्त्यर्थम् । याज्ञवल्क्यवचनविरोधात् ।

शूद्राधिकारे गौतमः,

पशुपालक्षेत्रकर्मककुलसङ्गतकारयितृप्रचारका भोज्यान्ना वणिक्चाशिल्पी ।

कारयिता नापित इति मस्करिभाष्यमिति कल्पतरुः । प्रचारकः परिचारको दास इत्यर्थः । यः शूद्रो वणिक् स चेदशिल्पी तत्तादिको न भवति तदा भोज्यान्नः । अत्र च नाद्याच्छूद्रस्येत्यनेन मनुवचनेनासच्छूद्रपक्वान्निनिषेधात् सच्छूद्रस्य पक्वान्निमभ्यनुज्ञातम् । तच्च गोभूमिरत्नहेमार्थमिति ब्रह्मपुराणवचनैकवाक्यतया गवादिप्राप्तिसम्भवे एव भुञ्जीत तदसम्भवे तु आममेव शृङ्गीयात् । सच्छूद्रातिरिक्तानामपि दासगोपालादीनामापदि पक्वान्निमपि ग्रह्यपू।अनापादे त्वाममेव । दासाद्यातिरिक्तानां त्वसच्छूद्राणामापद्येकारात्रिकमाममेव ग्राह्यमिति व्यवस्था । कल्पतरुस्वरसोऽप्येषम् । माधवमदनपारिजातयोस्तु दासादीनामपि सच्छूद्राणामेव भोज्यान्नत्वमुक्तम् । नाद्याच्छूद्रस्येति मनुवाक्यैकवाक्यत्वात् । योऽपि च शूद्रपक्वान्निभोजननिषेधः सोऽपि कातिपपक्वा न्नव्यतिरिक्तविषयः ।

तदाह अङ्गिराः,

गोरसं चैव सक्त्वंश्च तैलं पिण्याकमेव च ।

अपूपान्मक्षयेत् शूद्राद्यच्चान्यत्पयसा कृतम् ॥

गोरसं दुग्धम् । सक्तवो भृष्टवच्चूर्णम् । पिण्याकं तिलखलः ।

अपूपा अस्नेहपक्वगोधूमादिविकारः । अत्र यच्चान्यादिति श्रवणादपूपाः पयसा कृता एव ग्राह्याः । अन्यथाऽन्यादित्यस्य वैयर्थ्या-

पत्तेः । पयसा दुग्धेन कृतं किलाटचूर्णिकादीति ।

हारीतोऽपि,

कन्दुपकं स्नेहपकं पायसं दधिसूक्तवः ।

एतानि शूद्रान्नभुजो भोज्यानि मनुरब्रवीत् ॥

कन्दुः स्वेदनी । कन्दुर्ना स्वेदनी स्त्रिषामित्पमरात् । सा च अपूपादिसाधनं लोहादिपात्रं तत्र पक्वम् अपूपादि कन्दुपक्वम् । अतएव कान्दविकपदस्यापूपिकपर्यायत्वमुक्तममरकोशे, आपूपिकः कान्दविक इति । अतएवाङ्गिरसाऽप्यपूपानां भक्ष्यत्वमुक्तम् । यथा, अपूपान् भक्षयेच्छूद्राद्यचान्यत्पयसा कृतम् । इति ।

यत्तु 'कन्दुपकं भर्जनपात्रपकं पृथुकादीति व्याख्यानं, तन्मूलादर्शनादुपेक्षितम् । स्नेहो घृतादेः तत्पकं शष्कुल्यादि । पायसं पयःसिद्ध ओदनः । अत्र च शूद्रान्नभुज इति वचनादेतानि शूद्रान्नादिनिवृत्तेनैव भोज्यानि । कचिच्च अशूद्रान्नभुज इति पाठः । तत्र शूद्रस्य जलाभिषेकं यो नाश्नाति तेनापि भोज्यमित्यर्थः ।

अङ्गिराः,

स्वपात्रे यत्तु विन्यस्तं दुग्धं यच्छति नित्यशः ।

पात्रान्तरगतं ग्राह्यं शूद्रात्स्वशृङ्गमागतम् ॥

शूद्रवेश्मनि विभ्रेण क्षीरं वा यदि वा दधि ।

निवृत्तेन न भोक्तव्यं शूद्रान्नं तदपि स्मृतम् ॥

मनुः,

नाश्रोत्रियकृते यज्ञे ग्रामपाजिहुते तथा ।

स्त्रिषा स्त्रीबेन च हुने भुञ्जीत ब्राह्मणः कचिद् ॥

अश्रीलमेतत्साधूनां यत्र जुहसपी हविः । .

मतीपमेतद्देवानां तस्मात्तत्परिवर्जयेत् ॥

मत्तकुदातुराणां च न भुञ्जीत कदाचन ।

अश्रोत्रियः अध्ययनरहितः ऋत्विग्यजमानो वा तेन तत्ते
प्रारब्धे । अग्नीषोमीयवपायागादूर्ध्वमपि । ततः पूर्वं, तस्मादाहुर्न
दीक्षितस्याग्नीषादिसादिश्रुसा सामान्यतो दीक्षितान्नभोजननि-
पेधेन प्राप्त्यभावात् । ग्रामपात्री बहुयाजकः । स यस्य होमकर्त्ता
तस्याप्यन्नं न भोक्तव्यम् । स्त्रिया हुते स्त्रिया यत्र वैश्वदेवादिकं
कृतं तत्र । एतच्च ऋत्विगादिसम्भवविषयम् । असम्भवे स्त्रिया अपि
सायं वैश्वदेवादिविधानात्कृत्विः नपुंसकः । अश्लीलम् अश्रीकरम् ।
मत्तीपं मतिकूलम् । मत्तो धनादिना मध्येन वा । मत्तादीनां च या-
वन्मदादियोगस्तावदभोज्यान्नता । आतुरो महारोगोपसृष्टः ।

तथा—

गवा चान्नमुपाघ्रातं घुष्टान्नं च विशेषतः ।
गणान्नं गणिकान्नं च विदुषा च जुगुप्सितम् ॥
स्तेनगायनयोश्चैव तक्ष्णो वार्धुपिकस्य च ।
दीक्षितस्य कदर्पस्य बद्धस्य निगडस्य च ॥
अभिषस्तस्य पण्डस्य पुंश्चल्या दाम्भिकस्य च ।
शुक्तं पर्युपितं चैव शूद्रस्पोच्छिष्टमेव च ॥
चिकित्सकस्य मृगयोः क्रूरस्पोच्छिष्टभोजिनः ।
उग्रान्नं सूतिकान्नं च पर्पाचान्तमनिर्देशम् ॥
समासमाभ्यां विप्राभ्यां विषमं सममेव च ।
पूजातो दीयमानं च न ग्राह्यं देयमेव च ॥
अनर्चितं वृधामांसमवीरायाश्च योपितः ।
द्विपदन्नं नगर्यन्नं पतितान्नमवस्युतम् ॥
पिष्टानानृत्तिनोश्चान्नं क्रतुविक्रयकस्य च ।
शैलूपतन्तुवायान्नं कृतघ्नस्यान्नमेव च ॥
कर्मारस्य निपादस्य रज्जावतरकस्य च ।

सुवर्णकर्तुर्वैणस्य शस्त्रविक्रायेणस्तथा ॥

श्ववतां शौण्डिकानां च वैलतिर्णेजकस्य च ।

रजकस्य नृशंसस्य यस्य चोपपतिर्गृहे ॥

मृप्यन्ति ये चोपपतिं स्त्रीजितानां च सर्वशः ।

अनिर्दशं च भेत्तान्नमनुष्टिकरेमेवच ॥

भुज्यतामत्र ये केचिद्भोजनार्थिन इत्याद्यादिष्य यदन्नं दीये-
तत्तु घुष्टान्नम् । अन्यस्मै प्रतिश्रुत्य यदन्यस्मै दीयते तद्वा घुष्टान्नमिति
मेधातिथिः । विशेषत इति दोषाधिक्यज्ञापनार्थम् । गणः सङ्घः । भ्रा-
त्रादीनां स्वविभक्तानां न गणव्यपदेशः । गणिका वेश्या । विदुषा
वेदार्थविदा मध्यस्थेन जुगुप्सितं निन्दितं जुगुप्सातोऽन्येन हेतुन
दोषाज्ञानेऽपि । स्तेनः परस्त्रापहारी । गायनः गानेन यो जीवति
तस्मा तक्षणवृत्त्युपजीवी । वार्धुपिको निषिद्धवृद्ध्युपजीवी ।

तथाच मनुः,

समर्घं पण्यमाहृत्य महार्घं यः प्रयच्छति ।

स वै वार्धुपिको नाम यश्च वृद्ध्या प्रयोजयेत् ॥

आत्मस्तुतिपरनिन्दाकर्त्ता वा वार्धुपिकः ।

तथाच चिष्णुः,

यस्तु निन्देत्परं जीवं प्रशंसत्यात्मनो गुणान् ।

स वै वार्धुपिको नाम ब्रह्मवादिषु गार्हितः ॥

दीक्षितः दीक्षणीषेष्ट्या संस्कृतः ।

तस्यान्नं सोमक्रयात्माक् न भोक्तव्यम् ।

अग्नीषोमीयवषापागाद्वा माक् । अग्नीषोमीयसंस्थाया वा
माक् दीक्षितोऽक्रीतराजको ऽग्नीषोमीयसंस्थायामेव हुतापां वा
वषापां दीक्षितस्य भोक्तव्यमित्यापस्तम्बवचनात् । अक्रीतराजका
अभोज्यान् इति शेषः । एते पक्षा आपदनापद्मेदेन व्यवस्थिताः

इति याज्ञवल्क्योक्तेः । उग्रो राजा वा । उग्रो मध्यमशीरिवेति
 श्रुतौ प्रयोगदर्शनात् । मृतिकान्नं मृतिकामुद्दिश्य यत्कृतं तत् तत्कु-
 लजैरपि न भोक्तव्यम् । पर्याचान्तम् इतरानेकपट्टिस्थान् परिभूय
 यत्रान्ने भुज्यमाने गुरुव्यतिरिक्तेन केनाप्याचम्यते तदन्नं पर्याचा-
 न्तम् । अगुरुभिराचमनोत्थाने चेत्पुशनः स्मरणात् । यद्वा परिगतमाचा-
 न्तं गण्डूषग्रहणं यस्मिंस्तत् पर्याचान्तम् । आचमनात्मागण्डूषग्रह-
 णाद्ध्वनं भोक्तव्यम् । अनिर्देशं सूतम्यन्नमाविद्यादिना तुल्ययोर्विष-
 मपूजया दीयमानमन्नमभोज्यम् । एवं विद्यादिना विषमयोः समपूज-
 या दीयमानमग्राह्यम् । दात्राऽपि तथा न दातव्यमित्यर्थ इति कल्पत-
 रुः । एवं च समाभ्यां सहितावसमाविति मध्यमपदलोपी ममासः ।
 अर्चाचतं अर्चाहस्य यदवज्ञया दीयते । वृथामांसं देवापित्रा-
 द्युदेशेन यन्न कृतम् । अवीरा पतिपुत्ररहिता । पतिपुत्रवतीति निया-
 मकसम्बन्धेन पतिपुत्रान्यतरत्वावच्छिन्नाभाववतीति यावत् ।
 केचित्तु अपरिणीताया अवीरात्वं मा प्रसाङ्गीदिति पतिध्वंसका-
 लीनपुत्राभाववती अवीरा । पुत्रपदं च पौत्रमपौत्रयोरप्युपलक्षणमि-
 साहुः । सा च असंयन्धिन्येव अभोज्यान्ना, तथैवाचारादिति शू-
 लपाणिः । द्विपन्द्रेपकर्ता । नगरी नगराधिपः अराजाऽपीति मेधा-
 तिथिः । पतितो ब्रह्महादिः । अवशुनं सरयुमाहितम् । पिशुनः सूचकः ।
 अनृती कूटसाक्ष्यादिः । क्रतुविक्रयकः मदीयं क्रतुफलं तवास्तु इस-
 मिधाय यो धनं गृह्णाति । शैलूषो नटदृश्युपजीवी । तन्तुबायः सू-
 चीकर्षोपजीवी । कृतघ्नः उपकृतं यो न मन्यते । कर्मारो लोहकारः ।
 निपादः सङ्कीर्णजातिभेदः । रङ्गावतारकः नटगायनव्यतिरिक्तो
 रङ्गावतरणकारी । गनिरङ्गं यो गच्छति कुट्टहलात्स वा रङ्गावतारक
 इति मेधातिथिः । सुवर्णवर्त्ता सुवर्णस्य विकारान्तरकृत् । वैणो वे-
 णुच्छेदनोपजीवी । वैणो वादित्रजीवन इति मेधातिथिः । शस्त्रवि-

क्रयी मसिद्धः । श्ववान् आखेटकाद्यर्थं शुनाम् पोषकः । शौण्डिको
मद्यविक्रेता । चेलनिर्णेजकः वस्त्रमक्षालनजीवी । रजकः वाससां
नीलादेरागकर्त्ता । नृशंसः निर्दयः । उपपतिर्जारी यस्य गृहे वि-
दितस्तिष्ठति, यो वा उपपतिं मृष्यति सहते, तयोरन्नमभोज्यम् । स-
र्वशः सर्वकर्मसु स्त्रीजितानां स्त्रीपरतन्त्राणाम् । अनिर्दशं च मेता-
न्नं दशाहाभ्यन्तरे मेतमुद्दिश्य यत्त्यक्तं तद् असूतकिनोऽप्यन्नं न
भोक्तव्यम् । अतुष्टिकरं यस्यान्नस्य भोजने मनो न तुष्यति ।

याज्ञवल्क्यः,

क्रूरोग्रपतितव्रात्यदाम्भिकोऽच्छिष्टभोजिनाम् ।

व्रात्यः पतितसावित्रीकः । अन्नं न भोक्तव्यमित्यनुपद्मः ।

पुनः स एव,

नृशंसराजरजककृतघ्नवधजीविनाम् ।

वधजीवी माणवधेन यो जीवति ।

तथी,

पिथुनानृतिनोश्चैव तथा चाक्रिकवन्दिनाम् ।

एषामन्नं न भोक्तव्यं सोमविक्रयिणस्तथा ॥

चाक्रिकः शकटोपजीवी तैलिकश्च । सोमविक्रयी सोमलता-

विक्रेता ।

यमः,

नटनर्तकतक्ष्णाणश्चर्मकारः सुवर्णकृत् ।

स्याणुकापण्डगणिका अभोज्यान्नाः मकीर्तिताः ॥

गान्धर्वो लोहकारश्च सौनिकस्तन्तुवापकः ।

वस्त्रोपजीवी रजकः कितवस्तस्करस्तथा ॥

ध्वजी मानोपजीवी च शूद्राध्यापकपाजकौ ।

कुलाञ्छित्रकर्मा च बार्धुपी चर्मविक्रयी ॥

रसाश्रयावस्यानुकृतिरूपनाट्यकर्त्ता नटः । भावाश्रयः
स्यानुकृतिकर्त्ता नर्त्तकः । स्याणुका अभ्रातृमतीति कल्पतरुः ।
स्याणुपापण्डगणिका इति पाठे तु स्याणुपापण्डाः पाद्यपताः
शिवसम्बन्धिरेदवाहलिङ्गधारिण इत्यर्थः । गान्धर्वः ॥ १॥
स्रोपजीवी । सौनिकः प्राणिवधकर्त्ता । चक्रोपजीवी शकटोपजी
वी । कितवो द्यूतकृत् । ध्वजी शौण्डिकः । मानोपजीवी धान्या-
दिमानेन यो जीवति । कुडालोऽत्रास्वकीयः । शूद्रस्य चास्व-
तस्येति वसिष्ठवचनानुसारात् । यस्तु देवलेन कुम्भकारो
ज्यात्र उक्तः स स्वकीय एव ।

सुमन्तुः, अभिशस्तपतितपौनर्भवभ्रूणहपुंश्चल्यस्त्रविशस्त्रका-
रतैलिकचाक्रिकध्वजिमुवर्णकारलेखकपण्डकवन्धकीगणकगणिका-
न्नानि चाभोज्यानि सौकरिकव्याधनिष्पचरजकरङ्गकारवरुदच-
र्मकारा अभोज्यान्ना अमतिग्राह्याः ।

पुनर्भूरन्यपूर्वा तस्यां जातः पौनर्भवः । अस्रं घर्तुः । विशस्त्रं
विविधशस्त्रमनेकप्रकारं खड्गादि । लेखकीश्चक्रकारः । पण्डको
नपुंसकः । वन्धकी अभिसारिणी । सौकरिकः सूकरोपजीवी ।
निष्पचो यः पाकं न करोति यतिर्ब्रह्मचारी चेति कल्पतरुः । तन्न ।

द्वावेवाश्रमिणौ भोज्यौ ब्रह्मचारी गृही तथा ।

मुनेरन्नमभोज्यं स्यात् सर्वेषां लिङ्गिनां तथा ॥

इत्यपरार्कधृतापस्तम्बवचनविरोधात्। भोज्यौ भोज्यान्नौ। यथा-
श्रुतार्थत्वे मुनेरभोजनीयतापत्तेः । अतश्चैतद्वचनानुसारान्निष्पचपदं
यतिपरमेव । वरुडो वैणः । अन्नं नाद्यमित्यनुवृत्तौ—

वसिष्ठः,

शूद्रस्य चास्वभृतस्य उपपतेर्यश्चोपपार्ति मन्यते यश्च गृहान्
दहेत् यश्च वधार्हेणोपहन्वात् । को भोज्य इतिचाभिक्रुष्टं गणान्नि

अन्नं च ।

अथाप्युदाहरन्ति,

नाश्रन्ति श्ववतो देवा नाश्रन्ति वृषलीपतेः ।

भार्याजितस्य नाश्रन्ति यस्य चोपपत्तिर्गृहे ॥

वधार्हेण विपादिना । वृषली शूद्रा उशनसोक्ता वा । यथा,

बन्ध्या तु वृषली ज्ञेया वृषली च मृतमजा ।

अपरा वृषली ज्ञेया कुमारी या रजस्वला ॥

अस्याः पातिवृषलीपतिः ।

गौतमः,

उत्सृष्टपुंश्चल्यभिशास्तानपदेश्यदण्डिकतक्षकदर्यबन्धनिकचिकि-

त्सकमृगवनिपुचार्युच्छिष्टभोजिगणविद्वेषिणामपाङ्गानां प्राक्

दुर्बलाद्व्यान्नाचमनोत्थानव्यपेतानि ।

उत्सृष्टः पितृभ्यां परित्यक्तः ।

गण्डस्थोपरिजातानाम् परित्यागो विधीयते ।

इत्यादिना कारणेन प्रातिकूल्येन वा । अनपदेश्यः अविज्ञा-

तकुलाचारः । स्त्रीत्वपुंस्त्वाभ्यामनिर्देश्य इत्यन्ये । दण्डिकः द-

ण्डाधिकारे नियुक्तः । बन्धनिकः कारागाराध्यक्षः । मृगयानिपु-

चारीत्येकं पदम् । तेन पाशादिना मृगहन्तृवाभोज्यान्ना नेपुणेति

सिद्धम् । न मृगयोरिपुचारिणः परिवर्ज्यमन्नमिति चसिष्टोऽपि ।

प्राक् दुर्बलात् दुर्बलात्प्राक् श्राद्धमकरणे ये पठिता अ-

पाङ्क्तेयाः स्तेनादयस्वक्तात्मपर्यन्तास्तेषामकृतप्रायाश्चित्तानामन्नं

न भोक्तव्यमित्यर्थः । दुर्बलो हीनमजननकोशः । ते च—

स्तेनस्त्रीवपत्तिनास्तिकतद्वृत्तिवीरहाग्रेदिधिपूदिधिपूपतिस्त्री-

ग्रामयाजकाजपालोत्सृष्टाग्निमध्यपकुचरकूटसाक्षिप्रतिहारिका उपप-

तिर्यस्य च स कुण्डाशी सोमविक्रयपगारदाहिगरदायकीर्णिग-

णमेव्यागम्यागाभिर्हस्तपरिवेत्तिपरिवेत्तृपर्याहितपर्याधातृरुक्तात्मे-
त्यनेनोक्ताः ।

नास्तिकः प्रेत्यमात्रापवादी । तद्वृत्तिर्नास्तिकवृत्तिः प्रेत्यमा-
वमङ्गीकृत्यापि पस्तदनुकूलं न चेष्टते । वीरहा यो बुद्धिपूर्वमग्नी-
नुद्रासयति । वीरहा वा एष देवानां योऽग्निमुद्रासयत्यशति श्रुतेः ।
अग्नेदिधिपूदिधिपूपतीति पतिशब्दः प्रत्येकं सम्बध्यते । ते च
मनुनोक्ते ।

ज्येष्ठायां यद्यनूदायां कन्यायामुद्यतेऽनुजा ।

सा चाग्नेदिधिपूर्वेणा पूर्वा तु दिधिपूर्वता ॥ इति ।

क्वचित्तु अग्नेदिधिष्विति ह्रस्वोकारान्तः पाठः । तदाऽयमर्थः ।
यस्य पुनर्भूरेव प्रधानभूता भार्या सोऽग्नेदिधिपुः । दिधिपूः पुनर्भूः
तस्याः पतिर्दिधिपूपतिः । अग्नेदिधिपोर्दिधिपूपतित्वेऽपि पृथग्-
ग्रहणं दोषाधिक्यरूपापनार्थम् । अमरकोशेऽप्ययमर्थः स्पष्टः ।

पुनर्भूर्दिधिपूरूढा द्विस्तस्या दिधिपुः पतिः ।

स तु द्विजोऽग्नेदिधिपुः सैव यस्य कुटुम्बिनी ॥ इति ।

स्त्रीपाजकः स्त्रीप्रधानकर्मानुष्ठापयिता । अजपालः अजरस-
णजीवनः । उत्सृष्टाग्निराशौचाद्यनुपपत्त्या ममादाद्वा विच्छिन्ना-
ग्निः । वीरहग्रहणं दोषाधिक्यरूपापनार्थम् । मद्यपः सुराव्यतिरिक्त-
मदजनकद्रव्यस्य पाता । सुरापस्य पतितत्वेनैव प्रतिषेधात् । कुचर
इति । चरति कर्म कुरित्तम् । कृत्साक्षी साक्ष्ये अनृतस्य वक्ता ।
मतिहारिको द्वारपालनवृत्तिः । उपपतिः जारः । यस्य च सः स
उपपतिर्वस्य भार्यायाः । कुण्डस्यान्नमदनातीति कुण्डाशी । कुण्डग्र-
हणं गोलकस्याप्युपलक्षणम् । तौ च कुण्डगोलकौ मनुनोक्तौ,
परदारेषु जायेते द्वौ सुतौ कुण्डगोलकौ ।
यसौ जीवाति कुण्डस्तु मृते भर्तारि गोलकः ॥ इति ।

तपोस्तु प्रतिषेधोऽर्थादेव ज्ञेयः । यद्वा पाकपात्रं कुण्डं तत्रैव
 कचिद्देशे भुजते तन्न सजन्ति ते कुण्डाशिनः । गरदो विपस्य दाता ।
 अवकीर्णो यो ब्रह्मचारी स्त्रियमुपेयात् । हिंस्रः प्राणिवधरुचिः ।
 परिवेत्तुपरिविक्ती—

परिवेत्ताऽनुजोऽनृढे ज्येष्ठे दारपरिग्रहात् ।

परिविक्तिस्तु तज्ज्यायान्—

इत्यमरोक्तौ । ज्येष्ठेऽकृताधाने कृताधानः कनिष्ठः पर्याधाता
 ज्येष्ठः पर्याहितः । त्यक्तात्मा स्वोद्वन्धनादौ मृत्तः इति ।

वृथाऽन्नं देवताद्यनुद्देशेन केवलं यदात्मार्थं पच्यते । आचम-
 नोत्थानव्यपेते आचमनेन उत्थानेन वा व्यपेतम् अपेतादन्यद्व्यपेतं
 सहितमित्यर्थः । यद्भोजनमध्ये कोषादिना, आचम्यते उत्थीयते
 वा ते अन्ने अभोज्ये, आचमननिमित्तोपनिषातेन । कृते त्वाचमने
 नायं निषेधः ।

अन्नमभोज्यमित्यनुवृत्तावापस्तम्बः,

सर्वेषां च शिल्पजीविनां ये च शस्त्रमाजीवन्ति ये चार्थि भि-
 ष्वार्धुषिको दीक्षितोऽक्रीतराजकोऽग्नीषोमीयसंस्थापामेव हुतायां
 वा वपायां दीक्षितस्य भोक्तव्यं यज्ञार्थे चानिर्दिष्टे शेषाद् भुञ्जीर-
 न्नाति घ्राह्यं क्लीबो राज्ञां भैषकरोऽहर्विर्याजी चार्याविधिना च म-
 व्रजितो यश्चाग्नीनपास्पति यश्च सर्वाग्नी च श्रोत्रियो निराकृतिर्ह-
 पलीपतिर्मत्तः उन्मत्तो बद्ध ऋणिकः मत्स्युपविष्टो यश्च मत्स्युपवेशयते
 तावन्तं कालम् ।

शिल्पं चित्रनिर्माणादि । ये च शस्त्रमाजीवन्ति क्षत्रियवर्ज-
 म् । येचार्थि स्थावरं जङ्गमं वा बन्धकमुपजीवन्ति । अक्रीतराजक
 इत्यादि व्याख्यातार्थमाराज्ञां भैषकरः राज्ञामिति बहुवचनाद्भामादेर्यः
 भैषकरस्तस्यापि प्रतिषेधः । अहर्विर्याजी अहर्विषा नररुधिरादिना

यो पजतेऽभिचारादौ, यथा, यमभिचरेत्तस्य लोहितमवदानं कृ-
त्वेति । चारी गृहचारी । अविधिना च मत्रजितः शाक्यादिः । यश्च
सर्वान्वर्जयते न कचिद् भुङ्क्ते न कश्चिद्भोजयति । यश्च सर्वान्नी सर्वेषा-
मन्नं भुङ्क्ते । श्रोत्रिय इत्युभयशेषः । श्रोत्रियोऽपीत्यर्थः । निराकृतिः
निःस्वाध्यायः । निर्गत इति केचित् । उन्मत्तो भ्रान्तः । ऋणिक
उत्तमर्णः । स चेत्प्रत्युपविष्टः अघमर्णं प्रति घनग्रहणार्थमनश्नन्नुप-
विष्टो, यश्चाघमर्णं उत्तमर्णमदानेन प्रत्युपवेशयते ।

पुनरापस्तम्बः,

पुण्यस्येप्सतो भोक्तव्यं पुण्यस्यानीप्सतो न भोक्तव्यम् ।

पुण्यस्य धार्मिकस्य ईप्सतः प्रार्थयतः ।

शङ्खलिखितौ,

भीतरुदिताक्रन्दितावक्रुष्टुतपरिभुक्तविस्मितोन्मत्तावधूतराज-
पुरोहितान्नानि वर्जयेत् ।

भीतः प्रस्तः । रुदितः अश्रुपातवान् । आक्रन्दो दुःखितया सं-
ततशब्दकरणं तद्वान् । अवक्रुष्टो जुगुप्सितः । क्षुतः छिक्कावान् ।
परिभुक्तः सर्वतोभावेन भुक्तं शेषीकृतमन्नं येन, निःशेषान्नभोज-
नशील इति यावत् । विस्मितो विस्मयवान् । अरधूतः साधुभि-
र्वहिष्कृतः । भीतेत्यादौ सर्वत्रादिकर्माणे क्तः । तेन भयादयो व-
र्त्तमाना एव निमित्तमिति बोद्धव्यम् । राजा जनपदेश्वरः । पुरोहितो
यस्य कस्यचित् ।

पुनः शङ्खलिखितौ,

विद्विषाणस्य नाश्रीयाद्ब्रह्मच्छित्पापकारिणाम् ।

श्राद्धमृतगणान्नानि परिभूतानि यानि च ॥

विद्विषाणो विद्वेषणशीलः । ब्रह्म वेदस्तं छिनत्ति नाशयती-
ति ब्रह्मच्छिव । श्राद्धं मृतश्राद्धम् । मृतो ब्राह्मण्यां क्षत्रियाज्जातः ।

परिभूतानि तिरस्कृतानि ।

देवलः,

पतितान्नमभोज्यान्नमपाङ्गुपात्रमेव च ।

शूद्रान्नं कुत्सितान्नं च दूषितं परिवर्जयेत् ॥

अभोज्याः पुंश्चल्यभिषस्तादयः । दूषितं केशकीटादिभिः ।

वसिष्ठः,

आशौचे यस्तु शूद्रस्य सूतके वापि भुक्तवान् ।

स गच्छेन्नरकं घोरं तिर्यग्योनौ च जायते ॥

अनिर्दशाहे परशवे नियोगाद्भुक्तवान् द्विजः ।

कृमिर्भूत्वा स देहान्ते तां विष्टां समुपाश्रुते ॥

परशवे, यदीयमाशौचं यस्य नास्ति तस्य स परः, परस्य

मृतकाशौचाभ्यन्तरे ।

यमः,

यस्तु म्रानान्विमुञ्चेत् भुक्त्वा श्राद्धं नवं द्विजः ।

अपाङ्गामु तु घोरासु तिर्यग्योनिषु जायते ॥

यस्तु प्रजायते गर्भो भुक्त्वा श्राद्धं नवं द्विजः ।

स न विद्यामवाप्नोति स्त्रीणायुश्चैव जायते ॥

नवश्राद्धमुक्तम् आश्वलायनगृह्यपरिशिष्टे,

नवश्राद्धं दशाहानि नवमिश्रं तु पङ्कजद्वयम् ।

अतः परं पुराणं वै त्रिविधं श्राद्धमुच्यते ॥ इति ।

अपाङ्ग्याः याज्याश्छागादयस्तेऽभ्योऽन्याः ।

शङ्खः,

पराशौचे नरो भुक्त्वा कृमियोनौ प्रजायते ।

भुक्त्वाऽन्नं म्रियते यस्य तस्य योनौ प्रजायते ॥

आपस्तम्बः,

यस्य कुले म्रियेत न तत्रानिर्देशो भोक्तव्यं तथाऽनुत्थिता-
यां सूतिकायामन्तःशवे च ।

अनिर्देशइत्याशौचकालोपलक्षणम् । सूतिकानुत्थानेनापि
अशौचकालोपलक्षणाद्यावदाशौचमभोज्यम् । अन्तःशवे अशौचा-
नधिकारिणोऽपि यस्य गृहमध्ये शवस्तद्गृहे तदन्नं, शवो यावद्द्रा-
मान्न निर्हियते तावत्, अभोज्यमिति हरदत्तः ।

अङ्गिराः,

जन्मप्रभृतिसंस्कारे बालस्यान्नस्य भोजने ।

असपिण्डेन भोक्तव्यं श्मशानान्ते विशेषतः ॥

बालस्य जन्मप्रभृतिसंस्कारइत्यन्वयः । अन्नस्य भोजने, रा-
गतः प्रसक्तइति शेषः ।

भविष्यपुराणे,

यो ऽगृहीत्वा विवाहार्थिं गृहस्य इति मन्यते ।

अन्नं तस्य न भोक्तव्यं वृथापाको हि स स्मृतः ॥

शातातपः,

यत्र नाश्नन्ति वै देवाः पितरश्च तथाऽतिथिः ।

वृथापाकः स विज्ञेयो न तस्याद्याव कथंचन ॥

अङ्गिराः,

अप्रजानां तु नारीणां नाश्नीयाज्जातु तद्गृहे ।

मोदाद्रा यस्तु भुञ्जीत स पूयनरकं व्रजेत् ॥

अप्रजाः अनपत्याः ।

यमः,

अधीत्य चतुरो वेदान्साङ्गोपाङ्गान् विशेषतः ।

नरेन्द्रस्य गृहे भुक्त्वा कृमियोनौ प्रजायेते ॥

राजाश्वं हरते तेजः शूद्राश्वं ब्रह्मवर्चसम् ।

वैश्वान्नं मृतिकान्नं च लोकेभ्यः परिकृन्तति ॥ तथा,

राजभृत्यस्य यद्यान्नं चौरस्यान्नं तथैव च ।

मृतके मृतके चान्नं स्वर्गस्थमपि पातयेत् ॥

अस्यापवादमाह अङ्गिराः,

ब्रह्मसत्रविशां भुक्तौ न दोषस्त्वग्निहोत्रिणाम् ।

मृतके शावआशीचे त्वस्थिसदयनात्परम् ॥ इति ।

हारीतः,

रानान्नं तेज आदत्ते शूद्रान्नं ब्रह्मवर्धनम् ।

गणान्नं गणिकान्नं च लोकानपि निरुन्तति ॥

य इच्छेन्द्वादमात्मानं भोगाविष्टांश्च वेदितुम् ।

गणान्नं गणिकान्नं च दूरतः परिवर्जयेत् ॥

वेदितुम् अनुभवितुम् ।

मनुः,

राजान्नं तेज आदत्ते शूद्रान्नं ब्रह्मवर्धनम् ।

आयुः सुवर्णकारान्नं यशश्चर्मवर्कचित्तनः ॥

कारुकाद्यन्नं मजा हन्ति बलं निर्णेजकस्य च ।

गणान्नं गणिकान्नं च लोकेभ्यः परिकृन्तति ॥

पूयं चिकित्सकस्यान्नं पुंश्चल्या अन्निर्मोन्द्रयम् ।

विष्टा वार्धुपिकस्यान्नं शस्त्रविक्रयिणो मलम् ॥

ये एतेऽन्ये त्वभोज्यान्नाः क्रमशः परिकीर्त्तिताः ।

तेषां त्वगस्थिरोमाणि वदन्त्यन्नं मनीषिणः ॥

पैठीनसिः,

गणान्नं गणिकान्नं च दुष्कृतं वार्धुपेर्विष्टा सावत्सस्याष्टिरु-
ग्रामकृत्तान्नं विषं बन्धकीर्त्ता रेतो भिषकशल्पकृतः पूयं परित्यजि-
परिवेदिदानीवद्धमजनहृपलीपतिदिधिपूपतिपुनर्भृपुत्राणां रुधिरं

पतितानां च ।

सांवत्सरो ज्यौतिषिकः । घाण्टिको वैतालिकः । ग्रामकूटः ग्रामे
कपटव्यवहारशीलः । परिवेदिदानः परिवेत्ता । विद्धमजननः छिन्न-
क्षिन्नचर्मा ।

वसिष्ठः,

श्रद्धाधानस्य भोक्तव्यं चौरस्यापि विशेषतः ।

न त्वेव बहुपाङ्गस्य यश्चोपनयते बहून् ॥

बहुपाङ्गः बहूनां याजकः ।

मनुः,

श्रोत्रियस्य कर्ष्यस्य वदान्यस्य च वार्धुपेः ।

मीमांसित्वोभयं देवाः सममन्नमकल्पयन् ॥

तान्मजापतिरेत्वाह मा कृध्वं विषमं समम् ।

इतमश्रद्धाधानस्य श्रद्धापूर्तं विशिष्यते ॥

यमः,

अवधूतमविज्ञातं सरोपं विस्मयान्विमम् ।

गुरोरापि न भोक्तव्यमन्नं सत्कारवर्जितम् ॥

अवधूतं यदुच्छिष्टं वाग्दुष्टमपि यद्भवेत् ।

अश्रद्धया हुतं दत्तमभोज्यं तद्विजातिभिः ॥

अवलितस्य मूर्खस्य दुर्धत्तस्य च दुर्मतेः ।

अन्नमश्रद्धाधानस्य यो भुङ्क्ते भ्रूणहा तथा ॥

असुतान्नं च यो भुङ्क्ते स भुङ्क्ते पृथिवीमलम् ।

नृणामाहुर्मलं चान्नं सर्वमन्ने प्रतिष्ठितम् ॥

दुष्कृतं हि मनुष्यस्य अन्नमाश्रित्य तिष्ठति ।

यो यस्यान्नमिहाश्नाति स तस्याश्नाति किल्बिषम् ॥

अवधूतम् अजिज्ञातम् । वाग्दुष्टं भक्ष्यमप्यभक्ष्याभिधापिशब्देनो-
क्तम् । अवलितो गर्वितः ।

आदित्यपुराणे,

विष्णुं जामातरं मन्येत् तस्य मन्युं न कारयेत् ।

अमजायां तु कन्यायां नाश्नीयात्तस्य वै गृहे ॥

ब्रह्मदेये विशेषेण दैवे भोज्यं सदैव तु ।

गान्धर्वं चैव राजन्ये कुर्याद्वै गमनागमम् ॥

ब्रह्मदेये न वै कन्यां दत्त्वाऽश्नीयात्कदाचन ।

अथ भुञ्जीत मोहात्पा स पूयनरकं व्रजेत् ॥

आपस्तम्बः,

द्विपन् द्विपतो वा नान्नमश्नीयादोषेण वा मीमांस्यमानस्य
मामांसितस्य पाप्मानं हि तस्य भक्षयतीति विज्ञायते ।

मनुयमवसिष्ठाः,

अन्नादे भ्रूणहा मार्ष्टि पत्यौ भार्याऽपचारिणी ।

गुरौ शिष्यश्च याज्यश्च स्तेनो राजनि किल्बिषम् ॥

किल्बिषमित्यन्नादादिभिः प्रत्येकं संवध्यते । मार्ष्टि संयोजयति ।

वसिष्ठः,

न मृगयोरिपुचारिणः परिवर्ज्यमन्नं विज्ञायते ह्यगस्त्यो वर्ष-

साहस्रिके सत्रे मृगयांचकार तस्यासंस्तरसमयाः पुरोडाशा मृग-
पक्षिणां प्रशस्तानाम् ।

अत्र इपुचारी द्विजातिरेव दृष्टिकर्षितो मृगयोपजीवी । तर-
समया मांसमयाः ।

शात्तातपः,

वनस्पतिगते सोमे पराश्रं ये तु भुञ्जते ।

तेषां मासृष्टतो होमो दातारमधिगच्छति ॥

वनस्पतिगते सोमे अमावास्यायाम् ।

मनुः,

उपासते ये गृहस्थाः परपाकमबुद्धयः ।
तेन ते पशुतां मेस व्रजन्यन्नाद्यदायिनाम् ॥
अन्नाद्यम् अन्नादिकम् ।

यमः,

स्वपाके वर्त्तमाने यः परपार्कं निषेवते ।
सोऽश्वत्वं शूकरत्वं च गर्दभत्वं च गच्छति ॥
परपाकेन पुष्टस्य द्विजस्य गृहमेधिनः ।
इष्टं दत्तं तपोऽधीते यस्यान्नं तस्य तद्भवेत् ॥
यस्यान्नेन तु भुक्तेन भार्या समोद्यगच्छति ।
यस्यान्नं तस्य ते पुत्रा अन्नाद्रेतः प्रवर्त्तते ॥
याज्ञवल्क्यः,

परपाकरुचिर्न स्यादनिन्द्यामन्त्रणाद्वते ।

हारीतजमदग्नी,

घ्रासणाग्नेन दारिद्र्यं सन्निपात्तेन प्रेष्यताम् ।
वैश्याग्नेन तु शूद्रत्वं शूद्राग्नैर्नरकं व्रजेत् ॥ इति ।

अथाभक्ष्याणि ।

तत्र मनुः,

अनभ्यासेन वेदानामाचारस्य च वर्जनात् ।
आलस्यादन्नदोषाद्य मृत्युर्विमान् जिघांसति ॥
लघुने गृजनं चैव पलाण्डुं कवकानि च ।
अमक्ष्याणि द्विजातीनामपेक्ष्यप्रभवानि च ॥
लोहितान् वृक्षानिर्घासान्प्रश्चनप्रभवांस्तथा ।
शैले गन्धं च पेयूषं मयस्तेन विवर्जयेत् ॥

आलस्यं सामर्थ्यं सत्यप्यवश्यकर्त्तव्यकरणानुस्माहः । अन्नदो-
षो जात्यादिभिः ।

तथाच भविष्यपुराणे,
जातिदुष्टं क्रियादुष्टं कालाश्रयविदूषितम् ।
संसर्गाश्रयदुष्टं च सहस्रेष्वं स्वभावतः ॥
लयनं गृजनं चैव पलाण्डुं कवकानि च ।
वार्त्तिकनालिकालावु उपेयाज्जातिदूषितम् ॥
न भक्षयेत्क्रियादुष्टं पदं द्रुष्टं पतितैः पृथक् ।
कालदुष्टं च विशेषं हस्तनं चिरसञ्चितम् ॥
दधि भक्ष्यं विकाराश्च मधुवर्जं तदिष्यते ।
सुरालयनसंसृष्टं पेयूपादिसमान्वितम् ॥
संसर्गदुष्टमेतद्धि शूद्रोच्छिष्टवदाचरेत् ।
शूद्रोच्छिष्टं तु विशेषं पूर्वं शूद्रे प्रदर्शितम् ॥
विचिकित्सा तु हृदये अग्ने यस्मिन्मजायते ।
सहस्रेष्वं तु विशेषं पुरीषं तु स्वभावतः ॥
रसदुष्टं विकाराद्धि रसस्योति प्रदर्शितम् ।
पायसक्षीरपूपादि तस्मिन्नेव दिने तथा ॥

कालदुष्टमित्यादेरयेमर्थः । हस्तनं पर्युषितं सर्वमेवाभक्ष्यम् । भक्ष्यं पर्युषितं स्नेहाक्तं सद्यद्भक्ष्यत्वेनानुज्ञातं, विकाराश्च पवगोधूमप्रभवाः पर्युषिता अपि ये भक्ष्यत्वेनानुज्ञातास्तेऽपि चिरसञ्चिता अतिविकृतगन्धरसाः सन्तो न भक्षणीया इत्यर्थः । मधु पुनश्चि- संस्थितमपि भक्ष्यं, तदुक्तं मधुवर्जमिति । लयनं रसोनं सूक्ष्मश्वेतकन्दनालं, गृजनं लयनाकारि लोहितसूक्ष्मकन्दकम् । कवकं छा- कसदृशं कुमुदमुकुलाकृति ।

तथाच—

ब्रह्मपुराणे,

मधुकैटभट्टाणां त्रिशीर्षस्यासुरस्य च ।

विष्णुना हन्यमानानां यन्मेदः पतितं भुवि ॥

पिण्डोपमं तु कुंखुण्डं कवकं चैससन्निभम् ।

छत्राकं छत्रसदृशं दैत्यदेहसमुद्भवम् ॥

अमेध्यमभवानि साक्षाद्विष्ठाजातानि तण्डुलीयकादीनि मनु-
प्यादिजग्धबीजपुरीषोत्पन्नानि च । विद्वजानीति याज्ञवल्क्यवच-
नाद्ये साक्षाद्विद्वा न भवन्ति अमेध्याक्रान्तभूममवा वृक्षास्तेषां
पुष्पफलान्पदुष्टान्येव ।

तदुक्तम्—

यौघायनेन,

अमेध्येषु च ये वृक्षा उक्ताः पुष्पफलोपगाः ।

तेषामपि न दुष्पन्ति पुष्पाणि च फलानि च ॥

अत्र च वृक्षग्रहणाच्छाकादीनामेवंविधानां प्रतिषेधः । सा-
क्षादमेध्यजातेषु वृक्षेषु यानि पुष्पफलानि तानि प्रतिषिद्धान्येव ।
वृक्षनिर्पातः वृक्षनिर्गतो रसः कठिनतां गतः । व्रश्चनं छेदनम् ।
तथा व्रश्चनमभवानलोहितानपि वर्जयेदित्यर्थः ।

तथाच—

तैत्तिरीयकश्रुतिः,

अथो खलु य एव लोहितो यो वा व्रश्चनाभिर्येषाति तस्य
नाश्रयं नान्यस्येति ।

तेन दिङ्गुकर्पूरादीनामप्रतिषेधः । शेलुः श्लेष्मातकः । पेयूषम्
अभिनवमसृतायाः क्षीरं यदल्पाग्निसंयोगात्काठिनं भवति
तद् गण्यं वर्ज्यम् ।

भविष्यपुराणवचने वार्त्ताकुः श्वेतवार्त्ताकः, अलावृश्च वर्तु-
लाकारा ग्राह्या ।

अलायूं वर्तुलाकारां वार्त्ताकुं कुन्दसन्निभम् ।

इति तन्निषेधकवाक्यान्तरैकवाक्यत्वात् । नालिका कलम्बिका ।

यमः,

लघुनं गृजनं चैव विलयं सुमुखं तथा ।

कवकानि पलाण्डुं च वर्जयेत्तु सदा बुधः ॥

वरं स्वयं विशस्यापि सर्वमांसानि भक्षयेत् ।

नैव छत्राकमश्नीयाद् द्विजास्यसदोऽपि सन् ॥

भूमिजं वृक्षजं वापि छत्राकं भक्षयन्ति ये ।

ब्रह्मघ्नांस्तान्विजानीयात् ब्रह्मवादिषु गार्हितान् ॥

विलयो घृतमलम् । सुमुखः सर्पविशेषः ।

सुमुखस्ताक्षर्यतनये फणिभेदे च पाण्डिते ।

इति विश्वकोशात् ।

भुजङ्गोऽपि त्रिदोषघ्नो हृशोऽघ्नो दीपनः स्मृतः ।

इत्यायुर्वेदाद्भक्ष्यत्वमसक्तिः । विशस्य विशसनं कृत्वा । मार-

यित्वेत्यर्थः । अपसदोऽपकृष्टः ।

हारीतः,

छत्राकं विद्वराहं च पलाण्डुं लघुने तथा ।

भक्षयन्वै पतेद्विघ्नो यदि स्यात्सर्ववेदविव ॥

विद्वराहो ग्रामशूकरः ।

देवलः,

श्लेष्मातको व्रजफली कौसुम्भं नालमस्तकान् ।

गृजनं चेति शाकानामभक्ष्याणि मचक्षते ॥

पलाण्डुं लघुनं गृक्तं निर्पाप्तं चेति सर्वशः ।

कुचुन्दं श्वेतवृन्ताकं कुम्भाण्डं च न भक्षयेत् ॥

कौसुम्भं कुसुम्भसम्भवपत्रम् । नालं कलम्बिका । मस्तको

वर्तुलालाबुः । श्वेतवृन्ताकं श्वेतवार्त्ताकुः । निर्पाप्तो लोहितः ।

कुम्भाण्डं दाढिमसदृशः फलविशेषः । नित्यमभोज्यमित्यनुवृत्तौ—

गौतमः,

किसलयस्याकुलयुनं निर्पासा लोहिता व्रश्चनाश्च ।

किसलयः पल्लवाग्रमरोहः । ययाकु अहिच्छत्राकम् ।

आपस्तम्बः,

कीलालौपधीनां च कलअपलाण्डुपरारिका यच्चान्यत्परिच-
क्षते ययाकु अभोज्यमिति हि ब्राह्मणम् ।

कीलालं सुरा तदर्थं स्थापिता ओषधयो ग्रीहिष्यामाकादय-
स्तेषां, विकारमिति शेषः । कलअं रक्तलयुनम् । परारीकः श्वेत-
पलाण्डुः ।

स्मृतिमञ्जयुंदाहृतायुर्वेदे पठ्यते,

रसनो दीर्घपत्रश्च पिच्छगन्धो महौषधम् ।

हिरण्यश्च पलाण्डुश्च नवतर्कः परारिका ॥

गृज्जनो यवनेष्टश्च पलाण्डोर्दिश जातयः ।

यच्चान्यदेवंविधं कोविदारादि शिष्टाः परिचक्षते वर्जयन्ति,
तदपि न भोज्यमिति शेषः ।

उशाना,

कुसुम्भनालिकाशाकं वृन्ताकं पौतिकं तथा ।

भक्षयन्पतितस्तु स्यादपि वेदान्तगो द्विजः ॥

वृन्ताकं श्वेतं, श्वेतवृन्ताकमिति देवलवचनात् । पौतिकं कण्ट-
किकरअपत्रम् ।

पैठीनसिः,

वृन्ताकनालिकापोतकुसुम्भाश्मन्तकाश्चेति. शाकफलानाम-
भोज्याः ।

। अश्मन्तको वृक्षाविशेषः ।

अदमन्तकश्चन्द्रकस्तु कुशली चाभुपत्रकः । इति निघण्टुः ।

विष्णुः,

न कदाचन वटापिप्पलशाकम् ।

वर्जयेदित्यनुवृत्तौ—

याज्ञवल्क्यः,

देवतार्थं हविः शिशुलोहितान्त्रश्चनांस्तथा ।

अनुपाकृतमांसानि विद्भजानि कवकानि च ॥

देवतार्थं देवतार्थवस्त्युपहारनिमित्तं साधितम् । हविः होषार्थं यच्चरुपुरोडाशादि । एतच्च माकू गदानादभक्ष्यम् । शिशुः सौ-
भ्राज्जनः । अनुपाकृतं, पथुयागे मन्त्रवद्दर्भाभ्यां पुष्टशाखया च
पशोः स्पर्शनमुपाकरणं, तद्रहितम् । तथा,

वृषाकृसरसंयावपायसापूपशङ्कुलीः ।

वृषा देवताद्यनुद्देशेन केवलमात्मार्थं यत्पच्यते कृसरादि ।
न पचेदन्नगात्मन इति वचनात्प्रतिषेधे सिद्धे कृसरादीनां पुनः
प्रतिषेधः प्रायश्चित्तविशेषार्थः । कृसरास्तिलमुद्गसहित ओदनः ।
संयावो घृतक्षीरगोधूमचूर्णसिद्ध उत्कारिकाख्यः । शङ्कुली स्नेहप-
को गोधूमविकारः । मुद्गादिचूर्णसिद्धा सतिला स्नेहपकेति तु
कल्पतरुः ।

घमः,

यवागूं कृसरं चैव पूषपायसशङ्कुलीः ।

ऋजीपपकं मांसं च मत्स्यानप्यनुपाकृतान् ॥

वर्जयेत्सर्वशुक्तानि देवान्नानि हवींषि च ।

स्नेहेन च समायुक्तं नैव सर्वं प्रयोजयेत् ॥

ऋजीपपकं भौमोष्णपक्वम् ।

गौतमः,

उद्धृतस्नेहविलयपिण्याकमथितप्रभृतीनि चात्तवीर्याणि ना-
शनीयात् ।

मथितं घोलितं दधि । आत्तवीर्यं गृहीतसारम् । अशनीया-
दित्पनुवृत्तौ—

विष्णुः,

नोद्धृतस्नेहं, न दिवा धाना, न रात्रौ तिलसम्बद्धं न दधि-
सक्तून् कोविदारवटपिप्पलशाकम् ।

देवलः,

न बीजान्युपभुञ्जीत रोगापत्तिमृते बुधः ।

फलान्येषावनन्तानि बीजानां हि विनाशयेत् ॥

नाशनीयात्पयसा नक्तं भुक्तं चेन्निशि न स्वपेत् ।

न क्षीरमुत्सृजेत्प्राप्तं पवित्रं हि पयः स्मृतम् ॥

बीजानि अदरजननयोग्यानि । अत उपहतानां दलितानां
पकानां वा न निषेधः ।

यमः,

भिन्नभाण्डे न भुञ्जीत न रात्रौ दधिसक्तुकान् ।

दिवा दधित्यधानास्तु रात्रौ तु दधिसक्तुषु ॥

कोविदारे च रजके तस्करे सूतके तथा ।

श्लेष्मातके तथाऽलक्ष्मीर्नित्यमेव कृतालया ॥

दधित्यः कपित्यः । सूतके जननमरणाशौचे ।

ब्रह्मपुराणे,

राजमाषाः स्थूलमुद्रास्तथा दृष्यवासकौ ।

मसूराः शतपुष्पाश्च कुमुम्भं श्रीनिकेतनम् ॥

सस्यान्येतान्यमक्ष्याणि न च देयानि कस्यचित् ।

मादेशमात्रशिविसम्बन्धिनः अलसान्द्रापरनामधेया राजमा-

पाः । स्थूलमुद्रा मोयीति प्रसिद्धाः । वृषो वासा । वृषो वासा च
सिंहिकेयभिधानात् । यवासको दुरालभा । मसूरो मङ्गल्यः चिपि-
टाकृतिः शिविधान्यविशेषः । शतपुष्पा शताहा ।

आपस्तम्बः,

विलपनं मथितपिण्याकमधुमांसं च विवर्जयेत् ।

कृष्णघान्यं च शूद्रान्नं ये चान्पेऽनाशयसम्भिताः ॥

अहविष्यमनृतं क्रोधं येन च क्रोधयेत् परम् ।

इच्छन्स्वर्गं यशो मेधां द्वादशैतानि वर्जयेत् ॥

कृष्णघान्यं कालिङ्गकादि । अनाशयम् अभक्ष्यं मण्डूकादि
तेन संमितास्तुल्यत्वेन मताः । येन च व्यापारेण परस्य क्रोधो
जायते तं व्यापारं स्वयमक्रुद्धोऽपि वर्जयेत् ।

वसिष्ठाः,

उच्छिष्टमगुरोरभोज्यं स्वमुच्छिष्टमुच्छिष्टोपहतं च वसनकेश-
कीटोपहर्तं च ।

स्वमुच्छिष्टं स्वयमेव किञ्चिद् भुक्त्वा त्यक्तम् । वसनमिह
परिहितं वासः ।

सुमन्तुः,

केशकीटवचोपहतं श्वभिराघ्रातं मेक्षितं चादधि पर्युपितं पुनः
सिद्धचाण्डालावेक्षितमभोज्यमन्यत्र हिरण्योदकैः स्पृष्टात् ।

केशकीटवचोभिः अपहतं, केशोपहतं कीटोपहतं वचोपहतम् ।
वचोपहतं च यस्योपरि वागुच्चारिता तद्वचोपहतम् । मेक्षितं श्वभिरेव
संनिधानात् । अदधि दधिव्यतिरिक्तं पर्युपितं राज्यन्तरितम् । सि-
द्धमन्नं पुनः सिद्धं द्विःपकादि । हिरण्योदकं हिरण्यस्पृष्टमुदकम् ।

मनुः,

मत्तक्रुद्धातुराणां च न भुञ्जीत कदाचन ।

केशकीटावपन्नं च पादस्पृष्टं च कामतः ॥

भ्रूणघ्नावेक्षितं चैव संस्पृष्टं चाप्युदवयया ।

पतत्रिणाऽवलीढं च शुना संस्पृष्टमेव च ॥

कामत इत्युक्तत्वादकामतः पादस्पर्शो न दोषः ।

उदवया रजस्वला । पतत्रिणा पक्षिणा अवलीढमास्वादितम् ।

याज्ञवल्क्यः,

भुक्तं पर्युपिगोच्छिष्टं श्वस्पृष्टं पतितेक्षितम् ।

उदवयास्पृष्टसंबुष्टं पर्यायान्नं च वर्जयेत् ॥

पर्यायान्नम् अन्यसंबन्धि यदन्नमन्यव्यपदेशेन दीयते ।

यथा,

ब्राह्मणान्नं ददन्छूद्रः शुदान्नं ब्राह्मणो ददत् ।

उभावेतावभोज्यान्नौ भुक्ता चान्द्रायणं चरेत् ॥

यमः,

काककुक्कुरसंस्पृष्टं भुक्तं वा कृमिसंयुतम् ।

अभोज्यं तद्विजानीयाद्धर्मराजवचो यथा ॥

आपस्तम्बः,

अप्रयतोपहतमन्नमप्रयतं न त्वभोज्यमप्रयतेन शूद्रेणोपहतम-
भोज्यं यस्मिंश्चान्ने केशः स्यात् अन्यद्वाऽमेध्यममेध्यैस्वमृष्टं कीटो-
वाऽमेध्यसेवी मूपकलाऽङ्गं वा पदा वोपहतं सिचा वा शुना वाऽ
मपात्रेण वा हृष्टं गिरा वोपहतं दास्या वा नक्तमाहतं भुञ्जानं वा
पत्र शूद्र उपस्पृशेदनर्हद्विर्वा समानपङ्क्तौ भुञ्जानेषु वा यत्रानुत्था-
योच्छिष्टं मयच्छेदाचामेद्रा कुत्सपित्वा च यत्रान्नं दद्युर्मनुष्यैस्वघ्ना-
तमन्यैर्वाऽमेध्यैः ।

अप्रयतोपहतम् अप्रयतेनायुचिनोपहतं स्पृष्टमप्रयतमयुचि न
त्वेवाभोज्यं कित्वघ्नावधिश्रयणादिना शुद्धिं कृत्वा भोज्यं भवति ।

अगयतेन तु शूद्रेण स्पृष्टं न कथञ्चन भोज्यम् । यस्मिन्श्वात्ने पाकदशा-
यां केशः पतितस्तेन सह यत्पकं तदप्यभोज्यम् । अन्यद्वा अमोज्यं
नखादि यस्मिन्श्वात्ने पाककाले पतितं तदप्यभोज्यम् । भोजनकाले
केशादिपाते तु—

यौघायनः,

केशकीटनखरोमाखुपुरीपाणि दृष्टानि तावन्मात्रमन्नमुदस्य
शेषं भोजयामिति ।

वसिष्ठस्तु,

कामं केशकीटानुदघृत्वाद्भिः मोक्ष्य भस्मनाऽवकीर्य वाचा
मशस्तमन्नं भुञ्जीतेति ।

अमेत्यैः कलञ्जपलाण्ड्वादिभिरवमृष्टं संस्पृष्टमभोज्यम् ।

अमेध्यसेवी कृमिः कीटः यस्मिन्श्वात्ने, तदप्यभोज्यमिति शेषः ।
मूषकला मूषिकावेष्टा, अङ्गं मूषिकपुच्छं पादादि वा यस्मिन्श्वात्ने
तदप्यभोज्यम् । पदा पादेन बुद्धिपूर्वं स्पृष्टम् । सिचा परिहितवस्त्र-
मान्तेन प्रक्षालितेनापि स्पृष्टमायुना कुक्कुरेण अपपात्रेण पतितसृति-
कादिना स्पृष्टं दृष्टं च । दास्या मेप्ययानक्तं रात्रौ उपहृतमानीतम् ।
स्त्रीलिङ्गनिर्देशादासाहते न दोष इति केचित् । स्त्रीत्वमविवक्षितमिति
तु कल्पतरुः । नक्तमिति वचनात् दिवाऽऽहते न दोषः । भुञ्जानं यत्र
शूद्र उपस्पृशेत्, तदन्नमर्धभुक्तमप्यभोज्यमिति शेषः । अनर्हद्विरभिज-
नविद्याचारशून्यैः समानपद्धतावन्नमभोज्यम् । अर्हद्विर्वा समानपद्-
क्तौ यदाऽर्धभुक्तेषु कश्चिदनुत्थाय भृशदेरुच्छिष्टं प्रयच्छेदाचामेद्रा
तदेतरेषामर्धभुक्तमप्यभोज्यम् । कुत्सयित्वा विषं सुहृद्वेद्यादिना
निर्भर्त्स्य यदन्नं द्रव्यस्तदप्यभोज्यम् । मनुष्यैरवघातं, प्रयत्नत इति
शेषः । अन्यैर्वा अमेध्यैर्मान्जिरगर्दभादिभिः ।

शङ्खलिखितौ,

तत्रापेयान्यभक्ष्याणि च वर्जयेदमेध्यपतितचण्डालपुष्कसर-
जस्वलाकुणपकुष्ठिस्पृष्टानि ।

पुष्कसो म्लेच्छजातिविशेषः । कुणपः शवः ।

वृहस्पतिः,

नाद्याच्छान्निपिद्धं तु भक्ष्यभोज्यादिकं द्विजः ।

मांसं विगोहितं चैव शुक्तं बहुविधं तथा ॥

अत्यम्लं शुक्तमारुघातं निन्दितं ब्रह्मवादिभिः ।

विगोहितं शिष्टैर्विनिन्दितम् ।

देवलः,

अभोज्यं प्रादुराहारं शुक्तं पर्युपितं सदा ।

अन्यत्र मधुसक्तुभ्यां भक्ष्येभ्यः सर्पिषो गुहात् ॥

अवलीढं च मार्जारध्वाङ्गुकुकुट्वायसैः ।

भोजने नोपभुञ्जीत तदमेध्यं हि धर्मतः ॥

विशुद्धमपि चाहारं दूषितं कृमिजन्तुभिः ।

केशलोमनखैर्वापि दूषितं परिवर्जयेत् ॥

भक्ष्या लङ्गुकादयः । ध्वाङ्गुः शोऽर्त्र वकः । वायसस्य पृथगु-
पादानात् । अशनीयादित्यनुवृत्तौ-

हारीतः,

न रजस्वल्या दत्तं न पुंश्चल्या न क्रुद्धया ।

न मलवद्वासमा नापरया द्वाराऽऽपन्नं न द्विः पकं न शुक्तं न
पर्युपितमन्यत्र गुहापिष्टसक्तुस्नेहगोरसतैलादिपुष्कात् न तैलदध्य-
नुपानं नावक्षुतान्नं न जुगुप्सितम् ।

मलवद्वासाः अमेध्यालिप्तवस्त्रा । अपरया द्वारा मुख्यद्वाराति-
रिक्तद्वारेण । तैलादिपुष्कादित्येकं पदम् । आपत्वाच्च सप्तम्यल्लुक् ।
तेन गुहापिष्टं सक्तवश्च स्नेहादिपकं चेति द्वन्द्वः । तैलादिष्वित्यत्र

आदिपदाद् घृतसर्पपस्नेहग्रहणम् । न तैलदध्यनुपानम् भोजना-
न्ते तैलं दधि वा यथा भवति तथा नाशनीयात् । अभोज्यमिच्छनु-
वृत्तौ—

गौतमः, पर्युपितमशाकैर्भक्ष्यस्नेहमांसमधूनि ।

शाकादीनि पर्युपितानि विहाय अन्यत्पर्युपितं नाशनीया-
दित्यर्थः ।

शङ्खलिलितौ,

नापणीयमन्नमशनीयात् न द्विः पकं न शुक्तं न पर्युपितम-
न्यत्र रागचुक्रपाठवदधिगुडगोधूमयवपिष्टविकारिभ्यः ।

आपणीयं हृष्टात् क्रीतं तच्च कृतान्नम् । रागो मुद्गदाडिम-
मांसादिरसा वस्त्रगालिताः प्रलेहाः । चुक्रं चूक इति प्रसिद्धम् ।
पाडवाः स्वाद्वम्लकटुकस्वादाः प्रलेहा एव ।

वसिष्ठः,

अन्नं पर्युपितं भावदुष्टं सहल्लेखं पुनःसिद्धमाममृजीपपकं,
कामं तु घृतेन दध्नाऽभिघारितमुपभुञ्जीत ।

आमं तण्डुसादि । कामं दध्ना घृतेनवाऽभिघारितमुपभुञ्जी-
तेत्यनेन भोज्यान्तरासंभवे एव भुञ्जीत ।

आपस्तम्बः,

नापणीयमन्नमशनीयात्तथा रसान् आममांसमधुलवणादीनिप-
रिहार्यं तैलसर्पिणी तूपयोजयेद्दुदकोऽवधाय कृतान्नं पर्युपितमस्त्रा-
द्यापेपानार्थं शुक्तं चेत् फाणितपृथक्कृतण्डुलकरम्भभस्जसवतुशाक-
मांसपिष्टक्षीरविकारौषधिवनस्पतिमूलवर्जं शुक्तं त्वपरयोगम् ।

आपणः पण्यवीथिका तत्र क्रीतम् आपणीयं तच्च कृतं ना-
शनीयात् । ग्रीह्यादिषु न दोष इति हरदत्तः । रसाः रसमधानानि
गुडादिद्रव्याणि तान्यपि आपणीयानि नाशनीयात्, आममांसा-

यत्किञ्चित्स्नेहसंयुक्तं भक्ष्यं भोज्यमर्गहितम् ।

तत्पर्युषितमप्यायं हविःशेषं च सर्वतः ॥

चिरस्थितगपि हाद्यमस्नेहाक्तं द्विजातिभिः ।

यवगोधूमजं सर्वं पयसश्चैव विक्रियाः ॥

याज्ञवल्क्यः,

अन्नं पर्युषितं भोज्यं स्नेहाक्तं चिरसंस्थितम् ।

अस्नेहा अपि गोधूमयवगोरसविक्रियाः ॥

यमः,

अपूपश्च करम्भाश्च धाना वटकसक्तवः ।

शाकं मांसमपूपं च सूपं कृसरमेव च ॥

यवागूं पायसं चैव यद्यान्यत्स्नेहसंयुतम् ।

सर्वं पर्युषितं भोज्यं युक्तं च परिवर्जयेत् ॥

काञ्जिका सफला या तु गृहे सुस्थापिता भवेत् ।

काञ्जिका सैव भक्ष्या स्यान्नान्यथा तु कदाचन ॥ इति ।

मिताक्षरायां चसिष्टः,

अपूपधानाकरम्भसकृतुवटकतैलपायसशाकानि च युक्तानि

वर्जयेत्, अन्यांश्च क्षीरपिष्टविकारान् ।

देवीपुराणे,

वृथाकृसरपूपानि पायसं मधुसर्पिषी ।

वृथामांसं च नाश्नीयात्पितृदेवविवर्जितम् ॥

ब्रह्मपुराणे,

चण्डालपतितमेध्यकुणपैः कुष्ठिना तथा ।

ब्रह्मन्सूक्तिकोदवयाकौलेयककुटुम्बिभिः ॥

दृष्टं वा केशकीटाक्तं मृद्गस्पर्शकाम्बुभिः ।

शुद्धमद्यात्सहृष्टेखं प्रभूतं चोष्णमेव च ॥

कौलेयकाः श्वानः तपव कुटुम्बं पोष्यं तदस्त्येषाम् ।

तथा,

उज्जिष्टेन तु शूत्रेण संस्पृष्टः परिवेषकः ।

द्रव्यहस्तस्तु यत्किञ्चिदद्यात्तच्च न भक्षयेत् ॥

मार्कण्डेयपुराणे,

भिन्नमाण्डगतं तद्वन्मुखवातोपसेवितम् ।

तदूष्मपकं द्विः स्विन्नमवलीढमसंस्कृतम् ॥

पिष्टपाकेक्षुपयसा विकारा नृपनन्दन ।

तथा मांसविकाराश्च वर्ज्याश्चैव चिरोपिताः ॥

ब्रह्मपुराणे,

शूद्रभुक्तावशिष्टं तु नाद्याद्भाण्डस्थितं त्वपि ।

भविष्यपुराणे,

आयसेन तु पात्रेण यदन्नमुपनीयते ।

भोक्ता विष्टासमं भुङ्क्ते दाता च नरकं व्रजेत् ॥

अङ्गुल्या दन्तकाष्ठं च मत्पक्षलवणं च यत् ।

मृत्तिकाभक्षणं चैव तुल्यं गोमांसभक्षणम् ॥

ब्रह्मपुराणे,

एकेन पाणिना दत्तं शूद्रादत्तं न भक्षयेत् ।

घृतं तैलं च लवणं पानीयं पायसं तथा ॥

भिक्षा च हस्तदत्ता या न सा ग्राह्या तु कुत्रचित् ।

पद्मत्रिशन्मते,

दीपोज्जिष्टं च यत्तैलमभ्यङ्गे योजितं च यत् ।

रात्रौ रथ्याहतं यच्च भुक्त्वा नक्तेन शुद्ध्यति ॥

यमः,

मांसिकं फणितं शाकं गोरस लवणं घृतम् ।

हस्तदत्तानि भुक्त्वा च भोक्ता सान्तपनं चरेत् ॥

पद्त्रिंशन्मते,

शणपुष्पं शास्त्रमलं च करानिर्माथितं दधि ।

वहिर्वेदि पुरोडाशं भुक्त्वा चान्द्रापणं चरेत् ॥

वेद्युपलक्षितकर्मासिम्बद्धः वहिर्वेदिशब्देन विवासितः ।

अथाभक्ष्यदुग्धानि ।

तत्र मनुः,

अनिर्दशाया गोः क्षीरमौष्ट्रमैकशफं तथा ।

आविकं सन्धिनीक्षीरं विवत्सायाश्च गोः पयः ॥

आरण्यानां च सर्वेषां मृगाणां महिर्षी विना ।

स्त्रीक्षीरं चैव वर्ज्यानि सर्वशुक्तानि चैव हि ॥

निर्दशा यस्याः प्रसूताया दश दिनानि अपगतानि । एकश-

फा एकसुरा अश्वादयः । आविकं मेपीक्षीरम् । सन्धिनी ऋतुमती ।

तथाच हारीतः,

सन्धिनी वृषस्पन्ती तस्याः पयो न पिवेद्वतुमद्भवतीति ।

विवत्सा वत्सरहिता । आरण्याका मृगा रुरुमहिषपृषतादयः ।

गौतमः,

गोश्च क्षीरमनिर्दशायाः सूतके ऽजामहिष्योश्च निसमाविक-

मपेयम् औष्ट्रमैकशफं स्यन्दिनीयमसूतसन्धिनीनां च ।

स्यन्दिनी वत्सं विनैव प्रसूतयुक्ता । यमसूर्यमलापत्या ।

धौघायनः,

अनिर्दशाहासन्धिनीक्षीरमपेयं विवत्सान्यवत्सयोः ।

अन्यवत्सा अन्यस्या वत्सेन या दुह्यते ।

आपस्तम्बः,

अपेयं तथैकशफं पय उष्ट्रीक्षीरमृगीक्षीरसन्धिनीक्षीरयम-

सूक्षीराणीति । धेनोश्चानिर्दिशायाः ।

पयो न पिबेदित्यनुवृत्तौ हारीतः,

न विवत्साया स्नेययोगात् न हृतवत्सायाः शोकाभिभूतत्वा-
त् न निर्णिक्ताया असत्त्वान्नान्यस्याच्छिद्यात्मनाऽश्लीयात् ।
एवं न नवसूतायाः सरजसत्वात्सप्तरात्रादित्येके दशरात्रादित्य-
परे मासेन पेयूपं भवतीत्यपरे एवं द्वाद द्वीमासौ पाययेद्वत्सं तृतीये
द्विस्तनं दुहेत् चतुर्थे त्रिस्तनं दुष्टायथान्यायं यथावलम्बम् ।

विवत्सा विप्रकृष्टवत्सा । निर्णिक्ताया निःशेषेण दुग्धायाः ।

ब्रह्मपुराणे,

घृतात्फेनं घृतान्मण्डं पेयूपमथवापि गोः ।

सगुहं मरिचाक्तं च तथा पर्युषितं दधि ॥

दीर्णं तक्रमपेयं च नष्टस्वादं च फेनवत् ।

प्रमादाद्भक्षितैर्वापि वने पक्षत्रनं चरेत् ॥

भविष्यपुराणे,

कपिलां यः पिबेच्छूद्रो नरके स विपश्यते ।

हुतशेषं पिबेद्विप्रो विपः स्यादन्वया पशुः ॥

ब्रह्मपुराणे,

अपि प्रयाणसमये रात्रौ न प्राशयेद्दधि ।

मधुपर्कप्रदानं तु वर्जयित्वा तु कामतः ॥

दिवा घानासु वसति रात्रौ च दधिसक्त्वतु ॥

अलक्ष्मीः कोविदारेषु कपित्थेषु सदा स्थिता ।

अथ मांसभक्ष्याभक्ष्यनिर्णयः ।

तत्र मनुः,

एतदुक्तं द्विजातीनां भक्ष्याभक्ष्यमशेषतः ।

मांसस्यातः प्रवक्ष्यामि विधिं भक्षणवर्जने ॥

गोक्षितं भक्षयेन्मांसं ब्राह्मणानां च काम्यया ।

यथाविधि नियुक्तस्तु प्राणानामेवचात्यये ॥

प्राणस्याग्नमिदं सर्वं प्रजापतिरकल्पयेत् ।

जङ्गमं स्थावरं चैव सर्वं प्राणस्य भोजनम् ॥

चराणामन्नमचरा दंष्ट्रिणां चाप्यदंष्ट्रिणः ।

अहस्ताश्च सहस्तानां शूराणां चैव भीरवः ॥

नात्ता दुष्पत्पदन्नाद्यान्प्राणिनोऽहन्यहन्यपि ।

धात्रैव सृष्टा ह्याद्याश्च प्राणिनोऽत्तार एवच ॥

यज्ञाय जग्धिर्मांसस्येत्येष दैवो विधिः स्मृतः ।

अतोऽन्यथा प्रवृत्तिस्तु राक्षसो विधिरुच्यते ॥

क्रीत्वा स्वयं वाप्युत्पाद्य परोपहृतमेववा ।

देवान्पितॄन्श्चार्चयित्वा स्वादन्मांसं न दुष्यति ॥

एतत्पूर्वोक्तं भक्ष्याभक्ष्यं द्विजातीनां न शूद्रस्य । तेन लघुना-
दिभक्षणे तस्यादोषः । तन्मध्यपतितकाकादिभक्षणं तु शिष्टविमा-
नादोषावहमिति कल्पतरुः । अत्र च द्विजातिग्रहणात् वक्ष्यमा-
णमांसवर्जनविधाने चातुर्वर्ण्यसाधारणम् । वर्जने तु विधिः सूर्यानी-
क्षणवत्सङ्कल्परूपः । गोक्षितं यज्ञायै मन्त्रैः संस्कृतम् । असंस्कृतान्
पशून् मन्त्रैरिसादिवाक्यशेषात् । ब्राह्मणानां च काम्ययेति । यथा
ब्राह्मणाः केचित् प्रत्येकं कामयन्ते त्वया मांसं भोक्तव्यमिति
तदा तेषामिच्छया एकवारं मांसं भक्षयतो न दोषः । सकृद् ब्राह्म-
णकाम्ययेति यमवचनात् । एवं च तस्यैव ब्राह्मणस्य कामनान्तरे
न भोक्तव्यम् । एकब्राह्मणकामनया च भुक्तवता ब्राह्मणान्तरकाम-
नायामपि न भोक्तव्यम् । सकृदिति च क्रियमाणभोजनाभिप्रायेण,
न तु ग्रासपरम् । तथैव व्यवहारात् । यथाविधिनियुक्त इति । मधुपर्के
श्राद्धे च नियुक्तः सन् अप्रोक्षितमपि भक्षयेत् । प्राणानामेवचा-

त्ययइति। यदा रोगेणात्राभावेन वा मांसभक्षणव्यतिरेकेण प्राणा-
त्ययः सम्भाव्यते तदा मांसं भक्ष्यमित्यर्थः । एषामेव पूर्वोक्ता-
नामनुवादाः प्राणस्यान्नमित्यादयः । चराः हरिणादयः । अचराः
तृणादयः । दीष्टिणो व्याघ्रादयः । अदीष्टिणो हरिणादयः । स-
हस्ताः मनुष्यादयः । अहस्ता मत्स्यादयः । क्रूराः अत्युत्साहिनः ।
भीरवः कातराः । यज्ञाय यज्ञार्थम् । जगृधिर्भोजनम् । अनोऽन्यथा
पूर्वोक्तादन्यत्र । स्वपमुत्पाद्येति क्षत्रियविषयम् ।

तथाच महाभारते,

क्षत्रियाणां तु यो दृष्टो विधिस्तमपि मे शृणु ।

वीर्येणोपाजितं मांसं यथा खादन्न दुष्यति ॥

आरण्यास्तर्पदैवताः प्रोक्षिताः सर्वशो मृगाः ।

अगस्त्येन पुरा राजन्मृगया येन पूज्यते ॥

अतो राजर्षयः सर्वे मृगयां यान्ति भारत ।

लिप्यन्ते न च दोषेण नचैतत्पातकं विदुः ॥ इति ।

क्रीत्वा स्वयं चेतनेन देवपित्रर्चनपूर्वकं मांसभक्षणे दोषा-
भाव उक्तः ।

पाञ्चवल्क्यविश्वामित्रौ,

प्राणात्यये तथा श्राद्धे प्रोक्षितं द्विजकाम्यया ।

देवान् पितॄन्श्चार्चयित्वा खादन्मांसं न दोषभाक् ॥

द्विजकाम्ययेति । ब्राह्मणभोजनार्थं यत्साधितं तदिति मि-
ताक्षराकारः । अन्ये तु ब्राह्मणा यं प्रति कामयन्ते त्वया मांसं
भक्षणीयमिति स भक्षयेदिति आहुः ।

देषलः,

भक्षयन्नपि मांसानि शेषभोजी न लिप्यते ।

औषधार्थमशक्तौ वा नियोगाद्यशकारणात् ॥

शेषभोजी देवपित्राद्यर्चनशेषस्य भोक्ता । अशक्तौ व्याध्या-
दिना अभिभवे । तेन यत्र मांसभक्षणं विना रोगापनयो न भव-
तीति वैद्यकशास्त्रविदो निश्चयः तत्र भक्ष्यमित्यर्थः । एवं च प्रा-
णात्ययसम्भावनाविरहेऽपि तद्रोगापनुत्तये भक्षयतो न दोषः ।
नियोगः श्राद्धादौ निमन्त्रणम् । यज्ञकारणाद्यज्ञसिद्ध्यर्थम् ।

यमः,

भक्षयेत्प्रोक्षितं मांसं सकृद्ब्राह्मणकाम्यया ।

दैवे नियुक्तः श्राद्धे वा नियमे तु विवर्जयेत् ॥

सकृदेकवारम् । अस्य च ब्राह्मणकाम्ययोति अनेन सम्बन्धः ।
नियमे मांसवर्जनसङ्कल्परूपे सति । एतच्च प्रोक्षितातिरिक्तैः
सर्वैरेव संवध्यते । प्रोक्षिते तु प्रत्यक्षश्रुतिविरोधान्न सम्बध्यते । एव-
मन्यत्रापि बलवत्प्रमाणविषयं प्राणात्ययादिकं विहाय सम्बन्ध-
नीयम् इति कल्पतरुः ।

बृहस्पतिः,

रोगी नियुक्तो विधिना हुतं विप्रवृत्तस्तथा ।

मांसमद्याचतुर्थेण परिसंख्या प्रकीर्चिता ॥

अतोऽन्यथा तु नाश्नीयाद्विधिं हित्वा पिशाचवत् ।

यावन्ति पशुरोमाणि तावत्प्राप्नोति मारणम् ॥

रोगी मांसभक्षणैकपरिहार्यरोगवान् । नियुक्तः श्राद्धादौ । विधि-
ना शास्त्रोक्तप्रकारेण । हुतं हुतशेषम् । विप्रवृत्तः विप्राभ्यर्थितः ।
चतुर्था परिसंख्या चतुष्पकारो नियम इत्यर्थ इति हेमाद्रिः ।

कल्पतरौ तु परिसंख्या परिगणनं, न इतरवर्जनम् । स्मृत्यन्तरे
देवान्पितॄन् समभ्यर्च्येति प्रकारान्तरेणापि मांसभक्षणाभ्यनुज्ञाना-
दित्युक्तम् ।

हारीतः,

वृषां मांसमभक्ष्यं तु प्राश्य कृच्छ्रं चरेद् बुधः ।

काम्यया ब्राह्मणानां तु यथाकामं समश्नुयात् ॥

मनुविष्णू,

असंस्कृतान्पशून्मन्त्रैर्नाद्यादिभिः कथंचन ।

मन्त्रैस्तु संस्कृतानद्याच्छाश्वतं विधिमास्थितः ॥

प्रोक्षितं भक्षयेदिति सामान्योक्तस्यैवायमुपसंहारो मन्त्रैरित्यने-
न क्रियते तेन मन्त्रवत्प्रोक्षणाभावात्सामयाचारिकेषु सीतायज्ञादिषु
नेदं विधानं भवतीति मेधातिथिः । शाश्वतो नित्यवेदमतिपाद्य-
त्वात् । आस्थितः आश्रितः ।

यमः,

यजुषा संस्कृतं मांसं भक्षयेत्तु यथाविधि ।

न भक्षयेत् वृषा मांसं पृष्ठमांसं च वर्जयेत् ॥

पृष्ठमांसं पृष्ठसम्बन्धिमांसम् अनुज्ञातविषयेऽपि ।

चैठीनसिः,

श्राद्धे मांसं समश्नीयात्तथा ऽतिथिनिमित्तके ।

यावन्ति पशुरोमाणि तावन्नरकमृच्छति ॥

श्राद्धे, निमन्त्रित इति शेषः । अतिथिनिमित्तके आतिथ्यं यदु-
पाचं तदतिथिना भक्षयामित्यर्थः । यो नाश्नाति तं प्रति उत्तरार्धेन
निन्दाभाद् । यावन्तीति । तावत् तावद्दर्शणीत्यर्थः ।

मनुः,

निपुक्तस्तु यथान्यायं यो मांसं नास्ति मानवः ।

म मेत्प पशूनां याति सम्भवानेकविंशतिम् ॥

सम्भवान् जन्मानि ।

हारीतशातातपौ,

निपुक्तस्तु यथा श्राद्धे यस्तु मांसं न भक्षयेत् ।

यावन्ति पशुरोमाणि तावन्नरकगृच्छति ॥
क्षत्रियैस्तु मृगव्येन विधिना समुपार्जितम् ।
श्राद्धकाले मशंसन्ति सिंहव्याघ्रहतं च यत् ॥
विपच्छद्ग्रहतं चैव व्याधतिर्पिगृहतं च यत् ।
न मशंसन्ति वै श्राद्धे यच्च मन्त्राविर्जितम् ॥

मृगव्येन आखेटकेन विधिना । विपच्छद्गादिरहितशौर्येण सिंह-
व्याघ्रहतं च मशंसन्ति इत्यनुपद्भः । तिर्यञ्चोऽत्र सिंहादेरन्ये
पक्षवः ।

गौतमः,

व्यालहतादृष्टदोषवाक्प्रशस्तान्यभ्युक्ष्योपयुज्जीत ।

व्यालाः सिंहादयः । अदृष्टदोषमनिश्चितदोषम् । वाक्प्रशस्तं
शुच्यद्युचि वेति सन्दिग्धं सद् यद् अन्येन शुचीत्युक्तं तदभ्युक्ष्यो-
पयुज्जीतेत्यर्थः ।

आपस्तम्बः,

हिंसार्थेनासिना छिन्नं मांसम् अभोज्यम् ।

हिंसार्थेन माणिवधार्थं निमित्तेन यत्पाकार्यं छिन्नम् । अ-
सिग्रहणं वधोपायस्योपलक्षणम् ।

मनुः,

नाद्यादविधिना मांसं विधिशोऽनापदि द्विजः ।

जग्ध्वा हविधिना मांसं भेत्य तैरघते च सः ॥

न तादृशं भवत्येनो मृगहन्तुर्धनार्थिनः ।

यादृशं भवति भेत्य वृथा मांसानि स्वादतः ॥

मांसं भक्षयिताऽमुत्र यस्य मांसमिदं भक्ष्यम् ।

इति मांसस्य मांसत्वं प्रवदन्ति मनीषिणः ॥

स्वमांसं परमांसेन यो वर्द्धयितुमिच्छति ।

अनभ्यर्च्य पितृन् देवाञ्च ततोऽन्योऽस्त्यपुण्यकृत् ॥

यमः,

स्वमांसं परमांसेन यो वर्द्धयितुमिच्छति ।

यत्रयत्राभिजायेत स भवेद्भ्याधिपीडितः ॥

भुक्त्वा तु मोहान्मांसानि नरः पुष्ट्यर्थमात्मनः ।

अकृत्वेहात्मनः शुद्धिं तिर्यग्योनौ मजायते ॥

आत्मनः शुद्धिः प्रायश्चित्तम् ।

हारीतः,

मातृकात्पैतृकाच्चैव किल्विपाज्जन्तुसम्भवः ।

यो यस्य भक्षयेन्मांसं स तस्याश्नाति किल्विषम् ॥

भक्षयित्वा तु यो मांसम् अद्भिः शौचं समाचरेत् ।

हसन्ति देवताः सर्वा अशुचेः शुचिर्दर्शिनः ॥

किल्विषमत्र शुक्रशोणितं, तस्य मांसं तन्मपत्वात्किल्विषमुच्यते ।

देवलः,

आत्मार्यं स्वादुकामित्वाज्जीवघातं न कारयेत् ।

कष्टं हि व्यालधर्मत्वाज्जीविमांसोर्षजीवनम् ॥

कष्टं पापहेतुत्वात् ।

यमः,

यस्तु खादति मांसानि प्राणिनां जीवितैपिणाम् ।

हतानां च मृतानां च यथा हन्ता तथैव सः ॥

अनुमन्ता विशस्ता च निहन्ता क्रयविक्रयी ।

घातकाः सर्वएवैते संस्कर्त्ता पष्ट उच्यते ॥

निर्देशेनानुमन्ता च विशस्ता शासनात्तथा ।

हनेन तथा हन्ता धनेन क्रायकस्तथा ॥

विक्रीय च धनादानात्संस्कर्त्ता तत्प्रवर्त्तनात् ।

धनेन चोपभोगेन वधबन्धेन चाप्यथ ॥

त्रिविधस्तु वधो ज्ञेयो भोक्ता तत्रातिरिच्यते ।

घातकाः पट्ट समाख्याता भोक्ता तत्र तु सप्तमः ॥

पण्णां तेषां सकाशात्तु उपभोक्ताऽतिरिच्यते ।

क्रेतारं भजते पादः पादो भोक्तारमृच्छति ॥

घातकं भजते पादः पादमृच्छन्त्यतस्त्रयः ।

यदि तदखादको न स्यात् घातको न तथा भवेत् ॥

खादको घातकः क्रेता त्रयस्तुल्या न संशयः ।

न भूमेर्जायते मांसं न च वृक्षात् प्ररोहति ॥

घोरं प्राणिवधं कृत्वा तस्मान्मांसं विवर्जयेत् ।

यस्तु खादति मांसानि ब्राह्मणो वेदवित्तमः ॥

स पच्यते निरालम्ब्ये नरके तेन कर्मणा ।

मनुः,

यस्तु भक्षयते मांसं विधिं हित्वा पिशाचवत् ।

स लोके ऽप्रियतां याति व्याधिभिश्चैव पीड्यते ॥

अत्र च विधिं हित्वेति श्रवणान्निपिद्धमांसविषयेऽयं निन्दा-

र्थवादः । एवं पूर्वतनेषु अपि बोद्धव्यम् ।

यमः,

सर्वेषामेव मांसानां महान्दोषस्तु भक्षणे ।

अभक्षणे तु धर्मः स्याद्विशिष्ट इति नः स्मृतम् ॥

अत्र च मोक्षिताद्यतिरिक्तानिपिद्धमांसविषये वर्जनसङ्कल्प-

विधिः । धर्मपदश्रवणात् ।

मनुरपि,

वर्षेवर्षेऽश्वमेधेन यो यजते शतं समाः ।

मांसानि च न खादेद्यस्तयोः पुण्यं समं स्मृतम् ॥

फलमूलासतैर्मेध्यैर्मुन्यन्नानां च भोजनैः ।

न तत्फलमवाप्नोति यन्मांसपरिवर्जनात् ॥

अत्र च वर्षेवर्षे इत्यादिरर्थवादः, न तु फलाविधिः । अन्यानर्थ-
वपप्रसङ्गात् इति मेधातिथिः । तन्न । पूर्णाहुत्यादेर्हि अग्निमंस्कारत्वे-
न फलवत्त्वावगमात् “फलश्रुतिर्यथादः स्यात्” इति न्यायेन युक्तं
यत् सर्वान्कामानवाप्नोतीत्यस्यार्थवादत्वम् । इह तु मांसवर्जनसङ्क-
ल्पस्य फलवत्त्वानवगमाद्वात्रिसन्नन्यायेन फलपरत्वमेव युक्तम् । न-
चान्यानर्थक्यम् । सांवत्सरिकमांसवर्जनसङ्कल्पस्याश्वमेधफलसमा-
नजातीयमापि अल्पमेव फलम् उत्पद्यते ।

तथाचोक्तं भट्टपादैः,

फलानामल्पमहतां कर्मणां च स्वगोचरे ।

विभागः स्नानमामान्यादाविशेषेण चोदिते ॥

याज्ञवल्क्यः,

सर्वान्कामानवाप्नोति हयमेधफलं तथा ।

गृहेऽपि निवसन्विप्रो मुनिर्मांसविवर्जनात् ॥

सर्वान्कामान् तत्साधने भट्टचो निर्विघ्नं प्राप्नोति शुद्धाशयत्वा-
दित्यर्थः ।

यथाह मनुः,

यत् ध्यायति यत्कुरुते रतिं वध्नाति यत्र वै ।

तदवाप्नोत्यविघ्नेन यो हिनस्ति न किञ्चन ॥ इति ।

एतच्चानुपाङ्गकं फलम् । मुख्यं तु, हयमेधफलं तथेति । गृहे
ऽपि निवसन् विप्रो मुनिवत् माननीयो भवतीत्यर्थः ।

नन्दिपुराणे,

लोकेदि दुर्गन्धि विभूतं जुगुप्सास्पदमेव च ।

मांसं न भक्षयेद्विद्वान् न च स्वादुरमं च यत् ॥

यश्च सम्यक् स्वधर्मस्थो गुरुशूषणे रतः ।
 गच्छेन्नोकं शुभं मर्त्यो नित्यं देवनिवेदितम् ॥
 तमेव दिवसं मांसाद्विरतो लोकमाप्नुयात् ।
 यो मांसं वर्जयेन्मांसं पुरुषः शुभमानसः ॥
 स याति स्वर्गमतुलं दिव्यलोके सम्राद्धिमान् ।
 यत्तपो घोरमतुलं पुष्करेषु शतं समाः ॥
 तप्त्वा फलमवाप्नोति तत्फलं मांसवर्जनात् ।
 चन्द्रसूर्यग्रहे यस्तु दद्यात् पृथ्वीं चराचराम् ॥
 गयायां तु तपो घोरं यश्चाष्टशतमाचरेत् ।
 एवं विद्वान् स परमान् लोकान् संप्राप्नुयान्नरः ॥
 लोकानिमान्समाप्नोति सर्वदा मांसवर्जनात् ।
 यश्चोपदेशं कुरुते परस्य तु महात्मनः ॥
 मांसस्य वर्जनफलं सोऽमांसादफलं लभेत् ।
 अत्र च क्लेदीत्यादिः सङ्कल्पविधिशेषभूतोऽर्थवादः ।
 महाभारते,
 मांसिमास्पृश्वमेधेन यी यजेत शतं समाः ।
 न खादति च यो मांसं सममेव युधिष्ठिर ॥
 तथा वर्षशतं पूर्णं तपस्तप्येत्सुदारुणम् ।
 यश्चैकं वर्जयेन्मांसं समं वा स्यान्न वा समम् ॥
 एकं, वर्षमिति शेषः । तथा,
 कौमुदं तु विशेषेण शृङ्गपक्षं नराधिप ।
 वर्जयेत्सर्वमांसानि धर्मो ह्येष विधीयते ॥
 चतुरो वार्षिकान्मासान्यो मांसं परिवर्जयेत् ।
 चत्वारि भद्राण्यवाप्नोति कीर्त्तिमायुष्यशो बलम् ॥
 अथवा मासमप्येकं सर्वमांसानि वर्जयेत् ।

अतीत्य सर्वदुःखानि सुखं जीवेन्निरामयः ॥
 ये वर्जयन्ति मांसानि मासशः पक्षशोऽपि वा ।
 तेषां हिंसानिष्टत्तानां ब्रह्मलोको विधीयते ॥
 मांसं तु कौमुदं पक्षं वर्जितं सर्वराजभिः ।
 सर्वभूतात्मभूतैश्च विज्ञातान्यपरापरैः ॥
 नाभागेनाम्बरीषेण गयेन च महात्मना ।
 आयुषा चानरण्येन दिलीपरघुसूनुभिः ॥
 कार्त्तवीर्यानिरुद्धाभ्यां नहुषेण ययातिना ।
 नृगेण विष्वक्सेनेन तथैव शतविन्दुना ॥
 युवनाश्वेन च तथा शिविनौशीनरेण च ।
 मुचुकुन्देन मान्धात्रा हरिश्चन्द्रेण वै विभो ॥
 अजेन धुन्धुना चैव तथैव च सुबाहुना ।
 हर्षश्वेन च राजेन्द्र कृपेण भरतेन च ॥
 एतैश्वान्यैश्च राजेन्द्रैः पुरा मांसं न भक्षितम् ।
 शारदं कौमुदं मांसं ततस्ते स्वर्गमाप्नुवन् ॥
 ब्रह्मलोके च तिष्ठन्ति ज्वलमानाः श्रिया वृताः ।
 उपास्यमाना गन्धर्वैः स्त्रीसहस्रैः समन्विताः ॥
 तदेवमुत्तमं धर्ममाहिंसालक्षणं शुभम् ।
 ये चरन्ति महात्मानो नाकपृष्ठं वसन्ति ते ॥
 मधुमांसं च ये निस्रं सर्वे ते मुनयः स्मृताः ।
 कौमुदः कार्तिको मासः । मधुश्चैत्रः ।
 गृहस्पतिः,
 रोगार्त्तोऽभ्यर्धितो वापि यो मांसं नाच्यलोलुपः ।
 फलं प्राप्नोत्यपत्रेण सोऽश्वमेधशतस्य तु ॥
 मधु मांसं मैथुनं च भूतानां लालनं स्मृतम् ।

तदेव विधिना ऽकुर्वन् स्वर्गं प्राप्नोति मानवः ॥

मनुः,

न मांसभक्षणे दोषो न मये न च मैथुने ।

महत्तिरेषा भूतानां निवृत्तिस्तु महाफला ॥

मांसे अनिपिद्धे । मये क्षत्रियादीनाम् । मैथुने निपिद्धातिरिक्त-
मैथुने । निवृत्तिर्वर्जनसङ्कल्पः । महाफला पूर्वोक्तार्थवादेकस्वर्गादि-
फला । यत्तु मेधाविधिना वर्जनसङ्कल्पस्य विश्वजिन्न्यायेन स्वर्गः
फलमित्युक्तम् । तन्न । अर्थवादोपस्थिताश्वमेधादिफलस्यैव एतत्फ-
लत्वकल्पनोपपत्तौ विश्वजिन्न्यायेन फलकल्पने गौरवात् । अन्यथा
रात्रिसत्रेऽपि स्वर्गस्यैव फलत्वापत्तेः ।

अथ पशुहिंसाविधिप्रतिषेधौ ।

तत्र मनुः,

यज्ञार्थं ब्राह्मणैर्वध्याः प्रशस्ता मृगपक्षिणः ।

मृत्युनां चैव मृत्युर्थम् अगस्त्यो ह्याचरत् पुरा ॥

बभूवुर्हि पुरोडाशा भक्ष्याणां मृगपक्षिणाम् ।

पुराणेष्वपि यज्ञेषु ब्रह्मक्षत्रसत्रेषु च ॥

मृत्युनां चैव मृत्युर्थमिति । प्रकारान्तरेण वर्तनासम्भवे मृत्य-
भरणार्थमित्यर्थः । एतद्वचनाच्च भृत्यभरणावशिष्टस्यापि भक्षणे न
दोषः । अस्यैवार्थवादो बभूवुरिति । यस्मात्पुरातनेषु ऋषिकर्तृक-
यज्ञेषु भक्ष्याः मृगपक्षिणां पुरोडाशा अभवन् तस्माद्यज्ञार्थमधुनातनै-
रपि मृगपक्षिणो वध्याः । मृगपक्षिणां पुरोडाशत्वं च पदत्रिशत्सं-
वत्सरे सत्रे अभिहितम् । तत्र हि संस्थिते अहनि गृहपतिर्मृगयां याति
स तत्र यान् मृगान् हन्ति तेषां तरसमयाः सवनीयाः पुरोडाशा
भवन्तीति मृगवधः श्रुतः । संस्थिते समाप्ते । तरसमया मांसमयाः ।

मनुः,

यज्ञार्थं पशवः सृष्टाः स्वयमेव स्वयम्भुरा ।
 यज्ञोऽस्य भृत्यै सर्गस्य तस्माद्यज्ञे वधोऽवधः ॥
 ओषध्यः पशवो वृक्षास्तिर्यञ्चः पक्षिणस्तथा ।
 यज्ञार्थं निधनं प्राप्ताः प्राप्नुवन्त्युच्छृणीः पुरा ॥
 मधुपर्के च यज्ञे च पितृदैवतकर्मणि ।
 अत्रैव पशवो हिंस्या नान्यत्रेत्यत्रवीन्मनुः ॥
 एष्वर्षेषु पशून् हिंसन् वेदतत्त्वार्थविद् द्विजः ।
 आत्मानं च पशूंश्चैव गमयत्युत्तमां गतिम् ॥
 या वेदविहिता हिंसा नियताऽस्मिश्चराचरे ।
 अहिंसामेव ता विद्याद् वेदाद् धर्मो हि निर्वधौ ॥
 उच्छृणीः उत्कर्षन् ।

तथा—

गृहे गुरावरण्ये वा निवसन्नात्मने द्विजः ।
 नावेदविहितां हिंसामापद्यपि समाचरेत् ॥
 कुर्यात् घृतपथं सङ्गे कुर्यात् पिष्टपथं तथा ।
 न त्वेव तु दृथा हन्तुं पशुमिच्छेत्कदाचन ॥
 यावन्ति पशुरोमाणि तावत्कृत्वो ह मारणम् ।
 दृथा पशुघ्नः पाप्मोति भैरव जन्मनि जन्मनि ॥
 योऽहिंसकानि भूतानि हिनस्त्यात्ममुखेच्छया ।
 स जीवंश्च मृतश्चैव न क्वचित्सुखमेधते ॥

गृहे गुरावरण्ये वा वसन्नितनेन गृहस्थग्रहचारिवानप्रस्था वि-
 वक्षिताः । आपाद क्षुत्पीडादौ । प्राणात्ययसम्भावनायां तु विहि-
 तत्वात्कर्त्तव्यैव हिंसा । यत्र तु अविहिताऽपि हिंसा सीतायज्ञा-
 दावाचारतः प्रसक्ता तत्र सङ्गे लोकाचारमाप्तसीतायज्ञादौ पशुवध-
 सम्प्रयोगे घृतं पिष्टं वा पथं कुर्यादित्यर्थ इति कल्पतरुः । सङ्गे आस-

क्तौ यदि मांसभक्षणेच्छा तदा घृतमयीं पिष्टमयीं वा पशुप्रतिकृतिं
कृत्वाऽपि भक्षयेन्न तु यथा मांसं भक्षयेदित्यर्थ इति कुल्लुकभट्टः ।
मेघातिथिस्तु सङ्गे पशुवधमसङ्गे तेन चण्डिकायागादौ पशुवधोपया-
चितेन सस्यसम्पत्तिदर्शनादाचारात्पशुवधोपस्थितौ तन्निवृत्त्यर्थं
पशुस्थाने घृतं पिष्टं वा पशुं कुर्यान्न तु पशुहिंसामिति कल्पतरु-
संवादिनमर्थमाह । केचित्तु—सङ्गशब्दस्य यज्ञवचनत्वम् । तथाच अग्नी-
पोमीयादौ पशुना सह विकल्पितः पिष्टमयः पशुरिप्साद्गुः । तन्न ।
सङ्गशब्दस्य यागवचनत्वे मानाभावात् । किञ्च उत्पत्तिशिष्टश्रौत-
पशवरोधेन द्रव्यान्तरस्य स्मृत्या विधातुमशक्यत्वात् । तस्माद्रुक्तेनैव
व्याख्या साध्वीयसी ।

वसिष्ठः,

पितृदेवतातिथिपूजायामेव पशुं हिंस्यादिति । अपि ब्राह्मणाय
राजन्याय चाभ्यागताय महोक्षं महान्नं वा पचेत् ।

पितृदैवतं श्राद्धम् । उक्षा वलीवर्दः ।

यमपैठीनसी,

नात्मार्थं पाचयेदन्नं नात्मार्थं घातयेत्पशुम् ।

देवार्थं ब्राह्मणार्थं वा पचमानो न लिप्यते ॥

याज्ञवल्क्यः,

वसेत्स नरके घोरे दिनानि पशुरोमभिः ।

संमितानि दुराचारी यो हन्त्यविधिना पशून् ॥

मनुः,

यो बन्धनबध्नेशं प्राणिनां न चिकीर्षति ।

स सर्वस्य हितप्रेप्सुः सुखमत्यन्तमश्नुते ॥

हारीतः,

यथाऽऽत्मनस्तथाऽन्येषां यो विद्वान् स्वास्तिमिच्छति ।

स सर्वलोकमवरे ब्रह्मलोके महीयते ॥

अथ निषिद्धाः पक्षिणः ।

तत्र मनुः,

क्रव्यादः शकुनीन् सर्वान् तर्षां ग्रामनिवासिनः ।

अनिर्दिष्टांश्चैकशफान् टिट्ठिमंच विवर्जयेत् ॥

कलविद्धं पुवं हंसं चक्राहं ग्रामकुक्कुटम् ।

सारसं रज्जुदालं च दात्यूहं शुक्रसारिकम् ॥

मत्तुदान् जालपादांश्च कोषट्टिनस्त्रविष्किरान् ।

तथा निमज्ज्यमत्स्यादान् सौनं वल्लूरमेव च ॥

यकं चैव यलाकां च काकोलं खञ्जरीटकम् ।

मत्स्यादान् विड्वरादांश्च मत्स्यानेवच सर्वशः ॥

क्रव्यादो मांसमाममेव ये भक्षयन्ति गृध्रादयः, न तूभयभक्ष-
का मयूरादयः । ग्रामनिवासिनोऽक्रव्यादा अपि पारावतादयः ।
शकुनिपदं चोभयत्र संवध्यते । एकशफाः अश्वादयः । अनिर्दिष्टाः
श्रुतौ भक्ष्यत्वेन नोक्ताः । ये वृक्तास्ते तत्रैव भक्षणीयाः । यथा त्वाष्ट्रं
वाडवमालभेत तस्य मांसमश्नीयादिति* । टिट्ठिमाः टीतिशब्दा-
नुकारिणः पक्षिविशेषाः । कलविद्धः चटकः । ग्रामवासित्वेनैव प्राति-
पेधादेव प्रातिपेधासिद्धेः पुनर्वचनं नित्यनिपेधार्थम् । तेन चापादीनां
विकल्पेन भक्षणं गम्यते इति मेधातिथिः । ग्रामग्रहणादारण्यस्यानि-
ष्टतिः । सारसः पुष्कराह्वयः । स च दीर्घगलजङ्घो नीलाङ्गः पक्षी ।
रज्जुदालः काष्ठकुट्टकः । दात्यूहः कालकण्ठः । शुक्रः कीरः । सारिका
नामतः प्रसिद्धा । मत्तुद्य भक्षयन्तीति मत्तुदाः । जालपादाः जालसदृ-
शाः पादा येषां ते चापादयः । कोषट्टिरारण्यपक्षिविशेषः । नखवि-
ष्किराः नखैर्विकीर्य ये भक्षयन्ति । निमज्ज्यमत्स्यादाः निमज्ज्य ये
मत्स्यान् भक्षयन्ति जलवायसमभृतयः । सूना वधस्यानं तत्र भवं सौ-

नभः । वल्लूरं शुष्कमांसम् । वकवलाके प्रसिद्धे । काकोलः द्रोणकाकः ।
खञ्जरीटकः खञ्जनः । मत्स्यादाः नक्रादयः । विड्भराह्मतिपेधादार-
ण्यस्याभ्यनुज्ञा । मत्स्याः पीनाः । सर्वशः सर्वमकारेण ।

याज्ञवल्क्यः,

क्रव्यादपक्षिदात्यूहशुकमतुदटिष्टिमान् ।

सारसैकशफान् हंसान् सर्वाश्च ग्रामवासिनः ॥

कोयष्टिप्लवचक्राहवलाकावकाविष्किरान् ।

तथा—

कलविङ्कं सकाकोलं कुररं रज्जुदालकम् ।

जालपादान्खञ्जरीटानन्नातांश्च मृगादिजान् ॥

चापांश्च रक्तपादांश्च सौनं वल्लूरमेव वा ।

मत्स्यांश्च कामतो जग्ध्वा सोपवासस्थपहं वसेत् ॥

कुररः उदक्रोशकः । चापः किकीदिविः । रक्तपादाः का-

दम्बप्रभृतयः ।

देवला,

वलाकाहंसदात्यूहभृङ्गराजकचित्रकाः ।

उलूककुररश्चेनगृध्रकुवकुटवायसाः ॥

चकोरः कोकिलो रज्जुदालकश्चापमुद्रकौ ।

कङ्कः सावरणो भासः शतपत्रप्लवङ्गमाः ॥

उदक्रोशो वार्हिणः क्रौञ्चश्चक्रवाकः शिलीमुखः ।

पारावतकपोतौ च अभक्ष्याः पक्षिणः स्मृताः ॥

भृङ्गराजस्तेनैव नाम्ना प्रसिद्धः । चित्रकश्चित्रकपोतः । उलू-

कः कौशिकः । मुद्रकः जलकाकः । कङ्कः लोहितपत्रः । भासः

गृध्रविशेषः । प्लवङ्गमो मण्डूकः ।

अभोज्यमित्यनुष्टौ प्रसिद्धः,

शकुनीनां विधुनविष्किरजालपादाः कलविङ्कपुवहंसचक्रवा-
कभासवायसपारावतकुक्कुरसारङ्गाः पाण्डुकपोतकौञ्चक्रकरवकव-
लाकामदूगुटिष्टिभमन्याननक्तश्वराः दार्व्याटचातकवैलातकहारी-
तखञ्जरीटग्राम्यकुक्कुटशूकराकारिकाकौकिलक्रव्यादो ग्रामोपचारि-
णश्च ।

विधुनः पक्षिविशेषः । क्रकरः कृकलासः । मन्थानो वागादः ।
नक्तश्वरा उलूकादयः । दार्व्याटः काष्ठकुट्टकः । हारीतो हरितपक्षः
पक्षिविशेषः । ग्रामोपचारिणः ग्रामएव ये सदा वसन्ति ।

गौतमः,

कलविङ्कपुवचक्रवाकहंसाः काककङ्कगृध्रश्येतजलजा रक्त-
पादतुण्डाः ग्राम्यकुक्कुटशूकराः ।

जलजा अपि पक्षिण एव । काकादिसन्निधानात् । तेषां च
विशेषणं रक्तपादतुण्डा इति । ग्राम्य इति चोत्तरयोर्विशेषणम् ।
अभक्ष्या इति वक्ष्यमाणेन सम्बन्धः ।

यमः,

छत्राकं विह्वराहं च जालपादांश्च कुक्कुटान् ।

भक्षयित्वा पतोद्विप्रो योऽपि स्यात्सर्ववेदवित् ॥

अभक्ष्यप्रकरणे आपस्तम्बः,

कुक्कुटो विष्किराणां पुवः प्रतुदां क्रव्यादो हंसभाससार-
सचक्रवाकसुपर्णाश्च कुञ्चकौचा वार्ध्रीणसलक्ष्मणावर्जम् ।

विष्किराणां मध्ये कुक्कुटो न भक्ष्यः । सोऽपि ग्राम्य एव ।
प्रतुदां मध्ये पुव एव । क्रव्यादश्चाभक्ष्याः हंसादयश्च । वार्ध्रीं चर्म,
तदाकारा नासिका येषां ते एवम्भूतान् लक्ष्मणां सारसस्त्रियं च
वर्जयित्वा कुञ्चकौश्चाश्चाभक्ष्या इत्यर्थः ।

गौतमः,

निचुदारवक्त्रलाकाशुकमद्गुटिद्विभा मन्थाननक्तञ्चरा अभ-
क्ष्याः, भक्ष्याः प्रतुदाः विष्किरा जालपादाश्च ।

निचुदारः दार्वाघाटः । प्रतुदादीनाम् अभक्ष्यत्वेनोक्तानां
पुनर्भक्ष्यत्वेनाभ्यनुज्ञानम् आपद्विषयमिति हरदत्तः ।

भक्ष्या इत्यनुवृत्तौ बौधायनः,

पाक्षिणस्तिक्षिरिकपोतकपिञ्जलावकतृणमयूरचातकवर्जाः प-

ञ्च विष्किराः ।

तृणमयूरो मयूरविशेषः । अत्र कपोतो वनकपोतः इति रत्नाकरः ।

शङ्खः,

तिक्षिरं च मयूरं च लावकं च कपिञ्जलम् ।

वाघ्रौणसं वर्त्तकं च भक्ष्यानाह यमः स्वयम् ॥

कपिञ्जलो गौरतिक्षिरः । अत्र मयूरस्तृणमयूर एव । बौधाय-

नैकवाक्यत्वात् ।

• अथाभक्ष्यपशवः ।

तत्र देवलः,

अभक्ष्याः पशुजातीर्णा गोखरोष्ट्राश्वकुञ्जराः ।

सिंहव्याघ्रर्क्षशरभाः सर्पाजगरकास्तथा ॥

आखुमृषिकमार्जारनकुलग्रामशूकराः ।

श्वशृगालकपिद्वीपिगोलाङ्गूलकमर्कटाः ॥

खरो गर्दभः । कृक्षः भल्लूकः । शरभोऽष्टपदः ।

अजगरः सर्पविशेषः । आखुः स्यूलोन्दुरुः । मृषिकोऽत्र स्व-

ल्पमृषिकः । नकुलो बभ्रुः । शृगालो जम्बूकः । कपिः पुवङ्गः । द्वीपी

महाव्याघ्रः । गोलाङ्गूलः कृष्णमुखो वानरः । मर्कटो गौरवानरः ।

कल्पतरौ नृमर्कटा इति पाठः । तदा ना मनुष्यः ।

यमः,

गवांश्च गर्दभोष्टं च श्वशृगालं तथैवच ।

विधिकरान् प्रतुदान् भुक्त्वा सद्यः पतति वै द्विजः ॥

नित्यमभोज्यमित्यनुवृत्तौ गौतमः,

उभयतोदत्केऽपलोमैकशफकलार्बिङ्गपुत्रचक्रवाकहंसाः ।

उभयतोदतो मनुष्यादयः । केशी चमरी । अलोमानः सर्पादयः ।

पुनर्गर्तमः,

अपन्नददवसन्नवृथामांसानि ।

अपन्नदन् यावत् स्वभावतो दन्ता न पतन्ति तावद्भक्ष्योऽ-
व्यभक्ष्यः । अवसन्नो व्याधितः । वृथामांसं यत् देवपित्राद्युद्देशेन न
पच्यते । अभक्ष्या इत्यनुवृत्तौ

वसिष्ठः,

गौरगवयशरभाजाश्वानुहिष्टाः तथा धेन्वनद्वाहौ अपन्नद-
न्ताश्च धेन्वनद्वाहौ मेघ्यौ वाजसनेपके विज्ञायेते खड्गे तु विव-
देते अग्राम्यशूकरे चेति ।

गौरोऽश्वसदृश आरण्यपशुः । अजा छागी । मेघ्यौ मेघो यज्ञ-
स्तदङ्गभृतौ । खड्गाग्राम्यशूकरयोः केचिन्मुनयो भक्ष्यत्वं वदन्ति
केचिच्चाभक्ष्यत्वं, ततश्च विकल्पः । स च श्राद्धनियुक्तानियुक्ततया
व्यवस्थितः ।

ब्रह्मपुराणे,

पशोश्च मार्यमाणस्य न मांसं ग्राहयेद् द्विजैः ।

पृष्ठमांसं गर्भशय्यां शुष्कमांसमथापिवा ॥

भूमेरन्तरितं कृत्वा मृद्भिश्चाज्जादितं च यत् ।

पक्वमांसमृजीपं तत्प्रयत्नेन विवर्जयेत् ॥

मनुः,

न भक्षयेदेकचरान्नातांश्च मृगाद्विजान् ।

भक्ष्येष्वपि समुद्दिष्टान् सर्वान् पञ्चनखांस्तथा ॥

एकचरा एकाकिनः प्रायेण स्वभावतो ये चरन्ति सर्पादयः ।
अज्ञाता नामतो जातितश्च अज्ञाताः । सामान्यतो विशेषतो वा प्रति-
पेधानाक्रान्तत्वेन ये भक्ष्यवर्गमध्यपातिनोऽप्यज्ञाताश्चेन्न भक्षणी-
या इत्यर्थः । शशकाद्यतिरिक्तान् पञ्चनखांश्च न भक्षयेत् ।

अत्रापस्तम्बः,

पञ्चनखानां गोधाकच्छपश्वाविट्शल्यकखड्गशशपूतिखगवर्जम् ।
पञ्चनखाः वानरादयः । तेषां मध्ये गोधादीन् वर्जयित्वा
अन्ये पञ्चनखा अभक्ष्याः । गोधा कृकलासाकृतिर्महाकाया । कच्छ-
पः कूर्पः । श्वाविट् वराहविशेषः । शल्यकः यस्य चर्मणा तनुत्राणं
क्रियते इति उज्ज्वलाकारः । कल्पतरौ तु श्वाविच्छल्लुक इति पा-
ठः । तदा श्वाविट् सेधा शल्लुकस्तत्सदृशः प्राणिविशेषः । पूति-
खगः हिमवाति प्रसिद्ध इति कपर्दी ।

मनुः,

श्वाविधं शल्लुकं गोधां खड्गकूर्मशशांस्तथा ।

भक्ष्यान् पञ्चनखेष्वहुरनुष्टुप्त्रांश्चैकतोदतः ॥

एकतोदतः एकतोदन्तान् ।

यौधायनः,

भक्ष्याः श्वाविट् गोधाशशशल्लुककच्छपखड्गाः पञ्च पञ्चनखाः ॥

महाभारते,

आजं गव्यं च यन्मांसं ममूरं च विवर्जयेत् ।

हारीतः,

ग्राम्धारण्यानां पशूनामश्नन्ति यथाऽजमेपहरिणखड्गरुहृ-

पतक्रप्यन्यङ्कुमहारण्यवासिनश्च वराहांस्तथा । शशकशल्लुकसेधा-

गोधाकूर्मवर्त्तकतित्तिरिमयूरवार्ध्वाणि सलावकुक्कुटकपिञ्जलान् स-

शालकान् मत्स्यानन्यानापि समुपपन्नान् भक्षयेत् ।

रुर्ध्वदुशाखशृङ्गो मृगः । पृथतो विन्दुोचत्रितो मृगः । ऋष्यः
मृदुशृङ्गः रोस इति प्रसिद्धः । न्यदूकुः शम्बरमदशः शृङ्गरहितः ।
पैठीनसिः,

ग्राम्यारण्याश्चतुर्दश । गौरविरजोऽश्वोऽश्वतरगर्दभमनुप्या-
श्चेति सप्त ग्राम्याः पशवः । महिषवानरपक्षिसरीसृपरुपृषतमृगा-
श्चेति सप्तारण्याः पशवः ।

अथ मत्स्याः ।

तत्र मनुष्यमौ,

यो यस्य मांसमश्नाति स तन्मांसाद् उच्यते ।

मत्स्यादः सर्वमांसादस्तस्मान्मत्स्यान् विवर्जयेत् ॥

पूर्वस्य मत्स्यप्रतिषेधविधेरन्यत्रादोऽयं मत्स्यानेव च सर्वश
इत्यस्य ।

आपस्तम्बः,

अभक्ष्यश्चेदो मत्स्यानां सर्पशीर्षो मुदरः क्रव्यादो ये चान्ये
विकृतास्या यथा मनुष्यशिरसः ।

चेदो मत्स्यविशेषः । सर्पशीर्षः सर्पस्येव शीर्षं यस्य स इत्य-
र्थः । मुदरः मकरः । ये च क्रव्यमेवादन्ति शिशुमारादयः । ये चान्ये
विकृतास्याः, तत्रोदाहरणं यथा मनुष्यशिरसः जलमनुप्याः ।

यमः,

अभक्ष्या मकरसर्पसरीसृपमद्गुमयूरचर्मिकनक्रकुवकुटाशिशु-
माराः ये चान्ये हयकर्णकाः ये चान्ये अशल्काः मत्स्या उभय-
कास्याः ।

सर्पो जलसर्पः । सरीसृपः जलौकाः । मद्गुः जलकाकः ।
मयूरो जलचरो मयूरसदृशः । चर्मिकः अल्पसर्पसदृशो मत्स्यः । उभ-

यकास्या उभयतोमुत्थाः ।

तथा,

मत्स्यान् अशल्कान् सर्वान् वेदाध्यायी विवर्जयेत् ।

वेदाध्यायी धैर्वाणिकः ।

पैठीनासिः,

कुलीरवार्त्ताकपत्तनजलानर्त्तासिभगाश्चेत्प्रभक्ष्याः । शल्कैर्युक्ता

मत्स्या भक्ष्या इतरे त्वभक्ष्याः सर्पशीर्षा विकृतमुखाश्च ।

अभक्ष्या इत्यनुवृत्तौ—

वासिष्ठः,

मत्स्यानां चेटगवयाशिशुमारनक्रकुलीरा विकृतरूपाः सर्पशीर्षाः ।

देवलः,

अम्बुयुक्तिनखयुक्तिशिशुमारपुवङ्गममत्स्याश्च विकृताकारा

नैव भक्ष्या जलौकसाम् ।

शम्भुकः प्रसिद्धः । नखयुक्तिर्दीर्घयुक्तिका । पुवङ्गमो मण्डूकः ।

मनुः,

पाठीनरोहितावाद्यौ नियुक्तौ हन्यकन्यमोः ।

राजीवान् सिंहतुण्डांश्च सशल्कांश्चैव सर्वशः ॥

श्राद्धाद्यर्थं विनियुक्तौ आद्यौ अदनीयौ । पाठीनश्चन्द्रका-

रुषः । राजीवः पञ्चवर्णः । सिंहतुण्डः सिंहमुखः । सृष्ट शल्कैः

शुक्त्याकारैर्दन्तैर्इति सशल्काः ।

हारीतः,

मत्स्याश्चाविकृताः ।

याज्ञवल्क्यः,

भक्ष्याः पञ्चनखाः सेषागोधाकच्छपशल्लकाः ।

शशश्च मत्स्येष्वपि च सिंहतुण्डकरोहिताः ॥

तथा पाठीनराजीवसशक्लाश्च द्विजातिभिः ।

अथ मद्यानि ।

तत्र यमः,

मांसं शमलमन्नानां मांसानां च मलं सुरा ।

मलं हि सर्वपापानां सुरा धर्मेषु कथ्यते ॥

तस्माद् द्विजैर्न पेयेषा नैव ग्राह्या कथञ्चन ।

शमलं मलम् । धर्मेषु धर्मशास्त्रेषु ।

मनुः,

सुरा वै मलमन्नानां पाप्मा च मलमुच्यते ।

तस्माद्ब्राह्मणराजन्यौ वैश्यश्च न सुरां पिबेत् ॥

गौडी माध्वी तथा पैष्टी विज्ञेया त्रिविधा सुरा ।

यथैवैका तथा सर्वा न पातव्या द्विजोत्तमैः ॥

यक्षरसःपिशाचान्नं मद्यं मांसं सुराऽऽसवम् ।

तद्ब्राह्मणेन नात्तव्यं देवानामश्रता इविः ॥

अमेध्ये वा पतेन्मत्तो वैदिकं वाप्युदाहरेत् ।

अकार्यमन्यत्कुर्याद्वा ब्राह्मणो मदमोहितः ॥

यस्य कायगतं ब्रह्म मद्येनाप्लाव्यते सकृत् ।

तस्य व्यपैति ब्राह्मण्यं शूद्रत्वं च स गच्छति ॥

गौडी गुडकार्यं मद्यं, पैष्टी पिष्टकार्यं, माध्वी मधुकार्यम् ।

यथा एका पैष्टी त्रिभिरपि द्विजातिभिर्न पातव्या तथा द्विजोत्तमैः ब्राह्मणैः सर्वा एव न पातव्याः । हारीते तु द्विजातिभिरिते पाठः । तत्र द्विजातिशब्दो ब्राह्मणपरः । तद् ब्राह्मणेन नात्तव्यमिति वाक्यशेषात् । यक्षरस इति । पूर्वस्य मद्यनिषेधस्मार्थवादोऽयम् । यस्माद्यक्षरसःपिशाचान्नत्वेन एतन्मद्यं मांसं सुराऽऽसवं च प्रसिद्धं तस्मात्तद्ब्राह्मणेन न भोक्तव्यमिति । मद्यं

सुराव्यतिरिक्तं, मांसमविहितं प्रतिपिद्धम् आमं च, तस्यैव यक्षरक्षः-
पिशाचान्नत्वात् । मोक्षितादिमांसानां तु देवाद्यर्थत्वेन भक्ष्यत्व-
मेव । अतएव देवानां हविरश्नतेत्युक्तम् । अतएव—

असंस्कृतान् पशून्मन्त्रैर्नाद्याद्विमः कथञ्चन ।

मन्त्रैस्तु संस्कृतानद्यात् । इसादिना ब्राह्मणस्य मोक्षितादि-
मांसभक्षणं विहितम् । ब्राह्मणग्रहणं तु दोषाधिक्यार्थम् । सुरा पैष्टी ।
आसन्नं मद्यावान्तरभेदः । गोवलीवर्द्धन्यायेन पृथक् ग्रहणम् ।

यमः,

मयं पीत्वा तु यो विप्रो ब्रह्म व्याहरते कचित् ।

घृताहुतिसहस्रेण न च किञ्चिदुपाश्नुते ॥

तथा,

ब्राह्मण्यमीहते यस्तु यजमानः पुनः पुनः ।

न तेन मयं पातव्यं दातव्यं न च कस्यचित् ॥

उशना,

मद्यमपेयमनिर्ग्राह्यमिति ।

अनिर्ग्राह्यम् अस्वीकार्यम् ।

गौतमः, मयं नित्यं ब्राह्मणः ।

वर्जयेदित्यनुपङ्गः ।

बृहस्पतिः,

सौत्रामण्यां तथा मयं श्रुतौ भक्ष्यमुदाहृतम् ।

विष्णुः,

गौडी पैष्टी च माध्वी च विज्ञेया त्रिविधा सुरा ।

यथैवैका तथा सर्वा न स्पृष्टव्या द्विजोत्तमैः ॥

माधूकमैक्षवं टाङ्गं कौलं खार्जूरपानसम् ।

मृद्रीकारसमाध्वीकमैरेयं नालिकेरजम् ॥

अमेध्यानि दशैतानि मद्यानि ब्राह्मणस्य तु ।

राजन्यश्चैव वैश्यश्च सृष्ट्वा चैतानि दुप्यतः ॥

द्विजोत्तमैः ब्राह्मणैः । माधुकं मधूकपुष्पमभवम् । ऐक्षवम्
इक्षुरससम्भवम् । टाङ्कं टङ्कः कोपत्यविशेषस्तद्भवम् । कौलं को-
लिफलभवम् । खार्जूरं खर्जूरजम् । पानसं कण्टकफलजम् ।
मृद्रीकारसं द्राक्षाद्रवजम् ।

अथ भोजनोत्तरकालकर्म ।

तत्र दक्षः,

भुक्त्वा तु सुखमास्थाय तदन्नं परिणामयेत् ।

इतिहासपुराणाद्यैः पष्ठसप्तमकौ नयेत् ॥

अष्टमे लोकपात्रा तु वहिः सन्ध्या ततः पुनः ।

सुखमास्थाय अन्नपरिणामानुकूलां सुखावस्थितिं कुर्यात् ।

पुराणाद्यैः पुराणश्रवणादिभिः ।

तत्रायं पुराणश्रवणाविधिः ।

भविष्यपुराणे,

शतानीक उवाच,

भगवन् केन विधिना श्रोतव्यं भारतं नरैः ।

चरितं रामचन्द्रस्य पुराणादि विशेषतः ॥

कथं च वैष्णवा धर्माः शिवधर्मा अशेषतः ।

सौराणां वापि विमेन्द्र उच्यतां श्रवणे विधिः ॥

सुमन्तुरुवाच,

हन्त ते कथयिष्येऽहं पुराणश्रवणे विधिम् ।

इतिहासपुराणानि श्रुत्वा भक्त्या विशांपते ॥

मुच्यते सर्वपापेभ्यो ब्रह्महत्यादिभिर्विभो ।

सायम्प्रातस्तथा रात्रौ शुचिर्भूत्वा शृणोति यः ॥

तस्य विष्णुस्तथा ब्रह्मा तुष्यते शङ्करस्तथा ।
 विधानं वाचकस्येह शृणु तार्त्ताद्विशाम्यते ॥
 शुद्धवासा गृहादेत्य स्थानं यत्तमपान्वितम् ।
 प्रदक्षिणं तथा कृत्वा या तस्मिन्देवतैवहि ॥
 नात्युन्नमाह सर्वेषामशेषं गुरुवन्तृष ।
 नमस्कारादथ श्राव्यं शिवमास्तिवतिवा ततः ॥
 नान्यतो नृप शार्दूल सर्वैर्वर्णैर्महीपते ।
 शूद्राणां पुरतो वैश्या वैश्यानां सत्रिपस्ततः ॥
 सत्रियाणां तथा विमा शृण्वन्स्वेतेऽग्रतः सदा ।
 मध्ये स्थितोऽथ सर्वेषां वाचको वाचयेन्तृष ॥
 ये वाऽपि सङ्करा राजन्तरास्ते शूद्रपृष्ठतः ।
 ब्राह्मणं वाचकं विद्यान्नान्यवर्णजपादरात् ॥
 श्रुत्वाऽन्यवर्णजाद्राजन् वाचकान्नरकं व्रजेत् ।
 इत्थं विशृण्वतां तेषां वर्णानामनुपूर्वशः ॥
 मासिमासि भवेद्राजन् पारणं कुरुनन्दन ।
 श्रेयोऽर्धमात्मनो राजन् पूजयेद्वाचकं नृप ॥
 मासि पूर्णे नृपश्रेष्ठ दातव्यः स्वर्णमापकः ।
 ब्राह्मणेन महाबाहो द्वौ देयौ सत्रियेण तु ॥
 वाचकस्य नृपश्रेष्ठ वैश्येनापि त्रयः सदा ।
 शूद्रेणाथ तु चत्वारो दातव्याः स्वर्णमापकाः ॥
 प्रथमे पारणे राजन् वाचकं पूज्य शक्तितः ।
 अग्निष्टोमस्य यज्ञस्य फलमाप्नोति मानवः ॥
 कार्तिकादि महाबाहो कार्तिकं यावदेवहि ।
 अग्निष्टोमं गोप्तवं च ज्योतिष्टोमं तथा नृप ॥
 सौत्रामणीं वाजपेयं वैष्णवं च तथा विभो ।

माहेश्वरं तथा ब्राह्मं पुण्डरीकं च भूपते ॥
 आदित्ययज्ञस्य तथा राजमृयाश्वमेधयोः ।
 फलं प्राप्नोति राजेन्द्र मासैर्द्वादशभिः क्रमात् ॥
 इत्थं यज्ञफलं प्राप्य याति लोकांस्तथोत्तमान् ।
 समाप्ते पर्वाणि तथा स्वशक्त्या तर्पयेन्नृप ॥
 वाचकं ब्राह्मणांश्चैव सर्वकामैः प्रपूजयेत् ।
 गन्धमाल्यानि दिव्यानि वस्त्राण्याभरणानि च ॥
 वाचकाय प्रदद्यात्तु ततो विमानप्रपूजयेत् ।
 हिरण्यं रजतं वस्त्रं गावः कांस्योपदोहनाः ॥
 दत्त्वा तु वाचकायेह श्रुतस्य प्राप्नुते फलम् ।
 वाचकः पूजितो येन प्रसन्नास्तस्य देवताः ॥
 तस्मादानं सदा पूर्वं तस्य देयं विदुर्बुधाः ।
 श्राद्धे यस्य द्विजो भुङ्क्ते वाचकः श्रद्धयाऽन्वितः ॥
 भवन्ति पितरस्तस्य तृप्ता वर्षशतं नृप ।
 विस्पष्टमद्भुतं शान्तं स्पष्टाक्षरपदं तथा ॥
 कलस्वरसमायुक्तं रसभावसमन्वितम् ।
 बुध्यमानः सदा यस्तु ग्रन्थार्थं कृत्स्नशो नृप ॥
 य एवं वाचयेद्राजन्त विप्रो व्यास उच्यते ।
 अतोऽन्यथा वाचमानो ज्ञेयोऽसौ पितृनामकः ॥
 इत्यम्भृतो वसेद्यस्मिन् वाचको व्यामसंस्मितः ।
 देशेऽथ पत्तने राजन् स देशः प्रवरः स्मृतः ॥
 प्रणम्य वाचकं श्रेष्ठं यत्फलं प्राप्यते नरैः ।
 न तव क्रतुसहस्रेण प्राप्यते कुरुनन्दन ॥
 यथैकतो ग्रहाः सर्वे एकतस्तु दिवाकरः ।
 तथैकतो द्विजाः सर्वे एकतस्तु स वाचकः ॥

दैवे कर्मणि पैत्रे च पावनं परमं नृप ।
 वाचकश्च यतिश्चैव तथा विमः पण्डितविद ॥
 एते सर्वे नृपश्रेष्ठ विज्ञेयाः पङ्क्तिपावनाः ।
 त्रिविधं वाचकं विद्यात्सदा च गुणभेदतः ॥
 श्रावकंश्च महाबाहो त्रिविधो गुणभेदतः ।
 द्वाविमौ कथ्यमानौ त्वं निबोध गदतो मम ॥
 अभिद्रुतं तथा ऽस्पृष्टं विस्वरं रसवर्जितम् ।
 अबुध्यमानो ग्रन्थार्थं लोभिष्ठो मोहवर्जितम् ॥
 ईदृशं वाचयेद्यस्तु वाचकस्तु नरेश्वर ।
 क्रोधनोऽभिपवादी चाज्ञानाद्ग्रन्थविदूषकः ॥
 न बुध्यते च कष्टानि स ज्ञेयो वाचकाधमः ।
 मिश्रान्तमदसुतं शान्तं स्पृष्टास्तरपदं तथा ॥
 कलस्वरसमायुक्तं रसभावविमिश्रितम् ।
 अबुध्यमानो ग्रन्थार्थं वाचयेद्यस्तु वाचकः ॥
 स ज्ञेयो मध्यमो राजनिदानीं सात्त्विकं शृणु ।
 यथार्थं बुध्यमानस्तु सैमग्रं कृत्स्नशो नृप ॥
 ब्राह्मणादिषु वर्णेषु अर्पयेद्विधिवन्नृप ।
 एवं यो वाचयेद्राजन्त ज्ञेयो सात्त्विको बुधैः ॥
 श्रद्धाभक्तिविहीनोऽसौ लोभिष्ठो दूषकस्तथा ।
 हेतुवादपरो राजन् तथाऽसूयासमन्वितः ॥
 नित्यां नैमित्तिकीं काम्पापददक्षिणां नृप ।
 वाचकाय महाबाहो शृणुषाद्यस्तु मानवः ॥
 स ज्ञेयस्तामसो राजन् श्रावको वानरः सदा ।
 न तस्य पुरतो धीरो वाचयेत्प्रार्थितोऽपि हि ॥
 प्रसङ्गाच्छृणुषाद्यस्तु श्रद्धाभक्तिसमन्वितः ।

श्रोता कौतुकमाग्रस्तु स ज्ञेयो राजसो बुधैः ॥

एवं पुराणोक्तविधिना श्रवणाद्यैः पष्ठसप्तमौ नीत्वा अष्टमे
सुदृढदर्शनादिरूपा लोकयात्रा कर्त्तव्या ।

ततो वहिः संध्यां समाचरेत् ।

तत्र व्यासः,

सूर्येऽस्तशिखरं प्राप्ते पादशौचक्रियान्वितः ।

सायं संध्यामुपासीत कुशपाणिः समाहितः ॥ इति ।

तत्र विशेषमाहापस्तम्भः,

सन्ध्ययोश्च बहिर्ग्राप्तादासनं वाग्यतस्य विमतिपेधे श्रुतिल-
क्षणं वलीय इति ।

अहोरात्रसन्ध्ययोग्रामिद्विर्वाग्यतस्य सन्ध्योपासनं भवति ।
यस्य तु वहिः संध्याकर्मणि अनुष्ठीयमाने श्रुतिलक्षणविहृणाद्वा-
चाद्यस्तस्य गृहेऽपि सन्ध्याद्वयमविरुद्धमित्यर्थः ।

अतएवाग्निः,

सन्ध्यात्रयं तु कर्त्तव्यं द्विजेनात्मविशुद्धये ।

उभे सन्ध्ये तु कर्त्तव्ये ग्राह्यैश्च गृहेष्वपि ॥ इति ।

अथ सन्ध्योत्तरकर्मविधिः ।

तत्र याज्ञवल्क्यः,

उपास्य पश्चिमां संध्यां हुत्वाऽग्नीस्तानुपास्य च ।

मृत्तैः परिवृतो भुक्त्वा नातिवृत्तोऽथ संविशेत् ॥ इति ।

तानग्नीनुपास्याराध्य संविशेत् शयीत । चकारो वैश्वदेवादेरपि
समुच्चयार्थः ।

सायंप्रातर्वैश्वदेवः कर्त्तव्यो बलिकर्म च ।

अन्यथाऽपि सततमन्यथा किल्विपी भवेत् ॥

इति कार्त्त्यायनस्मरणात् । एतच्च पाकान्तरमादाय कार्यम् ।

तथाच विष्णुपुराणम्,

पुनः पाकमुपादाय सायमप्यवनीपते ।

वैश्वदेवनिमित्तं वै पत्न्या सार्द्धं बलिं हरेत् ॥

तत्रापि श्वपचादिभ्यस्तथैवात्रापवर्जनम् ।

अतिथिं चागतं तत्र स्वशक्त्या पूजयेत्ततः ॥

दिवाऽतिथौ तु विमुखे गते यत्पावकं नृप ।

तदेवाष्टगुणं पुंसां सूर्योदये विमुखे गते ॥

कृतपादादिशौचश्च भुक्त्वा सायं ततो गृही ।

गच्छेच्छयामस्फुटितामपि दारुमयीं नृप ॥ इति ।

तत्र दक्षः,

होमो भोजनकालश्च यद्यान्यद् गृहकृत्यकम् ।

कृत्वा चैव ततः पश्चात्स्वाध्यायं किञ्चिदाचरेत् ॥

प्रदोषपश्चिमौ यामौ वेदाभ्यासरतिर्भवेत् ।

यामेद्वयं शयानस्तु ब्रह्मभूपाय कल्पते ॥

अस्मिन्नेव प्रयुञ्जानो अस्मिन्नेव च लीयते ।

तस्मात्सर्वप्रपन्नेन कर्त्तव्यं सुखमिच्छता ॥

शर्वर्या मध्यमौ यामौ हुतशेषहविश्च यत् ।

भुञ्जानश्च शयानश्च ब्राह्मणो नावसीदति ॥

अस्मिन्निति प्रदोषपश्चिमयामेद्वये प्रयुञ्जानो वेदं पठन् अ-

स्मिन् ब्रह्मणि लीयते लीनो भवति । कर्त्तव्यं, वेदाध्ययनमिति

शेषः । हुतशेषं वैश्वदेवसंस्कृतं हविष्यमन्नं भुञ्जानः सन् मध्यमौ

यामौ शयानो नावसीदति ।

शङ्खलिखितौ,

व्याणामपि वर्णानां पूर्वात्रे मजागरः ।

विष्णुपुराणे,

यदह्ना कुरुते पापं दृष्ट्वा तन्निशि मुच्यते ।
 यावन्त्यश्चेद् ताराश्च शिशुमाराश्रिता दिवि ॥
 तावन्त्येव तु वर्षाणि जीवसम्पधिकानि तु ।
 अथ शयनाविधिः ।

विष्णुपुराणे,

कृतपादादिशौचस्तु मुक्ता सायं ततो गृही ।
 गच्छेदस्फुटितां शय्यामपि दारुमयीं नृप ॥
 नाविशालां न वा लग्नां नासमां मलिनां न च ।
 न च जन्तुमयीं शय्यामाधितिष्ठेदनास्तृताम् ॥
 प्राच्यां दिशि शिरः शस्तं याम्यायामयवा नृप ।
 सदैव स्वपतः पुंसो विपरीतं तु रोगदम् ॥

विष्णुः,

नार्द्रपादः स्वप्यात् नोत्तरापरशिराः न नग्नो नानुवंशं ना-
 काशे न पालाशे शयने न पञ्चदारुकृते न गजभग्नकृते न निद्रयु-
 द्गमकृते न भिन्ने नापि प्लुष्टे न घटसिक्तद्रुमजे न श्मशानशून्या-
 लयदेवतायतनेषु न चपलमध्ये न भोगुरुहताशनसुराणामुपरि
 नोज्झिष्टे न दिवा स्वपेत् न सन्ध्यायां न भस्मनि देशे न चाशु-
 चौ न चार्द्रे न च पर्वतमस्तके ।

उत्तरस्मिन् अपरास्मिन् पश्चिमे च देशे शिरो यस्येत्युत्तराप-
 राशिराः । न स्वप्यादिति सर्वत्रानुपद्गः । अनुवंशं वंशो गृहमूर्द्धन्य-
 काष्ठविशेषः तमनुगतः । आकाशे अनावृतदेशे । पालाशे पला-
 शकाष्ठनिर्मिते शयने । पञ्चदारुकृते पञ्चजातीयदारुकृते । प्लुष्टे
 दग्धे । चपला व्यसन्नितः तेषां मध्ये । नोज्झिष्टे देशे । आर्द्रे, देशे
 श्यनुपद्गः ।

हारीतः,

दक्षिणशिरा इत्युपलक्षणार्थं प्राक्शिराश्च ।

अत एव पराशरः,

प्राच्यां दिशि शिरः शस्तं याम्यायामथवा नृप ।

सदैव स्वपतः पुंसो विपरीतं तु रोगदम् ॥ इति ।

अत्र गोभिलः,

स्नातकः संवेशनवेलायां वैणवं दण्डमुपनिदधाति शयनस-
मीपे सर्वा रात्रि निश्चलं स्वस्त्ययनार्थमिति ।

पुराणेऽपि,

रात्रिसूक्तं जपेत् स्मृत्वा देवांश्च सुखशायिनः ।

नमस्कृत्वाऽव्ययं विष्णुं समाधिस्थः स्वपेन्निशि ॥ इति ।

सुखशायिनोऽपि गोभिलेन दर्शिताः,

अगस्तिर्माधवश्चैव मुचुकुन्दो महाबलः ।

कपिलो मुनिरास्तीकः पञ्चते सुखशायिनः ॥ इति ।

अत्र व्यासोक्तो विशेषः,

शुचिं देशं विविक्तं तु गोमयेनोपलेपयेत् ।

प्रागुदकप्रवणे चैव संविशेत्तु सदा बुधः ॥ इति ।

आपस्तम्बः,

सदा निशायां दारान् मसलंकुर्वीत ।

दारान्प्रतीति वचनादुपगमनार्थमलङ्करणम् ।

विष्णुपुराणे,

स्नातः सुगन्धघृक् प्रीतो नाध्मातः क्षुधितोऽयवा ।

सकामः सानुरागश्च व्यवायं पुरुषो व्रजेत् ॥

व्यवायो मैथुनम् ।

अथ मनुः,

ऋतुकालाभिगामी स्यात्स्वदारनिरतः सदा ।

पर्ववर्जं व्रजेदेनां तद्धेतो रतिकाम्यया ॥

ऋतुः स्वाभाविकः स्त्रीणां रात्रयः षोडश स्मृताः ।

चतुर्भिरितरैः सार्द्धमहोभिः सद्भिर्गाह्यैः ॥

तासामाद्याश्चतस्रस्तु निन्दितैकादशी च या ।

त्रयोदशी च शेषाः स्युः प्रशस्ता दश रात्रयः ॥

युग्मासु पुत्रा जायन्ते स्त्रियोऽयुग्मासु रात्रिषु ।

तस्माद्युग्मासु पुत्रार्थं संविशेदार्त्तवे स्त्रियम् ॥

पुमान्पुंसोऽधिके शुक्ले स्त्री भवत्यधिके स्त्रियाः ।

समेऽपुमान्पुंस्त्रियौ वा क्षीणे चाल्पे विपर्ययः ॥

निन्द्यासु चान्यास्वष्टासु स्त्रियो रात्रिषु वर्जयन् ।

ब्रह्मचार्येव भवति यत्र तत्राश्रमे वसन् ॥

ऋतुः स्त्रीणां गर्भग्रहणयोग्यावस्था, तदुपलक्षितः कालः ऋतुकालः, तत्र ऋतुकाले। अभिगमनमेव व्रतं यस्येति तद्व्रतः। एतच्च गमनं सकोमाया रक्षणार्थम्। स्वाभाविकग्रहणाद्रोगादेतोऽन्यथाऽपि भवतीति सूचितम्। एकादश्यादिरात्रयोऽत्र ऋतूपक्रमापेक्षया। अयुग्मासु विपमासु। संविशेदभिगच्छेत्। समइति। स्त्रीपुंसयोः शुक्ले तुल्ये। अपुमान् नपुंसकः। पुंस्त्रियौ वेति। द्विधाभूते तु समे एव स्त्रीपुंसशुक्ले स्त्रीपुंसयुगलं जायते। क्षीणे निःसारे। अल्पे परिमाणतः। विपर्ययोऽत्र गर्भानुत्पत्तिः। निन्द्यासु षट्सु आद्याश्चतस्रः एकादशी त्रयोदशी चेत्येतासु। अन्यासु अनिन्द्यास्वष्टासु यासु कासु चिद्रात्रिषु स्त्रियो वर्जयन् रात्रिद्वये एवच स्त्रियोऽभिगच्छन् ब्रह्मचार्येव भवति। ब्रह्मचर्यफलं प्राप्नोतीत्यर्थः। यत्र तत्राश्रमइति। गृहस्थोऽपि सन्।

याज्ञवल्क्यः,

षोडशर्तुर्निशाः स्त्रीणां तस्मिन् युग्मासु संविशेत् ।

ब्रह्मचार्येव पर्वाण्याद्याश्चतस्रस्तु वर्जयेत् ॥

एवं गच्छन् स्त्रियं क्षामां मयां मूलं च वर्जयेत् ।

शस्तइन्दौ सकृत्पुत्रं लक्षणं जनयेत् पुमान् ॥

यथाकामी भवेद्वापि स्त्रीणां वरमनुस्मरन् ।

षोडश निशाः स्त्रीणाम् ऋतुः । तस्मिन्तृती । युग्मासु रात्रिषु ।
संविशेदभिगच्छेत् । पक्षाणि पौर्णमास्यमावास्याष्टमीचतुर्दशीसंक्रा-
न्तयः । क्षामा अल्पबला । क्षामतां च रजस्वलाग्रैतरेयदि न भवति
तदाऽवश्यं लघ्वाहारादिना कर्त्तव्या । शस्तइन्दौ बलवति चन्द्रे ।
इन्दुग्रहणं ग्रहान्तरोपलक्षणार्थम् । सकृत् एकस्मां रात्रावेकवारं न
द्विस्त्रिः, गच्छेत् इत्यध्याहारः । लक्षणं शुभलक्षणसम्पन्नम् ।

हारीतः,

चतुर्थेऽहनि स्नातायां युग्मासु गर्माधानरूपतो ब्रह्मगर्भं सं-
दधाति ।

महाभारते,

स्नातां चतुर्थे दिवसे रात्रौ गच्छेद्विचक्षणः ।

एतद्वचनानुसाराच्च तासामाद्याश्चतस्र इति मानवीयचतुर्थ-
दिननिषेधोऽपसगताल्पायुध्वादिदोषख्यापनार्थः । चतुर्थीप्रभृत्युत्तरं
प्रजानिःश्रेयसमृतुगमने इत्यापस्तम्बवचनात् ।

देवलः,

अतीर्थगमनात्पुंसस्तीर्थसंग्रहनात् स्त्रियाः ।

उभयोर्धर्मलोपः स्याच्छेपेण तु विशेषतः ॥

यौगपद्येन तीर्थानां विवाहक्रमशो व्रजेत् ।

रक्षणार्थमपुत्रां वा ग्रहणक्रमशोऽपिवा ॥

तीर्थम् ऋतुः । संग्रहनं प्रच्छादनम् । शेपेण संग्रहनेन ।
अपुत्रां वेति ।

अन्यासु पुत्रवतीषु मध्ये ऋतुयौगपद्येऽपि अपुत्रामेव प्रथ-

मतो ब्रजेत् ऋतुग्रहणक्रमेण वा ।

वृद्धशातातपः,

ऋतौ तु गर्भशङ्कित्वात्स्नानमेव विधीयते ।

अनृतौ तु सदा कार्यं शौचं मूत्रपुरीषवत् ॥

स्नानं च कर्माधिकारसिद्ध्यर्थं न तु ऋतुगमनेन चाण्डाल-
स्पर्शवदप्रायत्नं भवति । यच्च स्नानेनापनीयते । येन रात्रावपि
स्यात् । अतः स्नानं प्रातरेवेति वृद्धाः इति श्रीदत्तः । तन्न । न
मिथुनीभूय शौचं प्रति विलम्बेतेतिवक्ष्यमाणगौतमवचनविरोधात् ।

तथा,

द्वावेतावशुची स्यातां दम्पती शयनं गतौ ।

शयनादुत्पिता नारी शुचिः स्यादशुचिः पुमान् ॥

शुचित्वं स्नानमोक्षणव्यतिरेकेणापि लेपप्रक्षालनाचमनपात्रात् ।

आपस्तम्बः, इति मिथुनीभूय न तथा सह सर्वा रात्रिं
शयीत ।

गौतमः,

न मिथुनीभूय शौचं प्रति विलम्बेत ।

अथ ऋतुकालानभिगमने दोषः ।

पराशरः,

ऋतुस्नातां तु यो भार्या सन्निधौ नोपगच्छति ।

स गच्छेन्नरकं घोरं ब्रह्महेति तथोच्यते ॥

यमः,

ऋतुस्नातां तु यो भार्या सन्निधौ नोपगच्छति ।

घोरायां ब्रह्महत्यायां पच्यते नात्र संशयः ॥

भार्यामृतुमुखे यस्तु सन्निधौ नोपगच्छति ।

पितरस्तस्य तं मासं तस्मिन् रेतसि क्षेपते ॥

एवं गच्छन् स्त्रियं क्षामां मघां मूलं च वर्जयेत् ।

शस्तइन्दौ सकृत्पुत्रं लक्षणं जनयेत् पुमान् ॥

यथाकामी भवेद्वापि स्त्रीणां वरमनुस्मरन् ।

षोडश निशाः स्त्रीणाम् ऋतुः । तस्मिन्नुत्तौ । युग्मासु रात्रिषु ।
संविशेदभिगच्छेत् । पर्वणि पौर्णमास्यमावास्याष्टमीचतुर्दशीसंक्रा-
न्तयः । क्षामा अल्पबला । क्षामता च रजस्वलाग्रैतैर्यदि न भवति
तदाऽवश्यं लघ्वाहारादिना कर्त्तव्या । शस्तइन्दौ बलवति चन्द्रे ।
इन्दुग्रहणं ग्रहान्तरोपलक्षणार्थम् । सकृत् एकस्यां रात्रिविकवारं न
द्विस्त्रिः, गच्छेत् इसध्याहारः । लक्षणं शुभलक्षणसम्पन्नम् ।

हारीतः,

चतुर्थेऽहनि स्नातायां युग्मासु गर्भाधानरूपतो ब्रह्मगर्भं सं-
दधाति ।

महाभारते,

स्नातां चतुर्थे दिवसे रात्रौ गच्छेद्विचक्षणः ।

एतद्वचनानुसाराच्च तासामाद्याश्चतस्र इति मानवीयचतुर्थ-
दिननिषेधोऽपत्यगताल्पायुष्ट्वादिदोषवर्त्तनार्थः । चतुर्थीप्रमृत्युत्तरं
प्रजानिःश्रेयसमृतुगमने इत्यापस्तम्बवचनात् ।

देवलः,

अतीर्थगमनात्पुंसस्तीर्थसंग्रहनात् स्त्रियाः ।

उभयोर्धर्मलोपः स्याच्छेपेण तु विशेषतः ॥

यौगपद्येन तीर्थानां विवाहक्रमशो ब्रूजेत् ।

रक्षणार्थमपुत्रां वा ग्रहणक्रमशोऽपिवा ॥

तीर्थम् ऋतुः । संग्रहणं प्रच्छादनम् । क्षेपेण संग्रहणेन ।
अपुत्रां वेति ।

अन्यासु पुत्रवतीषु मध्ये ऋतुयौगपद्येऽपि अपुत्रामेव प्रथ-

मतो वृजेव ऋतुग्रहणक्रमेण वा ।

वृद्धशातातपः,

ऋतौ तु गर्भशङ्कित्वात्स्नानमेव विधीयते ।

अनृतौ तु सदा कार्यं शौचं मूत्रपुरीषवत् ॥

स्नानं च कर्माधिकारसिद्ध्यर्थं न तु ऋतुगमनेन चाण्डाल-
स्पर्शवदभायत्वं भवति । यच्च स्नानेनापनीयते । येन रात्रावपि
स्यात् । अतः स्नानं प्रातरेवेति वृद्धाः इति श्रीदत्तः । तन्न । न
मिथुनीभूय शौचं प्रति बिलम्बेतेतिवक्ष्यमाणगौतमवचनविरोधात् ।

तथा,

द्वावेतावशुची स्यातां दम्पती शयनं गतौ ।

शयनादुत्थिता नारी शुचिः स्यादशुचिः पुमान् ॥

—शुचित्वं स्नानप्रोक्षणव्यतिरेकेणापि लेपप्रक्षालनाचमनमात्रात् ।

आपस्तम्बः, इति मिथुनीभूय न तथा सह सर्वा रात्रिं
शयीत ।

गौतमः,

न मिथुनीभूय शौचं प्रति बिलम्बेत ।

अथ ऋतुकालानभिगमने दोषः ।

पराशरः,

ऋतुस्नातां तु यो भार्या संनिधौ नोपगच्छति ।

स गच्छेन्नरकं घोरं ब्रह्महेति तथोच्यते ॥

यमः,

ऋतुस्नातां तु यो भार्या सन्निधौ नोपगच्छति ।

घोरायां ब्रह्महत्यायां पच्यते नात्र संशयः ॥

भार्यामृतुमुखे यस्तु सन्निधौ नोपगच्छति ।

पितरस्तस्य तं मासं तस्मिन् रेतसि श्रोते ॥

देवलः,

यः स्वदारान् ऋतुस्नातान्स्वस्यश्चेन्नोपसर्पति ।

भ्रूणहत्यामनाप्नोति गर्भं प्राप्य विनाश्य मः ॥

स्वस्थो रोगादिरहितः ।

यौघायनः,

प्रीणि वर्षाण्यृतुमर्तो यो भार्या नोपगच्छति ।

सतुल्यं भ्रूणहत्याया दोषमृच्छत्यसंशयम् ॥

ऋतौ नोपैति यो भार्यामनृतौ यश्च गच्छति ।

तुल्यमाहुस्तयोर्दोषमयोनौ यश्च सिञ्चति ॥

अथ मनुः,

नोपगच्छेत्प्रमत्तोऽपि स्त्रियमात्तवदर्शने ।

समानशयने चैव न शयीत तथा सह ॥

रजसाऽभिप्लुतां नारीं नरस्याभ्युपगच्छतः ।

प्रज्ञा तेजो यशश्चक्षुरायुश्चैव प्रदीयते ॥

ता विपर्यस्यतस्तस्य रजसा समभिप्लुताम् ।

प्रज्ञा लक्ष्मीर्यशश्चक्षुरायुश्चैव प्रवर्द्धते ॥

आद्यासु चतसृषु रात्रिषु मध्येऽभ्युपगच्छतः प्रज्ञादीनां हानिः,
विपर्यस्यतो वर्जयतः प्रज्ञादीनां वृद्धिरित्यर्थः । अत्र नानास्मृतिप-
र्यालोचनया अयमर्थो निर्णीयते, स्त्रियाः सकामत्वे तद्रसार्थमनृता-
वपि गमनं नोर्चेदतावेवेति ।

आपस्तम्बः,

ऋतावेव सन्निपातो दारेणानुव्रतमन्तरालेऽपि दारएव ब्राह्म-
णवचनाच्च संवेशने स्त्रीवाससैव सन्निपातः स्यात् यावत्सन्निपातं
च सहशय्या ततो नाना उदकोपस्पर्शनम् अपि वा लेपान् प्रसा-
ल्याचम्य प्रोक्षणमज्ञानात् ।

सन्निपातः संयोगः दारेण कर्तव्यः । छान्दसमेकवचनम् ।
अनुव्रतं पर्वादिवर्जनरूपं व्रतमनुगम्येत्यर्थः । अन्तराले अनृतौ ब्राह्म-
णवचनाच्च संवेशनम् । यदिदं पूर्वोक्तं संवेशनं तत्र ब्राह्मणवचनं
प्रमाणम् । ब्राह्मणमत्र वेदभागः, अथर्वन्वरं वृणीम इत्यादिः तैत्तिरीये ।
स्त्रीवासाः स्त्रीसंयोगार्थवासाः, सन्निपातोऽभिगमः, स एव स्त्रीवासा
न तु तेन प्रक्षालितेनापि ब्रह्मयज्ञादि कुर्यादित्यर्थः । नाना भिन्ना
शयेत्यर्थः । उदकोपस्पर्शनं स्नानं द्वयोरपि । एतच्च ऋतुगमने । अवि-
धेत्वादियक्षान्तरमनृतौ ।

विष्णुपुराणे,

नास्नातां तु स्त्रियं गच्छेन्नातुरां न रजस्वलाम् ।

नानिष्टां न प्रकुपितां नाप्रशस्तां न गर्भिणीम् ॥

श्वौदक्षिणां नान्यकामां नाकामां नान्ययोपितम् ।

क्षुत्क्षामामतिभुक्तां वा स्वयञ्चैभिर्गुणैर्युतः ॥

नान्ययोनावपोनौ वा नोपयुक्तौपयस्तु वा ।

देवाद्भिज्जगुरूपां च व्यवयी नाश्रमे वसन् ॥

चैत्यचत्वरशीतेषु नचैव चतुष्यये ।

नैव श्मशानोपवने सलिलेषु महीपते ॥

प्रोक्तं पर्वस्वशेषेषु नैव भूपाल सन्ध्ययोः ।

गच्छेद्बवायं मतिमान् मूत्रोच्चारप्रपीडितः ॥

चतुर्दशपट्मी चैव अमावास्याऽथ पूर्णिमा ।

पर्वाण्येतानि राजेन्द्र रविसंक्रान्तिरेव च ॥

वामनपुराणे,

दुषेपु योषां न समाचरेत्तथा पूर्णाष्ट्रं योपित्पारिवर्जनीया ।

तथा, योपिन्मघाकृत्तिकयोत्तरासु ।

याज्ञवल्क्यः,

मयां मूलं च वर्जयेत् ।

वसिष्ठः,

न मलिनवाससा सह संवसेत् न रजस्वलया नायोग्यया ।
संवासो मैथुनम् । अयोग्या अप्राप्तयौवना ।

विष्णुः,

न श्राद्धं भुक्त्वा न दत्त्वा नामन्वितः श्राद्धे न व्रती न दी-
क्षितो न देवायतनश्मशानशून्यालयेषु न वृक्षमूले न दिवा न सं-
ध्ययोः न मलिनां नाभ्यक्तां नाभ्यक्तो न रोगार्त्तो न रोगार्त्ता
न हीनार्द्धी नाधिकार्द्धी तथैवच न वयोधिकाम् ।

नोपेयात् गर्भिणीं नारीं दीर्घमायुर्जिजीविषुः ।

दीक्षितः दीक्षाख्यसंस्कारवान् । अवभृथेष्टिं यावत् ।

तत्र दीक्षोन्मोचनात् । रोगार्त्तो रोगपीडितः । स्त्रियाः पुरुषस्य
वा उपगमनजन्यः तत्संवर्द्धनीयो वा रोगो विवाक्षितः । वयोधिकाम्
उपरतरजस्काम् ।

वसिष्ठः,

आपे च काठके प्रवचने विज्ञायते अर्घ्यं श्वो वा विजानिष्यमाणाः
पतिभिः सह शयीरन् इति स्त्रीणामिन्द्रदत्तो वर इति ।

* अथ श्वो वा विजनिष्यमाणाः आसन्नमसवा इत्यर्थः । इदं तु
सकामपरम् ॥ ;

प्रत्याशं परिवर्द्धतेऽर्थिजनतादैन्यान्यकारापहे

श्रीमद्वीरमृगेन्द्रदानजलाधिप्यद्वयचन्द्रोदये ।

राज्ञाऽऽदेशतमित्रमिश्रविदुषस्तस्योक्तिमिनिर्मिते

ग्रन्थेऽस्मिन्परमाह्निकोक्तिमाणितः पूर्तिं प्रकाशोऽगमत् ॥

इति श्रीमत्प्रकलसामन्तचक्रचूडामणिमरीचिमञ्जरीनीराजित-
चरणकमल-

श्रीमन्महाराजाधिराजमतापरुद्रतनूज-

श्रीमन्महाराजाधिराजमधुकरसाहस्रनु-

श्रीमन्महाराजाधिराजचतुरुदाधिवलयवसुन्धराहृदयपुण्डरीक-

विकासदिनकर-

श्रीवीरसिंहदेवोद्योजित-

श्रीहंसपण्डितात्मज

श्रीपरशुराममिश्रसूनुसकलविद्यापारावारपारीणधुरीणजग-

द्धारिद्रयमहागजपारीन्द्रविद्वज्जनजीवातु-

श्रीमन्मित्रमिश्रकृते वीरमित्रोदयाभिधानिवन्धे आदिकमकाशः

पूर्तिमगमद ॥ शम् ।